

تصوف پر علمی، تحقیقی و دعوتی مجلہ

الاحسان

الآباد

کتابی سلسلہ

تصوف پر علمی، تحقیقی و دعوتی مجلہ

الاحسان

کتابی سلسلہ

1

اے روح آسودہ! اپنے رب کی طرف راضی بہ رضا لوٹ جا اور
میرے بندوں میں شامل ہو کر میری جنت میں داخل ہو جا۔

(القرآن: ۸۹/۲۷، ۲۸، ۲۹)

O soul at peace, return to your Lord,
well-pleased, well-pleasing.

Join My servants. Enter My Paradise.

(The Qura'n: 89/27,28,29,30)

ایک خواب

Dreams make reality. ”خواب حقیقت کی تعمیر کرتے ہیں“ ایک مقولہ ہے، جس پر شیخ طریقت حضرت شیخ ابوسعید شاہ احسان اللہ محمدی صفوی چشتی حفظہ اللہ بھی یقین رکھتے ہیں۔ اسی یقین کے تحت انھوں نے ایک خواب سجایا ہے۔ وہ خواب ہے شریعت و طریقت، مدرسہ و خانقاہ، جدید و قدیم، تحقیق و تفکر، جذب و سلوک، قال و حال اور دعوت و اصلاح کے اجتماع اور جسم و روح کے علاج کا۔ خدا بندے کے گمان کے قریب ہے (انا عند ظن عبدي بی) پر انہیں کامل اعتماد ہے اور وہ اسی اعتماد کے ساتھ اپنے خواب کو زمین پر اتارنے کے لیے سید سراواں، کوشامی، الہ آباد میں ایک مکمل خانقاہی نظام کے قیام کے بعد ۱۹۹۳ء میں قدیم صالح و جدید نافع کے حامل تعلیمی و تربیتی ادارہ جامعہ عارفیہ قائم کیا، جس میں درجہ عالمت تک NCERT کے نصاب تعلیم کے مطابق انٹرمیڈیٹ سطح کی انگریزی، سائنس، ہندی اور ریاضی کی اور بعض کتب تصوف کے اضافے اور جزوی تبدیلی کے ساتھ درس نظامی کے مطابق اچھی تعلیم ہو رہی ہے۔ ادارے کے تعلیمی و تربیتی معیار و منہاج کی شہرت ملک گیر ہوتی جا رہی ہے۔ دوسری طرف تصوف اور صوفیہ پر تحقیق اور ریسرچ کے لیے ”شاہ صفی اکیڈمی“ کا قیام عمل میں آیا ہے، جس کے زیر اہتمام تصوف پر ایک معیاری مجلہ کتابی سلسلہ ”الاحسان“ شائع ہو رہا ہے، جس کا پہلا شمارہ آپ کے ہاتھوں میں ہے۔ سفر جاری ہے۔ لوگ ساتھ آ رہے ہیں اور کارواں بڑھتا جا رہا ہے۔۔۔

تصوف پر علمی، تحقیقی و دعوتی مجلہ

کتابی سلسلہ الاحسان الہ آباد

زیر سرپرستی: شیخ ابوسعید شاہ احسان اللہ چشتی (رحمہ اللہ ظلہ علینا)

مدیر: حسن سعید چشتی

مرتبین

مجیب الرحمن علی، ذیشان احمد مصباحی، ضیاء الرحمن علی، رفعت رضا نوری

معاونین

محمد عمران احمد ثقفانی، عارف اقبال مصباحی، کتاب الدین رضوی

مجلس مشاورت

پروفیسر سید شاہ محمد امین میاں قادری (مارہرہ)
 مفتی محمد نظام الدین رضوی (مبارک پور)
 ڈاکٹر سید سلیم اشرف جاسی (حیدرآباد)
 ڈاکٹر سید شمیم احمد منعمی (پٹنہ)
 سید ضیاء الدین رحمانی (جدہ)
 مولانا اسید الحق محمد عاصم قادری (بدایوں)
 مولانا منظر الاسلام ازہری (امریکا)
 مولانا یونس اختر مصباحی (دہلی)
 پروفیسر اختر الواسع (دہلی)
 پروفیسر مسعود انور علوی (علی گڑھ)
 مولانا کوکب نورانی اوکاڑوی (پاکستان)
 پیرزادہ اقبال احمد فاروقی (پاکستان)
 مولانا خوشتر نورانی (دہلی)
 ڈاکٹر قمر الہدیٰ فریدی (علی گڑھ)

سلسلہ مطبوعات شاہ صفی اکیڈمی نمبر (1)

کتابی سلسلہ : الاحسان (شمارہ نمبر-1)

مدیر: : حسن سعید چشتی

ترتیب : مجیب الرحمن علی، ذیشان احمد مصباحی، ضیاء الرحمن علی، رفعت رضا نوری

سال اشاعت : اپریل ۲۰۱۰ء

قیمت : ۱۰۰ روپے

کمپوزنگ : معراج احمد، رکن الدین سعیدی

ناشر : شاہ صفی اکیڈمی، جامعہ عارفیہ، سید سراواں، الہ آباد (یوپی)

تقسیم کار : مکتبہ جام نور، ۴۲۲، ٹی اے، جامع مسجد، دہلی-۶

Al-Ehsaan (a Journal on Islamic Spirituality)

Published by: Shah Safi Academy, Jamia Arifia

Saied Sarawan, Kaushambi, Allahabad U.P.(India)

Telifax: 05322702332 Mob: 09026981216, 09560710973

Distributor

MAKTABA JAM-E-NOOR

422,Matia Mahal, Jama Masjid, Delhi-6

Phone:011-23281418

اہل قلم کی رائے سے ادارے کا اتفاق ضروری نہیں!

ناشر: شاہ صفی اکیڈمی، جامعہ عارفیہ/خانقاہ عارفیہ، سید سراواں، الہ آباد (یوپی)

فون نمبر: 09026981216, 09560710973، ای میل: alehsaan.yearly@gmail.com

انتساب

عشق و عرفان کے مسافر، اجالوں کے سفیر
مجدد علوم اسلامی، مدون فن تصوف
حجة الاسلام الامام محمد بن محمد الغزالی فرسک سرہ
(پیدائش: ۳۵۰ھ / ۱۰۵۸ء — وفات: ۵۰۵ھ / ۱۱۱۱ء)

کچ فاع

جنھوں نے

مقاصد شریعت کو اجاگر کیا
اسلام کے روحانی پہلو کو ترجیح دی
شریعت اسلامی کی واقعی اہمیت کو واضح کیا
اور امت میں پیدا شدہ اختلافات کو کم سے کم کر کے
ملت اسلامی کے اتحاد کا تارخ ساز کارنامہ انجام دیا۔

مشمولات

بادہ و ساغر

7—15

8	امام محمد غزالی	قل لاخوانی راؤنی میتاً
10	شیخ ابوسعید چشتی	یہی ہے میری آرزو یا الہی
11	طفیل احمد شمیمی علیگ	تو مسجد ملک تو قبلہ ارباب ایماں ہے
12	” ”	گم عرش سے تافرش تہ پائے محمد
13	شیخ عبدالقادر جیلانی / سید ضیاء علوی	بے حجابانہ درآزدرکاشانہ ما
14	شیخ ابوسعید چشتی	کل عالم کثرت ہے تصوف کا رسالہ
15	فصح اکمل قادری	شعلہ میرے اندر سے اٹھا

احوال

17—25

18	حسن سعید چشتی	ابتدائیہ
22	ذیشان احمد مصباحی	واردات

بادہ کھنہ

27—42

28	شیخ شرف الدین بکچی منیری	توحید اور اس کے مراتب
36	شیخ شہاب الدین سہروردی	تصوف کی حقیقت و ماہیت

تذکیر

43—60

- 44 تصوف اور اس کے درجات شیخ ابوسعید چشتی
- 45 آفات لسان اور ان سے بچنے کی ترکیبیں مولانا عبدالحمید نعمانی
- 58 بت پرستی سے حق پرستی تک نیاز حسن (ہری نارائن سنگھ)

تحقیق و تنقید

61—204

- 62 حقیقت تصوف: ایک تحقیقی و تنقیدی جائزہ پروفیسر یلین مظہر صدیقی
- 96 صوفیہ کرام کے احوال و مقامات مولانا سید اشتیاق عالم شہبازی
- 110 عصر حاضر میں تصوف اور خانقاہ کی ضرورت پروفیسر مسعود انور علوی
- 118 مشائخ کے شطیحات و ہنوفات: ایک علمی جائزہ مولانا امام الدین مصباحی
- 136 ضرورت شیخ اور اس کے حقوق و آداب مولانا مظہر حسین علیہی
- 146 علامہ ابن جوزی: ناقد تصوف یا محدث صوفی؟ ضیاء الرحمن علیہی
- 170 حضرت شقیق بلخی - حیات و افکار ڈاکٹر مشتاق احمد تجاروی
- 188 ترکی کی معاصر صوفی تحریکات پروفیسر علی احسان ایٹک

بحث و نظر

کیا تصوف اور صوفیہ کا دور ختم ہو گیا؟

205—218

- 206 عقابوں کے نشین زانوں کے تصرف میں مولانا یلین اختر مصباحی
- 210 صوفیہ خدمت انسانیت میں مصروف ہیں پروفیسر اختر الواسع
- 214 تصوف کا نام رہ گیا ہے اور روح نکل چکی ہے مولانا فیضان المصطفیٰ قادری

شناسائی

219—264

- 220 حضرت شاہ اعجاز محمد عرف شمو میاں صاحب سے گفتگو حسن سعید چشتی
- 231 خانقاہ عالیہ نظامیہ صفویہ، صفی پور: تاریخ اور کارنامے محمد مجیب الرحمن علیہی

صوفی ادب

265—274

- 266 عربی کی صوفیانہ شاعری ڈاکٹر سید حسنین اختر

زاویہ

امام غزالی کی تاریخی خدمات پر خصوصی گوشہ

275—365

- 276 آئینہ حیات غزالی ادارہ
- 278 امام غزالی کا فکری نظام: المنقذ من الضلال کی روشنی میں ذیشان احمد مصباحی
- 296 امام غزالی اور اصول فقہ مولانا منظر الاسلام ازہری
- 326 امام غزالی اور شاہ ولی اللہ دہلوی: تناظر و تقابل ڈاکٹر حمید نسیم رفیع آبادی
- 357 امام غزالی کی طرف غلط منسوب شدہ کتب و رسائل ڈاکٹر مشہد العلاف
- 374 امام غزالی کے آخری الفاظ امام محمد غزالی / ضیاء الرحمن علیہی

پیمانہ

377—392

- 378 روشنی کا سفر / پروفیسر اختر الواسع نیاز احمد مصباحی
- 383 الفرق الصوفیہ فی الاسلام / جے. اسپینسر / البحر اوی غلام رسول دہلوی
- 389 What is Sufism? / مارٹن لنگس (ابوبکر سراج الدین) اشرف الکوثر مصباحی

مکتوبات

393—403

- پروفیسر سید شاہ محمد امین میاں قادری □ مولانا یلین اختر مصباحی □ مفتی محمد نظام الدین رضوی
- پروفیسر اختر الواسع □ پروفیسر مسعود انور علوی □ پروفیسر یلین مظہر صدیقی □ ڈاکٹر طلحہ رضوی
- برق □ مولانا محمد شاکر نوری □ مفتی عبدالمنان کلیسی □ مولانا فروغ احمد اعظمی □ ڈاکٹر سید شمیم احمد گوہر □ ڈاکٹر قمر الہدیٰ فریدی □ سید ضیا علوی □ ڈاکٹر سید حسنین اختر □ مولانا محمد ارشاد عالم نعمانی

قل لاخوانی راونی میتا

امام غزالی کا وہ مشہور قصیدہ جو ان کی وفات کے بعد ان کے سر ہانے ملا۔ ترجمہ
امام غزالی کے گوشے میں ”امام غزالی کے آخری الفاظ“ کے تحت ملاحظہ
فرمائیں۔ (ادارہ)

قل لاخوان راونی میتا	فبکونی ورثونی حزنا
أتظنون بأني ميتكم	ليس هذا الميت والله أنا
أنا في الصور وهذا جسدي	كان لباسي وقيمصي زما
أنا در قد حواني صدف	طرت عنه و بقى مرتھنا
أنا عصفور و هذا قفصي	كان سجنني فتركت السجنا
أشكر الله الذي خلصني	و بنا لي في المعالي وطنا
كنت قبل اليوم ميتا بينكم	فحييت و خلعت الكفنا
قد تر حلت و خلفتكم	لست أرضى داركم لي و طنا
و أنا اليوم أناجي ملكا	و أرى الحق جهارا علنا
عاكفا في اللوح أقرأ و أرى	كل ما كان و يأتي أو دنا
و طعامي و شرابي واحد	و هو رمز فافهموه حسنا
ليس خمرا سائغا أو عسلا	لا ولا مساء و لكن لبنا
هو شراب رسول الله إذ	كان لسر من فطرة فطرتنا
حي ذى الدار بنوم مغرق	فإدا مات طار الوسنا

بادہ وساغر

لا تظنوا الموت موتا إنه
لا تر عكم هجمة الموت فما
اخلعوا الأجساد من أنفسكم
وخذوا في الزاد جهدا لا تنوا
أحسنوا الظن برب راحم
ما أرى نفسي إلا أنتم
عنصر الأنفاس منا واحد
فمتى ما كان خير لنا
فار حموني ترحموا أنفسكم
أسأل الله لفتني رحمة
وعليكم مني سلام طيب

لحياة وهو غايات المنى
هو إلا انتقال من هنا
تبصروا الحق عيانا بينا
ليس بالعاقل هنا من ونا
تشكروا السعي وتأتوا أمتنا
واعتقادي أنكم أنتم أنا
وكذا الأجسام جسم عمنا
ومتى ما كان شرف منا
واعلموا أنكم في أثرنا
رحم الله صديقا أمتنا
وسلام الله برّ وثنا

شيخ ابو سعيد چشتی

مناجات

یہی ہے مری آرزو یا الہی
کہ دیکھوں تجھے چار سو یا الہی
یہی اک تمنا ہے روزِ ازل سے
کہ دل میں ہو بس تو ہی تو یا الہی
ترا آئینہ ہیں ترے خاص بندے
زمیں پر ہیں یہ تیری بو یا الہی
وہ کیوں کر نہ کھو جائے جلوؤں میں تیرے
کرے جو تری جستجو یا الہی
جدھر دیکھتا ہوں جہاں دیکھتا ہوں
نظر میں ہے بس تو ہی تو یا الہی
کدھر جاؤں میں چھوڑ کر تیرے در کو
کہ مولیٰ ہے بس میرا تو یا الہی
سَعِيدَ اللّٰهِ اللّٰهُ کس سے کہوں میں
کہ ہے میری نظروں میں تو یا الہی

راز پنہاں

تو مسجود ملک تو قبلہ ارباب ایماں ہے
 تری خاک کف پا غیرت ملک سلیمان ہے
 تجھے دیکھیں تو برزخ ہے میان واجب و امکان
 وہ آئینہ ہے تو جس میں کمال حسن یزداں ہے
 سمٹ کر عالم ارواح جس کا جسم بن جائے
 پھر اس کی روح کا کیا ذکر جو اک راز پنہاں ہے
 عروج ایسا کہ خود جبریل بھی پرواز سے عاجز
 نزول ایسا کہ ہر ذرہ میں تو ہی تو نمایاں ہے
 امام الانبیاء تو، خاتم شان نبوت تو
 لوائے حمد تیرے دست نازک میں درخشاں ہے
 زمین و آسماں ہر گز نہ ہوتے گر نہ تو ہوتا
 یہ تیرا نور ہے دونوں جہاں میں جو نمایاں ہے

جلوہ رعنائے محمد

گم عرش سے تا فرش تہ پائے محمد
 نقش دو جہاں موجہ دریائے محمد
 معراج نظر کی ہے سراپائے محمد
 ہر عضو میں ہے جلوہ مولائے محمد
 اب اپنی خبر ہے نہ ازل کی نہ ابد کی
 ہے یہ اثر قطرہ بینائے محمد
 پھر خاک سے تاحشر اٹھاؤں نہ جبیں کو
 مل جائے اگر نقش کف پائے محمد
 انگشت ہے کیا سینہ و دل کاٹ کے رکھ دیں
 آجائے نظر گر رخ زیبائے محمد
 معلوم نہیں حشر میں کیا حشر پنا ہو
 جس دم نظر آئے قد رعنائے محمد
 ہے طاقت پرواز، بشر کو نہ ملک کو
 اس اوج پہ ہے جلوہ رعنائے محمد

بے حجابانہ درآ از در کاشانہ ما

بزم امکان ہے سچی دل سے نکلتی ہے دعا
 التجا سینے تو محبوب مرے بہر خدا
 دل تڑپتا ہے بہت آج چلے آؤ ذرا
 بے حجابانہ درآ از در کاشانہ ما
 کہ کسے نیست بجز درد تو در خانہ ما
 میری آنکھوں میں نہیں ہے ترے جلووں کی تاب
 ترا ثانی ہے کہاں تیرا نہیں کوئی جواب
 ہر طرف اتنے جمالات نہیں جن کا حساب
 مرغ باغ ملکوتیم دریں دیر خراب
 می شود نور تجلای خدا دانہ ما
 اے بت سنگ دلے ناز عجب ہے تیرا
 ہے نظر فتنہ جاں اور ادا حشر پیا
 مجھ کو غمزے نہ دکھا لاج بچانے آجا
 فتنہ انگیز مشو کا کل مشکیں مکشا
 تاب زنجیر ندارد دل دیوانہ ما
 سوختہ جان ضیاء تجھ پہ ہے قرباں اے دوست
 طعن اغیار کا اس کو نہیں ہوتا ہے کوفت
 جان و دل تیرے لیے کرتا ہے ہر روز فروخت
 سچی بر شمع تجلای جمالش می سوخت
 دوست می گفت زہے ہمت مردانہ ما

کل عالم کثرت ہے تصوف کا رسالہ

وہ کوہ ہمالہ ہو کہ ورق گل و لالہ
 کس درجہ جنوں خیز ہے حسن گل و لالہ
 دل بیٹھنے لگتا ہے یہاں صبر سے پہلے
 عشوؤں کی وہ نیرنگ ادائی ہے کہ واللہ
 کہتا نہ تھا میں پی نہ بہت مست خرابات
 اک شاہد زیبا کی تبسم کی ادا پر
 حیران ہوں کس قوم کی تقلید کروں میں
 آفت ہو کہ راحت ہو جہاں تیری بلا سے
 کیوں صاحب عرفان نہ ہوں بے خود و سرشار
 گر طالب صادق ہے تو پڑھ غور سے اس کو
 کل عالم کثرت ہے تصوف کا رسالہ
 کل عالم کثرت ہے تصوف کا رسالہ
 بلبلی نہ کرے دیکھ کے کیوں شورش و نالہ
 وہ شوخ خفا ہوتا ہے کرتا ہوں جو نالہ
 زندہ ہوں مگر کشتی دو چشم غزالہ
 مغلوب نہ کردے نشہ خمر دو سالہ
 قربان میری زندگی بست دو سالہ
 ہر قوم دیا کرتی ہے قرآں کا حوالہ
 ساتی تو پلائے جا پیالے پہ پیالہ
 ہر شعر ہے گویا کہ تصوف کا رسالہ
 کل عالم کثرت ہے تصوف کا رسالہ

نا دیدہ سعید اس بت کافر پہ فدا ہوں

توبہ کی طرح توڑ کے تحقیق کا آلہ

شعلہ میرے اندر سے اٹھا

ہو کہ پامال طلب میں جو ترے در سے اٹھا
ایک شعلہ سا قدم بوسی کو پتھر سے اٹھا

میری آنکھوں کو تو اک خوابِ طلب کافی ہے
اے خرد! اپنا یہ سامان مرے گھر سے اٹھا

راستہ بھول گئیں آنکھیں خود اپنے گھر کا
دیکھ کر اس کو وہ شعلہ مرے اندر سے اٹھا

زين للناس حب الشهوات من النساء و البنين و القناطير المقنطرة من
الذهب و الفضة و الخيل المسومة و الانعام و الحرث. ذلك متاع
الحياة الدنيا والله عنده حسن المآب. (سورة ال عمران: ۱۴)

عورتیں، بچے، سونے اور چاندی کے خزانے، نشان دار گھوڑے، چوپائے اور کھیتیاں،
ان دنیاوی لذتوں کی محبت لوگوں کو بھلی معلوم ہوتی ہے۔ یہ سب کچھ اس دنیاوی زندگی
کی پونجی ہے۔ انجام کار بہتر ٹھکانہ تو صرف اللہ کے پاس ہے۔

تصوف پر کتابی سلسلہ

الإحسان

کی اشاعت پر

ہم تہ دل سے مبارک باد پیش کرتے ہیں

منجانب: غلامان شیخ ابوسعید چشتی صفوی دام ظلہ، گوا

ابتدائیہ

۱۸ جون ۲۰۰۹ء کو خانقاہ عالیہ عارفیہ/جامعہ عارفیہ سید سرواں الہ آباد میں تیسرا جشن یوم غزالی تھا، جس میں ”امام غزالی اور تصوف“ کے موضوع پر پروفیسر اختر الواسع صدر شعبہ اسلامک اسٹڈیز جامعہ ملیہ اسلامیہ، نئی دہلی کا توسیعی خطاب ہوا، جب کہ مہمان خصوصی کے طور پر مولانا اسید الحق محمد عاصم قادری شریک جشن تھے۔ خانقاہ کی طرف سے تصوف پر مجلہ شائع کرنے کے تعلق سے قریب سال بھر پہلے سے غور و خوض چل رہا تھا، اس جشن میں اس کا باضابطہ اعلان کر دیا گیا اور یہ امید ظاہر کی گئی کہ اگلے سال جشن یوم غزالی میں اس کا پہلا شمارہ منظر عام پر آجائے گا۔ اس کے بعد اس کے لیے ملک و بیرون ملک کے بہت سے علما و صوفیہ اور ناقدین و محققین سے رابطہ کیا گیا۔ اکثر نے اپنی نیک دعاؤں سے نوازتے ہوئے ہماری حوصلہ افزائی کی۔ کچھ نے اپنی روزہ مرہ کی مصروفیات کی وجہ سے قلمی تعاون کرنے سے معذرت کر لی، اس کے باوجود صاحب قلم محققین کی ایک جماعت نے بروقت اپنی قیمتی نگارشات سے نوازا۔ ہماری ادارتی ٹیم نے اول دن ہی یہ فیصلہ کر لیا تھا کہ رسالہ کی ضخامت تین سے چار سو صفحات کے بیچ ہوگی، مواد مکرر نہ ہوگا اور غیر مطبوعہ مقالات ہی شامل اشاعت ہوں گے۔ افسوس کہ ان اصولوں پر عمل کرنے کی وجہ سے کچھ اچھے مقالات شائع ہونے سے رہ گئے۔ جن حضرات کے مقالات ہم شائع نہ کر سکے ان سے معذرت کرتے ہوئے ان تمام لوگوں کا ہم اپنی ٹیم کی طرف سے شکریہ ادا کرتے ہیں جنہوں نے ہماری زبانی، قلمی، مالی اور فکری معاونت کی۔

احوال

عمریست کہ آوازہ منصور کہن شد
من از سر نو زندہ کنم دار و رسن را

(سرمد شہید)

جن نفوس قدسیہ نے دعوت و تبلیغ اور رشد و ہدایت کا کام انجام دیا اور انسانی قلوب کو تمام تر آلائشوں سے پاک کر کے خالق و مالک کے نور کا مسکن بنایا اور پیکر عمل بن کر صدائے غیب کی

طرح عملی زندگی گزارنے کی انسانیت کو دعوت دی، افسوس کہ آج انہی نفوس قدسیہ کی درگاہوں کو تجارت گاہ بنا لیا گیا ہے اور ان کی روحانی تعلیمات کو مسخ کر کے پیش کرنے کی کوشش کی جا رہی ہے۔ موافقین و مخالفین دونوں افراط و تفریط کا شکار ہو کر حق کو ناحق اور ناحق کو حق سمجھ کر راہ اعتدال سے دور چلے جا رہے ہیں۔ ایک طرف اکثر موافقین تصوف، روح تصوف اور حقیقت تصوف سے نا آشنا نظر آتے ہیں، بلکہ طرفہ تماشہ یہ کہ بے جا رسومات اور خرافات کی اس قدر پابندی کرتے ہیں جیسے کہ یہی روح تصوف ہو اور دوسری طرف موافقین کی بے راہ روی کو دیکھ کر اور کچھ تعصب و عناد کی وجہ سے بعض اہل قلم تصوف، صوفیہ اور ان کی تعلیمات کو اسلام سے خارج کرتے نظر آتے ہیں۔ ایسے میں اہل علم کی اخلاقی ذمہ داری ہے کہ وہ جانین کو افراط و تفریط سے بچانے اور صوفیہ اور ان کی تعلیمات، درگاہیت و خانقاہیت کے مابین فرق اور خانقاہی نظام کی مقصدیت و معنویت کو علمی و دعوتی اسلوب و انداز میں موافقین و مخالفین تک پہنچانے کی پر خلوص کوشش کریں تاکہ دل و دماغ اور عقل و روح کو روشن کرنے والا علمی و روحانی چراغ ”تصوف“ اپنے اور پرانے تمام کے ظاہر و باطن کو روشن کر کے معاشرے کو امن و سکون اور محبت و بھائی چارگی کا گہوارہ بنا سکے۔

تصوف کی حمایت و مخالفت میں ماضی میں بھی بہت کچھ لکھا گیا اور آج بھی بہت کچھ لکھا جا رہا ہے۔ تصوف کے موضوع پر بعض رسائل و جرائد بھی کبھی نظر سے گزرتے ہیں۔ لیکن ان تمام تحریروں میں قدر مشترک یہ ہے کہ وہ تمام تحریریں یک طرفہ ہیں۔ یا تو تصوف کی حمایت میں یا مخالفت میں۔ ہر شخص تصوف کی موافقت یا مخالفت میں صرف اپنی بات کہتا ہے، فریق مخالف کی بات سننے کے لیے تیار نہیں ہوتا۔ کہیں کوئی ایسا اسٹیج نظر نہیں آیا جہاں فریقین ایک دوسرے کو سمجھنے اور سمجھانے کی کوشش کر رہے ہوں۔ جب کہ جدید دور ایک علمی دور ہے جس میں کسی بھی مسئلے کے دونوں پہلوؤں کو سامنے لانا علمی دیانت کا تقاضا ہے، تاکہ مسئلے کا ہر پہلو عام قارئین کے سامنے آسکے۔ اس لیے یہ خیال آیا کہ کیوں نہیں تصوف پر کوئی ایسا مجلہ سامنے آئے جس میں تصوف کے موافقین و مخالفین کھل کر مگر شائستگی کے ساتھ اپنی بات کہہ سکیں تاکہ تصوف کے حوالے سے جو غلط فہمیاں راہ پا گئی ہیں، ان کا علمی انداز میں ازالہ ہو، تصوف کے حوالے سے لوگوں کا ذہن صاف

ہو اور اس کے بعد عملی تصوف کی راہ کھل سکے۔ زیر نظر مجلہ ”الاحسان“ اسی خیال کا عملی پیکر ہے۔ اپنے خیال کو زمین پر اتارنے میں ہم کس حد تک کامیاب ہو سکے ہیں، اس کا فیصلہ اہل علم اور باذوق قارئین کے حوالے ہے۔

”الاحسان“ کے مشمولات کو مفید سے مفید تر بنانے کی کوشش کی گئی ہے۔ مشمولات کو درج ذیل ابواب میں تقسیم کیا گیا ہے: 1- بادہ و ساغر، 2- احوال، 3، بادہ کہنہ، 4، تذکیر، 5، تحقیق و تنقید، 6- بحث و نظر، 7، شناسائی، 8- صوفی ادب، 9- زاویہ، 10- پیمانہ اور 11- مکتوبات۔ تمام مشمولات الگ الگ لطف و چاشنی کے حامل ہیں۔ ممکن ہے قارئین ”بادہ و ساغر“ میں کچھ تشنگی محسوس کریں۔ اس کی وجہ یہ ہے کہ آج صوفی شاعری کا چلن بہت کم ہو گیا ہے۔ ہم آئندہ اسے اور بہتر بنانے کی کوشش کریں گے۔ ہمیں امید ہے کہ وہ شعراے کرام جو آج صوفیانہ شاعری کرتے ہیں وہ ”الاحسان“ کے توسط سے اپنی آواز عام قارئین تک پہنچائیں گے۔ ”تحقیق و تنقید“ کا حصہ شمارہ کا سب سے زیادہ گراں قدر، باوقار اور توجہ طلب ہے۔ اس میں شامل تقریباً تمام مقالات/مضامین علمی تقاضوں کو پورا کرتے ہیں۔ خصوصاً پروفیسر یسین مظہر صدیقی، پروفیسر مسعود انور علوی، مولانا ضیاء الرحمن علیی اور مولانا امام الدین سعیدی کی تحریریں خاص توجہ کی طالب ہیں۔ پروفیسر علی احسان ایٹک کی تحریر معاصر ترکی کی صوفیانہ تحریکات کے حوالے سے پیش قیمت معلومات کی حامل ہے۔ ”بحث و نظر“ کے کالم میں تین گراں قدر تحریریں شامل ہیں۔ مولانا یسین اختر مصباحی اور پروفیسر اختر الواسع کی تحریروں کے بارے میں تو کچھ کہنا ہی نہیں ہے لیکن مولانا فیضان المصطفیٰ قادری کی تحریر میں جو صفائی اور حق گوئی ہے اس کا کوئی جواب نہیں ہے۔ ان کی یہ تیکھی رائے کہ ”آج تصوف کا نام رہ گیا ہے اور روح نکل چکی ہے۔“ ان کے اپنے مشاہدے کی حد تک یقیناً درست ہوگی۔

ہندوستان کی بے شمار خانقاہیں ایسی ہیں جن کی اپنی تاریخی اہمیت ہے۔ اپنے دور میں وہ مرجع خواص و عوام تھیں، مگر بعد میں حالات نے ان کی شہرت و مقبولیت کو پردے میں ڈال دیا۔ ”الاحسان“ کے ارباب حل و عقد نے یہ فیصلہ لیا ہے کہ ہر شمارے میں ایسی کسی ایک خانقاہ کو سامنے لانا ہے۔ اس پر ایک تفصیلی معلوماتی تحریر شائع کرنی ہے جس کی حیثیت دستاویزی ہو اور ساتھ ہی اس خانقاہ کے صاحب سجادہ کا انٹرویو بھی شائع کرنا ہے۔ اس کالم کے لیے ”شناسائی“ کا

لفظ لایا گیا اور پیش نظر اس پہلے شمارے میں سلسلہ چشتیہ نظامیہ کی ایک قدیم مرکزی خانقاہ آستانہ عالیہ صفویہ، صفی پور شریف (یوپی) کا تفصیلی تعارف اور صاحب سجادہ حضرت شاہ اعجاز محمد عرف شہو میاں صاحب کا مصلحہ شامل اشاعت کیا گیا ہے، یہ وہی خانقاہ ہے جس کا چشتی فیضان حضرت میر عبدالواحد بلگرامی علیہ الرحمہ کے توسط سے مارہرہ، بدایوں اور بریلی تک پہنچا۔ یقین ہے کہ اہل علم اس سلسلے کو پسند فرمائیں گے۔

مجلد کا ایک خاص گوشہ ”زاویہ“ کے نام سے ہے جس کا مقصد کسی عظیم صوفی کی شخصیت کے مختلف پہلوؤں سے قارئین کو آگاہ کرنا ہے۔ پہلا ”زاویہ“ تاریخ اسلام کے عظیم اصولی، فقہی، متکلم، فلسفی، مفکر، صوفی جتہ الاسلام امام محمد غزالی کی علمی و تجدیدی خدمات کے نام سے ہے۔ پہلے شمارے میں امام موصوف کے انتخاب کی وجہ یہ ہے کہ یہ موصوف ہی کا تاریخی کارنامہ ہے کہ انھوں نے تصوف کو ایک باضابطہ فن کا درجہ دیا۔ ہمیں افسوس ہے کہ ہم امام موصوف کی شخصیت پر ان کے مقام و مرتبے کے شایان شان گوشہ پیش کرنے میں کامیاب نہیں ہو سکے ہیں۔ لیکن اس کے باوجود بہت سے قیمتی مقالات و مضامین اس میں شامل ہو گئے ہیں جو علم و فکر کے بہت سے بند درتچے وا کرتے ہیں۔ خصوصاً ڈاکٹر جمید نسیم رفیع آبادی کی تحریر جو امام غزالی اور شاہ ولی اللہ میں تقابل و تناظر کے حوالے سے ہے، بہت ہی فکر انگیز ہے۔ مولانا منظر الاسلام ازہری نے بھی امام غزالی کی شخصیت کے ایک ایسے پہلو کو سامنے لانے کی کوشش کی ہے جس پر بہت کم لکھا گیا ہے۔

آخر میں یہ ذکر بھی ضروری ہے کہ تصوف کے تعلق سے اس قدر علمی و فکری مجلہ کی تحریک و اشاعت میں بنیادی کردار شیخ طریقت حضرت شاہ ابوسعید احسان اللہ چشتی صفوی محمدی دام ظلہ العالی کا ہے۔ انہی کی صحبت میں ہمیں فکر تصوف کے احیا و تجدید اور اس کی عام اشاعت کا خیال آیا اور اس کے تعلق سے جب ان کے حضور میں منصوبہ پیش کیا گیا تو آپ نے نہ صرف اس کی حمایت کی بلکہ اپنی سرپرستی میں اسے نکالنے کا پروانہ بھی جاری کر دیا اور اس کے لیے وہ نام تجویز کیا جو قرآنی و حدیثی لفظ ہے یعنی ”الاحسان“، جس کے بعد ”تصوف“ کو ”بدعت“ اور ”غیر منصوص“ کہہ کر اسے مورد الزام ٹھہرانے کی گنجائش ہی ختم ہو جاتی ہے۔

محمد سعید رحمانی

واریات

تصوف کیا ہے؟ عصر حاضر کا ایک بہت بڑا سوال ہے، ان ذہنوں کا جو ہر بات کتاب و سنت سے سمجھنے کی خواہش رکھتے ہیں۔ یہ لفظ کتاب اللہ میں نہیں ہے، عام کتب حدیث میں اس کا وجود نہیں ملتا، پھر یہ لفظ کہاں سے آیا؟ ماضی میں بھی اس پر بڑی تفصیلی بحثیں ہوئی ہیں اور آج بھی ہو رہی ہیں، لیکن اس کے ساتھ ہی سوالات کا سلسلہ دراز ہے۔ ایک سوال یہی ہے کہ اگر تصوف اسلام سے الگ کوئی شے ہے، تو مسلمان اس کا اتباع کیوں کرتے ہیں؟ اور اگر یہ عین اسلام ہے تو اس کے لیے الگ سے ایک نئے لفظ کے استعمال کی ضرورت کیا ہے؟ اسلام کے استعمال پر ہی اکتفا کیوں نہیں کیا جاتا؟

ایک صحیح حدیث، جو حدیث جبرئیل کے نام سے مشہور ہے، بخاری و مسلم اور دیگر معروف کتب حدیث میں موجود ہے، جس کا خلاصہ یہ ہے کہ بارگاہ نبوت میں ایک اجنبی شخص حاضر ہوا، اس نے ایمان، پھر احسان، پھر احسان کے بارے میں سوال کیا۔ پھر قیامت کے بارے میں سوال کیا۔ رسول اللہ ﷺ نے بڑے اختصار، جامعیت اور متانت سے اس کے ہر سوال کا جواب دیا۔ وہ شخص رخصت ہوا۔ اس کے بعد پیغمبر اسلام علیہ الصلوٰۃ والسلام نے فرمایا: ”یہ جبرئیل تھے جو تمہیں تمہارا دین سکھانے آئے تھے“۔ اس سے واضح اشارہ یہ ملتا ہے کہ دین کے خاص تین اجزا ہیں، ایمان، احسان اور احسان۔ اور اس کے ساتھ بطور خاص قیامت پر یقین لازمی ہے۔ میں سوچتا ہوں کہ مسلم معاشرے میں جس طرح اسلام اور ایمان کے الفاظ متعارف اور مروج ہوئے آخر ”احسان“ کا لفظ اس معنی میں مروج کیوں نہیں ہوا جو معنی حدیث مذکور میں بتائے گئے ہیں؟

احسان کی تشریح حدیث جبرئیل میں ان الفاظ میں کی گئی ہے:

ان تعبد اللہ کانک تراہ و ان لم تکن تراہ فانہ یراک .

اللہ کی عبادت اس کیفیت کے ساتھ کر دیا تم اسے دیکھ رہے ہو یا کم از کم اس کیفیت کے ساتھ کہ اس بات کا یقین ہو کہ وہ تمہیں دیکھ رہا ہے۔ دوسرے لفظوں میں احسان کی تشریح ”کیفیت حضوری“ ہے۔ یعنی عبادت کے دوران خدا کے حاضر و ناظر ہونے کا احساس۔ غور کیجئے تو معلوم ہوگا کہ علما کا وہ گروپ جسے متکلمین کہا جاتا ہے، اس نے ایمانیات کی تفصیلات تو بتا دیں اور علما کا وہ دوسرا گروپ جسے فقہا کہا جاتا ہے، اس نے اسلامیات کو واضح اور مفصل انداز میں تو بتا دیا، لیکن معروف معنوں میں جنہیں علما کہا جاتا ہے، ان میں ایسا کوئی گروپ نہیں جس نے ”احسانیات“ کی تفصیل کی ہو۔ ہاں! اسی دور سے جس دور میں علم الکلام اور علم الفقہ کا آغاز ہوتا ہے، مسلم معاشرے میں ایک طبقہ ایسا ضرور پایا گیا ہے، جس نے ”کیفیت حضوری“ پر زور دیا ہے، جو گفتار کا نہیں کردار کا غازی تھا، اس طبقہ کو مسلم معاشرہ نے صوفی کا لقب دیا اور اس کے کردار کو تصوف سے موسوم کیا۔ حالانکہ یہی وہ لوگ تھے، جنہیں قرآنی اور حدیثی اصطلاح میں ”محسنین“ کہنا چاہیے، کیوں کہ ان کا ارتکاز ہمیشہ سے احسان اور کیفیت حضوری پر رہا ہے۔ لیکن انھیں صوفی اور ان کے عمل کو تصوف کہا گیا۔ اگر یہ معاملہ صرف اصطلاح تک ہے تو اس پر بہت زیادہ بحث کی ضرورت نہیں ہے۔ کیوں کہ اہل فن نے لا مناقضۃ فی الاصطلاح اصطلاح سازی میں کوئی جھگڑا نہیں، کہہ کر اس طرح کے تنازعات کو بہت پہلے ختم کر دیا ہے۔ ہاں! یہ ضرور ہے کہ تصوف کو احسان کا بدل کہہ کر تمام تر خرافات کو تصوف کے نام پر چلایا نہیں جاسکتا۔

ہم نے جس ماحول میں آنکھیں کھولیں، وہاں ہر طرف صوفیہ اور اہل اللہ کا ذکر ہو رہا تھا۔ رفتہ رفتہ پلے بڑھے اور دنیا دیکھی۔ تعلیم بھی اسی ماحول میں ہوئی جو اولیاء اللہ اور رجال الغیب کے ذکر و فکر سے گرم تھا۔ علما و مشائخ کی زیارتیں ہوتی رہیں، آستانوں اور خانقاہوں کی حاضری ہوتی رہی لیکن دل کا معاملہ بدلتا گیا۔ عقیدت کی گرمی سرد پڑتی گئی۔ اس کی وجہ یہ تھی کہ تصوف کے جس رنگ اور صوفیہ و اولیاء اللہ کے جس انداز کو ہم کتابوں میں پڑھتے تھے یا اپنے بڑوں سے سنتے تھے، اس کا عکس ہمیں باہر کی دنیا میں نظر نہیں آتا تھا۔ بلکہ اکثر درگاہوں کے خیرہ کن مناظر اور دنیا

پرست زہاد کے حالات دیکھنے کے بعد اس بات کا یقین ہونے لگا کہ تصوف اور صوفیہ کی مخالفت جو موجودہ دور میں زبان و قلم سے ہو رہی ہے، وہ بے جا نہیں ہے۔ ناقدین کے پاس بعض ٹھوس بنیادیں بھی ہیں جن کو یکسر نظر انداز نہیں کیا جاسکتا۔

زندگی کے سفر میں کچھ ایسے تجربات پیش آئے جن کے بعد سوچ کا زاویہ بدلا، تصوف سے محبت ہوئی، صوفیہ سے عقیدت بڑھی اور پھر اس نتیجے تک پہنچے کہ آج تصوف کی حمایت و مخالفت میں بولنے یا لکھنے والے دونوں طبقات بعض غلط فہمیوں اور بے احتیاطیوں کا شکار ہیں۔ تصوف کے حامی اپنی دلائل سے جس تصوف کو پیش کرتے ہیں وہ اس تصوف سے قطعاً مختلف ہے جسے وہ اپنے عمل سے پیش کرتے ہیں اور اسی طرح تصوف کے مخالف اپنی دلائل سے جس تصوف کو رد کرتے ہیں وہ حقیقت تصوف سے کوسوں دور ہے۔ کیوں کہ جس طرح آج کے کسی مسلمان کے غلط رویہ کو دیکھ کر اسلام کو مورد الزام نہیں ٹھہرایا جاسکتا اسی طرح کسی نام نہاد صوفی کی غلط روش حقیقت تصوف کو ٹھکرانے کا جواز فراہم نہیں کر سکتی۔

موجودہ دور روحانی بحران (Spritual Crisis) کا دور ہے۔ مشینوں کے پیچھے بھاگتے بھاگتے انسان بھی خود کو مشین کا ایک حصہ تصور کرنے لگا ہے جو اس کی روح کے لیے سب سے زیادہ باعث آزار ہے۔ انسان کا روبرو بن جانا اور ریوٹ پر دوڑتے رہنا انسانیت کی توہین اور انسان کی خودی کے سامنے سب سے بڑا چیلنج ہے۔ انسان اس چیلنج کو Face کر رہا ہے اور اس کی روح اسے اس قید سے باہر لانے کے لیے بے چین ہے۔ دوسری طرف گلوب پر یہ عجیب نیا ظاہرہ سامنے آیا ہے کہ مشرق مغرب کی چکا چوندھ روشنی کی طرف بھاگ رہا ہے جب کہ مغرب مشرقی صحراؤں اور کھنڈروں میں سکون کی تلاش میں سرگرداں ہے اور یہی چیز کچھ چھوٹی سطح پر ہندوستان میں ہمارے گرد و پیش بھی نظر آرہی ہے۔ مذہب پڑھنے والے مذہب بیزار ہو رہے ہیں جب کہ سائنس کے طالب علم دین داری میں سخت ہوتے جا رہے ہیں، کیوں کہ وہ قریب سے محسوس کر رہے ہیں کہ جدید ٹیکنالوجی جسم کو خواہ جتنا راحت پہنچا سکے، اس میں روح کی آسودگی کا کوئی سامان نہیں ہے۔ ایسے میں پوری دنیا میں یہ صورت حال ہے کہ لوگ ایئر کنڈیشنڈ مکانوں سے نکل

کر خانقاہوں، درگاہوں، مٹھوں، آشرموں اور صوفیوں، باباؤں اور پاکھنڈیوں کا رخ کر رہے ہیں۔ اب ایسے میں یہ فیصلہ کرنا ان کے لیے مشکل ہے کہ اصل روحانیت کیا ہے؟ روحانیت کے تعلق سے علمی دنیا میں بھی اور عملی دنیا میں بھی سخت بے اعتدالیوں اور گمراہیوں کا رائج ہے خصوصاً پوری دنیا میں جس انداز سے روحانیت کی بات کی جا رہی ہے اس سے یہ تاثر عام ہو رہا ہے کہ سارے مذاہب کی روحانیت برحق ہے اور اسلامی تصوف کے حوالے سے بھی یہ یقین دلایا جا رہا ہے کہ وہ سارے ادیان کی روحانیت کو برحق سمجھتا ہے، وحدت ادیان کے نمائندے کے طور پر پیش کی جانے والی اسلامی تصوف کی اس تصویر کو بہر صورت مسترد کیا جانا بے حد ضروری ہے۔ آج اہل حق کی ذمہ داری ہے کہ پوری دنیا کو اس حقیقت سے آشنا کرائیں کہ اسلام محمد رسول اللہ ﷺ کا لایا ہوا وہ نظام ہے جس میں سارے مذاہب کی اچھائیوں کا عطر موجود ہے اور جس میں روحانیت کا وہ آب زلال ہے جس سے سیراب ہو کر دنیا اپنی روحانی پیاس بجھا سکتی ہے۔ دہشت گردی اور ظلم و بربریت کی مارچیل رہی دنیا کو ایسے وقت میں جب کہ لوگ اسلام کی ایسی تعبیر و تشریح پیش کر رہے ہیں جس سے دنیا میں امن و سلامتی، اخوت و رواداری کا پیغام پہنچنے کے بجائے اسلام کی مکروہ شکل سامنے آ رہی ہے اور مذہب اسلام کو تشدد پسند اور امن و بھائی چارگی کے دشمن مذہب کے طور پر دیکھا جا رہا ہے، اس بات کی بے حد ضرورت ہے کہ دنیا کو یہ پیغام دیا جائے کہ اسلام ہی وہ مذہب ہے جو امن اور شائقی قائم کر سکتا ہے اور اسلام کی تعبیرات و تشریحات میں احسانی نظام فکر جسے ہم صوفیانہ نظام فکر سے جانتے ہیں، ہی دنیا کو امن کا گلستان اور روحانیت کا مسکن بنا سکتا ہے، اور کراہتی انسانیت کے درد کا مداوا بن سکتا ہے۔

اکیسویں صدی میں یہ کام اگر انفرادی طور پر نہ سہی اجتماعی طور پر بھی ہو جاتا ہے تو انسانیت کی یہ بہت بڑی خدمت ہوگی۔ چوں کہ یہ گلوبلائزیشن کا دور ہے، اس لیے اگر صحیح اور درست روحانیت کی تفتیش و تعیین میں علمائے حق کامیاب ہو جاتے ہیں تو اس پاک شراب سے پوری انسانیت اپنی روحانی پیاس بجھا سکے گی۔ نیز یہ احیائے تصوف کے باب میں ایک تاریخی اقدام ہوگا۔ کاش یہ کام ”الاحسان“ کے توسط سے ہو جاتا!

ذینما (محمد مصباحی)

انما الحیوة الدنیا لعب و لہو و زینة و تفاخر بینکم و تکاثر فی الاموال و الاولاد کمثل غیث اعجب الکفار نباتہ ثم یھیج فتراہ مصفرا ثم یكون حطاماً و فی الآخرة عذاب شدید و مغفرة من اللہ و رضوان و ما الحیوة الدنیا الا متاع الغرور. (سورة الحديد، آیت: ۲۰)

دنیا کی زندگی صرف کھیل تماشہ، زینت، فخر و مباہات اور مال و اولاد میں ایک دوسرے پر خود کو بڑھانا ہے۔ اس کی مثال بارش کی بے جس کی پیداوار کسانوں کو بھلی معلوم ہوتی ہے، پھر جب وہ خشک ہو جاتی ہے تو تمہیں زرد نظر آتی ہے۔ پھر وہ بالکل چورا چورا ہو جاتی ہے۔ آخرت میں اللہ کا سخت عذاب اور اس کی مغفرت و خوش نودی ہے۔ دنیاوی زندگی بس ایک فریب ہے۔

تصوف پر تاریخی اور دستاویزی مجلہ نکالنے پر ہم

الإحسان

کی پوری ٹیم کو دل کی اتھاہ گھرائیوں سے
مبارک باد پیش کرتے ہیں

منچائیب: وابستہ گمان خانقاہ سید سراوان ممبئی

شیخ شرف الدین احمد یحییٰ منیری
ترجمہ: شاہ نجم الدین احمد فردوسی

توحید اور اس کے درجات

میرے عزیز بھائی شمس الدین! تم کو اللہ تعالیٰ دونوں جہاں میں عزت دے۔ معلوم ہونا چاہیے کہ بزرگوں کے نزدیک از روئے شریعت و طریقت و حقیقت اور معرفت اجمالاً توحید کے چار درجے ہیں اور ہر درجہ میں اہل توحید کی مختلف حالت ہوا کرتی ہے۔

توحید کا پہلا درجہ: یہ ہے کہ ایک گروہ فقط زبان سے لا الہ الا اللہ کہتا ہے مگر دل سے رسالت و توحید کا منکر ہے۔ ایسے لوگ زبان شرع میں منافق کہے جاتے ہیں۔ یہ توحید مرنے کے وقت یا قیامت کے دن کچھ فائدہ بخش نہ ہوگی، سراسر وبال اور نکال آخرت کا باعث ہوگی۔ خدا محفوظ رکھے۔

توحید کا دوسرا درجہ: اس کی دو شاخیں ہیں۔ ایک گروہ زبان سے بھی لا الہ الا اللہ کہتا ہے اور دل میں بھی تقلیداً اعتقاد رکھتا ہے کہ اللہ ایک ہی ہے، کوئی اس کا شریک نہیں۔ جیسا کہ ماں باپ وغیرہ سے اس نے سنا ہے اسی پر ثابت قدم ہے۔ اس جماعت کے لوگ عام مسلمانوں میں ہیں۔ دوسرا گروہ زبان سے بھی لا الہ الا اللہ کہتا ہے اور دل میں اعتقاد صحیح رکھتا ہے۔ علاوہ اس کے علم کی وجہ سے اللہ تعالیٰ کی وحدانیت پر سیکڑوں دلیلیں بھی رکھتا ہے۔ اس جماعت کے لوگ متکلمین، یعنی علماء ظواہر کہلاتے ہیں۔ (بیت کا ترجمہ)

(یعنی جاؤ آنکھیں حاصل کرو۔ خاک کا ہر ذرہ ایک ایسا پیالہ ہے جس میں سارا جہاں دکھائی دیتا ہے۔)

عام مسلمان و متکلمین یعنی علمائے ظاہر کی توحید وہ توحید ہے کہ شرک جلی سے نجات پانا اس

بادۂ کہنہ

سے وابستہ ہے۔ خلود و وزخ سے رہائی، بہشت میں داخل ہونا اسی کا ثمرہ ہے۔ البتہ اس توحید میں مشاہدہ نہیں ہے۔ اس لیے ارباب طریقت کے نزدیک اس توحید سے ترقی نہ کرنا، ادنیٰ درجہ پر قناعت کرنا ہے۔ علیکم بدین العجائز (یعنی بوڑھی عورتوں کے دین کو اختیار کرنا لازم سمجھو) ایسے ہی موقع پر کہا کرتے ہیں۔

توحید کا تیسرا درجہ: موحد مومن بہ اتباع پیر طریقت، مجاہدہ و ریاضت میں مشغول ہے۔ رفتہ رفتہ یہ ترقی اس نے کی ہے کہ نور بصیرت دل میں پیدا ہو گیا ہے۔ اس نور سے اس کو اس کا مشاہدہ ہے کہ فاعل حقیقی وہی ایک ذات ہے۔ سارا عالم گویا کٹھ پتلی کی طرح ہے۔ کسی کو کوئی اختیار نہیں ہے۔ ایسا موحد کسی فعل کی نسبت کسی دوسری طرف نہیں کر سکتا۔ کیوں کہ وہ دیکھ رہا ہے کہ فاعل حقیقی کے سوا دوسرے کا فعل نہیں ہے۔

دریں نوع ہم شرک پوشیدہ است کہ زیدم بیازرد و عمرم بکشت
(یعنی اس میں بھی شرک چھپا ہوا ہے کہ اگر کوئی کہے کہ مجھ کو زید نے ستایا اور عمر نے مار ڈالا)۔
اب ہم ایک مثال دیتے ہیں اس سے توحید عامیانہ، توحید متکلمانہ اور توحید عارفانہ
سمجھوں کے مراتب کا فرق صاف صاف ظاہر ہو جائے گا۔

مثال: کسی سرائے میں ایک سوداگر آتا۔ اس کی شہرت ہوئی۔ لوگ اس کا مال و اسباب دیکھنے کو چلے اور ملاقات کے خواہاں ہوئے۔

ایک شخص نے زید سے پوچھا۔ بھائی! تم کچھ جانتے ہو۔ فلاں سوداگر آیا ہے زید نے کہا۔ ہاں صحیح خبر ہے۔ کیوں کہ معتبر ذرائع سے مجھے معلوم ہوا ہے۔ یہ توحید عامیانہ کی مثال ہے۔

دوسرے نے عمرو سے دریافت کیا۔ اجی حضرت آپ کو اس سوداگر کا حال معلوم ہے۔ عمرو نے کہا۔ خوب، ابھی ابھی میں اسی طرف سے آ رہا ہوں۔ سوداگر سے ملاقات تو نہ ہوئی، مگر اس کے نوکروں کو دیکھا، اس کے گھوڑے دیکھے۔ اسباب وغیرہ دیکھنے میں آئے۔ اس کے آنے میں ذرا بھی شبہ نہیں ہے۔ یہ توحید متکلمانہ ہے۔

تیسرے شخص نے خالد سے استفسار کیا۔ جناب اس کی خبر رکھتے ہیں کہ سوداگر صاحب سرائے میں تشریف رکھتے ہیں۔ خالد نے جواب دیا۔ بے شک میں تو ابھی ابھی انھیں کے پاس

سے آ رہا ہوں مجھ سے اچھی طرح ملاقات ہو گئی ہے۔ یہ توحید عارفانہ ہے۔

دیکھو زید نے سنی سنائی پر اعتقاد کیا۔ عمرو نے اسباب وغیرہ دیکھ کر دلیل قائم کی۔ خالد نے خود سوداگر کو دیکھ کر یقین کیا۔ تینوں میں جو فرق مراتب ہے اس کے بیان کی اب حاجت نہ رہی۔ اہل طریقت کے نزدیک جس توحید میں مشاہدہ نہ ہو وہ توحید کی صورت اور توحید کا قالب ہے۔ مشاہدہ سے اعتقاد کو کوئی نسبت نہیں۔ کیوں کہ اعتقاد دل کو خواہ مخواہ ایک چیز کا پابند کر لیتا ہے۔ اور مشاہدہ ہر بند کو کھول دیتا ہے۔ اور مشاہدہ سے استدلال کو بھی کوئی مناسبت نہیں۔ کیوں کہ

پائے استدلالیاں چوبیس بود پائے چوبیس سخت بے تمکلیں بود
(یعنی دلیل لانے والوں کا پاؤں لکڑی کا بنا ہوتا ہے۔ اور لکڑی کا پاؤں دیر تک قائم نہیں رہ سکتا)

توحید کا چوتھا درجہ: کثرت اذکار و اشغال و ریاضت و مجاہدہ کے بعد ترقی کرتے کرتے یہاں تک سالک ترقی کرتا ہے کہ بعض بعض وقت شش جہت میں اللہ تعالیٰ کے سوا اس کو کچھ نظر نہیں آتا۔ تجلیات صفاتی کا ظہور اس شدت سے سالک کے دل پر ہوتا ہے کہ ساری ہستیاں اُس کی نظر میں گم ہو جاتی ہیں۔ جس طرح ڈڑے آفتاب کی پھیلی ہوئی روشنی میں نظر نہیں آتے۔ دھوپ میں جو ذرہ دکھائی نہیں دیتا اس کا سبب یہ نہیں کہ ذرہ نیست ہو جاتا ہے یا ذرہ آفتاب ہو جاتا ہے، بلکہ جہاں آفتاب کی پوری روشنی ہوگی ڈڑوں کو چھپ جانے کے سوا چارہ ہی کیا ہے۔ جس وقت روشن دان تاب دان وغیرہ سے دھوپ کو ٹھری یا سائبان میں آتی ہے۔ اس وقت ڈڑوں کا تماشا دیکھو، صاف نظر آتے ہیں۔ پھر آنگن میں نکل کر دیکھو غائب ہو جاتے ہیں۔ اسی طرح بندہ خدا نہیں ہوتا تعالیٰ اللہ عن ذالک علواً کبیراً (یعنی اللہ اس سے بہت بلند تر ہے)۔ اور نہ یہ ہوتا ہے کہ بندہ درحقیقت نیست و نابود ہو جاتا ہے، نیست و نابود ہونا اور چیز ہے اور نہ دیکھا جانا اور شے ہے۔

نظم

پیش توحید او نہ کہنہ نہ نوست ہمہ ہیچ اند ہیچ اوست کہ اوست
کہ بود ما ز ما جدا مانده من و تو رفتہ و خدا مانده
یعنی اس کی توحید کے سامنے نیا اور پرانا کیا سب ہیچ ہیچ ہے۔ وہ وہی ہے جیسا کہ وہ

ہے۔ لفظ ماسے مآب تک الگ رہے گا۔ من و توحیح سے اٹھ گیا اور خدا باقی رہ گیا (یا یوں سمجھوں کہ عالم ایک آئینہ ہے۔ اس آئینہ میں سالک کو بعض بعض وقت خدا ہی خدا نظر آتا ہے۔ خدا کے مشاہدے میں سالک ایسا مستغرق ہو جاتا ہے کہ عالم جو آئینہ حیرت ہے اُس کو نظر نہیں آتا۔ اس سے اور آسان مثال سنو! تم خود آئینہ دیکھو اور اپنے جمال پر محو ہو جاؤ پھر دیکھو تو سہی آئینہ تمہاری نظر سے ساقط ہو جاتا ہے یا نہیں ضرور ساقط ہوگا۔ ایسے موقع میں کیا تم کو یہ کہنے کا حق حاصل ہوگا کہ آئینہ نیست ہو گیا، یا آئینہ جمال ہو گیا ہرگز نہیں نیست ہونا اور ہے اور نہیں دکھائی دینا اور ہے جس کی نظر میں آفتاب انوارِ حق اس شان سے ظہور کرے گا اُس کی نظر میں ساری ہستیاں نہ ہوں گی تو کیا ہوں گی۔ قدرت کے مقدرات میں دیکھنا بلا فرق اسی طرح پر ہوتا ہے۔

صوفیہ کے یہاں اس مقام کا نام ”الفناء فی التوحید“ یعنی توحید میں فنا ہو جانا ہے۔

گو بند آں کس دریں مقام فضول کہ تجلی نہ داند او ز حلول
(یعنی وہ شخص یہاں فضول بکتا ہے۔ کیوں کہ وہ تجلی اور حلول کا فرق نہیں پہچانتا)

اس مقام میں اگر شیطیات سالک سے سرزد ہوں گے تو اس کی خامی سمجھی جائے گی اس میں شک نہیں کہ خدا کی تجلی ہوتی ہے۔ اور خدا اپنا جلوہ دکھاتا ہے۔ مگر انسان میں حلول نہیں کرتا۔ اس مقام میں پہنچ کر سیکڑوں سالک پھسل کر گر چکے ہیں۔ اس خوفناک جنگل سے جان سلامت لے جانا بغیر تائیدِ غیبی و عنایتِ ازلی ناممکن ہے۔ اور پیر کی مدد بھی ضروری ہے۔ جو پیر حق رسیدہ ہو، صاحب بصیرت ہو، شیب و فراز سے واقف ہو، شہرتِ قہر جلال اور لطفِ جمال کا مزہ چکھ چکا ہو۔ تاکہ اس ورطہ ہلاکت سے مرید کو نکال سکے۔ دیکھو حضرت خواجہ ابراہیم خواص رحمۃ اللہ علیہ جو مقام توکل کے بادشاہ ہیں۔ ایک دفعہ حضرت منصور حلاج رحمۃ اللہ علیہ نے ان کو دیکھا کہ بے زاد اور احلہ بادیہ خونخوار میں گشت کر رہے ہیں۔ پوچھا، یہاں آپ کیا کر رہے ہیں؟ آپ نے جواب دیا کہ مقام توکل میں ثابت قدمی کا امتحان دے رہا ہوں۔ چوں کہ اہل توحید کے نزدیک مقام توکل توحید کے مقامات میں سے ایک ادنیٰ درجہ کا مقام ہے۔ بتقاضائے خلوص آپ کو ہمدردانہ جلال آگیا۔ اور اس عبارت لطیف کے ساتھ اس مقام توکل سے ترقی کرنے کی یوں ہمت دلائی: ”ضیعت عمرک فی عمران باطنک فاین الفناء فی التوحید“ (یعنی اگر عمر اسی مقام توکل کی داد دینے میں

تمام ہوگئی تو درجہ کمال توحید کب حاصل ہوگا)

اب تم سمجھ سکتے ہو کہ راہ توحید میں یا ر موافق اور پیر مشفق کی کس وقت تک کس درجہ ضرورت ہے؟

بہر کیف درجہ چہارم کی توحید میں سالکوں کے احوال مختلف ہیں۔ کسی پر ہفتہ میں ایک ساعت کے لیے فنائیت طاری ہوتی ہے کسی پر ہر روز ایک ساعت یا دو ساعت کسی پر بیشتر اوقات عالم استغراق رہتا ہے۔

فنائی التوحید کے بعد ایک اور مرتبہ ہے جس کا نام ”الفناء عن الفناء“ ہے۔ اس مرتبہ کو بھی تعلق درجہ چہارم سے ہے۔ یعنی اس درجہ کا نام مرتبہ اکمل میں ”الفناء عن الفناء“ ہے۔ اسی لیے اس کو درجہ پنجم نہیں کہا گیا۔ اس مرتبہ میں سالک کی حالت یہ ہوتی ہے کہ کمال استغراق کی وجہ سے اس کے احساس کو اپنی فنائیت کی خبر نہیں ہوتی۔ اور نہ اس کی آگاہی باقی رہتی ہے۔ کہ ہم فنا ہوئے۔ یہاں تک کہ جمالی کو جمالی تجلی کا فرق بھی نظر نہیں آتا۔ ایک جنبش میں سب باتیں غائب ہو جاتی ہیں۔ کیوں کہ کسی قسم کا علم باقی نہیں رہتا۔ اہل طریقت کے نزدیک تفرقہ کی دلیل ہے۔ مقام عین الجمع و جمع الجمع جب ہی حاصل ہوگا کہ سالک اپنے کو اور کل کائنات کو ظہور حق کے دریائے نور میں گم کر دے اور اس کی خبر بھی نہ رکھے کہ گم کون ہوا۔

تو درو گم شود کہ توحید ایں بود گم شدن گم کن کہ تفرید ایں بود

(تو اس میں کھو جا ہی توحید ہے اور اس کھو جانے کو بھی بھول جا اس کا نام تفرید ہے۔)

اس مقام تفرید میں پہنچ کر حقیقت وحدت الوجود اس طرح پر منکشف ہوتی ہے کہ سالک محو ہو جاتا ہے۔ تجلی ذاتی کل فضول کو طے کر دیتی ہے۔ اسم و رسم، وجود و عدم، عبارت و اشارت، عرش و فرش، اثر و خبر اس عالم اور اس دیار میں کچھ نہ پاؤ گے۔ کل من علیہا فان (یعنی یہاں ہر چیز کو فنا ہے) اس مقام کے سوا اور کہیں جلوہ گر نہیں ہوتا۔ کل شنئی ہالک الا وجہہ (یعنی ہر چیز مٹ جانے والی ہے مگر اس کی ذات) اس جگہ کے سوا اور کہیں صورت نہیں دکھاتا۔ اننا الحق و سب حسانی ما اعظم شانی (یعنی پاک ہوں اور میری شان بہت بڑی ہے) یہاں کے سوا اور کہیں اس کا نشان ظاہر نہیں ہوتا۔ توحید بے شرک مطلق جو تم نے سنا ہے، وہ اس دار الملک کے

سوا اور کہیں نہ دیکھنے پاؤ گے۔

خیال کڑ مپو ایں جاو بشناش ہر آں کو در خدا گم شد خدا نیست
(یعنی یہاں دل میں الٹا خیال نہ لاؤ، اور سمجھو کہ، جو خدا کی ذات میں کھو گیا، وہ خدا نہیں ہے۔)

توحید و جودی علم کے درجہ میں ہو، یا شہود کے ابتدائی درجہ سے انتہائی درجہ تک پہنچے ہر مرتبہ میں بندہ بندہ ہے، خدا خدا ہے۔ اسی لیے انسا الحق اور سبحانی ما اعظم شانی وغیرہ کہنا اگر صدق حال نہ ہو تو خود اہل طریقت کے نزدیک یہ کلمات کفریہ ہیں۔ اور جہاں صدق حال ہے بے شک وہاں کمال ایمان کی دلیل ہے۔

روا باشد انسا اللہ از درختے چرا نبود روا از نیک بختے

(یعنی ایک درخت سے انا اللہ کی صدا نکلتا جب درست ہے تو اگر کسی نیک بخت کے منہ سے یہی آواز نکلے تو کیوں صحیح نہ ہوگی)

خیر اس کو تو ہم پہلے ہی کہہ چکے کہ آئینہ صورت کے درمیان نہ اتحاد کا دعویٰ صحیح نہ حلول کا زعم درست۔ اب تم چاروں درجوں کی توحید میں جو فرق ہے وہ اس مثال سے سمجھ سکتے ہو۔ اخروٹ میں دو قسم کے پوست اور ایک قسم کا مغز ہوتا ہے۔ پھر مغز میں روغن ہے۔

1 - منافقوں کی توحید پہلے چھلکے کے درجہ میں ہے۔ کیوں کہ وہ چھلکا کسی کام کا نہیں ہوتا۔

2 - عام مسلمانوں اور متکلموں کی توحید دوسرے چھلکے کے درجہ میں ہے یہ کچھ کارآمد ہوتا ہے۔

3 - عارفانہ توحید مغز کے درجہ میں ہے۔ اس کا فائدہ اور اس کی خوبی ظاہر ہے۔

4 - موحدانہ توحید روغن کے درجہ میں ہے۔ اس کی تعریف کی حاجت نہیں۔ دیکھو اخروٹ تو پورے مجموعہ کو کہتے ہیں۔ مگر پہلے چھلکے سے روغن تک جو فرق ہے وہ صاف روشن ہے۔ اسی طرح توحید تو ہر توحید کو کہتے ہیں۔ مگر درجات، ثمرات، قاعدے و ضابطے میں تفاوت ہزاروں ہزار ہیں۔

اے بھائی! یہ مکتوب معمولی نہیں۔ اسی میں غور و فکر کی ضرورت ہے، اچھی طرح اس کو دیکھو اور اس کی تہ کو پہنچو۔ کیوں کہ یہ مکتوب تمام مقامات و احوال اور معاملات و مکاشفات کی جڑ

ہے۔ جب تم مشائخ کے کلمات دیکھو یا ان کے اشارات پر تمہاری نظر پڑے، یا ان کی کتابیں دیکھنے میں آئیں۔ اگر اس مکتوب کے اصول کو ملحوظ رکھو گے تو مطالب آسانی سے حل ہوں گے، کہیں پر مغالطہ نہ ہوگا۔ اور تمہیں غلط فہمی نہ ہوگی۔ ٹھیک ٹھیک سمجھ لو گے۔ اشعار توحید یہ مشائخ طریقت رضوان اللہ علیہم اجمعین نے جو اپنے درجہ کے اعتبار سے نظم فرمائے ہیں وہ بھی اسی اصول و قانون کی رو سے سمجھے جائیں گے۔ اور کہیں سے کسر نہ ہوگی۔

اے برادر عزیز! بہت ممکن ہے کہ اہل توحید کی حالتوں کو دیکھ اور سن کر تمہیں غبطہ ہو اور حسرت نیا منت بے کل کر دے اور شکستہ خاطر ہو کر تم نا امید ہو جاؤ۔ نہیں نہیں بلند ہمتی سے کام لو۔ ہم نے مانا کہ تم چیونٹی کی طرح خاکسار سہی، مگر دل حضرت سلیمان کے ایسا پیدا کرو۔ اور اس راہ میں قدم رکھو۔ ہم نے فرض کیا کہ چھمڑ کی طرح سختی ہو، لیکن جگر شیر کا بنا ڈالو اور منزل مقصود کی تلاش میں گام زن۔ تم دیکھتے نہیں کہ کیا سے کیا ہوا اور کیا ہو رہا ہے۔ سات سات لاکھ برس کی طاعت و عبادت کو بادیے نیازی نے اس طرح اڑا پھینکا ہے کہ ہبساء مستشور اہو کر رہ گئی۔ اپنی خرابیوں کو تم نہ دیکھو اس بات کو دیکھو کہ آب خاک بے مقدار سے حضرت آدم صغی اللہ کیسے پیدا ہو گئے۔ ایک یتیم ہستی جس کے کفیل ابوطالب تھے وہ محمد رسول اللہ کیوں کر ہو گئی۔ آزر بت تراش کے گھر میں حضرت ابراہیم خلیل اللہ کا وجود کس طرح ظہور پذیر ہوا۔ سبحان اللہ و بحمدہ اور اس بات کا تماشا دیکھو کہ مشرکوں سے موحدین، کافروں سے مومنین، عاصیوں سے مطیعین، مفسدوں سے مصلحین ہوا کرتے ہیں۔ قدرت کسی کی طاعت پر نظر نہیں کرتی۔ لطف کسی کی معصیت کو نہیں دیکھتا۔

نقل ہے کہ ایک زنار دار اپنے کو آراستہ کر رہا تھا۔ غیب سے ایک بھید ظاہر ہوا جس سے زنار کی حقیقت اس پر کھل گئی۔ گھر سے نکل کھڑا ہوا۔ حالت یہ تھی کہ دوڑتا جاتا تھا اور نعرہ مارتا تھا "ابن اللہ؟" اللہ کہاں ہے؟ اس انکشاف راز کے باعث ایسا سوز دروں پیدا تھا کہ اس کو ذرا قرار نہ تھا۔ یہاں سے وہاں اس شہر سے اس شہر مارا مارا پھرتا تھا۔ اسی طرح گرتا پڑتا ملک شام میں جبل لبنان پر پہنچا۔ اس پہاڑ پر غوث، قطب، ابدال، ادناد وغیرہم رہا کرتے ہیں۔ جا کر کیا دیکھتا ہے کہ چھ آدمی کھڑے ہیں۔ اور ایک جنازہ سامنے رکھا ہے۔

یہ غریب بد حال ان لوگوں سے واقعہ دریافت کرنے لگا۔ ان لوگوں نے کہا واقعہ پیچھے پوچھنے گا پہلے نماز جنازہ کی امامت تو کیجئے۔ خدا کی شان وہ بے تکلف آگے بڑھ گیا۔ اور نماز پڑھا دی۔ جب نماز پڑھا چکا تو لوگ کہنے لگے کہ ہم لوگ ان سات آدمیوں میں سے ہیں جن پر سارے عالم کے کل کاروبار کا دار و مدار ہے۔ اور جس میت پر آپ نے نماز پڑھی ہے وہ ہمارے روشن ضمیر پیر تھے۔ قطب عالم کے عہدے پر فائز تھے۔ وقت انتقال یہ وصیت فرمائی تھی کہ غسل وغیرہ سے جب فراغت ہو جائے تو جنازہ رکھ کر تھوڑا انتظار کرنا۔ ایک صاحب اس گوشے سے آئیں گے۔ ان سے کہنا کہ نماز آپ پڑھائیں۔ کیوں کہ ہمارے بعد قطیبت کا درجہ انہیں حضرت سلامت کو ملے گا۔ والسلام

(مکتوبات صدی، مکتوب اول)



شیخ شہاب الدین سہروردی
ترجمہ و تلخیص: محمد ذکی اللہ مصباحی

تصوف کی حقیقت و ماہیت

حدیث رسول اللہ صلی اللہ علیہ وسلم ہے: لكل شيء مفتاح ومفتاح الجنة حب المساكين والفقراء والصبر، هم جلساء الله تعالى يوم القيمة۔ (ہر چیز کی ایک کنجی ہے اور جنت کی کنجی فقراء و مساکین سے محبت اور صبر کرنا ہے وہ قیامت کے دن اللہ کے ہم نشین ہوں گے۔)

اس حدیث سے معلوم ہوتا ہے کہ فقر تصوف کی حقیقت و ماہیت میں داخل ہے بلکہ اسی پر اس کا توام اور دار و مدار ہے۔ حضرت رویم رحمۃ اللہ علیہ نے فرمایا: تصوف کی بنیاد تین خصلتوں پر ہے۔ 1- فقر کا دامن مضبوطی سے تھامے رہنا، 2- ایثار اور خرچ کرنا، 3- خود سپردگی کرنا۔

حضرت جنید بغدادی رحمۃ اللہ علیہ سے تصوف کے بارے میں پوچھا گیا تو آپ نے فرمایا: تصوف یہ ہے کہ آپ بلا تعلق غیر، اللہ کے ساتھ ہو جائیں۔

حضرت معروف کرخی رحمۃ اللہ علیہ کے یہاں تصوف کا مطلب ہے: حقائق کو اپنا لینا اور مخلوق کی چیزوں سے مایوس ہو جانا۔ اس لیے جس کے پاس فقر نہ ہو وہ صوفی بھی نہیں ہے۔ حضرت ثعلبی رحمۃ اللہ علیہ سے فقر کی حقیقت کے بارے میں پوچھا گیا تو آپ نے فرمایا: فقر وہ ہے جو حق کے علاوہ ہر چیز سے بے نیاز کر دے۔

حضرت ابوالحسین نوری رحمۃ اللہ علیہ نے فرمایا: فقیر کی حقیقت یہ ہے کہ کچھ بھی نہ ہونے کے باوجود مطمئن ہو اور ہونے کی صورت میں خرچ کر دیتا ہو۔ کچھ صوفیہ کا کہنا ہے کہ سچا فقیر مالدار سے اس خوف سے بچتا ہے کہ مالدار کی آنے کی صورت میں ہو سکتا ہے کہ اس کی فقیری میں فساد آجائے۔ یونہی مالدار کو فقیری سے بچنا چاہیے کہ فقر آنے کی صورت میں کہیں اس کی بے نیازی نہ ختم

ہو جائے۔

حضرت ابو عبد الرحمن رازی رحمۃ اللہ علیہ کہتے ہیں کہ میں نے مظفر القرمیسینی کو فرماتے ہوئے سنا کہ: فقیر وہ ہے جس کو اللہ کی بارگاہ سے کسی چیز کی طلب نہ ہو۔ راوی کہتے ہیں کہ میں نے آپ (ابو عبد الرحمن رازی) کو یہ بھی کہتے ہوئے سنا کہ میں نے ابو بکر مصری سے فقیر کے بارے میں پوچھا تو آپ نے فرمایا کہ فقیر وہ ہے جو نہ مالک ہو اور نہ دوسروں کو مالک بنائے۔ ”لا یكون له إلی الله حاجة“ (اس کو اللہ کی بارگاہ سے کسی چیز کی حاجت نہ ہو) کا مطلب یہ ہے کہ وہ اللہ کی بندگی کے کاموں میں مشغول ہو، اپنے رب پر مکمل اعتماد رکھتا ہو اور وہ یہ جانتا ہو کہ اللہ تعالیٰ اس کی بہتر حفاظت فرمائے گا جس کی وجہ سے اس کو رب کی بارگاہ میں اپنی ضرورت کے لیے فریاد نہ کرنا پڑے کیونکہ اس کو بخوبی معلوم ہے کہ اللہ تعالیٰ کو اس کے احوال کا خوب علم ہے، اس لیے وہ اپنے اور رب کے درمیان سوال کو ایک زیادتی تصور کرتا ہو۔ مشائخ کے اقوال میں کبھی فقر سے زہد کی طرف اشارہ ملتا ہے اور کبھی تصوف کی جانب۔ اس صورت میں روحانیت کے طلبگار کو فقر کا حقیقی معنی معلوم نہیں ہو پائے گا۔ ان اقوال کا خلاصہ یہ ہے کہ تصوف، فقر اور زہد کا اسم جامع ہے لیکن اس کے اندر کچھ اور مزید اوصاف و کمالات ہونے چاہئیں کہ ان کے بغیر کوئی شخص صوفی نہیں ہو سکتا اگرچہ وہ زہد اور فقیر ہو۔

حضرت ابو حفص رحمۃ اللہ علیہ فرماتے ہیں: پورا تصوف آداب کا نام ہے، ہر وقت کے لیے ایک ادب ہے، ہر حال کے لیے ایک ادب ہے اور ہر مقام کے لیے ایک ادب ہے۔ لہذا جو اوقات کے آداب کا لحاظ رکھے گا وہ مردان خدا کے رتبے تک پہنچ جائے گا اور جو آداب کو ضائع کر دے گا وہ دور رہے گا، جب کہ وہ قرب کا گمان کر رہا ہے اور وہ مردود ہے جب کہ وہ قبولیت کی امید کر رہا ہے۔ انہوں نے مزید فرمایا کہ ظاہری ادب کا حسن، باطنی ادب کے حسن کا مظہر اور عنوان ہے۔ کیونکہ نبی کریم صلی اللہ علیہ وسلم نے فرمایا: لو خشع قلبه لخشعت جوارحه (اگر دل خشوع و خضوع اختیار کرے گا تو اس کے تمام اعضاء و جوارح پر خشوع طاری ہوگا۔)

حضرت ابو محمد جریری رحمۃ اللہ علیہ سے تصوف کے بارے میں پوچھا گیا تو آپ نے فرمایا: ہر اچھی عادت میں داخل ہونا اور ہر اچھی عادت سے نکل جانا تصوف ہے۔ جب کوئی تصوف کا یہ معنی جان لیتا ہے کہ یہ حصول اخلاق حسنہ اور تبدیلی عادات رذیلہ کا نام ہے اور اس کی حقیقت کو

سمجھ لیتا ہے تو اس کو یہ معلوم ہو جاتا ہے کہ تصوف زہد اور فقر سے بڑھ کر ہے۔ ایک قول کے مطابق شرف فقر کی انتہا تصوف کی ابتدا کا نام ہے۔

اہل شام تصوف اور فقر میں فرق نہیں کرتے۔ وہ کہتے ہیں: اللہ کا ارشاد ہے: لفسقراء الذین أحصروا فی سبیل اللہ (۲۷۳/۲) ان فقیروں کے لیے جو راہ خدا میں روکے گئے۔ یہی صوفیہ کا وصف ہے اور انہیں کو اللہ نے فقراء کہا ہے۔ تصوف و فقر کے درمیان فرق اس طرح بھی واضح کیا جاسکتا ہے کہ فقیر وہ ہے جو فقر کے باوجود اس سے لگا رہے، اس کی فضیلت سے متصف ہو اور خود کو مالدار پر ترجیح دیتا ہو اور اللہ کی طرف سے ملنے والے عوض کا امیدوار ہو۔ کیوں کہ اللہ کے رسول اللہ صلی اللہ علیہ وسلم نے فرمایا: یدخل فقراء أمتی الجنة قبل الأغنیاء بنصف یوم: و هو خمس مائة عام (میری امت کے فقیر جنت میں مالدار سے آدھے دن پہلے داخل ہوں گے وہ آدھا دن پانچ سو سال کے برابر ہوگا) اس لیے فقیر جب باقی رہنے والے انعام کو دیکھتا ہے تو حاصل ہونے والے فانی انعام سے رک جاتا ہے، فقر کو گلے لگا لیتا ہے اور فضیلت فقر اور اس کے انعام کے فوت ہو جانے کے خوف سے فقر کے زوال سے ڈرتا ہے، لیکن یہ طریق صوفیہ میں ایک مرض ہے۔ اس لیے کہ (فقیر) نے انعامات کی آس لگایا اور اسی کی خاطر سب کچھ چھوڑا۔ جب کہ صوفی چیزوں کو، ملنے والی نعمتوں کی خاطر نہیں چھوڑتا ہے، بلکہ موجودہ احوال کی خاطر، اس طرح وہ ابن الوقت ہوا۔ نیز فقیر کا جلد ملنے والے انعام کو چھوڑنا اور اس کا فقر کو غنیمت سمجھنا اس کی جانب سے ایک ارادہ اور اختیار ہے۔ اور اختیار و ارادہ صوفی کے یہاں بیماری ہے۔ کیوں کہ صوفی اللہ تعالیٰ کے ارادہ کے ساتھ ہوتا ہے نہ کہ اپنے ارادے کے ساتھ۔ اس لیے وہ فقر کی صورت میں کوئی فضیلت نہیں دیکھتا اور نہ مالدار کی صورت میں۔ بلکہ وہ تو صرف اس حالت میں فضیلت دیکھتا ہے جس حالت میں اسے حق پہنچتا دیتا ہے اور کسی بھی حالت میں داخل ہونے میں وہ اللہ کا اذن دیکھتا ہے۔ کبھی وہ اذن الہی سے فقر و کشادگی کی حالت میں داخل ہوتا ہے اور اس وقت وہ وسعت میں اذن الہی کے سبب فضیلت سمجھتا ہے اور صادقین کے لیے وسعت و کشادگی کی حالت میں داخل ہونے کی گنجائش اسی وقت ہوتی ہے جب کہ وہ اس میں اذن الہی سمجھتا ہے۔ اس مقام پر قدم کے پھسلنے اور ڈگمگانے کا امکان رہتا ہے اور یہیں سے مدعیین کے دعویٰ کا باب وا ہوتا ہے۔ اور پھر صاحب حال پر جو بھی حال طاری ہوتا ہے موجود شخص

اسے بیان کرتا ہے۔ لیلہک من ہلک عن بینة و یحیا من حی عن بینة (۴۲/۸) کہ جو ہلاک ہو دلیل سے ہلاک ہو اور جو جیے دلیل سے جیے۔ جب یہ واضح ہو گیا تو فقر و تصوف کے درمیان فرق بھی واضح ہو گیا۔ اور معلوم ہوا کہ فقر تصوف کا اساس ہے اور اسی پر اس کا دار و مدار ہے اس کا معنی یہ ہے کہ تصوف کے مرتبہ تک پہنچنے کا راستہ فقر ہی ہے نہ کہ اس معنی میں کہ تصوف کے وجود سے فقر کا وجود لازم ہے۔

حضرت جنید بغدادی رحمۃ اللہ علیہ نے فرمایا: تصوف یہ ہے کہ حق آپ کو مردہ بھی بنا دے اور زندہ بھی کر دے۔ اس کا یہی مطلب ہے کہ صوفی اللہ تعالیٰ کی خاطر نہ کہ اپنی خاطر اشیاء کے ساتھ ہو۔ فقیر و زاہد خود اپنے وجود کے ساتھ اشیاء میں ہوتے ہیں، وہ اپنے ارادے کے ساتھ اور اپنے علم کی حد تک اجتہاد کرنے والے ہوتے ہیں۔ جب کہ صوفی خود پر الزام لگانے والا ہوتا ہے، اپنے علم کو کم سمجھتا ہے، اپنی معلومات کی طرف مائل نہیں ہوتا، اور اپنے رب کی مراد کے ساتھ قائم ہوتا ہے۔

حضرت ذوالنون مصری رحمۃ اللہ علیہ نے فرمایا: صوفی وہ ہے جس کو طلب نہ تھکائے اور نہ سلب (اشیاء کا نہ ہونا) اس کو پریشان کرے۔ انہوں نے مزید فرمایا: صوفیہ نے اللہ کو ہر چیز پر ترجیح دی ہے اس لیے اللہ تعالیٰ نے ان کو ہر چیز پر ترجیح دیا۔ ان کا ترجیح دینا یہ ہے کہ انہوں نے علم الہی کو اپنے علم کے اوپر اور ارادہ الہی کو اپنے ارادے پر ترجیح دیا۔

کسی شیخ سے پوچھا گیا: میں کس جماعت کی صحبت اختیار کروں؟ انہوں نے فرمایا: صوفیہ کی، کیونکہ ان کے یہاں بری چیز کے لیے بھی کوئی نہ کوئی عذر ہے۔ ان کے یہاں بڑے عمل کی بھی وقعت نہیں۔ وہ تجھے اسی (بری چیز) سے بلند و بالا کریں گے تو تم تعجب میں پڑ جاؤ گے۔ اور یہ ایک ایسا علم ہے جو فقیر و زاہد کے یہاں نہیں پایا جاتا۔ کیوں کہ زاہد ترک دنیا کو بڑا سمجھتا ہے اور حصول دنیا کو برا سمجھتا ہے، یہی حال فقیر کا ہے۔ ایسا اس لیے ہے کہ ان کا ظرف تنگ ہے اور وہ اپنے علم کی حد پر ٹھہرے ہوئے ہیں۔

کسی شیخ نے کہا: صوفی وہ ہے جب اسے دو اچھے حالات یا دو اچھی خصلتوں کا سامنا کرنا پڑے تو وہ بہتر کے ساتھ ہو اور فقیر و زاہد دو اچھی خصلتوں کے درمیان بالکل فرق نہیں کر پاتے۔ بلکہ وہ ہر اس اچھی عادت کو اپنا لیتے ہیں جو ترک دنیا اور امور دنیوی سے نکلنے کا سبب بنے۔ اس

میں وہ اپنے علم کے مطابق فیصلہ کرتے ہیں جب کہ صوفی اللہ کے نزدیک جو بہتر ہو، اس کو اللہ سے خوب التجا کر کے، اچھی طرح لو لگا کر، قرب الہی سے شرف یاب ہو کر اور ذات الہی کی طرف رجوع کر کے معلوم کرنے والا ہوتا ہے کیوں کہ وہ اپنے رب کو جانتا ہے اور محادثہ و مکالمہ الہی سے اس کو حصہ ملتا ہے۔

حضرت رویم رحمۃ اللہ علیہ نے کہا: نفس کو اللہ کے ساتھ اس کی رضا کے مطابق چھوڑ دینے کا نام تصوف ہے۔ حضرت عمرو بن عثمان مکی رضی اللہ عنہ نے فرمایا: تصوف یہ ہے کہ بندہ ہر وقت اس کام میں مشغول ہو جو اس وقت میں زیادہ اولیٰ ہو۔ کسی شیخ نے کہا: تصوف کا آغاز علم ہے، اس کا درمیان عمل ہے اور اس کی انتہا اللہ تعالیٰ کی جانب سے نوازش ہے۔ ایک قول کے مطابق تصوف اجتماع میں ذکر، سماع کے ساتھ وجد اور اتباع کے ساتھ عمل کا نام ہے۔ جب کہ ایک دوسرے قول میں تکلف کو چھوڑنا اور روح کو قربان کرنا تصوف ہے۔ حضرت سہل بن عبد اللہ رحمۃ اللہ علیہ نے فرمایا: صوفی وہ ہے جو کدورتوں سے پاک ہو، فکر سے پُر ہو، لوگوں سے علیحدہ ہو کر اللہ کی طرف مکمل رجوع کرنے والا ہو اور اس کے نزدیک سونا اور ڈھیلا برابر ہو۔

تصوف کے بارے میں کسی شیخ سے پوچھا گیا تو انہوں نے فرمایا: مخلوق کی موافقت سے دل کو صاف کرنے، طبعی اخلاق کو چھوڑنے، انسانی صفات کو ختم کرنے، نفسانی اسباب سے بچنے، روحانی صفات سے متصف ہونے، حقیقت کے علوم سے متعلق ہونے اور شریعت میں رسول کی پیروی کرنے کا نام تصوف ہے۔

حضرت ذوالنون مصری رحمۃ اللہ علیہ نے فرمایا: میں نے شام کے کسی ساحلی علاقہ میں ایک عورت کو دیکھا تو میں نے اس سے پوچھا: کہاں سے آئی ہو؟ اس نے کہا: اس قوم کے یہاں سے جن کے پہلو خواب گاہوں سے جدا رہتے ہیں، میں نے کہا: تمہاری مراد کیا ہے؟ جواب دیا: میری مراد وہ لوگ ہیں جن کو تجارت اور نہ لین دین، یاد الہی سے غافل بناتا ہے۔ تو میں نے کہا: ان کا حلیہ مجھ سے بیان کرو تو اس نے درج ذیل اشعار پڑھ کر سنائے:

قوم همومهم باللہ قد علقتم	فما لهم همم تسمو إلى أحد
فمطلب القوم مولا هم وسيدهم	يا حسن مطلبهم للواحد الصمد
مسا إن تنسازهم دنيا لا شرف	من المطاعم واللذات والولد

وللبس ثياب فائق أنق ولا لروح سرور حل في بلد
 إلا مسارعة في إثر منزلة قد قارب الخطو فيهما باعد الأبد
 فهم رهائن غدران وأودية وفي الشوامخ تلتقاهم مع العدد
 ”وہ لوگ ایسے ہیں جن کو اللہ کی فکر لگی رہتی ہے، انہیں کسی اور سے مطلب نہیں۔ ان کا مقصد ان کا آقا و مولیٰ ہے، یکتا اور بے نیاز ذات، ان کا کیا خوب مقصد ہے۔ انہیں نہ دنیا سے غرض اور نہ جاہ و جلال مقصود، کھانے، لذت و آسائش اور نہ اولاد کی فکر۔ نہ پہننے کے لیے ان کو عمدہ لباس کی تلاش، اور نہ ان کو روح کا سرور مطلوب۔ انہیں صرف ایک درجے کے بعد دوسرے درجے کی جلدی ہوتی ہے، اس میں ہمیشہ ان کے قدم جلدی پڑتے ہیں۔ وہ تالابوں اور وادیوں کے مکین ہوتے ہیں، اور پہاڑ پر وہ مجاہدے کا ساز و سامان لیے ملیں گے۔“

حضرت جنید بغدادی رحمۃ اللہ علیہ نے فرمایا: صوفی اس زمین کی مانند ہے جس پر ہر بری چیز ڈالی جاتی ہے اور اس سے صرف عمدہ اور اچھی چیز ہی پیدا ہوتی ہے۔ انہوں نے مزید فرمایا: وہ اس زمین کی مانند ہے جس پر بدکار اور نیکو کار سبھی چلتے ہیں اور وہ اس بادل کی طرح ہے جو ہر چیز پر سایہ کرتا ہے اور اس بارش کی طرح ہے جو ہر چیز کو سیراب کرتی ہے۔“

حقیقت تصوف کے بارے میں مشائخ کے ایک ہزار سے زائد اقوال ہیں۔ اس لیے تمام کا ذکر طوالت سے خالی نہ ہوگا مگر ہم اس مقام پر ایک جامع ضابطہ بیان کرتے ہیں کہ صوفی وہ ہے جو ہمیشہ تصفیہ و تزکیہ کرنے والا ہو، وہ ہر وقت قلب کو کدورت کے شائبے سے اور دل کو نفس کے شائبے سے پاک کرتا ہو اور اسے اس قسم کے تصفیہ پر ہمیشہ مولیٰ تعالیٰ کی جانب اس کا احتیاج مدد کرتا رہتا ہو، کیوں کہ ہمیشہ رب تعالیٰ کا محتاج ہونے کی وجہ سے وہ کدورت سے بچتا رہے گا اور جب نفس حرکت میں آئے اور وہ کسی اپنی صفت کے ساتھ ظاہر ہو تو وہ اپنی بصیرت سے اس کا ادراک کر سکے اور اسے چھوڑ کر اپنے رب کی طرف رجوع کرے، کیوں کہ ہمیشہ قلب کے تصفیہ میں صوفی کو اطمینان ملتا ہے اور حرکت نفس اور اس کی کدورت سے وہ نعمت زائل ہو جاتی ہے اور اس میں کدورت آ جاتی ہے۔ اپنے رب کے ساتھ دل پر اس کا قابو ہے اور اپنے دل کے ساتھ نفس پر اس کا کنٹرول ہے۔ اللہ تعالیٰ فرماتا ہے: کونوا قوامین للہ شہداء بالقسط (۸/۵) اللہ کے حکم پر خوب قائم ہو جاؤ انصاف کے ساتھ گواہی دیتے۔ اور نفس پر اللہ کے لیے قابو پانے کا

مطلب تصوف سے آراستہ ہو جانا ہے۔ بعض مشائخ نے فرمایا: تصوف اضطراب کا نام ہے، اس لیے جب سکون ہو جائے تو پھر تصوف نہیں۔ اس میں راز یہ ہے کہ روح کا جناب الہی کی جانب ایک انجذاب ہوتا ہے یعنی صوفی کی روح قرب الہی کے مقامات کی مشتاق اور اس کے لیے بے تاب رہتی ہے۔ نفس کو پست کرنے میں اس کے لیے ناکامی ہے اور اس میں پیچھے کی جانب پلٹنا ہے، اس لیے صوفی کو ہمیشہ حرکت میں رہنا چاہئے۔ ساتھ ہی اسے رب کا ہمیشہ محتاج اور اسی کی طرف رجوع کرنا چاہئے اور نفس جن چیزوں کی وجہ سے غالب آسکتا ہے اسے اس کی اچھی طرح سے جانچ کرتے رہنا چاہئے۔

(عوارف المعارف، الباب الخامس فی ماہیة التصوف)



افادات: شیخ ابوسعید چشتی

ترتیب: ذیشان احمد مصباحی

تصوف اور اس کے درجات

تصوف کے تین درجے ہیں۔ پہلا درجہ تزکیہ کا ہے جس کا حکم قرآن میں اس طرح آیا ”قد افلح من زكّھا“۔ تزکیہ تصوف کا پہلا زینہ ہے۔ تصوف کا دوسرا درجہ اخلاق ہے، وہ اخلاق جس کے بارے میں ارشاد ہے ”انک لعلىٰ خلق عظیم“۔ یہ وہ اخلاق ہے جس کی وضاحت حدیث رسول میں ملتی ہے کہ جو تمہیں نہ دے اس کو دو اور جو تم پر ظلم کرے اس کے ساتھ احسان کرو اور جو تمہارے ساتھ براچاہے اس کے ساتھ بھلا چاہو۔ اخلاق کی انتہا مکمل طمانینت اور صبر ہے، کہ پورے اختیار ہونے کے ساتھ، انتقام اور بدلے کا کوئی خوف نہ ہونے کے باوجود آپ اپنی جانی دشمنوں کو کہہ سکیں ”لا تشریب علیکم الیوم۔ اللہم اھد قومی“۔ اور تصوف کا تیسرا درجہ ہے احسان، کہ عبادت ایسے کریں گویا آپ خدا کو دیکھ رہے ہیں اور اگر یہ نہ ہو سکے تو کم از کم یہ کیفیت ضرور ہو کہ خدا آپ کو دیکھ رہا ہے۔

یہ کیفیت دو طرح سے حاصل ہوتی ہے۔ ایک راستہ تو یہ ہے کہ کوئی کھڑا ہو اور اچانک جناب الہی میں حاضر ہو گیا اور دنیا و مافیہا سے بے خبر ہو گیا۔ یہ جذب کا راستہ ہے۔ اللہ کسی کسی کو یہ کیفیت عطا کرتا ہے اور یہ کیفیت جسے عطا ہوتی ہے کوئی ضروری نہیں کہ ایسا بندہ بہت بڑا عالم یا عابد ہو۔ اللہ کا کرم جس کو اس کے لیے چن لے۔ دوسرا راستہ سلوک اور مجاہدے کا ہے کہ بار بار یہ خیال لانے کی کوشش کرے کہ میرا مولیٰ مجھے دیکھ رہا ہے۔ یہ خیال دو طرح کا ہو سکتا ہے۔ ایک عابد اتنے و مجرمانہ انداز سے اور دوسرا عاشقانہ انداز سے۔ یہ کیفیت بڑھ کر اس حد تک بندے کو پہنچا دیتی ہے کہ وہ زبان حال سے گویا ہوتا ہے۔

اسی کے نور سے اس کو بلا چون و چرا دیکھوں

وہ ایک نور مجسم ہے وہاں چون و چرا کیسا

تذکیر



آفات لسان اور ان سے بچنے کی تدبیریں

زبان اللہ کی ایک بہت بڑی نعمت ہے، بندہ جس کا کماحقہ شکر نہیں ادا کر سکتا، زبان ہی آدمی کو سر بلند کرتی ہے اور وہی سبب ذلت بھی بنتی ہے حتیٰ کہ زبان ہی سے آدمی جنت کا مستحق بنتا ہے اور زبان ہی سے دوزخ کا بھی مستحق بن جاتا ہے۔ اس لیے زبان کی بڑی اہمیت ہے اور ہر اہم چیز کی حفاظت کرنی پڑتی ہے ورنہ وہ اپنی اہمیت و عظمت کو کھو بیٹھتی ہے، زبان بھی ایسی ہی چیز ہے جس کی حفاظت اور اس کا صحیح استعمال نہایت ضروری ہے۔ اسی لیے قرآن پاک اور احادیث رسول میں زبان کی حفاظت اور اس کے صحیح استعمال کی بڑی تاکیدیں آئی ہیں، صحابہ کرام اور صوفیہ عظام نے بھی حفظ لسان کو خوب خوب اہمیت دی ہے اور کسب حلال و صدق مقال کو تزکیہ نفوس کے لیے لازم قرار دیا ہے۔

نہایت افسوس کے ساتھ کہنا پڑ رہا ہے کہ آج کے دور میں زبان کی قدر و قیمت گھٹتی جا رہی ہے اور اس کے صحیح استعمال سے غفلت بالکل عام ہے بلکہ بہت سے لوگ تو زبان کے غلط استعمال کو قابل فخر گردانتے ہیں۔ عوام الناس میں، دنیاوی کچھریوں میں، اور دنیا دار حکام کے درباروں میں تو جھوٹ اور زبان کی دوسری برائیاں عام ہیں۔ زیادہ قابل افسوس بات یہ ہے کہ اب اہل علم، دین کے ذمہ دار حضرات اور پیشتر باب خانقاہ بھی اس سلسلے میں بے توجہی کا شکار ہیں، جس کی وجہ سے عوام کی نصیحت، امر بالمعروف اور نہی عن المنکر، اور اصلاح و تزکیہ کا عمل بے اثر ہوتا جا رہا ہے، اولاً تو اصلاح و دعوت کا کام ہی بہت کم ہوتا ہے اور جو کچھ ہوتا ہے وہ قرآنی ارشاد (یا ایہا الذین امنوا امنوا الم تقولون ما لا تفعلون کبر مقتاً عند اللہ ان تقولوا ما لا تفعلون - (الصف - ۲۶۱-۳) اے ایمان والو، کیوں کہتے ہو وہ جو نہیں کرتے۔ کتنی سخت ناپسند ہے اللہ کو وہ بات کہ وہ کہو جو نہ کرو، (کنز الایمان) کو پیش نظر رکھ کر نہیں ہوتا، اس آیت کریمہ میں بھی زبان

کو عمل کا پابند بنایا گیا ہے اور یہ کہ خالی زبانی جمع خرچ کی اہمیت نہیں، زبان کی آفات بے شمار ہیں اور سب سے بچنے کی تاکید آئی ہے۔ ذیل میں ان کا مختصر تذکرہ کیا جاتا ہے تاکہ اہل ایمان اپنا اپنا جائزہ لیں اور اس نعمت عظیمہ کی قدر کریں۔

گناہ کی باتوں سے بچنا: زبان کو بات چیت، بیان و احکام میں ہمیشہ گناہوں کی باتوں سے بچانا ضروری ہے۔ مثلاً غلط مسئلہ بتا دینا۔ حرام کو حلال اور حلال کو حرام قرار دے دینا، کسی کو تکلیف پہنچانا۔ قرآن پاک کا ارشاد ہے:

ولا تقولوا لما تصف السنتکم الکذب هذا حلال وهذا حرام لتفتروا علی اللہ الکذب ان الذین یفترون علی اللہ الکذب لا یفلحون (النحل: ۱۶/۱۶)

اور نہ کہو اسے جو تمہاری زبانیں جھوٹ بیان کرتی ہیں یہ حلال ہے یہ حرام ہے کہ اللہ پر جھوٹ باندھو۔ بے شک جو اللہ پر جھوٹ باندھتے ہیں ان کا بھلا نہ ہوگا۔ (کنز الایمان)

آج جو لوگ حلال چیزوں کو حرام قرار دیتے ہیں مثلاً بزرگان دین کے اعراس (جب کہ شرعی حدود میں ہوں) فاتحہ کی شیرینی اور ایصال ثواب کے مختلف طریقے، قرآن خوانی وغیرہ، ذکر میلاد شریف کی محافل کو جو لوگ ناجائز و بدعت و حرام قرار دیتے ہیں۔ ان کو اس آیت کے پیش نظر اپنا حکم معلوم کر لینا چاہئے کیوں کہ قرآن پاک اور حدیث پاک میں کہیں بھی ان چیزوں کو حرام نہیں قرار دیا گیا ہے تو اب لوگوں کو یہ حق کہاں سے مل گیا کہ اللہ پر افترا کر کے حلال چیزوں کو حرام قرار دیتے ہیں، یوں ہی آج بہت سے لوگ حرام چیزوں کو حلال قرار دے کر بھی بہت بڑا گناہ کرتے ہیں اور اللہ پر افترا باندھتے ہیں مثلاً، سود، رشوت، شراب، جوا، ناجائز کھیل تماشے، بغیر ضرورت شرعیہ کے فوٹو بازی و تصویر کشی وغیرہ کہ آج ان سب کا بازار خوب گرم ہے اور گرفت کرنے پر طرح طرح کے حیلے بہانے تراشے جاتے ہیں، ایسے لوگ بھی مذکورہ آیت میں داخل ہیں۔

سنی سنائی بات: بعض لوگ تو سنی سنائی باتوں پر یقین کر کے جو سمجھ میں آتا ہے کہہ ڈالتے ہیں، اس کے انجام پر نظر نہیں رکھتے، جیسا کہ واقعہ انک میں بعض حضرات سے ہوا، اس کا ذکر کرتے ہوئے قرآن پاک ارشاد و تنبیہ فرماتا ہے: اذتسلقونہ بالسننکم و تقولون بافواہکم ما لیس لکم بہ علم و تحسبونہ ہیناً و هو عند اللہ عظیم۔ (النور: ۵۱/۱۴۲)

جب تم ایسی بات اپنی زبانوں پر ایک دوسرے سے سن کر لاتے تھے اور اپنے منہ سے وہ

نکالتے تھے جس کا تمہیں علم نہیں اور اسے سہل (ہلکا) سمجھتے تھے اور وہ اللہ کے نزدیک بڑی بات ہے (یعنی بڑا گناہ ہے)۔ (کنز الایمان)

اس سے معلوم ہوا کہ محض سنی سنائی باتوں پر کان دھرنا اور ان کو یقین کے سانچے میں ڈھال کر کوئی کاروائی کرنا کسی طرح جائز نہیں اور یہ کہ ایسا کرنے والے اسے کوئی ہلکا جرم نہ سمجھیں بلکہ اللہ کے نزدیک بہت بڑا جرم ہے۔ اسی لیے حدیث پاک میں ارشاد فرمایا گیا:

كفى بالمرء كذبا ان يحدث بكل ما سمع - عن ابي هريرة رضي الله عنه،
(الجامع الصغير ص ۳۸۹ - للسيوطي)

آدمی کو جھوٹا ہونے کے لیے اتنا ہی کافی ہے کہ ہر سنی ہوئی بات بیان کر دے۔

یعنی کوئی بات بیان کرنے کے لیے صرف سننا کافی نہیں، اس کی حقیقت سے واقفیت ضروری ہے، اور بیان کرنے کی بھی کوئی حاجت ہو، ورنہ بلا حاجت کسی بات کو پھیلانا ایک عبث کام ہے جس سے بچنا چاہیے۔ بات وہ پہنچائی جائے کہ سچ ہو اور اس کی کچھ حاجت بھی ہو۔

زبان اور دل میں ہم آہنگی: زبان اور دل کے اندر ہم آہنگی ضروری ہے، دل میں کچھ ہو اور زبان پر کچھ، تو اس کی کوئی قیمت نہیں بلکہ یہ منافقت ہے، عام لوگوں کو تو اس سے دھوکہ دیا جاسکتا ہے لیکن خدا و رسول کے نزدیک ایسے لوگوں کی کوئی قیمت نہیں اور نہ ان کی باتوں کا کچھ اعتبار ہے، بلکہ ان کے لیے وعید آئی ہے۔ ارشاد باری تعالیٰ ہے۔

يقولون بالسننهم ما ليس في قلوبهم قل فمن يملك لكم من الله شيئا ان اراد بكم ضرا او اراد بكم نفعا بل كان الله بما تعملون خبيرا - (الفتح: ۳۸: ۱۱۷)

اپنی زبانوں سے وہ بات کہتے ہیں جو ان کے دلوں میں نہیں، فرماؤ! تو اللہ کے سامنے کیسے تمہارا کچھ اختیار ہے اگر وہ تمہارا برا چاہے یا تمہاری بھلائی کا ارادہ فرمائے بلکہ اللہ کو تمہارے کاموں کی خبر ہے۔ (کنز الایمان)

یعنی اللہ اگر تمہارے گناہوں کی سزا دینا چاہے تو کوئی اس کو ٹال نہیں سکتا اور نہ اگر وہ اہل ایمان و عمل کو اپنی رحمتوں سے نہال کرنا چاہے تو کوئی روک سکتا ہے، اور اسے جب تمہارے ہر عمل کی خبر بھی ہے تو پھر جھوٹ بولنے یا غلط عذر خواہی سے تمہیں کیا ملنے والا ہے۔ لہذا آدمی کو چاہئے سچائی کا دامن تھامے رہے اور ہر سود و زیاں سے بے پرواہ ہو کر صدق و صداقت کو اپنا شیوہ بنائے

اس میں اس کی بھلائی ہے دنیا کی بھی اور آخرت کی بھی اور زبانوں کا غلط استعمال کرنے والے یہ سمجھیں کہ دنیا کی طرح آخرت میں بھی جھوٹ بول کر چھوٹ جائیں گے، ایسے لوگ سن لیں رب عزوجل کا کیا ارشاد ہے:

يَوْمَ تَشْهَدُ عَلَيْهِمُ السُّنَنُومُ وَايْدِيهِمْ وَاَرْجُلُهُمْ بِمَا كَانُوا يَعْمَلُونَ -

(النور: ۲۴/۲۴)

جس دن (یعنی قیامت کے دن) ان پر گواہی دیں گی ان کی زبانیں اور ان کے ہاتھ اور ان کے پاؤں جو کچھ کرتے تھے۔ (کنز الایمان)

جو لوگ غلط بیانی کے عادی ہیں اور اپنی چرب زبانی سے غلط باتوں کی تاویلیں کر کے نکل جاتے ہیں ذرا وہ اس دن کو بھی یاد کریں جب ان کی زبانیں ان کے ہاتھ اور ان کے پاؤں ان کے خلاف گواہی دیں گے اور وہ انکار کرنے کی جرات نہ کر سکیں گے، مفسرین فرماتے ہیں پہلے زبان بولنے والے کے خلاف گواہی دے گی، پھر اس پر مہر کر دی جائے گی اور ہاتھ پاؤں بولیں گے اور جو غلط کام ان سے کیا گیا تھا اس کی گواہی دیں گے، اتنی صاف صریح آیات کے بعد بھی اگر ہم نے اپنی زبان کی حفاظت نہیں کی تو اس کا مطلب یہی ہے کہ ہم خود اپنی ہلاکت کا گدھا کھود رہے ہیں اور شوق سے جہنم میں جانے کے لیے تیار ہیں، اور اس کے جان کاہ عذاب کی کچھ پرواہ نہیں رکھتے، حالانکہ دنیا میں ذرا سی مشکلات کا سامنا ہونے پر بلبلاتاٹھتے ہیں اور برداشت کی ساری صلاحیتیں کھو بیٹھتے ہیں۔

اب آئیے ذرا احادیث کریمہ کی سیر کرتے چلیں اور دیکھیں کہ حضور نبی رحمت ﷺ نے زبان کی حفاظت کی کس طرح تاکید فرمائی ہے۔

زبان کی حفاظت: حضرت سمیل ابن سعد رضی اللہ تعالیٰ عنہ سے مروی ہے کہ نبی کریم ﷺ نے ارشاد فرمایا:

من يضمن لي ما بين لحييه وما بين رجليه اضمن له الجنة - (رواه البخاری)
جو شخص مجھے اس چیز کی ضمانت دے دے جو اس دونوں جبروں اور دونوں ٹانگوں کے درمیان ہے تو میں اسے جنت کی ضمانت دیتا ہوں (مشکوٰۃ باب حفظ اللسان ص ۴۱۱)
دونوں جبروں کے درمیان سے مراد منہ اور زبان ہے کہ ان کو حرام بات اور حرام غذا سے

بچانا جنت کی ضمانت ہے، اور دونوں پاؤں کے درمیان سے مراد شرم گاہ ہے کہ اس کو بھی برائیوں سے بچانا جنت میں جانے کا سبب ہے اور ان سب کو آزاد چھوڑ دینا جہنم میں جانے کا سبب ہے۔ زبان ہی سبب ہلاکت اور زبان ہی سے نجات ملتی ہے۔

عقبہ ابن عامر روایت کرتے ہیں کہ میں نے سرکار ﷺ سے عرض کیا نجات کیا ہے یعنی نجات کیسے ملتی ہے: فرمایا - زبان کو حفاظت میں رکھو، اور اپنے گھر کو کافی سمجھو یعنی گھر میں بیٹھ رہو، اور اپنے گناہوں پر آنسو بہاؤ۔ (مشکوٰۃ ص ۴۱۳)

زبان کی خوبیوں اور خامیوں کے تعلق سے ایک اور ایمان افروز حدیث ملاحظہ کریں اور اپنے اعمال کا محاسبہ بھی کرتے چلیں۔

حضرت ابو ہریرہ رضی اللہ تعالیٰ عنہ روایت کرتے ہیں کہ نبی کریم ﷺ نے ارشاد فرمایا:

بندہ رضائے الہی کا کوئی کلمہ بول دیتا ہے جس کا اسے احساس بھی نہیں ہوتا تو اللہ تعالیٰ اس کی وجہ سے درجات بلند فرمادیتا ہے۔ اور بے شک بندہ کوئی ایسا کلمہ بول دیتا ہے جس میں اللہ کی ناراضی ہوتی ہے اور رب کی اس کو کچھ پرواہ نہیں ہوتی ہے تو اس کی وجہ سے وہ جہنم میں گر جاتا ہے۔ اور دوسری مسلم شریف میں ہے کہ اس آگ میں گر جاتا ہے جس کا فاصلہ مشرق و مغرب کے درمیان فاصلے کے برابر ہے۔ (بخاری و مسلم، مشکوٰۃ ص ۴۱۱)

اس حدیث پاک سے پتا چلا کہ زبان بڑی مفید بھی ہے اور مضرب بھی، کبھی اچھی بات جو بہت معمولی ہوتی ہے لیکن رضائے الہی کے لیے بولی جاتی ہے تو جنت میں لے جاتی ہے اور درجات بلند ہوتے ہیں اور کبھی بے خیالی میں کوئی بری بات زبان سے نکل جاتی ہے تو وہ باعث جہنم ہو جاتی ہے اس لیے زبان کو بہت سنبھال کر رکھنا چاہیے اور کچھ بولنے سے پہلے خوب سوچ سمجھ لینا چاہیے تاکہ بے خیالی میں کوئی ایسا کلمہ نہ صادر ہو جائے جو ہلاکت کا سبب ہو جائے۔

کسی پر کفر یا فسق کا حکم لگانا: زبان کی آفتوں میں ایک آفت یہ ہے کہ بندہ کبھی اپنے علاوہ کسی دوسرے کو کفر و فسق سے متصف کرتا ہے اور وہ ویسا ہوتا نہیں تو پھر یہ حکم قائل پر ہی لوٹ جاتا ہے یعنی یہ کہنے اور حکم لگانے والے ہی پر لوٹ جاتا ہے، فاسق کہا تو فاسق ہو گیا کافر کہا تو کافر ہو گیا، کیوں کہ اس میں عدالت کو فسق اور ایمان کو کفر سے تعبیر کرنا پایا جاتا ہے۔ جیسا کہ مندرجہ ذیل حدیث سے واضح ہے:

حضرت ابن عمر رضی اللہ تعالیٰ عنہما سے روایت ہے کہ نبی اکرم ﷺ نے فرمایا:

ایما رجل قال لآخیه کافر فقد باء بها احدہما۔ (متفق علیہ)

جو شخص اپنے بھائی کو کافر کہے تو وہ کفران دونوں میں سے ایک پر لوٹے گا۔ (مشکوٰۃ ص ۴۱۱)

یعنی اگر واقعی جس کو کہا وہ کافر ہے تو وہ اس کے مصداق ہی ہے اور اگر جس کو کہا وہ کافر

نہیں ہے یا اس پر کفر ثابت نہیں ہو سکا ہے یہ کہنے والا خود کافر ہو جائے گا۔

بخاری کی دوسری روایت حضرت ابو ذر سے بھی ہے جس میں کفر کے ساتھ فسق کا بھی تذکرہ

ہے، یعنی فاسق کہا اور جس کو کہا وہ فاسق نہیں تو یہ حکم خود کہنے والے پر لوٹ جائے گا، اور ایک متفق

علیہ روایت میں کفر کے ساتھ عدو اللہ کہنے کا بھی ذکر ہے، یعنی جس نے کسی کو عدو اللہ کہا اور وہ ایسا

نہیں ہے تو یہ حکم قائل پر لوٹ جائے گا۔ ان احادیث سے معلوم ہوا کہ جو لوگ بلا دلیل کسی کو کافر

یا فاسق یا عدو اللہ (اللہ کا دشمن) کہتے ہیں وہ شریعت کے نظر میں بڑا جرم کرتے ہیں بلکہ وہ خود ان

خطبات کے مستحق ٹھہرتے ہیں۔

جو لوگ اس سلسلے میں بے احتیاطی کا عمل جاری رکھے ہوئے ہیں ان کو سبق لینا اور اس

نگین صورت حال کا احساس کرنا چاہیے، آدمی اگر بظاہر مسلمان ہے تو اصل اس کا مسلمان ہونا

ہے جب تک کہ صریح کفر سرزد نہ ہو، اس کو کافر نہیں کہہ سکتے، یا کفر تو صریح ہے لیکن قائل کی

طرف اس کا انتساب قطعی نہیں تو اس صورت میں بھی کافر کہنا صحیح نہیں۔

یوں ہی بعض لوگ اپنی زبان کو بے لگام چھوڑ دیتے ہیں پھر جس کو چاہا فاسق کہہ دیا جس پر

چاہا لعنت کردی جس کو چاہا سور کہہ دیا اور حرامی و بے ایمان کہنا تو بالکل عام سی بات ہو گئی ہے

جب کہ دونوں کا معنی بہت ہی سخت ہے، ہاں جب کسی کا فسق و فجور متحقق ہو جائے اور اس کو ظاہر

کرنے کی کوئی حاجت ہو تو ظاہر کر سکتے ہیں بلکہ ضروری ہے اور کوئی حاجت و ضرورت نہ ہو تو ایک

فضول کام ہے اور کبھی یہ چیز غیبت میں بھی تبدیل ہو جاتی ہے لہذا بچنا ہی بہتر ہے۔

گالی دینا: زبان کی آفات میں ایک یہ بھی ہے کہ ایک مسلمان دوسرے کسی مسلمان مرد یا

عورت کو گالی سے یاد کرے، یہ فسق ہے اور گناہ، حدیث پاک میں آیا رسول پاک ﷺ نے

ارشاد فرمایا:

سبب المسلم فسوق و قتالہ کفر - عن ابن مسعود رضی اللہ تعالیٰ عنہ -

(متفق علیہ)

مسلمان کو گالی دینا فسق اور اس کو قتل کرنا کفر ہے۔ (یعنی اسے حلال جان کے)

(مشکوٰۃ: ص ۴۱۱، حفظ اللسان)

دوسری روایت مسلم کی ہے حضرت انس اور ابو بھریرہ رضی اللہ تعالیٰ عنہما سے ہے کہ رسول اللہ ﷺ نے فرمایا۔ المستبان ما قاله فعلى البادى ما لم يعتد المظلوم۔ (رواہ المسلم)

آپس میں دو گالی دینے والے جو کچھ کہتے ہیں اس کا وبال ابتدا کرنے والے پر ہے جب تک مظلوم زیادتی نہ کرے۔ (مشکوٰۃ: ص ۴۱۱)

ان روایات سے گالی گلوں کی مذمت خوب واضح ہے، گالی ہی کی طرح فحش گوئی بھی شرعاً ممنوع ہے، اور گالی خود بھی فحش میں شامل و داخل ہے، اس لیے اس سلسلے میں روایات ملاحظہ کرتے ہیں:

فحش گوئی: زبان کو گندے کلمات سے آلودہ کرنا فحش ہے، اگر یہ بدکلامی کسی کی طرف منسوب کر کے یا کسی کو مخاطب کر کے ہو تو اس کو گالی کہتے ہیں، جس کا ذکر اوپر ہو چکا، گویا فحش عام ہے اور گالی خاص ہے۔ فحش بکنے کی بھی اسلام میں بڑی مذمت آئی ہے، کیوں کہ بدکلامی بدباطنی کی علامت ہے، جس کا باطن صاف اور پاک ہوگا اس کی زبان پر فحش آہی نہیں سکتا، لہذا جو لوگ گالی اور فحش کلامی کے عادی ہوں ان کو چاہیے کہ توبہ کریں اور ذیل کی احادیث کا مطالعہ کریں:

حضرت عائشہ صدیقہ رضی اللہ تعالیٰ عنہا سے مروی ایک حدیث میں ہے:

ان شر الناس عند الله منزلة يوم القيامة من تركه الناس اتقاء شره، و في رواية

اتقاء فحشه (متفق علیہ)

اللہ تعالیٰ کے نزدیک بدترین درجہ پانے والا قیامت کے دن وہ ہوگا جس کے شر سے بچنے کے لیے لوگ اس سے بھاگ بھاگ جائیں، اور ایک روایت میں ہے کہ لوگ اس کی بدگوئی سے بچنے کے لیے بھاگ جائیں۔ (مشکوٰۃ: ص ۲۱۴، حفظ اللسان)

فحش نثر میں ہو یا نظم اور گیت میں ہر طرح برا ہے: اعلیٰ حضرت امام احمد رضا قدس سرہ فحش گوئی کی مذمت کرتے ہوئے تحریر فرماتے ہیں:

رسول اللہ صلی اللہ علیہ وسلم فرماتے ہیں:

الجنة حرام على كل فاحش ان يدخلها -

جنت میں داخلہ ہر فحش بکنے والے پر حرام ہے۔

(اس حدیث پاک کو ابن ابی الدنیا نے فضل الصمت میں نقل فرمایا اور ابو نعیم نے حلیۃ

الاولیاء میں حضرت عبداللہ بن عمرو رضی اللہ تعالیٰ عنہما)

یوں ہی بے ضرورت و حاجت شرعیہ لوگوں سے فحش کلامی بھی ناجائز و خلاف حیا ہے

رسول اللہ صلی اللہ تعالیٰ علیہ وسلم فرماتے ہیں:

الحیاء من الايمان والايمان في الجنة والبذاء من الجفاء والجفاء في النار -

حیا ایمان سے ہے اور ایمان جنت میں ہے اور فحش بکننا بے ادبی ہے اور بے ادبی دوزخ میں ہے۔

اس کو امام ترمذی و حاکم نے روایت کیا اور بیہقی نے شعب الایمان میں عمران بن حصین رضی اللہ عنہ سے سند صحیح کے ساتھ روایت کیا۔ اور فرماتے ہیں رسول ﷺ!

الحیاء والعی شعبتان من الايمان والبذاء والبیان شعبتان من النفاق -

شرم اور کم خنی ایمان کی دو شاخیں ہیں اور فحش بکننا اور زبان کا طرار ہونا نفاق کے دو شعبے ہیں۔

اس کو امام احمد اور ترمذی نے روایت کیا اور امام ترمذی نے اس کو حسن بتایا اور حاکم نے ابو امامہ باہلی رضی اللہ تعالیٰ عنہ سے روایت کیا اور اس کو صحیح بتایا۔

اور فرماتے ہیں ﷺ: ما كان الفحش في شئ قط الا شانہ وما كان الحیاء في

شئ قط الا زانه -

فحش جب کسی چیز میں داخل ہوگا اسے عیب دار کر دے گا۔ اور حیا جب جب کسی چیز میں شامل ہوگی اس کا سنگار کر دے گی۔

اس کو امام احمد اور امام بخاری نے ادب المفرد میں روایت کیا اور ترمذی و ابن ماجہ نے انس بن مالک رضی اللہ تعالیٰ عنہ سے بسند حسن روایت کیا۔ اس کی تخریج امام طبرانی نے کی ابو الدرداء رضی اللہ تعالیٰ عنہ سے سند حسن کے ساتھ۔

حضرت یحییٰ بن خالد نے کہا:

اذ رأيت الرجل بذی اللسان وقاحا دل علی انه مدخول فی نسبه -

جب تو کسی کو دیکھے کہ فحش بکنے والا بے حیا ہے تو جان لے کہ اس کی اصل میں خطا ہے۔ اس کو امام مناوی نے تیسیر (شرح جامع صغیر میں بیان کیا)، بچوں کو فحش سے بچانے کی تاکید کرتے ہوئے اعلیٰ حضرت فرماتے ہیں۔

بچوں کو ایسی ناپاکیوں سے نہ روکنا ان کے لیے معاذ اللہ جہنم کا سامان تیار کرنا اور خود سخت گناہ میں گرفتار ہونا ہے۔ اللہ تعالیٰ نے فرمایا:

يا ايها الذين امنوا قوا انفسكم واهليكم نارا و قودها الناس والحجارة عليها ملئكة غلاظ شداد لا يعصون الله ما امرهم ويفعلون ما يؤمرون- (التحریم ۶/۲۶)

اے ایمان والو، اپنی جانوں اور اپنے گھر والوں کو اس آگ سے بچاؤ جس کے ایندھن آدمی اور پتھر ہیں۔ اس پر سخت درشت خوف رشتے موکل ہیں کہ اللہ کا حکم نہیں ٹالتے اور جو انہیں فرمایا جائے وہی کرتے ہیں۔ اللہ عزوجل مسلمانوں کو توفیق دے اور بری باتوں بری عادتوں سے پناہ بخشے آمین، واللہ سبحنہ و تعالیٰ اعلم۔ (فتاویٰ رضویہ ج ۱۸۲/۹-۱۸۲/۱۰ رضا اکیڈمی ممبئی)

حجۃ الاسلام حضرت امام غزالی رحمۃ اللہ علیہ حدیث نقل کرتے ہیں:

حضور نبی اکرم ﷺ نے فرمایا،، دوزخ میں کچھ لوگ ایسے ہوں گے جن کے منہ سے نجاست نکلے گی اور اس کی بدبو سے تمام دوزخی فریاد کریں گے اور دریافت کریں گے کہ یہ کون لوگ ہیں، ان کو بتایا جائے گا کہ یہ وہ لوگ ہیں جو فحش گفتاری کو پسند کرتے تھے اور فحش بکتے تھے۔

شیخ ابراہیم بن مرہ نے کہا ہے کہ جو کوئی فحش بات کہے گا قیامت میں اس کا منہ کتے کا ہوگا۔

امام غزالی فرماتے ہیں، جب کوئی مرض میں مبتلا ہو جائے اختناق الرحم (ہسٹریا) جذام وغیرہ۔ تو اس کو صرف بیماری کہے، ایسے الفاظ میں بھی ادب ملحوظ رکھے۔ اگر برے الفاظ استعمال کرے گا تو یہ بھی ایک قسم کی فحش گوئی ہوگی، (اکسیر ہدایت ترجمہ کیمیائے سعادت ص ۵۸-۵۹ مطبوعہ ادبی دنیا، دہلی)۔

کذب بیانی: جھوٹ بولنا اور جھوٹی گواہی دینا بہت بڑا گناہ ہے اور اس کا تعلق بھی زبان ہی سے ہے۔ اللہ تعالیٰ اپنے خاص اور محبوب بندوں کا تذکرہ کرتے ہوئے ارشاد فرماتا ہے:

والذین لا یشہدون الزور واذا مروا باللغو مروا کراما- (الفرقان: ۵۲: ۷۷)

اور جو جھوٹی گواہی نہیں دیتے، اور جب بے ہودہ پر گزرتے ہیں اپنی عزت سنبھالے گزر جاتے ہیں۔ (کنز الایمان)

اور فرماتا ہے:

فاجتنبوا الرجس من الاوثان واجتنبوا قول الزور- (الحج: ۳۰/۲۲)

تو دور ہو بتوں کی گندگی سے اور بچو جھوٹی بات سے۔ (کنز الایمان)

اس آیت میں یہ بات قابل غور ہے کہ جھوٹ کو بت پرستی کے ساتھ ذکر کیا گیا ہے جس سے جھوٹ کی مزید قباحت واضح ہو جاتی ہے۔

جھوٹ کی مذمت میں احادیث بہت ہیں، چند یہاں ذکر کی جاتی ہے:

حضرت ابو بکر رضی اللہ تعالیٰ عنہ سے روایت ہے کہ رسول اللہ ﷺ نے فرمایا: کیا گناہ کبیرہ میں سے زیادہ بڑے بڑے گناہوں کی خیر نہ دے دوں!؟ لوگوں نے عرض کیا کیوں نہیں، ہم کو ضرور بتا دیجئے! آپ ﷺ نے ارشاد فرمایا:

بڑے گناہوں میں سے زیادہ بڑے گناہ یہ ہیں:

• خدا کے ساتھ شرک کرنا۔

• ماں باپ کی نافرمانی کرنا اور انہیں ایذا دینا۔

یہ فرماتے وقت حضور ﷺ مسند لگا کر بیٹھے تھے پھر اک دم اٹھ کر بیٹھ گئے اور فرمایا:

• ”الاول قول الزور“ سن لو! اور جھوٹی بات پھر اسی لفظ کو اتنی دیر تک بار بار دہراتے رہے کہ ہم لوگوں نے اپنے دل میں کہا کہ کاش حضور اس بات کے فرمانے سے خاموش ہو جاتے اور اس کے آگے کوئی دوسری بات فرماتے۔ (بخاری: ۳۶۲۱/۱ مجلس برکات مبارک پور)

حضرت صفوان بن سلیم رضی اللہ تعالیٰ عنہ سے روایت ہے کہ رسول اللہ ﷺ سے کسی نے کہا: کیا مومن بزدل ہوتا ہے؟ حضور ﷺ نے ارشاد فرمایا: ہاں! پھر کسی نے عرض کیا کیا مومن بخیل ہوتا ہے؟ فرمایا: ہاں! پھر کسی نے کہا: مومن جھوٹا ہوتا ہے؟ سرکار نے فرمایا: نہیں! (مشکوٰۃ ص: ۴۱۴)

حضرت عبداللہ بن مسعود رضی اللہ تعالیٰ عنہ سے روایت ہے، رسول اللہ ﷺ نے فرمایا:

تم لوگ سچ بولنے کو لازم کر لو، کیوں کہ سچ نیکو کاری کا راستہ بتاتا ہے اور نیکو کاری جنت کی طرف رہنمائی کرتی ہے۔ آدمی ہمیشہ سچ بولتا رہتا ہے یہاں تک کہ وہ اللہ تعالیٰ کے نزدیک

”صدیق“ لکھ دیا جاتا ہے۔ اور تم لوگ جھوٹ بولنے سے بچتے رہو کیوں کہ جھوٹ بدکاری کا راستہ بتاتا ہے اور بدکاری جہنم کی طرف لے جاتی ہے اور آدمی ہمیشہ جھوٹ بولتا رہتا ہے یہاں تک کہ وہ اللہ تعالیٰ کے نزدیک کذاب لکھ دیا جاتا ہے۔ (مشکوٰۃ ص: ۴۱۲/ترمذی ۱۹۲)

حضرت ابن عمر رضی اللہ تعالیٰ عنہما سے روایت ہے انہوں نے کہا کہ رسول اللہ ﷺ نے فرمایا: جب بندہ جھوٹ بولتا ہے تو فرشتہ اس سے ایک میل دور چلا جاتا ہے اس کے جھوٹ کی بدبو کی وجہ سے (مشکوٰۃ ص: ۴۱۳، ترمذی ۱۹۲)

تذکیر: واضح رہے کہ جھوٹ بہت بڑا گناہ ہے کہ شرک کے ساتھ اس کو بیان کیا گیا، پھر حضور نے مذمت بیان کی تو اس کو بار بار دہراتے رہے۔ اور ایک حدیث میں گزرا کہ سرکار نے فرمایا مومن جھوٹا نہیں ہوتا، لیکن جھوٹ میں بدترین جھوٹ وہ ہے جو جھوٹی گواہی کے ساتھ بولا جائے، کہ اس کا گناہ تو بڑا ہے ہی ساتھ ہی دنیا ہی میں اس کا نقصان بہت بڑھ جاتا ہے کہ کسی کا حق مارا جاتا ہے کسی کو بلا تصور پھانسی دی جاتی ہے یا قید کیا جاتا ہے، لہذا ہر طرح کے جھوٹ سے بچنے کی پوری کوشش ہونی چاہیے اور جھوٹ کی نحوست کے لیے یہی کیا کم ہے کہ جھوٹ بولنے والے کے پاس سے رحمت کے فرشتے دور ہو جاتے ہیں۔ یہی وجہ ہے کہ آج جس قدر لوگ جھوٹ بولنے لگے ہیں اس قدر رحمت خداوندی سے دور بھی رہنے لگے ہیں، خدا عزوجل مسلمانوں کو جھوٹ کی لعنت سے دور رہنے کی توفیق دے۔ آمین

ہنسی میں جھوٹ: ہنسی مذاق میں بہت سے لوگ جھوٹ بولنے کو گناہ نہیں سمجھتے حالانکہ ایسا نہیں، ہنسی میں بھی جھوٹ جائز نہیں، چنانچہ حضرت بہر بن حکیم رضی اللہ تعالیٰ عنہ سے روایت ہے انہوں نے کہا: رسول اللہ ﷺ نے ارشاد فرمایا: اس شخص کے لیے خرابی ہے جو بات کرتے ہوئے لوگوں کو ہنسانے کے لیے جھوٹ بولتا ہے، اس کے لیے خرابی ہے اس کے لیے خرابی ہے (مشکوٰۃ ص: ۴۱۳)

غیبت: کسی کا کوئی غائبانہ عیب بیان کرنا یا بیٹھ پیچھے اس کو برا کہنا یہی غیبت ہے چنانچہ رسول اللہ ﷺ نے خود صحابہ کرام سے فرمایا: تم جاننے ہو غیبت کیا چیز ہے؟ صحابہ نے عرض کیا کہ اللہ اور اس کے رسول زیادہ جاننے والے ہیں تو حضور ﷺ نے ارشاد فرمایا: تمہارا اپنے بھائی کی ان باتوں کو بیان کرنا جن کو وہ ناپسند رکھتا ہے۔ صحابہ نے عرض کیا اگر وہ بات اس کے اندر ہو تو کیا اس

وقت بھی اس کو کہنا غیبت ہے؟ حضور ﷺ نے ارشاد فرمایا: اگر اس کے اندر وہ باتیں ہوں گی جہی تو تم اس کی غیبت کرنے والے ہوئے اور اگر اس میں وہ باتیں نہ ہوں تو بہتان ہے۔ (مشکوٰۃ ص: ۴۱۲)

غیبت بھی بڑا گناہ اور سخت حرام ہے اور آفات لسان میں اس کا درجہ سب سے بڑھا ہوا ہے۔ اس سے بچنا بہت مشکل ہوتا ہے بڑے بڑے اس گڈھے سے نکل نہیں پاتے، اس لیے اس سے بچنے کا اہتمام کچھ زیادہ ہی ہونا چاہیے، قرآن پاک میں بھی اس کی مذمت آئی ہے ارشاد باری تعالیٰ ہے:

ولا یغتب بعضکم بعضاً یحب احدکم ان یا کل لحم اخیه میتاً فکرمتموه
واتقوا اللہ ان اللہ توواب رحیم۔ (الحجرات: ۱۲، ۱۳)

اور ایک دوسرے کی غیبت نہ کرو کیاتم میں کوئی پسند رکھے گا کہ اپنے مردہ بھائی کا گوشت کھائے تو یہ تمہیں گوارا نہ ہوگا، اور اللہ سے ڈرو بے شک اللہ بہت توبہ قبول کرنے والا مہربان ہے۔ (کنز الایمان)

غیبت کی برائی کے لیے قرآن پاک کا یہ ارشاد ایک مومن کو لڑا دینے والا ہے کہ غیبت کرنا مردار بھائی کے گوشت کھانے کے برابر ہے۔

احادیث میں بھی اس کی بہت مذمت آئی ہے۔ احادیث میں سب سے سخت یہ ہے کہ رسول اللہ ﷺ نے ارشاد فرمایا:

غیبت زنا سے سخت تر ہے۔ لوگوں نے عرض کیا، یا رسول اللہ غیبت زنا سے سخت کیسے ہے؟ فرمایا: آدمی زنا کرتا ہے پھر توبہ کر لیتا ہے تو اللہ تعالیٰ معاف فرمادیتا ہے اور غیبت کرنے والے کو اس وقت تک معاف نہیں کرتا جب تک کہ وہ معاف نہ کر دے جس کی غیبت کی ہے۔ (مشکوٰۃ ص: ۴۱۵، بحوالہ بیہقی)

میں سمجھتا ہوں ایک مومن کے لیے یہی کافی ہے، ورنہ نقل کرنے کے لیے بہت سی احادیث ہیں۔ ان مذکورہ آیات اور احادیث پر اگر سچے دل سے غور کیا جائے تو بہ آسانی غیبت سے بچا جاسکتا ہے۔

چغلی: چغلی بھی کبیرہ گناہوں میں ہے اور اس سے بڑے بڑے فساد رونما ہوتے ہیں لہذا

اس سے بھی اپنی زبان کو بچانا ضروری ہے۔ حدیث میں ہے:

لايدخل الجنة فئات (چغل خور جنت میں نہیں داخل ہوگا) (مشکوٰۃ ص: ۴۱۱)

چغل خوری کی اس کے بعد کیا مذمت ہوگی اور اس سے بڑا اور کیا نقصان ہوگا کہ چغل خور

جنت میں نہیں جائے گا، کاش چغلی کرنے والے اس پر غور کرتے، اور اس حرکت سے باز آتے۔



نیاز حسن (ہری نارائن سنگھ)

بت پرستی سے حق پرستی تک

نیاز حسن صاحب 1956 میں ضلع غازی پور یو. پی کے ٹھاکر گھرانے میں پیدا ہوئے۔ آپ کا پیدائشی نام ہری نارائن سنگھ ہے۔ ابتدائی تعلیم غازی پور ہی میں حاصل کی۔ تقریباً 1978 میں یونیورسٹی آف الہ آباد سے بی. اے. کیا اور ایل. ایل. بی. میں داخلہ لیا۔ ایل. ایل. بی. کرنے کے زمانے میں ہی اسلام کے دامن سے وابستہ ہو گئے۔ آپ کے بیوی بچے موجود ہیں جو غازی پور میں رہتے ہیں۔ آپ سے محبت کرتے ہیں، اسلام کا احترام کرتے ہیں۔ اللہ ان کو بھی اسلام کی دولت سے سرفراز فرمائے۔ آپ اس وقت احرام پوش رہتے ہیں، اور اجمیر، سیدسراواں اور پنجاب زیادہ تر ان ہی مقامات پر قیام کرتے ہیں اور دعوت و تبلیغ میں مصروف ہیں۔ (ادارہ)

یہ میرے وہم و خیال میں بھی نہیں تھا کہ میں اپنے آبائی مذہب سے برگشتہ ہو کر مذہب اسلام سے وابستہ ہو جاؤں گا اور میرا نام ہری نارائن سنگھ سے نیاز حسن ہو جائے گا۔ میرے اسلام قبول کرنے کی داستان یہ ہے کہ میں جب بچپن میں چھٹی یا ساتویں جماعت میں تھا تو مجھے اتفاق سے خواجہ معین الدین حسن چشتی اجمیری سخری کی زندگی سے متعلق ایک پرانی سی کتاب اپنے گھر سے ملی۔ جس کے پڑھنے سے میرے دل و دماغ میں اس آستانہ پر جانے کی طلب پیدا ہوئی اور وہاں کی حقیقت اور مذہب اسلام کی جانکاری کی آرزو پیدا ہوئی۔ سوچتے سوچتے وقت گزرتا گیا، آخر کافی لمبے عرصے کے بعد میں وہاں پہنچا۔ اس دوران میں الہ آباد یونیورسٹی سے بی. اے. پورا کر کے وکالت کی دوسری جماعت میں تھا۔ اجمیر صرف تین دن کے لیے گیا تھا، مذہب اسلام کی جانکاری کی غرض سے، وہاں تین دن گزارنے کے بعد جب

میں واپسی کے لیے ریلوے اسٹیشن پر آیا تو اچانک دل کا کھینچاؤ آستانہ خواجہ کی طرف بڑھنے لگا اور دل میں یہ خیال آیا کہ ایک ہفتے اور رہیں۔ اس لیے وہیں سے آستانہ واپس چلا گیا اور ایک ہفتے گزار کر جب لوٹا تو پیسہ ختم ہو چکا تھا اس لیے میں نے اسٹیشن پہنچ کر ایک کاسٹین (ہوٹل کے نوکر) سے کہا کہ میرا سوٹ کیس اور کوٹ لے لو اور مجھے کرایہ کے لیے پیسے دے دو تو اس نے لے کر دو سو روپیہ دے دیا لیکن ونڈو (ٹکٹ کھڑکی) پر آنے کے بعد پھر آستانہ کی طرف کھینچاؤ پیدا ہوا اور دل میں آیا کہ ابھی کچھ دن اور رہیں۔ لہذا میں واپس چلا گیا۔

پھر ایک دن غسل کے لیے آنا ساگر پر گیا تھا جہاں میری ملاقات غلام مصطفیٰ نام کے ایک شخص سے ہوئی جو بنگال کے بردوان ضلع کے رہنے والے تھے۔ ان سے اسلام کے بارے میں تھوڑی گفتگو ہوئی اور وہ مجھے اپنے پیر کے پاس لے گئے جہاں اسلام دھرم پر چرچا کے بعد مجھ کو اسلام سے دلچسپی ہو گئی۔ اور میں کلمہ پڑھ کر مسلمان ہو گیا۔ اسی وقت انھوں نے مجھے بیعت کر لیا۔ پھر وہاں میں نے سات مہینے گزارنے کے بعد واپسی کا ارادہ کیا اور گھر چلا آیا لیکن دل ہمیشہ اجیر شریف ہی کی طرف کھینچتا رہا۔

پھر کچھ دنوں بعد دوبارہ میں اجیر چلا گیا اور لگاتار تین سال کا عرصہ گزارا اور اسلامی Philosophy (قانون اور طور طریقے) کا مجھ پر کافی اثر پڑا اور میں اسلامی طور طریقے پر چلنے کی کوشش کرنے لگا۔ اور اسلام کی خوبیوں کا گرویدہ ہوتا چلا گیا۔ حقیقت تو یہ ہے کہ اسلام ایسا دھرم ہے جو انسان کے دل میں اپنی جگہ خود بنا لیتا ہے اور انسان جب اسلام سے وابستہ ہو جاتا ہے تو وہ پھر اس سے باہر نہیں آسکتا۔

حاصل یہ کہ میرے اسلام قبول کرنے میں سب سے زیادہ باثر حضرت خولجہ معین الدین چشتی اجیری کے احوال و کوائف اور آپ کی نظر عنایت کا ہے۔

اجیر میں وقت گزرتا گیا، ایک دن رمضان کے مہینے میں میں خواجہ صاحب کے آستانہ میں ایک پیر بھائی کے حجرے میں ڈاکٹر اصغر مرحوم صاحب سے ملا تو انھوں نے سید سراواں شریف کے شیخ طریقت پیر شریعت حضرت ابوسعید قبلہ ادام اللہ ظلہ علیہا کا تذکرہ کیا اور یہاں آنے کی دعوت دی۔ لہذا چند دنوں بعد میں ان کے ساتھ سید سراواں آیا اور شیخ کے احوال و کوائف سے متاثر ہو کر ”طلب بیعت“ ہوا، اور پھر یہیں قیام پذیر ہو گیا، اور صحبت شیخ میں

رہتے رہتے میں نے ہندی زبان میں قرآن شریف کی تلاوت شروع کی، جس کا میرے دل پر بہت زیادہ اثر پڑا اور مجھے اس بات کا احساس ہوا کہ اسلام میں انسانی زندگی کا کوئی اخلاقی پہلو باقی نہیں جس کے بارے میں قرآن مجید نے انسان کو ہدایت نہ دی ہو، اس کے علاوہ عبادت کا ایک خاص نظام قرآن مجید نے مسلمانوں کو عطا کیا ہے جیسا کہ اللہ نے فرمایا: ”میں نے انسان کو پیدا کیا اپنی عبادت کے لیے“ نیز قرآن مجید میں عبادت کے پورے نظام کو بہت اچھی طرح درشایا (اجاگر) کیا گیا ہے۔



پروفیسر یسین مظہر صدیقی

حقیقت تصوف - ایک تحقیقی و تنقیدی جائزہ

احسان تصوف کا قرآنی اور حدیثی نام ہے۔ متعدد آیات کریمہ میں احسان اور محسنین کا ذکر خیر آیا ہے۔ (۱) حدیث جبرئیل علیہ السلام میں احسان کی نہایت خوب صورت تعریف بھی آئی ہے۔ ”حضرت عمر بن خطاب رضی اللہ تعالیٰ عنہ کی روایت ہے کہ ایک دن ہم رسول اکرم ﷺ کی خدمت اقدس میں حاضر تھے کہ ایک شخص انتہائی سفید و شفاف لباس میں ملبوس اور بہت ہی سیاہ بالوں والا جس پر سفر کا اثر نظر آتا تھا اور وہ ہم لوگوں کے لیے اجنبی تھا حاضر خدمت ہوا اور رسول اکرم ﷺ کے پاس آپ ﷺ کے زانوئے مبارک سے اپنے زانو ملا کر بیٹھ گیا اور اپنی دونوں ہتھیلیاں اپنی رانوں پر رکھ لیں اور پھر عرض گزار ہوا: ”یا محمد! مجھ کو اسلام کے بارے میں بتائیے۔ رسول اللہ ﷺ نے فرمایا: اسلام یہ ہے کہ تم اس بات کی گواہی دو کہ اللہ کے سوا اور کوئی معبود نہیں اور محمد ﷺ اللہ کے رسول ہیں۔ اور تم نماز قائم کرو، زکوٰۃ ادا کرو، رمضان کے روزے رکھو اور بیت اللہ کا حج کرو، اگر اس تک جانے کی تم میں استطاعت ہو۔ اس شخص نے کہا: آپ نے سچ فرمایا۔ حضرت عمر رضی اللہ تعالیٰ عنہ راوی حدیث کا بیان ہے کہ ہم کو اس پر تعجب ہوا کہ آپ ﷺ سے سوال بھی کرتا ہے اور آپ ﷺ کی تصدیق بھی کرتا ہے۔ پھر اس شخص نے پوچھا: اب مجھے ایمان کے بارے میں بتائیے: آپ ﷺ نے فرمایا کہ ایمان یہ ہے کہ تم اللہ پر، اس کے ملائکہ پر، اس کی کتابوں اور اس کے رسولوں پر اور آخرت کے دن پر ایمان لاؤ اور تقدیر پر، اس کے خیر و شر پر ایمان لاؤ۔ اس شخص نے کہا: آپ ﷺ نے سچ فرمایا۔ پھر اس نے کہا: اب مجھے احسان کے بارے میں خبر دیجئے۔ آپ ﷺ نے فرمایا: تم اللہ کی عبادت اس طرح کرو جیسے تم اسے دیکھ رہے ہو لیکن تم اگر اسے نہیں دیکھ سکتے تو وہ تو تمہیں دیکھتا ہی ہے۔“ اس حدیث جبرئیل میں اس کے بعد قیامت اور اس کی نشانیوں کے بارے میں سوال و جواب ہے۔ پھر اس شخص کے مجلس سے چلے جانے کا ذکر

تحقیق و تنقید

ہے۔ پھر یہ فرمان ملتا ہے کہ رسول اکرم ﷺ نے حضرت عمر سے فرمایا کہ وہ سائل حضرت جبرئیل علیہ السلام تھے جو تمہارے پاس آئے تھے تاکہ تم کو تمہارا دین سکھائیں (۲) (مسلم، کتاب الایمان، باب بیان الایمان والاسلام والاحسان الخ؛ نووی، المنہاج، دمشق ۱۹۹۸ء، ۱/۱۳۱، ۱۳۳- کتاب خاکسار، وحی حدیث، دہلی اسلامک بک فاؤنڈیشن، دہلی ۲۰۰۲ء، ۱۸۷/۱۸۸ وابعاد: مفصل بحث کے لیے)۔

امام مسلم نے اس حدیث جبرئیل علیہ السلام کی تخریج حضرت ابو ہریرہ کی روایت سے بھی کی ہے جس میں بنیادی باتیں یہی ہیں امام نووی اور دوسرے شارحین حدیث نے لکھا ہے کہ یہ حدیث شریف تمام اسلامی علوم و معارف اور آداب و لطائف کی حامل ہے۔ قاضی عیاض مکی اندلسی (م ۵۴۲ھ/۱۱۴۷) نے اپنی کتاب میں شرح حدیث کرتے ہوئے اس حدیث کو اصل الاسلام کہا ہے اور بلاشبہ وہ ہے بھی اصل اسلام، کیوں کہ اس میں ایمان، اسلام اور احسان تینوں کی روح سمیٹ لی گئی ہے۔ اسلامی تصوف کا قرآن و حدیث سے استناد کرنے والے اہل علم اسی حدیث جبرئیل علیہ السلام کو بالعموم پیش کرتے ہیں۔ (۳)

احسان قرآنی یا تصوف اسلامی کے اس سرچشمہ کی صحیح تفہیم ضروری ہے ورنہ غلط فہمی پیدا ہوگی۔ احسان کو اسلام اور ایمان کے بعد تیسرے درجہ پر رکھا گیا ہے۔ اور اسلام کو ایمان سے بھی پہلے بیان کیا گیا ہے۔ اس کی حکمت یہ ہے کہ اسلام میں اصل مبادیات کا ظاہری روپ پیش کیا گیا ہے جو خود انسان کو اور دوسروں کو اس کا اسلام بتاتا ہے۔ زبان سے اللہ کی الوہیت، رسول ﷺ کی نبوت کا اقرار اول چیز ہے اور اسی کلمہ عالیہ سے اس کے ایمان کی شہادت ملتی ہے۔ زبان کے علاوہ اعضا و جوارح اور مال و منال سے نماز، زکوٰۃ، روزہ اور حج کی ادائیگی کا ظاہری و پختہ ثبوت ملتا ہے۔ کیوں کہ ایمان تو دراصل قلب میں رہتا ہے اور اسے صرف صاحب ایمان ہی جان سکتا ہے اور دوسرے اس کے احوال قلب کو نہیں جان سکتے۔ لہذا ایمان دوسرے درجہ پر بیان ہوا اور وہ تمام ایمانیات کا جامع ہے۔ ان دونوں اسلام و ایمان کے مجموعہ سے ہی ایک شخص مومن بنتا ہے۔ جیسا کہ سورہ حجرات: ۱۴، ۱۵ میں ایمان و اسلام کا فرق و امتیاز بتایا گیا ہے کہ ایمان جب دل میں راسخ ہو جائے تو مومن ہوتا ہے اور ظواہر کی پابندی صرف اسے مسلم بناتی ہے۔ ایمان کے دل میں رسوخ اور استحکام کا طریقہ احسان میں بتایا گیا ہے۔ (۴)

عبادت الہی میں یہ جذبہ اور فکر پیدا ہو جائے کہ بندہ اپنے معبود حقیقی کو اپنی آنکھ اور اپنے دل سے دیکھ رہا ہے احسان کا اولین اور اعلیٰ درجہ ہے۔ لیکن یہ مرتبہ عالی یا مقام بزرگ ہر شخص کی بات نہیں، اس کے لیے عظیم صفات و احوال ضروری ہیں۔ البتہ عام لوگ یہ فکر و تصور پیدا کر سکتے ہیں کہ اللہ تعالیٰ تو ان کو ہر حال میں دیکھ رہا ہے اور ان کی عبادت میں بھی وہ حاضر و ناظر ہے۔ اسلام میں اور اس حدیث میں عبادت کا بہت وسیع مفہوم ہے۔ وہ صرف نماز، روزہ، زکوٰۃ اور حج تک محدود نہیں ہے اگرچہ یہ چاروں ارکان اسلام ہیں اور اصل عبادات ہیں۔ ان کے علاوہ تمام فرائض کی بجا آوری اور تمام ممنوعات سے پرہیزگاری بھی عبادت ہے۔ (۵)

تصوف کا مقصد

سلوک یا حقیقت تصوف سمجھنے کے لیے ضروری ہے کہ سب سے پہلے اس کا مقصد سمجھا جائے اور اس کی غایت پہچانی جائے۔ تصوف کا مقصد و غایت اصل تصوف (۶) کی طرح مختلف تعبیرات و تشریحات رکھتا ہے۔ ان میں اختلاف محض لفظی نہیں ہے بلکہ فکر و نظر کا فرق بھی اس کا باعث ہے اور بہت سے دوسرے اختلافات معنوی ہیں۔ مختلف صوفیہ نے مختلف تعریفیں کی ہیں۔

1- تزکیہ نفس: غالباً سب سے واضح مگر ساتھ ہی سب سے وسیع تعریف تصوف علماء اور صوفیہ کے ہاں ملتی ہے۔ مختصراً اس کا مفہوم یہ ہے کہ انسان اپنے نفس کو عمدہ خصائل سے آراستہ کرے اور رذائل سے پاک کرے۔ صوفیانہ اصطلاح میں یہ خصائل احوال کہلاتے ہیں جیسے صبر، شکر، توکل، غنا، خوف، شوق، محبت، صدق و اخلاص، توحید و توبہ وغیرہ۔ ان خصائل کے متضاد رذائل ہیں جیسے جزع و فزع، ناشکری، عدم توکل، بے حسی، کذب و بددیانتی وغیرہ۔ اسی کو قلب کی صفائی کہتے ہیں کہ اچھے خیالات و خصائل اندرون میں پیدا ہو جائیں اور رذائل سے اس کو پاک کیا جائے۔

تزکیہ نفس یا صفائی قلب کے جو طریقے صوفیہ کرام نے بیان کیے ہیں۔ ان میں عبادت و ریاضت و سب سے تین ہے۔ اس میں بہت سی چیزیں شامل ہیں جیسے ذکر و شغل کیا جائے اور ذکر الہی کی بہت سی اقسام بیان کی ہیں۔ شغل کا مفہوم یہ ہے کہ ان اذکار و اشتغال کے ذریعہ سالک اپنے معبود و رب کی طرف متوجہ رہے اور دوسروں سے بے نیاز ہو جائے۔ اللہ کا تصور و خیال جب اس

حد تک دل میں راسخ ہو جائے کہ زبان کے ذکر سے حرف و صوت بھی ختم ہو جائیں تو مکاشفہ شروع ہوتا ہے جو رفتہ رفتہ مستقل ہو جاتا ہے۔ مراقبہ بھی اس کی صورت ہے کہ انسان تنہائی اور خلوت میں بیٹھ کر اپنے قلب و ذہن کو صرف اللہ تعالیٰ کی ذات پر مرکوز کر دے۔ محاسبہ اسی کی دوسری صورت ہے کہ خلوت گزینی میں اور مختلف اوقات میں بندہ یہ جائزہ لیتا رہے کہ اس کے کتنے کام، عبادات، اذکار اور اشغال صرف رضائے الہی کے لیے ہیں اور کتنے صرف اپنے نفس کے مطالبات ماننے کے لیے ہیں۔ تزکیہ نفس کا پورا نصاب صوفیہ کرام نے تیار کیا ہے جو بنیادی طور سے سب سلاسل میں یکساں ہے، صرف فروع میں مختلف ہے۔ جیسے ذکر جلی (باواز بلند) یا ذکر خنی (آہستگی کے ساتھ) ہو، مختلف اذکار بھی اسی وجہ سے ان میں رائج ہوئے ہیں۔ بہر حال ان نصابات کے ذریعہ صوفیہ کرام مریدین کے اندرون میں تزکیہ اور صفائی قلب پیدا کر دیتے ہیں۔ امام غزالی نے اخلاق کے ظواہر۔ ظاہری اور محسوس صورتوں کے ساتھ ساتھ اخلاق کے دقائق پر بہت مفصل و علمی بحث کی ہے اور اس کا ایک عنوان مستقل قائم کیا ہے۔ (۷)

2- صوفی مقاصد و غایات تصوف: صفائی قلب اور تزکیہ نفس کے عام، وسیع اور عمیق مقصد کے بالقابل مختلف صوفیہ نے دوسری غایات بتائی ہیں۔ پہلے ان میں سے چند کا ذکر کیا جاتا ہے پھر ان پر بحث کی جائے گی۔ یہ بہر حال پیش نظر رہے کہ یہ غایات تصوف مختلف ہیں:

- 1- فنا و بقا مقصد تصوف ہے: اس کا ذکر مختلف صوفیہ نے اپنی پسندیدہ تعبیرات میں کیا ہے:
- شیخ جنید بغدادی (م ۲۹۷/۹۰۹) کا بیان ہے کہ تصوف یہ ہے کہ اللہ تم کو اپنی ذات میں باقی کر کے تمہیں تمہاری ذات سے فنا کر دے۔
- شیخ ابو بکر شبلی (م ۳۳۴/۹۴۶) کی تعریف ہے کہ ”تصوف نام ہے عالم شہود سے بے نیاز ہو جانے کا۔“
- شیخ ابو علی جوزجانی (م تیسری رنویں صدی) کا کہنا ہے کہ ”تصوف میں شخص اپنی ذات نفس میں فانی ہو جاتا ہے اور اللہ کے ساتھ باقی رہ جاتا ہے۔ اسے نہ اپنی خبر ہوتی ہے اور نہ کسی دوسرے کی خبر رہتی ہے۔“
- شیخ احمد سرہندی مجدد الف ثانی نے بھی یہی کہا ہے: ”تصوف عبارت از فنا و بقا است“ (۸)

2- حقائق غیبیہ کی معرفت: متعدد صوفیہ بالخصوص فلسفیانہ تصوف کے ماہرین و حاملین جیسے

ابن عربی شیخ اکبر کے نزدیک تصوف کی آخری غایت غیبی حقائق کی معرفت حاصل کرنا ہے کہ ذات و صفات الہی کیا ہیں اور افلاک کیسے ہیں؟ اور وہ کیسے وجود میں آئے بلکہ تمام کائنات کیسے پیدا ہوئی، جنت و جہنم کیا ہیں اور ان جیسے تمام غیبی امور کی حقیقت کیا ہے۔ (۹)

3- حصول توحید: بعض دوسرے صوفیہ کا خیال ہے کہ تصوف کا آخری مقصد اور آخری غایت توحید کا حصول ہے۔ اس منزل توحید کا مطلب یہ ہے کہ صرف ذات الہی کی وحدانیت کا یقین رہ جائے اور ماسوا کی ذات و وجود سے بے خبر ہو جائے۔ امام غزالی نے تصوف کو ”قرب الہی“ اور ”ذوق“ یعنی راست روحانی مشاہدے سے تعبیر کیا ہے جیسا کہ منقذ میں ان کا بیان ہے۔ (۱۰)

4- عبدیت کی تکمیل و ایقان: پیشتر صوفیہ جن میں شیخ مجدد الف ثانی بھی شامل ہیں کہ تصوف کی اصل غایت یہ ہے کہ بندے کو اپنی عبدیت کا یقین کامل اور اس کی عبدیت کی تکمیل ہو جائے بایں طور کہ وہ صرف ذات الہی کو معبود حقیقی سمجھے لے (۱۱)

5- مقامات میں کسی مقام کا حصول: عبدیت، فنا و بقا، جمع اور جمع الجمع، فرق، فرق مطلق اور عبدیت کی منزل کا سفر (۱۲) صوفی عہد ہونے کی منزل سے شروع کر کے درمیان کے مقامات سے گزرتا ہوا پھر عبدیت پر لوٹ آئے۔

تزکیہ اور مقامات کے حصول کے ان دونوں عام و خاص مقاصد میں بڑا فرق ہے، جو تصوف کے مقاصد کو بھی متنوع بناتا ہے۔ تزکیہ نفس اور صفائی قلب عام اور سب کے لیے ہے جب کہ صوفی مقاصد و غایات تصوف صرف کاملین اور اعلیٰ افراد کے لیے ہیں۔ ان سے زیادہ اور عظیم ترین فرق یہ ہے کہ تزکیہ رسول اکرم ﷺ کا طریق نبوت بھی تھا اور وہ تین چیزوں سے متعلق و وابستہ ہے: قرآن مجید نے متعدد آیات کریمہ میں رسول اکرم ﷺ کے کار نبوت و طریق نبوت کا ذکر ان عناصر کی ترتیب کے ساتھ کیا ہے۔

اول: رسول اکرم ﷺ کا اولین طریق یہ تھا کہ وہ آیات الہی لوگوں کے سامنے تلاوت فرماتے تھے۔ تلاوت سے یہ مراد و مفہوم نہ لیا جائے کہ محض سننے سنانے سے کیا ہوتا ہے، یہ ذہن نشین رہے کہ وہ اللہ تعالیٰ کے نازل کردہ کلام کی آیات مبارکہ ہیں اور ان کے الفاظ میں ہی وہ برکات پوشیدہ ہیں جو انسان کے قلب و دماغ پر بلا مفہوم جانے اثر کرتی ہیں۔ اور اولین مخاطبین جن کے سامنے وہ پڑھی جاتی تھیں وہ تو صاحب زبان و ادب تھے، سنتے ہی کلام الہی کی برکات پا

لیتے تھے۔

دوم: رسول اکرم ﷺ ان کو کتاب کی تعلیم دیتے تھے۔ یہ تعلیم لفظی قرأت اور معنوی تفہیم دونوں پر مشتمل ہوتی ہے۔ قرأت و تلاوت کے بعد آیات الہی اور کتاب ربانی کے کل معانی کی ترسیل ہو جاتی تھی۔ یہ دوسری بات ہے کہ ہر شخص اپنی بساط کے مطابق ہی ان سے اکتساب فیض کرتا تھا۔

سوم: رسول اکرم ﷺ تلاوت و تعلیم کتاب کے ساتھ ساتھ ان کو حکمت سکھاتے تھے اور یہ حکمت کبھی حدیث و سنت کی صورت میں ہوتی تھی کبھی دوسرے اعمال و اشتغال کی صورت میں۔ احکام الہی اور سنن نبوی کے مقاصد و برکات کی تعلیم بھی حکمت سکھاتی تھی۔ نبوی حکمت کا ایک طریقہ صرف صحبت نبوی میں بیٹھنا اور مجلس نبوی کی خاموش برکات سے مستفید ہونا تھا۔ اسی کو نظر و عنایت نبوی کہا جاتا ہے کہ اس سے جہان قلب دگرگوں ہو جاتا ہے۔ اور دل و جان میں نور بھر جاتا ہے۔ اسی وجہ سے صحبت نبوی کے برابر اور کوئی فضیلت نہیں اور اسی بنا پر صحابہ کرام کا مقام و مرتبہ افضل ہے جسے بڑے سے بڑا صوفی اور ولی نہیں پاسکتا۔

چہارم: تزکیہ فرماتے تھے۔ یہ تزکیہ دونوں طرح کا تھا۔ جسمانی بھی اور روحانی بھی۔ خصال انبیاء اور خصال فطرت و صلو، غسل، تیمم وغیرہ کی طہارت جسمانی کے آداب و احکام کے ذریعہ بھی ہوتا تھا اور روح و قلب میں خصال محمودہ کے رسوخ اور ارتکاز اور دلوں سے بغض و کینہ، حسد و جلن، نفرت و عداوت اور تمام دوسری خباثتوں سے صفائی کے ذریعہ بھی تزکیہ کا رسوخ ہوتا تھا۔ (۱۳)

مقامات صوفیہ کا خاص معاملہ تزکیہ نفس سے الگ بھی ہے اور خاص بھی اور اس کے علاوہ یقینی بھی نہیں ہے۔ ان تینوں سطحوں یا جہات کے حوالے سے اس کا مختصر تجزیہ حقیقت کو سامنے لائے گا:

(۱) الگ ہونے کا واضح ثبوت اور اس کی حقیقت ان آیات قرآنی اور احادیث نبوی میں ملتی ہے جن میں تزکیہ کو کار نبوت اور رسول اکرم ﷺ کا ایک بنیادی کام قرار دیا گیا ہے۔ خود صوفیہ کرام نے اس کو تسلیم کیا ہے اور اس پر لکھا بھی ہے۔ شاید ہی کوئی صوفی اور صاحب قلم ہو جس نے تزکیہ نفس پر زور نہ دیا ہو اور اسے جان و روح اسلام و ایمان نہ بتایا ہو۔ احسان کی وہ کیفیت جو حدیث جبرئیل میں بیان کی گئی ہے اس کی شرح میں محدثین نے وضاحت کی ہے کہ یہ کیفیت تزکیہ کے بغیر نہیں ملتی۔ تزکیہ نفس سے احوال پیدا ہوتے ہیں یا احوال سے تزکیہ، یہ دراصل لازم و ملزوم کا دو طرفہ عمل و تفاعل ہے۔ (۱۴)

(۲) مقامات کا معاملہ خاص یوں ہے کہ ہر بندہ یا ہر صوفی کو مقامات سے سرفرازی نہیں ملتی، صرف خاص خاص کو ملتی ہے۔ دراصل اس پر صوفیہ کا اجماع ہے کہ سالک و مرید ہو یا شیخ و مرشد اپنے اکتساب سے کوئی بھی مقام نہیں حاصل کر سکتا کیوں کہ مقامات میں سے کسی مقام سے نوازا خالص عنایت الہی پر مبنی ہے۔ وہ جسے چاہتا ہے مقام عطا کر دیتا ہے اور جسے چاہتا ہے نہیں دیتا۔ چنانچہ بہت سے اکابر صوفیہ تک مقامات سے نا آشنا رہے اور ان کو ان میں سے کسی کا ذاتی تجربہ نہیں ہو سکا جب کہ ان سے فروتر مریدوں اور سالکوں کو کسی نہ کسی مقام تک رسائی مل گئی۔ (۱۵)

(۳) ان مقامات صوفیہ کا ایک سلسلہ ہے جو دائرہ کی شکل میں چلتا ہے اور جو عبدیت سے شروع ہوتا ہے اور اس سے آگے بڑھ کر فنا و بقا، جمع اور جمع الجمع تک لے جاتا ہے اور پھر اسی سے ترقی کر کے فرق اور فرق مطلق تک لاتا ہے اور بالآخر عبدیت پر اتار لاتا ہے۔ جمع و جمع الجمع کی دونوں منزلوں یا مقاموں میں صوفی و سالک اپنے آپ، اپنے نفس و ذات کو ذات الہی میں مدغم پاتا ہے اور الگ نہیں سمجھتا پھر اس کے بعد اس کا روحانی تجربہ اسے بتاتا ہے کہ وہ بندہ ہے اور اللہ اس کا معبود، اور یہ فرق جب کامل ہو جاتا ہے تو فرق مطلق کہلاتا ہے اور اس کے بعد ہی بندہ/سالک کو اپنی کامل عبدیت کا ایقان اور تجربہ ہو جاتا ہے۔ لہذا ان مقامات کا معاملہ یقینی نہیں رہ جاتا۔ مزید یہ کہ ان مقامات کا حصول غایت بھی نہیں رہ جاتا۔ متعدد صوفیہ ان مقامات میں سے کسی مقام پر اٹک کر رہ گئے جیسے منصور حلاج وغیرہ اور سلسلہ/دائرہ مقامات کو پورا نہیں کر سکے اور منزل سے بھٹک گئے۔ لہذا مقامات، تصوف کی غایت نہیں بن سکتے۔ (۱۶)

طریقت و تصوف کا تعلق شریعت و دین سے

طریقت و تصوف کا اصل مقصد یہ ٹھہرتا ہے کہ اس کے ذریعہ تزکیہ قلب اور طہارت نفس حاصل کی جائے اور اس کی بنا پر انسان، سالک و مرشد روحانی ترقی حاصل کرے، تقرب الہی سے سرفراز ہو اور انعامات الہی کا سزاوار بنے۔ طریقت کو کبھی کبھی شریعت کی روح بھی کہہ دیا جاتا ہے کہ شریعت پر ایمان داری، خلوص اور محبت سے عمل کرنے سے وہ ملتی ہے۔ اور تصوف اسلامی یوں ہے کہ وہ تزکیہ، خلوص، محبت و طہارت کو پیدا کرتا ہے اور انسان کو روحانی ترقی سے آراستہ کرتا ہے۔ اب سوال یہ پیدا ہوتا ہے کہ طریقت و تصوف کا یہ کام و مقصد ہے تو شریعت کا کیا کام و مقصد ہے اور

دونوں میں کیا رشتہ و علاقہ ہے؟

اس باہمی تفاعل شریعت و طریقت کے متعدد جوابات دیے گئے ہیں اور دونوں کے باہمی رشتوں کو اجاگر کیا گیا ہے۔ ان تمام جوابات اور تصریحات کا خلاصہ چند نکات کی شکل میں پیش کیا جاتا ہے:

● تصوف و طریقت خاص علم و عمل ہے اور وہ شریعت کے وسیع و عام تر علم و عمل سے ہی نکالا گیا ہے۔ امام غزالی (م ۱۱۱۱/۵۰۵) کے مطابق متعدد اکابر صوفیہ نے تصوف کو صرف عمل قرار دیا ہے، اسے علم نہیں مانا۔ مگر یہ صحیح نہیں، تصوف و طریقت دونوں ہی ہیں علم بھی اور عمل بھی۔ اور وہ اس باب میں شریعت کی مانند ہیں۔ امام غزالی نے دوسری جگہ اسے علم و عمل کا مرکب کہا ہے: ”لیکن یہ فرق ہے کہ شریعت میں علم کے بعد عمل پیدا ہوتا ہے تصوف میں بخلاف اس کے عمل کے بعد علم پیدا ہوتا ہے۔“ شبلی نے اس کے بعد اس اجمال کی تفصیل پیش کی ہے۔

● شریعت کی ظاہری رسوم و مراسم اور آداب و احکام پر عمل درآمد سے جب اس کی ظاہری شکلیں باقی رہ گئیں اور اس کی روح نکل گئی تو اس روح شریعت کو بیدار کر کے متحرک و فعال بنانے کے لیے صوفیہ نے شریعت کے ساتھ ساتھ طریقت ایجاد کی اور اس کے مختلف نصاب تیار کیے۔

● تمام اسلامی صوفیہ کا اس پر اجماع ہے کہ شریعت پر عمل ظاہری اور باطنی دونوں لحاظ سے ہر شخص کے لیے ضروری ہے۔ تمام صوفیہ بھی شریعت کے احکام و فرامین کے پابند ہیں اور جو ان پر عمل نہ کرے یا معمولی سی معمولی چیز سے بھی گریز کرے وہ صوفی نہیں ہے۔

● شریعت پر صحیح اور خالص عمل کا نام ہی طریقت ہے اور اس طریقت کے خاص ارکان و مراسم اور نصاب صرف اس کو محرک کرنے کے واسطے ہیں۔ (۱۷)

شریعت و طریقت کا اختلاف

شریعت و دین اور طریقت و تصوف میں کچھ چیزیں مشترک ہیں اور وہ ایک دوسرے کی تائید و توثیق کرتی ہیں۔ جیسے تزکیہ نفس اور صفائی قلب کے مختلف نصاب اور دوسرے اشتغال و اعمال صوفیہ

جن کا ذکر آگے آتا ہے اور ذرا تفصیل سے۔ متعدد چیزیں دین و شریعت کو طریقت و تصوف سے الگ کرتی ہیں اور وہ خاص دین و شریعت کا حصہ ہیں اور طریقت ان سے قاصر ہے۔ ان چیزوں کا بہت مختصر ذکر ذیل میں کیا جاتا ہے تاکہ یہ معلوم ہو جائے کہ ان دونوں میں باہمی رشتہ و تفاعل کیا ہے اور ان دونوں میں اختلاف کیا اور کتنا ہے اور وہ طریقت و تصوف کا کیا مقام متعین کرتا ہے۔

ماخذ دین و تصوف

تمام اکابر صوفیہ اور ان میں بھی بالخصوص صاحبان تصنیف یہ دعویٰ کرتے ہیں کہ اسلامی تصوف دین و شریعت سے ماخوذ و مستفاد ہے اور اس لیے اس کے ماخذ بھی وہی ہیں جو دین و شریعت کے ہیں یعنی کتاب و سنت۔ لیکن صوفیہ کرام کا اس پر بھی اجماع ہے کہ تصوف و طریقت میں علم کے بعض طریقے روحانی تجربات پر بھی مبنی ہوتے ہیں جن کو وہ الہام و القاء، کشف و شہود وغیرہ کا نام دیتے ہیں۔ یہ دوسرا طریقہ علم خالص انفرادی تجربات روحانی پر مبنی ہوتا ہے اور ہر صوفی کا طریقہ یا ماخذ علم دوسرے سے الگ ہوتا ہے اور مختلف بھی۔ اسلامی دین و طریقت میں الہام و القاء، کشف و شہود وغیرہ کا پختہ ثبوت ملتا ہے۔ (۱۸) لیکن اس کے بعد ان دونوں طرق علم یا ماخذ تجربہ کا اشتراک ختم ہو جاتا ہے۔ اس کے اختلاف و فرق سے چند عناوین کے تحت بحث کی جاتی ہے۔

وہی الہی: دین و شریعت کا اصل ماخذ وحی الہی ہے جو رسول آخر الزماں ﷺ پر اور دوسرے انبیاء کرام پر دو صورتوں میں اتری تھی: ایک کتاب کی صورت میں، جو وحی کہ فرشتہ حضرت جبریل کے ذریعہ لفظ و معنی دونوں کے ساتھ قلب نبوی پر نازل ہوتی تھی۔ دوسری حدیث یا وحی خفی کی صورت میں، جس کے معانی کا القاء مختلف طریقوں سے کیا جاتا تھا جن میں الہام و القاء، روایہ صالحہ، سچے خواب، کشف و شہود اور فرشتہ کے ذریعہ تمزیل وغیرہ شامل تھے۔ اس وحی خفی میں بسا اوقات الفاظ زبان رسالت مآب ﷺ کے ہوتے تھے۔ اور کبھی کبھی الفاظ بھی اللہ تعالیٰ کے ہوتے تھے جیسے وحی حدیث قدسی وغیرہ مگر ان کا ضبط و یقین زبان نبوی ہی فرماتی تھی۔ (۱۹)

وہی الہی کی یقینی حیثیت: رسول اکرم ﷺ پر اترنے والی وحی الہی خواہ جلی ہو یعنی قرآن و کتاب یا وحی خفی ہو یعنی حدیث و سنت دونوں یقینی اور حتمی ذرائع علم ہیں۔ ان سے یکا علم ملتا تھا اور اس کے اندر کسی قسم کے شک و شبہ یا غلطی کی گنجائش نہیں ہوتی۔ وحی الہی کی اس یقینی حیثیت کا

مشاہدہ بسا اوقات صاحب وحی یعنی رسول اکرم ﷺ کے علاوہ دوسروں کو بھی ہوتا تھا اور ان میں صحابہ کرام یعنی اہل ایمان و یقین کے ساتھ ساتھ معاصرین عہد یعنی مشرکین و کفار دونوں شامل تھے اور دونوں اسے تسلیم بھی کرتے تھے یہ بات دوسری تھی کہ اہل کفر و شرک اور صاحبان نفاق ان کو اپنی نادانی، ضد، عداوت اور سرکشی سے بر ملا نہیں مانتے تھے۔ (۲۰)

الہام و کشف صوفیہ: تمام صوفیہ کرام کا اس بات پر اتفاق ہے کہ ان کا کشف والہام انفرادی ہوتا ہے اور یقینی نہیں۔ ایک صوفی کا الہام و کشف ایک ہی چیز کے بارے میں دوسرے صوفی کے کشف والہام سے مختلف ہوتا ہے اور مختلف ہو سکتا ہے۔ ان کے کشف والہام میں کوئی دوسرا شریک نہیں ہو سکتا۔ وہ خالص ہر شخص صوفی کا ذاتی اور شخصی روحانی تجربہ ہوتا ہے اور سب سے بڑی بات کہ صوفیہ کرام کا الہام و کشف یقینی ذریعہ علم نہیں ہے۔ کیوں کہ وہ صرف وجدان پر مبنی ہوتا ہے اور اس کے لیے کسی خارجی یا بیرونی شہادت، استناد اور استحکام کا پشتہ نہیں لگا ہوتا جیسا کہ وحی الہی میں ہوتا ہے۔ (۲۱)

صوفیہ کا اختلاف: صوفی الہام و کشف کی غیر یقینی یا غیر حتمی صورت پر اتفاق کے بعد صوفیہ کے اندر دو طبقات فکر ملتے ہیں۔ ایک فکر یہ ہے کہ صوفی الہام و کشف لازمی طور سے صحیح نہیں ہوتا اس میں خطا کا امکان ہے جیسا کہ حضرت مجدد الف ثانی وغیرہ کا خیال ہے۔ دوسری فکر یہ ہے کہ صوفی الہام و کشف اپنی ذات میں تو بالکل صحیح ہوتا ہے لیکن اس کی تعبیر میں غلطی کا امکان رہتا ہے اور یہ خیال حضرت شاہ ولی اللہ کا ہے۔

ایک دوسرا اختلاف یہ بھی نظر آتا ہے کہ صوفی الہام و کشف کے صحیح اور غلط ہونے کے لیے استناد کی ضرورت ہوتی ہے۔ بعض غیر عالم صوفیہ کا خیال ہے کہ تمام کشف والہامات صحیح ہوتے ہیں اور ان کے لیے کسی دوسرے ذریعہ سے استناد کی ضرورت نہیں ہوتی مگر صاحب فکر و علم صوفیہ کا خیال و نظریہ ہے کہ کشف والہامات کا وحی قرآنی وحدیثی یعنی شریعت کے مطابق ہونا ضروری ہے یعنی ان کی صحت مشروط ہے، اگر قرآن و حدیث یا دین کے مطابق ہیں تو صحیح اور اگر ان کے خلاف ہیں تو غلط۔ تیسری صورت یہ ہے کہ وہ دین و شریعت کے مطابق ہیں اور نہ ان کے خلاف تو ایسی نئی صورت میں ان کا حکم و اطلاق بھی مختلف فیہ ہے۔ (۲۲)

اطلاق وحی والہام صوفیہ: دونوں شریعت و طریقت کے ماخذ علم کے اطلاق و نفاذ میں بھی

فرق و امتیاز پایا جاتا ہے۔ وحی الہی جسے طریق نبوت بھی کہا جاتا ہے کا اطلاق و نفاذ لازمی ہے اور سب کے لیے ہے یعنی صاحب وحی کے لیے بھی اس پر عمل کرنا لازم ہے اور صاحب وحی کے مخاطبین کے لیے بھی وہ لازمی ہے۔ لہذا کتاب و سنت کے تمام احکام و آداب رسول اکرم ﷺ کے ساتھ ساتھ تمام اہل ایمان اور امتیوں کے تمام طبقات و افراد کے لیے لازمی اور ضروری اور فرض ہیں۔ اس طرح وحی کا اطلاق عام بھی ہے اور لازمی بھی۔ (۲۳)

الہام صوفیہ کا معاملہ مختلف ہے۔ اس طریق ولایت کے ماخذ علم کا لازمی اور حتمی اور یقینی ہونا ممکن نہیں ہے۔ اس لیے وہ اپنے اطلاق و نفاذ میں بھی اختلاف رکھتا ہے۔ یہ اختلاف صوفیہ کرام کے دو طبقات اہل فکر کے نتائج کا ورثہ ہے۔ ایک طبقہ فکر کا خیال ہے کہ جس صاحب الہام و کشف پر الہام و کشف ہو اور وہ قرآن و سنت کے مطابق ہونے کی وجہ سے صحیح بھی ہو تو اس صاحب کشف والہام پر اس خاص الہام ذاتی اور کشف شخصی پر عمل کرنا ضروری ہے کیوں کہ وہ خاص عنایت الہی سے ملا ہے۔ دوسرے طبقہ فکر کے مطابق صاحب الہام و کشف پر اپنے کشف والہام پر عمل کرنا ضروری نہیں ہے۔ اسے اختیار ہے کہ وہ چاہے تو اس پر عمل کرے۔ اسے تسلیم کرے اور اس کے مطابق اقدامات کرے، اس کا اظہار و اعلان کرے اور چاہے تو عمل نہ کرے۔ (۲۴)

احوال و مقامات صوفیہ کا معاملہ کشف والہام شخصی پر مبنی ہوتا ہے۔ خاص کر مقامات کے بارے میں ان کے تجربات روحانی بالکل ذاتی ہیں یہی وجہ ہے کہ بیشتر اکابر صوفیہ کے الہامات و کشف، مقامات، فنا و بقا، جمع و جمع الجمع، فرق و فرق مطلق، عبدیت و توحید کے بارے میں نہ صرف مختلف ہیں بلکہ ان کے اطلاقات و نفاذات بھی مختلف ہیں۔ صدیقیت، مجددیت، خلافت دوراں، قطبیت، قیومیت اور ان سے وابستہ متعدد و متنوع سلوک کے معاملات سب اکابر صوفیہ کے ہاں مختلف ہیں اور خاصے انتشار کا باعث بھی۔ صرف ایک دو مثالوں سے بات واضح کی جانی ہے۔ فنا و بقا کے مقام پر شیخ منصور صلاح کے قیام اور ٹھہراؤ کو بہت سے صوفیہ نے صحیح سمجھا لیکن متعدد اکابر صوفیہ نے ان کے اس قیام و مقام کو غلطی سے تعبیر کیا کہ وہ دائرہ سلوک پورا کرنے سے قاصر رہے اور فروتر مقام پر اٹک گئے۔ اسی طرح وحدۃ الوجود کے فلسفیانہ فکر و تصوف کو متعدد اکابر صوفیہ نے صحیح قرار دیا اور حضرت ابن عربی کو اس کی تعبیر کی بنا پر شیخ اکبر قرار دیا۔ جب کہ اکابر صوفیہ کا ایک بڑا طبقہ جن میں حضرت مجدد الف ثانی بھی شامل ہیں، اس کو بالکل صحیح نہیں مانتا اور

اس کی جگہ وحدۃ الشہود کا نظریہ پیش کرتا ہے۔ اس باب خاص میں حضرت شاہ ولی اللہ دہلوی کا نظریہ تیسرا مکتب فکر سامنے لاتا ہے جو ان دونوں نظریات میں تطبیق دیتا ہے۔ (۲۵)

شریعت و طریقت کا عظیم ترین فرق

اکابر صوفیہ نے بالعموم اور حضرت مجدد الف ثانی اور حضرت شاہ ولی اللہ دہلوی نے بالخصوص ان دونوں میں فرق عظیم کا ذکر کیا ہے۔ وہ بہت وضاحت سے فرماتے ہیں کہ طریق ولایت اور طریق نبوت میں بہر حال طریق نبوت کو طریق ولایت پر فوقیت و برتری حاصل ہے۔ بلکہ وہ یہاں تک جاتے ہیں کہ طریق نبوت لازمی طور سے سلوک الی اللہ کا یقینی، حتمی اور اچوک ذریعہ اور طریقہ ہے اور اس کے بالمقابل طریق ولایت سلوک کا ذریعہ و طریقہ ضرور ہے، لیکن وہ یقینی، حتمی اور اچوک نہیں، بلکہ اس میں خطرات بھی پائے جاتے ہیں۔ اس فرق عظیم کا ایک ذکر حضرت مجدد کے نظریہ قرب ولایت اور قرب نبوت کے حوالے سے کیا جاتا ہے:

● قرب نبوت میں اللہ تعالیٰ اور بندے / صوفی و سالک کے درمیان جو دوئی (اثنیت) قائم رہتی ہے۔ وہ دو طرح کی ہے: ایک قرب نبوت میں انسان رسول اکرم ﷺ اور کتاب و سنت کا پابند ہونے کے باعث ان کے ذریعہ اللہ کا تقرب حاصل کرتا ہے۔ دوسرے یہ کہ اس قرب نبوت میں بندہ بندہ رہتا ہے اور اللہ معبود و رب رہتا ہے اور ان دونوں میں یہی رشتہ اتحاد و تقرب ہوتا ہے۔

● قرب ولایت میں دوئی اور اثنیت ختم ہو جاتی ہے کیوں کہ سالک و صوفی براہ راست اپنے روحانی تجربات کے ذریعہ اللہ تعالیٰ اور اپنے رب و معبود سے رشتہ استوار کرتا ہے۔ اللہ و بندے کے درمیان کوئی دوسرا فرد، شخص، ذریعہ یا واسطہ نہیں حائل ہوتا۔ دوسرے یہ کہ وہ بندہ اور صوفی اللہ تعالیٰ کے ساتھ بلکہ اس کی ذات میں اپنے کو گم اور اس کے ساتھ اپنے کو متحد پاتا ہے۔ (۲۶)

صحو و سکر کا فرق: قرب نبوت کا اثر یہ ہوتا ہے کہ سالک و صوفی ہمیشہ اپنے ہوش و حواس میں رہتا ہے اور خرد سے بے گانہ نہیں ہوتا۔ وہ جو کچھ سوچتا، کرتا اور بجالاتا ہے اس کا شعور و ادراک رکھتا ہے اور اسے اصطلاح صوفیہ میں صحو کہا جاتا ہے۔ اس کے ذریعہ یا زیر اثر تمام اکابر صوفیہ ارباب صحو

تھے اور کبھی بھی دین و شریعت کے خلاف کوئی کلمہ زبان سے نکالتے تھے نہ اعضاء سے کوئی کام خلاف شریعت کرتے تھے۔ ایسے تمام صوفیہ نے صحو کا مقام یا حال ہی نہیں پایا بلکہ اسے صوفی و سالک کے لیے ضروری قرار دیا۔ اس کے برخلاف قرب ولایت کے طریقہ میں اللہ سے اتحاد و وصال کے خیال خاطر کے سبب صوفی و سالک پر ایک نشہ (سکر) طاری ہوتا ہے۔ اس عالم سکر میں صوفی یا سالک اپنے ہوش و خرد سے بے گانہ ہو جاتا ہے اور وہ اپنی زبان سے بعض ایسے کلمات کہہ اٹھتا ہے جو ناروا ہوتے ہیں ان کو شیطانات کہا جاتا ہے اور اکثر اصحاب سکر جیسے منصور حلوانی نے ”انا الحق“ اور شیخ بسطامی نے ”سبحانہ ما اعظم شانہ“ جیسے کلمات کہے، وہ بسا اوقات اپنے وجد و مستی میں ایسے اعمال و افعال کے بھی مرتکب ہوتے ہیں جو شریعت کی نگاہ میں ناروا ٹھہرتے ہیں۔ (۲۷)

سکر کے بعد صحو کی حالت میں بعض صوفیہ کرام نے جب عود کیا تو ان کو اپنے سکر پر اور سکر کی حالت میں کہے گئے کلمات پر اور کردہ اعمال پر ندامت ہوئی ہے اور وہ ان سے توبہ کرتے ہیں۔ لیکن پھر سکر کا عالم طاری ہونے پر وہی کچھ کہتے اور کرتے ہیں جو ندامت و توبہ سے قبل کرتے رہے تھے۔ اصحاب سکر کا یہ المیہ ہے کہ وہ اس کے چکر سے بالکل نہیں نکل پاتے۔

نفس ارادہ یا بشری صفات کا ازالہ: قرب ولایت یا طریق ولایت میں ایک خاص مقصد یہ موجود ہوتا ہے کہ انسان کے نفس ارادہ کا بالکل خاتمہ کر دیا جائے۔ اسی کی ترجمانی شیخ بایزید بسطامی (م ۸۷۵/۲۶۱) کا مشہور قول کرتا ہے ”ارید ان لا ارید“ (میرا ارادہ یہ ہے کہ ارادہ نہ کروں) حالانکہ حضرت شیخ کے اس قول میں ارادہ کا اثبات موجود ہے کہ وہ ارادہ نہ کرنے کا ارادہ کر رہے تھے جو نفی کا اثبات ہے۔ دراصل اس طریق میں بندے، صوفی اور سالک سے انسانی بشری صفات کو ختم کرنے کی کوشش کی جاتی ہے جو غیر فطری ہے۔ وہ انسان کے عمدہ خصائل اور رذائل میں فرق نہیں کرتا اور سب کا خاتمہ کرنا چاہتا ہے، لیکن یہ صرف بعض شیوخ و طبقات کا خیال ہے۔ حضرت شاہ ولی اللہ دہلوی جیسے صوفیہ کرام قوت بہیمیہ کی بھی فنا نہیں چاہتے کہ وہ فی نفسہ مفید ہیں اور بندے کے کام آتی ہیں البتہ ان کو قوت ملکیہ کے ماتحت کرنا چاہتے ہیں تاکہ ان کے ذریعہ ان بری قوتوں کا صحیح مقامات پر صحیح و مفید تر استعمال کیا جاسکے۔

قرب نبوت اور طریق نبوت میں نفس کے ارادہ، قوت بہیمیہ کی کار فرمائی اور بشری صفات کا ازالہ مقصود نہیں ہوتا۔ اس طریق نبوت میں برے ارادہ، قوت بہیمیہ کی برتری و چالاک کی اور بری

بشری صفات پر قابو اور ان کو صحیح ارادہ کے تابع بنانے کی کوشش کی جاتی ہے۔ حضرت شاہ ولی اللہ دہلوی نے اپنے مباحث میں اس طریق نبوت کو بہت مفصل و مدلل انداز سے پیش کیا ہے اور اسی کو انھوں نے اپنے تصوف و طریقت میں بھی اختیار کیا ہے۔ اس لیے وہ شیخ بسطامی، حضرت داؤد طائی (م ۷۸۲/۱۶۶) حضرت رابعہ بصریہ (م ۸۰۲/۱۸۵) وغیرہ قرب ولایت کے انتہا پسندانہ نظر یہ سے اختلاف کر کے اسے مجذوب صوفیہ کا طریقہ بتاتے ہیں اور وہ تمام دوسرے صوفیہ بالخصوص اصحاب صحو کا طریقہ ولایت / قرب ولایت نہیں رہ جاتا۔ یہی طریقہ نبوت بھی ہے۔

اعتدال و توازن: دین و شریعت کے تمام احکام و آداب اور تعلیمات میں سب سے نمایاں اور موثر و مثبت عنصر اعتدال و توازن کا ہے۔ قرآنی آیات، حدیثی ارشادات اور مسنون تعلیمات نے کثرت سے یہ واضح کیا ہے کہ افراط و تفریط کسی بھی باب میں پسندیدہ نہیں حتیٰ کہ عبادت جیسے نماز، روزہ، صدقہ، زکوٰۃ، حج، نذر و نیاز، اعتکاف و جوار، مراقبہ و محاسبہ وغیرہ میں بھی اعتدال کا حکم ہے۔ متعدد واقعات عہد نبوی نے ثابت کیا ہے کہ رسول اکرم ﷺ نے دین میں شدت اختیار کرنے والوں کو روکا کہ اللہ نہیں تھکے گا، تم تھک جاؤ گے چنانچہ رات رات بھر نمازیں پڑھنے، دن بھر روزہ رکھنے، مسلسل عبادت کرنے، جسم و بدن پر تنگی کر کے صدقہ و حج کرنے سے روکا گیا۔ اس تعلیم و تربیت میں بالخصوص رسول اکرم ﷺ کے ارشاد مذکورہ بالا میں انسانی فطرت کی رعایت کی گئی ہے کہ اس کے جسم و بدن پر بھی اس کا حق اسی طرح ہے جس طرح جسم و بدن کا اس کی ذات پر اور اللہ کے حق کے ساتھ ساتھ اس کو بھی اس کا حق دینا چاہیے۔ اس شخصی اعتدال کے ساتھ دین و شریعت، معاشرہ میں بھی توازن و توافق اور عدل و انصاف اور اعتدال و میانہ روی پیدا کرنا چاہتے ہیں۔ انسان صرف ایک اکائی نہیں جو خلا میں رہ رہا ہو وہ انسانوں کے معاشرہ میں رہتا ہے اور اس میں حقوق العباد ہوتے ہیں کہ وہ ایک دوسرے کے حق کو ادا کرنے کا تقاضا کرتے ہیں جیسے والدین کے حقوق، بیوی اولاد کے حقوق اور خاندان کے باہر پڑوسی وغیرہ کے حقوق۔ دینی تشدد یا شدت پسندی ان تمام شخصی اور معاشرتی حقوق کے اتلاف یا ان کی صحیح ادائیگی میں حارج ہو جاتی ہے۔ (۳۰)

متعدد اصحاب خصوصاً صوفیہ کرام نے اس اعتدال و میانہ روی کو اپنے تصوف و طریقت میں بھی رہنما اصول بنایا۔ عبادت و ریاضات انھوں نے بھی کیں، مراقبہ و محاسبہ بھی، اذکار و اوراد کا اہتمام کیا اور تمام حقوق اللہ کو بھی ادا کیا۔ اسی کے ساتھ ساتھ انھوں نے اپنے شخص و بدن کے

مطالبات بھی شریعت و دین کے مطابق ادا اور معاشرے کے فرائض و واجبات بھی پوری طرح سے انجام دیے۔ یہی وہ عظیم نفوس و شخصیات ہیں جنہوں نے تصوف و طریقت کے ذریعہ معاشرہ میں اصلاح و تربیت کا کام کیا۔ انھوں نے شادی بیاہ کی، ازدواجی تعلقات بنائے، والدین و خاندان کے حقوق ادا اور معاشرہ میں تمام حقوق العباد کو بھی پوری فراست و حکمت کے ساتھ ادا کیا۔ ان کے تمام کاموں میں اسی اعتدال و میانہ روی کا عنصر پوری طرح کار فرما تھا۔ (۳۱)

افراط و تفریط: مجذوب صوفیہ کے نظریہ و عمل قرب ولایت میں نفس ارادہ اور بشری خصائل کی نفی نے افراط و تفریط کا رویہ پیدا کیا۔ چونکہ اس نظریہ و عمل میں فطرت انسانی سے بغاوت موجود تھی لہذا ان کے افکار اور اعمال دونوں میں افراط و تفریط پیدا ہو گئی ان دونوں کی چند مثالیں برائے عبرت و آل پیش ہیں۔

افکار میں شدت: مجذوب صوفیہ کے بہت سے افکار و اقوال پر سردھنا جاتا ہے اور انسانی شدت پسندی اسے پسند کر کے سردھنا بھی چاہتی ہے۔ بظاہر وہ اقوال و افکار سب کو پسند آتے ہیں لیکن ان میں خطرناک مضمرات موجود ہوتے ہیں۔

ترک دنیا اور ترک آخرت کا تصور: صرف صاحبان جذب ہی نہیں بعض اوقات اصحاب صحو بھی ترک دنیا کی بات کرتے ہیں۔ تصوف و طریقت میں بالعموم ترک دنیا پر ضرورت سے زیادہ زور دیا جاتا ہے۔ اسلام اور دین و شریعت میں ترک دنیا مطلوب نہیں کیوں کہ یہی دنیا آخرت کی کھیتی ہے اور اسی کے اعمال خیر و افعال شر پر آخرت میں اجر و ثواب اور سزا و عقاب ملیں گے۔ رسول اکرم ﷺ اور تمام انبیاء کرام اسی دنیائے دنی میں آئے تھے اور انھوں نے اسلامی معاشرے اور اسلامی ریاستیں قائم کی تھیں۔ دین و شریعت میں دنیا کی محبت، مال و دولت سے بے جا شغف اور کاروبار دنیا سے ایسی لذت اندوزی جو آخرت کو بھلا دے مذموم ہے۔

یہی وجہ ہے کہ اصحاب صحو اور صاحبان فکر صوفیہ کرام نے ترک دنیا کا راہبانہ تصور کبھی قبول کیا اور نہ اس کی اشاعت کی۔ تمام اکابر صوفیہ اپنے اپنے معاشروں میں دین و شریعت اور تصوف و طریقت کے اسی متوازن جادے پر گامزن و استوار رہے۔ حضرت شاہ ولی اللہ دہلوی نے اپنے ایک تنقیدی تبصرہ میں بجا طور سے لکھا ہے کہ اگر ترک دنیا کے اس نظریہ و عمل کو قبول کر لیا جائے تو یہ دنیا ایک خرابہ بن جائے، معاشرہ تمدن کے تمام ادارے سوکھ جائیں اور تہذیب و معاشرت کا

جنازہ نکل جائے۔ (۳۲)

لیکن صاحبان جذب اور افراط و تفریط کے مارے بزرگوں نے ترک دنیا کا راہبانہ تصور و عمل دیا اور خود خانقاہوں میں جا بیٹھے۔ ان کے افکار و تصورات اس سے بھی زیادہ غیر متوازن و غیر معتدل ہیں۔

شیخ داؤد طائی کا قول ہے کہ اگر تم محفوظ رہنا چاہتے ہو تو دنیا ترک کر دو اور عزت چاہتے ہو تو آخرت کو بھی ترک کر دو۔ حضرت رابعہ بصریہ کا ارشاد ہے کہ جو شخص طلب آخرت یا طلب جنت میں عبادت کرتا ہے وہ غیر اللہ کو طلب کرتا ہے اور اسی بنا پر وہ جنت کو بھی جلا ڈالنے کی بات کرتی ہیں کہ عبادت الہی کسی لالچ میں نہ ہو، صرف خالصا لوجه اللہ ہو۔ (۳۳)

استغراق اور عبادت میں اللہ تعالیٰ کے خیال و تصور پر یہ تمام خیالات و نظریات طریقہ نبوی اور طریقہ صحابہ سے میل نہیں کھاتے۔ قرآن کی متعدد آیات کریمہ اور احادیث و سوانح کی روایات ثابت کرتی ہیں کہ جنت کی طلب اور دوزخ سے خوف عبادت الہی کا ایک باعث و محرک بھی تھا اور مطلوب بھی۔ ترک آخرت کا یہ نظریہ خالص غیر اسلامی ہے اور اسے بعض اکابر صوفیہ کی تائید بھی حاصل نہیں ہے۔

اعمال و عبادات و ریاضات میں شدت: شدت افکار و نظریات نے ان صوفیہ کرام کے اعمال و عبادات و ریاضات میں شدت پیدا کی۔ اور بسا اوقات وہ دینی تشدد پسندی بن گئی اور اس کا دین و شریعت سے رشتہ ٹوٹ گیا۔ انھوں نے بسا اوقات تجرد کی زندگی اختیار کی اور نکاح و زواج، اولاد حتیٰ کہ ماں باپ کی خدمت کو بھی روحانی ترقی اور سلوک میں حارج سمجھا۔ صوفیہ میں بہر حال دو طبقات ہیں: ایک خاندانی/خانگی زندگی اور نکاح وغیرہ کے قائل ہیں اور دوسرے نکاح پر تجرد کو فضیلت دیتے ہیں۔ ان میں اکابر تک شامل ہیں۔

خانقاہی زندگی: ایسے صوفیہ کرام اور ان کے مریدین صرف اپنی خانقاہوں کے امیر بن گئے اور معاشرہ سے کٹ گئے۔ وہ عام لوگوں سے تو کیا ملتے ملتے اپنے مریدوں اور شاگردوں سے ملاقات سے بھی احتراز کرنے لگے اور ان پر بے جا شرطیں عائد کر دیں۔

حضرت ابو بکر شبلی (م ۳۳۴/۹۴۶) نے اپنے ایک شاگرد مرید کو ہدایت کی کہ اگلے جمعہ کی ملاقات و زیارت سے قبل اگر ان میں اللہ کے سوا کسی اور کا بھی خیال آجائے تو ان کی ملاقات کو نہ

آئیں۔ ذکر و یاد الہی میں استغراق کا یہ تصور ہی مبالغہ آمیز ہے۔ (۳۴)

ذکر و اذکار کی شدت میں امام غزالی جیسے صاحبان فکر بھی مبتلا ہو گئے۔ سالک کے چار جمع چار مراحل طے کرنے کے بعد انھوں نے لکھا ہے کہ جب سالک سلوک کا یہ مرحلہ طے کر لے تو ہمہ تن ذکر و فکر میں لگ جائے اور اس دوران صرف فرائض اور رواتب سنت مؤکدہ رکعات کے علاوہ اور کچھ عبادت و نماز نہ کرے حتیٰ کہ اس دوران وہ قرآن مجید کی تلاوت بھی نہ کرے۔ (۳۵)

ذکر و فکر کی اس شدت میں حضرت امام اور ان کے ہم نوا بھول گئے کہ ان رواتب کے علاوہ بھی متعدد نمازیں مسنون ہیں جن کی تاکید آئی ہے اور قرآن مجید کی تلاوت تو بقول حضرت شاہ ولی اللہ اور دیگر اکابر صوفیہ سب سے بڑا ذکر ہے، اس لیے وہ روزانہ تلاوت کو ہر مرید و شیخ و صوفی کے لیے ضروری قرار دیتے تھے اور اس کے ساتھ کم از کم پچاس رکعات روزانہ (فرائض و رواتب، تہجد و صلاة الصبحی و اشراق وغیرہ) پڑھنے کا عمل بتاتے اور سکھاتے تھے۔ (۳۶)

دین و شریعت کی فرضیت: تمام اکابر صوفیہ اور اسلامی تصوف و طریقت کے قائلین اس حقیقت پر متفق ہیں کہ تمام مسلمانوں کے لیے شریعت و دین تسلیم کرنے فرض ہیں اور ان کے تمام احکام خواہ فرض و واجب ہوں یا مسنون و مندوب، دین و دنیا کی کامیابی پانے کے لیے ضروری ہیں۔ اکابر صوفیہ بھی دین و شریعت کو سب صوفیہ، شیوخ، سالکوں، مریدوں غرض کہ تمام اہل طریقت کے لیے واجب و فرض قرار دیتے ہیں۔ بلکہ وہ تو بعض مستحبات و مندوبات کو بھی اخروی نجات اور روحانی ترقی کے لیے ضروری مانتے ہیں جب کہ شریعت ان میں رعایت دیتی ہے۔ کیوں کہ ان کے خیال میں یہ مستحبات و مندوبات تقرب الہی کا باعث بنتے ہیں۔ اس لیے وہ بھی مریدوں اور سالکوں کے لیے لازمی ہیں۔ (۳۷)

بعض اکابر صوفیہ اور عظیم شیوخ کے بارے میں ایسی روایات و آرا ملتی ہیں جو ان پر شریعت کے احکام و آداب کو لازمی نہیں قرار دیتی ہیں یعنی وہ اپنی عبادات و ریاضات کے سبب احکام شریعت کی بجا آوری سے بالاتر ہو گئے تھے اور ان سے بعض شرعی احکام و فرائض اٹھالے گئے تھے۔ حضرت شاہ ولی اللہ کے والد ماجد شیخ عبدالرحیم اور چچا ابو الرضا محمد کے بارے میں بھی ایسی روایت ملتی ہے۔ تمام بزرگ و پابند شریعت صوفیہ اور شیوخ نے بالکل دونوں انداز میں وضاحت کی ہے کہ کوئی بھی صوفی یا شیخ یا مرید و سالک خواہ کتنی ہی عبادت و ریاضت کر لے اور چاہے جس

قدر عظیم ترین مقام پر فائز ہو جائے وہ شریعت کے احکام سے آزاد نہیں ہوتا، اس پر تکلیف شرعی باقی رہتی ہے کیوں کہ اس تکلیف شرعی سے خود رسول اکرم ﷺ باوجود صاحب شریعت ہونے کے مستثنیٰ نہیں تھے۔ ایسے خیالات و آراء یا تو وسوسہ کی دین ہیں جن کا تدارک کیا جانا چاہیے (۳۸) یا ان کی تعبیر دوسری ہے۔

حضرت شاہ ولی اللہ نے ان کی انتہائی خوب صورت اور دل پذیر تعبیر کی ہے۔ وہ محض تطبیق یا حیلہ سازی نہیں ہے۔ فرماتے ہیں کہ تکلیف شرعی کی پابندی اٹھ جانے کا مطلب یہ نہیں ہے کہ وہ شیوخ و اکابر دین و شریعت کے احکام سے مستغنی ہو گئے تھے بلکہ دین و شریعت کے یہ تمام احکام و آداب ان کی جبلت و فطرت میں اس طرح پیوست ہو گئے تھے کہ وہ ان کی فطری عادات بن گئے۔ انھیں وہ احکام و فرائض اور سنن و نوافل خارج سے ان پر مسلط جانے کا خیال بھی نہیں آتا تھا بلکہ وہ ان کے بطون و اندرون سے نکلتے تھے۔ پھر بھی یہ حقیقت ہے کہ ایسے تمام صوفیہ و اکابر طریقت نے کبھی بھی احکام شریعت سے روگردانی نہیں کی بلکہ زیادہ پابندی کی اور دوسروں سے زیادہ ان کی بجا آوری کی۔ وہ تو مستحبات و نوافل کے بھی خوگر بن گئے تھے اور مریدوں کو بھی بناتے تھے۔ (۳۹)

تصوف و طریقت کی حیثیت

تصوف و طریقت کو کوئی بھی شریعت و دین کی طرح لازمی اور فرض نہیں بتا سکتا اور نہیں بتاتا ہے، یہ دوسری بات ہے کہ روحانی ترقی، تزکیہ نفس اور صفائی قلب کے لیے اسے معاون بتاتا ہے اور اس بات کو بلاشبہ تسلیم کیا جاسکتا ہے۔ دوسرے الفاظ میں دین و شریعت کے انکار سے انسان دائرہ ایمان سے نکل جاتا ہے اور اسے کافر یا مشرک کہا جاتا ہے۔ تصوف و طریقت کا منکر نہ غیر مسلم ہوتا ہے اور نہ دائرہ اسلام سے خارج، وہ بہر حال مسلمان، صاحب ایمان بنا رہتا ہے۔ اسی لیے اکابر صوفیہ اور صاحبان حکمت نے تصوف و طریقت کو صرف سنت کے درجہ میں زیادہ سے زیادہ رکھا ہے۔ (۴۰)

اسی سے یہ نکتہ نکلتا ہے کہ تصوف و طریقت سب کے لیے نہیں ہے جس طرح دین و شریعت ہر خاص و عام کے لیے ہے۔ حضرت شاہ ولی اللہ نے بالخصوص اور دوسرے متعدد اکابر صوفیہ نے تصوف و طریقت کو صرف صاحب کمال کے لیے مسنون بتایا ہے۔ پھر اہل کمال کے درجات مقرر

ہیں کہ ان میں بھی ادنیٰ، اوسط اور اعلیٰ درجہ کے اہل کمال ہوتے ہیں اور وہ اپنی بساط بھر اس سے اکتساب کرتے ہیں۔ حضرت شاہ نے ایک اور حکیمانہ بات اسی سے متعلق یہ کہی ہے کہ ان طبقات و افراد اہل کمال کے مذاق جدا جدا ہوتے ہیں اس لیے وہ تصوف و طریقت کے مختلف رنگ اختیار کرتے ہیں اور ظاہر ہے وہ رنگہائے تصوف ان کے مذاق و ذوق کے مناسب ہوتے ہیں۔ (۴۱)

حضرت شاہ نے تصوف کے چہار رنگوں کا نظریہ پیش کیا ہے جو ان کے طریقت کے تاریخی و مسلکی تجزیے پر مبنی ہے۔ وہ اس نظریہ کو مختلف تراکیب کے ساتھ پیش کرتے ہیں: چہار رنگ ہائے تصوف کے علاوہ ادوار، تصوف اور دورات طریقت وغیرہ استعمال کرتے ہیں۔ ان کے اس نظریہ تصوف اور تجزیہ طریقت کا صحیح ادراک نہیں کیا گیا اور بیشتر اہل قلم نے اس کو غلط سمجھا ہے۔ وہ تاریخی ادوار زمانی تصوف کے نہیں ہیں جیسے قدیم تاریخ، متوسط قرون و سنی یا عہد جدید کی تاریخ، بلکہ وہ اصلاً ان کے دورات ہیں۔ اس پر بحث پھر پیش کی جائے گی۔ یہاں مختصر یہ کہا جاسکتا ہے کہ اول رنگ تصوف فرائض و سنن نوافل کی بجا آوری میں ہے اور ان کی ادائیگی سے وہی روحانی ترقی اور قلبی اتہزاز ملتا ہے جو خالص تصوف و طریقت کے رنگوں سے جو اس اول رنگ میں موجود نہ تھے۔ دوسرا رنگ تصوف سلوک اور ذکر و فکر کا تھا اور تیسرا رنگ تصوف سلوک سے زیادہ جذب پر مبنی ہے اور چوتھا معرفت حقیقت کا ہے۔ (۴۲)

تصوف کی ضرورت

دین و شریعت کی فرضیت، ان کے ذریعہ روحانی ترقی کی ضمانت اور اخروی سعادت اور عہد نبوی و صحابہ کے رنگ تصوف سے معرئی ہونے کی حقیقت کے بعد یہ سوال پیدا ہوتا ہے کہ جب دین و شریعت کافی ہیں جس طرح خیر القرون میں تھے تو پھر تصوف کی کیا ضرورت رہ جاتی ہے؟ عام طور سے ناقدین تصوف اور منکرین طریقت اور سادہ لوح اسلامیان امت یہ سوال اٹھاتے ہیں، بلاشبہ اس سوال کا ایک سیدھا سادہ اور صاف جواب یہ ہے کہ عام و خاص تمام مسلمانوں کے لیے دین و شریعت کافی ہیں اور ان کو تصوف کی ضرورت نہیں۔ لیکن اسی کے ساتھ یہ بھی کہا جاسکتا ہے اور کہنا چاہیے کہ اہل کمال کے لیے طریقت کی بھی ضرورت ہے۔

حضرت شاہ ولی اللہ تو حکیم شریعت اور ماہر دین کے ساتھ ساتھ تصوف و طریقت کے امام

عالی مقام بھی تھے۔ لیکن امام ابن تیمیہ (م ۷۲۸/۱۳۲۸) صرف شیخ الاسلام اور دین و شریعت کے امام تھے اور تصوف کے بعض امور کے ناقد بھی تھے بایں ہمہ وہ تصوف و طریقت کے منکر اور اس کی افادیت کے انکاری نہ تھے۔ وہ اکابر صوفیہ کو تسلیم کرتے تھے اور تصوف کے بہت سے نظریات، افکار اور اعمال و اشغال کے بھی قائل تھے۔ ان کے علاوہ متعدد دوسرے مفکرین اسلام اور محققین دین نے بھی طریقت و تصوف کی افادیت تسلیم کی ہے۔ وہ بہر حال اسلامی فکر اور مسلم تہذیب کا ایک عظیم ترین عطیہ ہے اور اس سے یکسر انکار صحیح نہیں ہے۔ (۴۳)

طریقت و تصوف کے بارے میں ایک عام غلط فہمی یہ پیدا ہو گئی ہے کہ وہ صرف عمل کی چیز ہے اور علم سے اس کا واسطہ نہیں۔ تصوف دراصل علم و عمل دونوں کا جامع ہے۔ تصوف کی امہات الکتب اور اکابر صوفیہ کے بیانات دونوں سے اس کی تصدیق ہوتی ہے۔ تاریخ تصوف بتاتی ہے کہ عہد نبوی اور دور صحابہ کرام میں طریقت و تصوف کا وجود نہ تھا۔ اس کا آغاز عہد تابعین میں پہلی صدی ہجری کے بعد ہوا۔ زہد و ورع، فقر و ترک دنیا، ذکر و فکر جیسے امور سے اس کا آغاز ہوا اور دیرے دیرے تیسری / نویں صدی تک سلوک کے نظریات اور اعمال دونوں وجود میں آ گئے۔ حضرت حسن بصری (م ۱۱۰/۷۲۸) اور ان کے بعض معاصرین نے ان کو مرتب شکل میں پیش کیا۔ دوسری اور تیسری / آٹھویں / نویں صدی میں بیعت و خرقہ مقامات و احوال سماع و وجد اور سکر و سحواور معارف کا ارتقا ہوا۔ یہ تصوف کا عملی پہلو تھا اور اس کے بعد خالص نظری ارتقا ہوا جب معرفت حقیقت کے عنوان سے فلسفیانہ تصوف کو پروان چڑھایا گیا، ان دونوں پر بہت ہی عظیم و مفید ادب تصوف تیار ہوا جو اسلامی فکر و عمل دونوں کو مالا مال بناتا ہے اور اسلامی تہذیب کی دین ہے۔ (۴۴)

تصوف کے یکسر انکار کا مطلب یہ ہوگا کہ ہم اسلام کی بہت سی عبقریات کا انکار اور ان کے عطایا کی تردید کر دیں۔ اگر صرف ان کے اکابر کا ذکر ہی کیا جائے تو ان کی فہرست بھی ایک تحقیقی دفتر پر مشتمل ہوگی۔ بلاشبہ ان کی تعداد لاکھوں میں ہوگی۔ اور پھر مشائخ بھی کیسے کیسے جلیل القدر تھے جن کی عظمت و جلالت، پاکی و طہارت کے ساتھ ان کی علمیت کے قائل علما تک تھے۔ ہر صدی میں ایسی ایسی عظیم شخصیات تھیں کہ ان پر کسی کو بھی فخر و ناز ہو سکتا ہے اور وہ اسلام کی بھی مایہ ناز عبقریات تھیں۔ ان میں زہاد ثمانیہ شامل تھے: اویس قرنی، عامر بن عبد اللہ، ہرم بن حیان، ربیع بن

غیشم، مسروق بن اجدع، اسود بن یزید نخعی، ابو مسلم خولانی اور حسن بصری۔ حضرت فضیل ابن عیاض (م ۱۸۳/۸۰۲) ابراہیم بن ادہم (م ۱۶۰/۷۷۷)، شقیق بلخی (م ۱۹۴/۸۱۰)، عبد اللہ بن سہل تستری (م ۱۸۳/۷۹۸)، ابو سلیمان دارانی (م ۲۱۵/۸۳۱)، معروف کرمی (م ۲۰۰/۸۱۵)، بشر حافی (م ۲۲۷/۸۴۱)، سری سقطی (م ۲۵۳/۸۷۱)، عمرو بن عثمان کئی (م ۲۹۱/۹۰۲)، جنید بغدادی (م ۲۹۷/۹۱۰)، حارث محاسبی (م ۲۴۳/۸۵۷)، حاتم الاصبم (م ۲۳۷/۸۵۱)، ذوالنون ثوبان بن ابراہیم المصری (م ۲۴۶/۸۶۱)، یحییٰ بن معاذ رازی (م ۲۵۸/۸۷۲)، ابو یزید بسطامی (م ۲۶۱/۸۷۵ یا ۲۶۴/۸۷۷)، سہل بن عبد اللہ تستری، (م ۲۸۳/۸۹۶) ابوالحسین نوری (م ۲۹۵/۹۰۷)، ابو بکر شبلی (م ۳۳۴/۹۴۶)، ان کے علاوہ سلاسل تصوف کے عظیم بانی و مفکرین کا ایک سلسلہ درخشاں ہے اور ہر ایک سلسلہ کے عظیم ترین شیوخ و اکابر ہیں جیسے شیخ عبد القادر جیلانی (م ۵۶۱/۱۱۶۶)، شیخ شہاب الدین سہروردی (م ۶۳۲/۱۲۳۳)، امام ابو الحسن شاذلی (م ۶۵۲/۱۲۵۸)، خواجہ بہاء الدین نقشبندی (م ۶۶۸/۱۲۲۹)، خواجہ ابوالاسحاق چشتی (م ۳۲۹/۹۴۰)۔ سلسلہ چشتیہ کے اکابر ہند میں خواجہ معین الدین حسن سنجر، خواجہ قطب الدین بختیار کاکی، خواجہ فرید الدین گنج شکر، شیخ علاء الدین صابر، شیخ نظام الدین اولیاء اور شیخ نصیر الدین محمود چراغ دہلی وغیرہ کی عظیم کہکشاں کے ساتھ سہروردی، نقشبندی، شاذلی، قادری اور دوسرے بہت شیوخ ہیں۔ ان کے علاوہ دوسرے سلاسل کے اکابر صوفیہ ہیں۔ ان سب کی خدمات و برکات اور اسلامی عطایا سے صرف نظر کرنا پڑے گا۔

عظیم مولفین کتب تصوف میں ایسی عبقریات شامل ہیں جو اسلامی فکر اور دین و شریعت کے ماہرین و محققین بھی تھے۔ تفسیر میں بقاعی کی نظم الدرر، مہائگی کی تبصیر الرحمن، سہل تستری کی تفسیر القرآن، شیخ روز بھان کی عرائس البیان، شیخ شعرانی وغیرہ کی متعدد کتب قیمتی اثاثہ ہیں۔ حسین بن منصور حلاج کی کتاب الطواسین، حکیم ترمذی (م بعد ۲۱۸/۹۳۰) کی ختم الاموالیاء وغیرہ، السراج عبد اللہ بن علی (م ۳۷۸/۹۸۸) کی کتاب اللمع، ابوطالب کی (م ۳۸۶/۹۹۶) کی قوت القلوب، ابوالعباس النووی (م ۳۹۶/۱۰۰۵) کی طبقات الصوفیہ، امام الکلاباذی ابو بکر محمد بن اسحاق (م ۳۸۰/۹۹۰ یا بعد) کی کتاب التعرف لمذہب اہل التصوف، امام سلمیٰ محمد بن حسین (م ۴۱۲/۱۰۲۱) کی حقائق التفسیر وغیرہ، ابوالقاسم قشیری

(م ۱۰۷۲/۳۶۵) کی رسالۃ القشیریۃ اور تفسیر میں لطائف الاشارات وغیرہ، امام غزالی کی احیاء علوم الدین، کیمیائے سعادت وغیرہ، شہاب الدین سہروردی کی عوارف المعارف، امام شاذلی کی حذب البحر، ابو نعیم اصبہانی کی حلیۃ الاولیاء، عبدالرحمن بدوی کی شطحات الاولیاء، الصوفیہ، عبدالقادر جیلانی کی غنیۃ الطالبین، الفتح الربانی وغیرہ، عبدالکریم جلی کی الانسان الکامل، حارث محاسبی کی رسالۃ المسترشدین، شیخ سلمی کی طبقات الصوفیۃ اور کتاب الاربعین، مجدد الف ثانی کی مکتوبات امام ربانی، شاہ ولی اللہ دہلوی کی حجة اللہ البالغۃ، التفہیمات الالہیۃ، ہمعات وغیرہ ایک درجن کتب تصوف، ابن القسیرانی کی صفوۃ التصوف، عبدالرحمن جامی کی لوائح اور نجات الانس، شیخ علی جویری کی کشف الحجاب، شیخ منیری کے مکتوبات صدی اور بہت سے ملفوظات شیوخ واکابر سے ہاتھ دھولینا پڑے گا۔ (۳۵)

بلاشبہ اکابر و مشائخ تصوف کے ہاں بھی افراط و تفریط ملتی ہے اور ان سے زیادہ اصحاب سکر و جذب کے ہاں۔ لیکن ان عناصر غیر محمود کو نکال کر عمدہ عناصر تصوف ہماری اسلامی فکر و نظریہ کو بھی مالا مال کرتے ہیں اور ہمارے اعمال میں بھی پاکیزگی لاتے ہیں۔ اسی لیے تمام اکابر صوفیہ نے اسلامی تصوف کے لیے شرط یہ لگائی ہے کہ وہ کتاب و سنت اور دین و شریعت کے مطابق ہوں۔ تجرباتی عمل بتاتا ہے کہ اعمال و اشغال اور افکار و نظریات تصوف تین قسم کے ہو سکتے ہیں اور ہیں:

1- کتاب و سنت کے مطابق: نوافل عبادات، نماز، روزہ، صدقہ اور دوسرے تمام عبادات و اعمال و اشغال ان میں شامل ہیں۔ یہی معاملہ مسنون اذکار و اوراد کا ہے۔ ان تمام کا ذکر حدیث و کتاب اور تعامل صحابہ اور سنت نبوی میں ملتا ہے۔ تصوف میں ان کو اختیار کیا جائے۔ (۳۶) غیر مسنون عبادات و اذکار کو ترک کر دیا جائے۔ اسی طرح نظریات و افکار کا معاملہ ہے۔ کشف والہام، القاء وغیرہ حدیث سے ثابت ہیں۔

2- تجربات صوفیہ پر مبنی افکار و اعمال: ان کی دو قسمیں کی جاسکتی ہیں اور کی بھی گئی ہیں۔ کتاب و سنت کی روح کے مطابق دوسری قسم وہ ہے جس کی سند کتاب و سنت میں نہیں ملتی۔ دوسری قسم اجتہاد امت و فقہاء کی مانند ہے۔ اگر وہ دین و شریعت کی مخالف نہیں تو ان کو قبول کرنے میں کوئی مانع نہیں کہ تجربات کی اصل صحیح ہونی چاہیے۔ ایک صحابی نے سورۃ فاتحہ کو سانپ یا بچھوڑ سنے کی جھاڑ پھونک کے طور پر استعمال کیا اور رسول اکرم ﷺ نے ان کے اس عمل کی توثیق فرمادی

- ایسی بہت سی مثالیں ملتی ہیں۔ (۳۷)

3- غیر مسنون اور مخالف شریعت افکار و اعمال: ظاہر ہے کہ قابل رد ہیں بشرطیکہ ان کی غیر اسلامی حیثیت واضح ہو جائے۔ محض کسی ناواقف فن کے کہنے سے وہ غیر اسلامی نہیں ہو جاتے بالخصوص اس صورت میں جب اکابر علما نے بھی ان کو تسلیم کیا اور مانا ہو۔ مثلاً کشف و شہود، مقامات و احوال، طریقہ ولایت و مقام ولی، قطب و مجدد وغیرہ، روحانی تجربات، سلوک و سیرالی اللہ حتی کہ وحدۃ الوجود اور وحدۃ الشہود کے نظریات و افکار فلسفیانہ کو عظیم ترین علمائے ربانی نے بھی تسلیم کیا ہے اور خود بھی قائل رہے ہیں۔ اور ان کی اشاعت و تشریح بھی کی ہے۔ اس باب میں یہ بات یاد رکھنے کی ہے کہ کسی بھی صوفی کے روحانی تجربات کشف وغیرہ کا انکار دوسرا کیسے کر سکتا ہے جب کہ وہ ان کے تجربات کا شریک نہیں رہا اور دل چسپ بات یہ ہے کہ ایسے تجربات کا مزہ ہر عام و خاص بھی چکھتا ہے۔ (۳۸)

مختصر یہ کہ تصوف و طریقت اسلامی فکر و عمل کا ایک بیش قیمت سرمایہ اور قابل فخر عطیہ ہے لہذا اس سے دست برداری محرومی کا باعث ہے۔ البتہ تصوف و طریقت کے نام پر بدعات و خرافات کا رواج اور غیر اسلامی افکار و نظریات کی تبلیغ قابل نفرت ہی نہیں لائق رد ہے۔

حرف آخر: دین و شریعت اور تصوف و طریقت کے باہم تقابل و ارتباط کی آخری بحث یہ ہے کہ ان میں سے کون پورا نظام زندگی و معاشرت پیش کرتا ہے اور کون صرف ایک پہلو یا چند جہات و ابعاد کو پیش کرنا اپنا مقصود سمجھتا ہے۔ ظاہر ہے کہ اسلام بطور دین و شریعت زندگی کا پورا نظام اور معاشرت کا بہت مفصل، معتدل اور دل پذیر انصرام دیتا ہے۔ جب کہ اس کے مقابلے میں تصوف و طریقت صرف روحانی زندگی کا ایک خاص نظام پیش کرتے ہیں جو سب عام و خاص کے لیے ممکن نہیں۔ دوسرے ان میں افراط و تفریط کا وہ حصہ نامرضیہ ہے جس کو دین و شریعت کی تائید حاصل نہیں۔

روحانی زندگی کا سکون و ارتقاء اور مادی حیات کا اطمینان و نشوونما صرف اسلامی نظام حیات میں ہے۔ وہ صرف رسول اکرم ﷺ اور صحابہ کرام کے طریقہ اسلامی میں پایا جاتا ہے۔ اسی سے اس دنیا کی حسنة ملتی ہے اور آخرت کی حسنة بھی۔ صرف اسلامی نظام میں عبادات، اخلاق، اقتصاد، معاشرہ، سیاست اور تمام دوسری جہات کی تفصیل پائی جاتی ہے۔ یہ وہی نظام افکار و اعمال تھا جسے

رسول اکرم ﷺ نے اول اول قائم فرمایا اور جسے خلافت راشدہ اسلامیہ میں پروان چڑھایا گیا۔ اسی نظام میں بقول حضرت شاہ ”دنیا و آخرت کی سعادتیں“ مضمر ہیں اور اسی کو رو بہ عمل لانے سے وہ مل سکتی ہیں۔

تصوف و طریقت کے عادلانہ نظام اور معتدل و مبنی بر شریعت افکار و اعمال سے اس اسلامی نظام کو قائم کرنے میں مدد لی جاسکتی ہے اور شخصی اور نجی زندگی میں سکون و طمانیت لائی جاسکتی ہے اور معاشرتی زندگی میں توازن پیدا کیا جاسکتا ہے۔ تصوف و طریقت کے حسین و جمیل عطا یا اور اکابر صوفیہ کی تعلیمات و اعمال اور طریقے، رہنما خطوط و ہدایت کے چراغ ضرور ہیں لیکن ان سے اسلامی نظام برپا نہیں کیا جاسکتا۔ جہاں دنیا و آخرت دونوں کی سعادت انفرادی کے ساتھ امت اسلامی کی اجتماعی حیات اور اس کی نشاۃ ثانیہ کی ضمانت مل سکے۔ بقول امام مالک امت اسلامی کے تمام دکھوں کا مداوا اور اس کے تمام ضروریات کی تکمیل اسی نسخہ کیمیا میں ہے جو رسول اکرم ﷺ لائے تھے اور جس کے ذریعہ صحابہ کرام نے اسلامی عالمی امت برپا کی۔ ہمیشہ کی طرح آج بھی اسلامی امت کی آخری جائے پناہ اسلامی دین و شریعت ہے جس کا ایک حصہ طریقت بھی ہے۔

تعلیقات و حواشی

(۱) قرآن مجید میں مصدر ”احسان“ بیشتر مقامات پر حسن سلوک اور حسن عمل کے لیے آیا ہے جیسے بقرہ: ۱۸۷، ۲۲۹؛ توبہ: ۱۰۰؛ نحل: ۹۰، ۹۱؛ رجن: ۶۰؛ وغیرہ مگر اس کے مشتقات بالخصوص ”احسن“، ”احسنوا“، ”یحسنون“ اور اسم فاعل محسن / محسنین احسان اصطلاحی کے معانی و مفاد ہم بھی رکھتے ہیں جیسے آل عمران: ۱۷۲؛ مائدہ: ۹۳؛ یونس: ۲۶؛ نحل: ۳۰؛ زمر: ۱۰ وغیرہ۔ مزید تفصیل کے لیے ملاحظہ ہو: محمد نواز عبدالباقی، المعجم المفہرس لالفاظ القرآن الکریم، مادہ: ح س ن

☆ احسان پر عالمانہ، صوفیانہ اور محققانہ بحث کے لیے ملاحظہ ہو: شاہ ولی اللہ، حجة اللہ البالغۃ، مکتبہ سلفیہ لاہور غیر مورخہ ۲۶/۲-۸۷؛ اذکار و دعوات وغیرہ کے علاوہ حضرت شاہ نے چار خصال شریفہ۔ طہارت، اخبات، سماحت و عدالت کا حصول ضروری بتایا ہے۔

(۲) محمد یلین مظہر صدیقی، وحی حدیث، اسلامک بک فاؤنڈیشن نئی دہلی ۲۰۰۴ء، ۱۸۷،

۱۸۸ و مابعد: اس بحث میں مسلم کی حدیث کی تشریح کے علاوہ دوسرے مباحث بھی ہیں اور محدثین و شارحین کے بیانات بھی۔

(۳) مذکورہ بالا وحی حدیث اسلام کی تعریف و تشریح میں کلمہ شہادت اور چاروں ارکان اسلام کا ذکر بہت معنی خیز ہے کہ ان کے اقرار اور عمل کے بغیر انسان مسلم نہیں بنتا۔ یہ ظواہر کا اعلان ہے۔ اس کے باطن / بواطن کا ذکر ایمان و احسان میں ہے۔ صوفیہ نے اسی بنا پر دین کے ظہر و بطن کا نظریہ پیش کیا ہے۔ ملاحظہ ہو: شاہ ولی اللہ، ہمعات اردو ترجمہ، ۴۱، ۴۳

(۴) سورہ حجرات: ۱، ۲، ۱: قالت الاعراب آمنا قل لم تومنوا ولكن قولوا اسلمنا ولما يدخل الایمان فی قلوبکم الخ ایمان اور اسلام کے فرق و امتیاز اور دین کے ظہر و بطن کے نظریہ کا اس سے بڑھ کر اور کیا ثبوت ہو سکتا ہے؟ حضرت شاہ نے اس نظریہ کی خوب تشریح کی ہے۔ مسلمانوں کے دراصل تین طبقات ہیں جن کا ذکر قرآنی آیات احسان وغیرہ میں بھی ملتا ہے: اول صرف مسلم جو ظواہر کی پابندی کرتے ہیں، دوم مومن جو ظواہر کے ساتھ بواطن کے بھی پابند ہیں اور اسلام ان کے دلوں میں راسخ ہو گیا ہے۔ تیسرے جو ان تینوں جامع اور اعلیٰ کیفیات و مقامات کے حامل ہوتے ہیں اور وہ محسنین ہیں۔

(۵) عبادت پر آیات قرآنی ملاحظہ ہوں: انجم المفہرس، مادہ ع ب د؛ حضرت شاہ نے احسان کے تین درجات کا ذکر کیا ہے: اول درجہ احسان اصحاب حرفت و شغل اور طلبہ علم کے لیے کہ وہ اذکار لسانیہ جیسے سبحان اللہ وبحمدہ، لا الہ الا اللہ اور دوسرے اذکار کریں جو صبح شام کے لیے ہیں اور تہجد و نوافل کا اہتمام کریں۔ دوسرا درجہ سلوک کے راغبین کے لیے ہے کہ وہ کثرت صوم و بیداری اور ذکر خفی وغیرہ کریں اور حصول فنا و بقا کے لیے ہے: فقہیات ۱۱۶، ۱۱۳؛ تفسیر: ۳۴۔

(۶) تصوف کا مادہ ص و ف ہے۔ مقالہ نگار اردو دائرہ معارف اسلامیہ لاہور نے ”تصوف“ کے تحت اس کے معنی لکھے ہیں: ”اپنے آپ کو صوفیانہ زندگی کے لیے وقف کرنا“ پھر اس کے اشتقاق کے بارے میں مختلف آراء کا ذکر کیا ہے کہ وہ صوفی سے وضع کیا گیا ہے یا صوف سے۔ محض صوف یا اون پوشی کو امام قشیری نے صوفیانہ زندگی یا تصوف کو اہم ترین پہلو نہیں قرار دیا ہے۔ اس کے علاوہ متعدد دوسرے مآخذ کا ذکر ہے جیسے صفاء (پاکیزگی)، صفو (برگزیدگی)، صفی

(خلوص / خالص ہونا)، صفہ (چہوترہ) اصحاب الصفہ والا وغیرہ۔ اس مقالہ کے مولف مشہور نو مسلم عالم و صوفی ابوبکر سراج الدین ہیں جو پہلے مارٹن لنگر کے نام سے جانے جاتے تھے۔

اس ضمن میں شبلی نے امام غزالی پر اپنی عظیم تصنیف ”الغزالی“ میں ایک اہم نکتہ لکھا ہے کہ اصلا صوف / تصوف ”س“ سے ہے یعنی سوف / تسوف جس کے یونانی میں معنی حکمت و دانش کے ہوتے ہیں اور ممکن ہے کہ اس بنا پر صوفیہ کو صوفیہ کہا گیا ہو کہ وہ حکمت و دانش کی باتیں کرتے تھے۔ عربی میں ”س“ کو ”ص“ سے بدل کر صوف بنا لیا گیا جیسا کہ عربی میں ایک قاعدہ ملتا ہے اور صراط و مصیطر کی ایک قراءت و کتابت صراط اور مسیطر بھی ہے۔ امام غزالی کے تصوف پر بحث میں شبلی نعمانی نے تصوف کے آغاز و تعریفات کا بھی ایک جامع بیان دیا ہے: الغزالی، اعظم گڑھ ۱۹۵۶ء، ۱۶۵، ۱۵۷: سوف پر مختصر بحث بالکل آخر میں ابوریحان البرونی کی تحقیق کے حوالے سے لکھا ہے۔ بہر حال متعدد صاحبان تصنیف بالخصوص شیخ سہروردی کی عوارف المعارف میں تصوف کی تعریفات کا ایک جامع ذکر ہے کہ وہ صوفیہ کے مذاق خاص کی بنا پر متنوع و مختلف ہیں۔

(۷) تزکیہ بھی ایک قرآنی لفظ و اصطلاح ہے اور رسول اکرم ﷺ کے چار فرائض خاصہ میں سے ایک۔ وہ طہارت نفس اور صفائی قلب و جان کے معنی میں استعمال کی گئی ہے جیسا کہ آگے ذکر آتا ہے۔ معجم مفہرس میں مادہ ”زک ی“ کے تحت آیات کریمہ ملاحظہ ہوں:۔ شاہ ولی اللہ، حجتہ اللہ البالغہ، ۵۰/۱، وما بعد: بحث السعادة میں بھی ان چاروں خصال کا ذکر و شرح ہے۔ تصوف و طریقت کا ایک مشہور نام سلوک ہے جسے سلوک الی اللہ بھی کہا جاتا ہے۔ حضرت شاہ نے اس کا ذکر متعدد جگہ کیا ہے۔ جمععات اردو ترجمہ، ۱۸۳، ۱۹۳ میں اس پر اور اس کے طبقات پر عمدہ اور مفصل بحث ہے۔ امام غزالی نے احیاء العلوم کے باب ذکر علم المکاشفہ میں تزکیہ و طہارت کا بھی ذکر کیا ہے جو مکاشفہ پر منبج ہوتا ہے اور جس سے تمام اشیاء کی حقیقت کھل جاتی ہے اور ان میں وحی نبوت، ملائکہ اور دوسرے امور غیب شامل ہیں۔ بقول امام غزالی کہ قلب صوفیہ اتنا مجلّا اور صاف ہو جاتا ہے کہ تمام علوم خود اس میں نقش ہو جاتے ہیں۔ امام غزالی کے فلسفہ اخلاق پر ملاحظہ ہو شبلی کی بحث: ۹۱، ۶۲: شاہ ولی اللہ التفہیمات الالہیة، ۷۰/۲: تفہیم، ۵۱، وغیرہ۔

(۸) مکتوبات امام ربانی، مرتبہ نور محمد لاہور ۱۹۶۴ء اردو ترجمہ محمد سعید نقشبندی، اعتقاد پبلیشنگ ہاؤس نئی دہلی ۱۹۹۶ء، ۳۰۸/۱، مکتوب۔ ۱۳۵۔ نیز مکتوب ۹۷ (آئندہ صرف مکتوب نمبر)۔

- ابوالقاسم قشیری، الرسالة القشیریة، قاہرہ ۱۹۷۲ء، ۵۵۴
- عبدالرحمن جامی، نجات الانس، لکھنؤ غیر مورخہ ص ۴، وما بعد۔
- شاہ ولی اللہ، التفہیمات الالہیة، ۳۷/۲: تفہیم، ۲۵: شرح فناء النفس و صفا تھا الخ، ۵۵/۲: تفہیم، ۳۹، وغیرہ۔ تفہیم: ۱۷ میں فنا و بقا پر عمدہ بحث ہے جس میں حضرت شاہ نے اپنی کتاب الخیر الکثیر کی بحث دیکھنے کا حوالہ مشورہ دیا ہے۔

(۹) ابن عربی، الفتوحات المکیہ، بولاق ۱۲۹۲ھ: فصوص الحکم کے مباحث بحوالہ شاہ ولی اللہ، التفہیمات الالہیہ، مختلف تفہیم جیسے ۱/۲، وما بعد کی تفہیمات: ۴۰، ۴۱، ۴۲، بالخصوص المکتوب المدنی، ۲۶۱/۲، ۲۷۱: تفہیم، ۲۳۳

(۱۰) ابو حامد محمد غزالی، المنقذ من الضلال، لندن ۱۹۵۳ء، ۶۰، ۶۹، وما بعد: اردو دائرہ معارف اسلامیہ، تصوف: غزالی، مشکوٰۃ الانوار، مرتبہ ابوالعلاء عفی، قاہرہ ۱۹۶۴ء، ۵۷، ۶۰، وما بعد: التفہیمات الالہیہ، ۲۵۲/۲، وغیرہ تفہیم: ۲۳۵، وغیرہ

(۱۱) مقامات کے دائرہ کے لیے ملاحظہ ہو مذکورہ بالا تفہیمات الہیہ اور مکتوبات امام ربانی کے ابواب و مکاتیب

(۱۲) شاہ ولی اللہ، حجتہ اللہ البالغہ، ۱۰۲، ۸۸/۲: ”المقامات والاحوال“؛ التفہیمات الالہیہ، ۲۵۳/۲، وما بعد: تفہیم، ۲۳۶

(۱۳) دوسری آیات کریمہ کے علاوہ سورہ بقرہ: ۱۱۲۹، ہم ترین ہے۔ یتلوا علیہم آیاتک و یعلمہم الكتاب والحکمۃ ویزکیہم الخ نیز تفاسیر مفسرین جیسے تفسیر طبری وابن کثیر و رازی وغیرہ۔

ایک اہم نکتہ یہ ہے کہ سورہ بقرہ کی مذکورہ بالا آیت قرآن مجید میں بطور دعائے ابراہیمی نقل ہوئی ہے جو اعمال نبوت آخر الزماں ﷺ گناتی ہے۔

(۱۴) حجتہ اللہ البالغہ، ۸۸/۲: حضرت شاہ نے احسان کے ثمرات کے حصول میں مقامات و احوال کو بیان کیا ہے نیز غزالی کی بحث مذکورہ۔

(۱۵) مذکورہ بالا: مقامات و احوال کے باب حجتہ اللہ البالغہ میں حضرت شاہ نے مختلف مقامات کے حصول و وصولیابی کے ذرائع کا ذکر کیا ہے اور ان سب میں یہ وضاحت کی ہے کہ وہ

صرف عنایت الہی سے ہی ملتے ہیں۔ صوفی ان کو اکتساب سے نہیں پا سکتا، اگرچہ اس کے اکتسابات ان کے حصول کے لیے معاون ہوتے ہیں۔ یہی وضاحت امام غزالی اور دوسرے صوفیہ کرام کے بیانات میں بھی ملتی ہے۔

(۱۶) حجة اللہ البالغہ کے علاوہ تمام کتب تصوف میں مقامات و احوال کا باب آتا ہے جیسے

الرسالة القشيرية -

امام غزالی، میزان العمل، مرتبہ سلیمان دنیا، مصر ۱۹۶۴ء، ۲۲۲، ۲۲۳: عنایت / عنایت الہی کے عطیۃ الہی پر بحث -

(۱۷) شاہ ولی اللہ، معات، اردو ترجمہ: سلوک الی اللہ کی دو قسمیں ہیں: شرعی احکام و اوامر کی پابندی پر اس کا انحصار و قیام ہے۔ امام قشیری نے لکھا ہے کہ ”شریعت التزام عبودیت کا امر ہے اور حقیقت مشاہدہ ربوبیت کا، وہ شریعت جو حقیقت سے مؤید نہ ہو قابل رد ہے اور ہر حقیقت جو شریعت کی پابند نہ ہونا مقبول ہے“ الرسالة القشیریہ، ۳۱ امام غزالی نے تو یہاں تک لکھا ہے کہ ہر وہ طریقت و حقیقت جس کی تائید شریعت سے نہ ہوتی ہو کفر ہے۔ امام ابن قیم الجوزیہ اور امام ابن جوزی نے امام غزالی کے ان اقوال و آراء کا ذکر کثرت سے کیا ہے۔ شیخ شہاب الدین سہروردی نے عوارف المعارف میں طریقت کو شریعت کا پابند بتایا ہے۔ شبلی، الغزالی، ۱۵۹ و ما بعد نے ابن خلدون کے مقدمہ کے حوالے سے لکھا ہے کہ تصوف پہلے صرف عمل تھا۔ امام غزالی نے اس کو مدون کر کے علم تصوف بنا دیا۔ احیاء علوم الدین کی بحث بیان الفرق بین الالہام والتعلم میں اس کی تفصیل دی ہے۔

(۱۸) رسول اکرم ﷺ کے کشف و شہود کے لیے ملاحظہ ہو: وحی حدیث، ۱۳۶، ۱۶۰: بخاری و مسلم کی متعدد احادیث میں ان کشف کا ذکر ہے۔ بحث کے لیے فتح الباری، ۳۷۸، ۱۳/۵۵ وغیرہ مختلف کتب کے ابواب۔

(۱۹) بحث کے لیے وحی حدیث کل ابواب۔ وحی الہی پر حضرت مجدد الف ثانی اور حضرت

شاہ ولی اللہ دہلوی کے مباحث بھی ملاحظہ ہوں۔

(۲۰) وحی حدیث، مختلف ابواب میں قرآن و حدیث کی وحی یقینی اور لازمی حیثیت پر علما و فقہاء کے اقوال و مباحث حضرت شاہ نے طریق نبوت اور طریق ولایت میں اول الذکر اسی یقینی

علم کی بنا پر فضیلت دی ہے۔

(۲۱) کشف و شہود، الہام و القاء صوفیہ پر حضرت مجدد اور حضرت شاہ کے مباحث ما بعد ملاحظہ ہوں۔ شاہ ولی اللہ، انفاس العارفین اردو ترجمہ، ۵۰ نے حضرت شیخ عبدالرحیم کے شیخ حضرت حافظ صاحب اکثر فرماتے: ”کشف بر سر کشف (کشف و کرامت کے سر پر جوتے) یعنی صوفیاء کے نزدیک استقامت معتبر ہے نہ کہ کرامت“۔ بایں ہمہ وہ کشف و کرامت کے قائل تھے، صرف ان کے درجہ فروتر ہیں۔ حضرت مجدد نے ایک جگہ الہام صوفیہ کو حلال و حرام کا پیمانہ نہیں سمجھا ہے اور احکام شرعی کی تعیین میں ان کا کوئی کردار نہیں: مکتوب: ۱۰۴/۲، ۵۵۔

(۲۲) شاہ ولی اللہ دہلوی، التہنیمات الالہیہ، مرتبہ غلام مصطفیٰ قاسمی، حیدرآباد سندھ،

۱۹۹۷ء، ۱۹/۱ و ما بعد شیخ احمد، مکتوبات امام ربانی، ۱/۳۲۳ و ما بعد مکتوب: ۲۱۷۔

(۲۳) وحی حدیث کے ابواب میں وحی الہی کی فرضیت، قطعیت اور وسعت پر بحث ہے

نیز وحی پر مفسرین کرام وغیرہ کے مباحث۔

(۲۴) مکتوبات امام ربانی، ۲/۲۹، ۳۳ و ما بعد: مکتوبات: ۵۵ الہامات شیخ عبدالرحیم دہلوی

اور شیخ ابو الرضا اور دوسرے اکابر و اجداد حضرت شاہ کے بارے میں مختلف کتب میں حضرت شاہ نے ان کی حقیقت کھولی ہے۔ ان کے لیے ملاحظہ ہوں: فیوض الحرمین، مختلف مشاہدات: انفاس العارفین اردو ترجمہ: سوانح و حالات شیخ عبدالرحیم و ابو الرضا محمد وغیرہ

(۲۵) منصور حلاج پر نقد ابن تیمیہ کا سبب یہ تھا کہ وہ حلول کے قائل تھے جب کہ تمام اکابر

صوفیہ بھی اس کے خلاف ہیں کیوں کہ ذات الہی میں نہ تو کوئی صوفی و ولی حلول کر سکتا ہے اور نہ اللہ تعالیٰ کسی مظہر و مخلوق میں حلول فرماتا ہے۔ اس کے علاوہ فنا و بقا کے مقام پر ان کے رہ جانے پر بھی نقد ملتا ہے ملاحظہ ہو: ابن تیمیہ، مجموعۃ الرسائل والمسائل، مرتبہ رشید رضا، قاہرہ غیر مورخہ ۸۱/۱ و ۸۲، وغیرہ۔ یہ مجموعہ دراصل ابن تیمیہ کے فتاویٰ پر مبنی ہے۔ ابن تیمیہ نے ابن عربی کو وحدۃ الوجود کے قائلین میں اسلام سے سب سے زیادہ قریب سمجھتے ہیں اور اس کا ذکر انہوں نے مجموعۃ الرسائل اور فتاویٰ میں مختلف مقامات پر کیا ہے۔

وحدۃ الوجود مشکل ترین فلسفہ تصوف ہے مگر اس کو کم سمجھا گیا ہے۔ اور زیادہ تر اس کے بارے میں یہ غلط فہمی ہے کہ شیخ اکبر اور دوسرے قائلین ذات الہی اور کائنات دونوں کے وجود کو

ایک قرار دیتے ہیں اور یہ کہ تمام اعیان ثابتہ اسی کے تعینات ہیں۔ وحدۃ الوجود کا یہ بیان و شرح صحیح نہیں ہے۔ شیخ اکبر صرف ذات الہی کا وجود مانتے ہیں کہ وہی صرف ایک وجود ہے لہذا وہ وحدۃ الوجود ہے، تمام اعیان ثابتہ / اشیاء و مخلوقات اسی وحدۃ الوجود کا ”ظن“ سایہ ہیں اور صرف موجود ہیں ان کا وجود وجود الہی کی بنا پر ہے اور وحدۃ الوجود کا باعث لہذا غیر اللہ کا وجود اصلی نہیں۔ مزید کے لیے: الرسالة القشيرية، ۲۲۶/۱ و ما بعد؛ مکتوبات امام ربانی مندرجہ ذیل وغیرہ؛ التفہیمات الالہیہ، ۲۶۳/۲

حضرت مجدد الف ثانی کے نظریہ وحدۃ الشہود اور حضرت شاہ ولی اللہ دہلوی کے دونوں نظریات میں تطبیق کے لیے ملاحظہ ہو: مکتوبات امام ربانی ۴۲۳/۱، ۴۳۵ مکتوب: ۲۱۷؛ شاہ ولی اللہ، التفہیمات الالہیہ، ۲۲۶/۱ و ما بعد۔ حضرت شاہ نے اس عظیم مسئلہ پر مکتوب مدنی میں بحث کی ہے جو الگ سے چھپ گیا ہے اور اس کا اردو ترجمہ بھی کیا گیا ہے۔

التفہیمات الالہیہ اور مکتوبات مدنی کی یہ عبارت، بہت اہم ہے: ومعنی وحدۃ الوجود ہنہنا الاستغراق فی معرفة الحقیقة الجامعة التي تعین العالم فیہا بحیث یسقط عنہ احکام التفرقة و التمايز... الخ... ومعنی وحدۃ الشہود الجمع بین احکام الجمع والتفرقة فیعلم ان الاشياء واحدة بوجه من الوجوه و كثيرة مباينة بوجه آخر۔ و لهذا المقام اتم و ارفع من الاول۔

(۲۶) مکتوبات امام ربانی، ۴۳۲/۱، ۴۳۵ و ما بعد: حضرت مجدد نے قرب ولایت کو فنا و بقا، سلوک و جذبہ کے ساتھ وابستہ (منوط) قرار دیا ہے جس سے اولیائے امت مشرف ہوتے ہیں جب کہ قرب نبوت سے صحابہ کرام وابستہ و مشرف تھے اور اس میں فنا و بقا تھا اور نہ جذب و سلوک اور یہ قرب نبوت اپنے مراتب میں قرب ولایت سے اعلیٰ و افضل ہے کیوں کہ وہ حقیقی قرب (قرب اصالت) ہے جب کہ قرب ولایت مظہر قرب (قرب ظنی) ہے۔

شاہ ولی اللہ نے متعدد مقامات پر ان دونوں کا (قرب نبوت قرب ولایت) کا موازنہ مختلف ناموں سے کیا ہے اور طریق نبوت کو طریق ولایت پر نہ صرف افضل بتایا ہے بلکہ اسی کو رسول اکرم ﷺ کا پسندیدہ، اسلام کے قریب اور حتمی بھی بتایا ہے: ملاحظہ ہو: فیوض الحرمین، مکتبہ رحیمیہ دیوبند غیر مورخہ، ۵۰؛

(۲۷) غزالی، احیاء علوم الدین، مذکورہ بالا طبع، ۴۲/۱ و ما بعد؛ ابن تیمیہ، مجموعۃ الرسائل، ۸۳/۱، ۱۶۸، ۲۰/۱۰، ۳۲۰، ۳۲۰ وغیرہ؛ ۵۱۶، ۵۱۷، ۵۱۷؛ ۲۳۳/۱۱؛ فتاویٰ ۵۱۶/۱۰، ۵۱۷، ۵۱۷ نے اصحاب صحو میں ان صوفیہ کو شامل کیا ہے: فضیل بن عیاض، ابراہیم بن ادہم، شتیق بلخی، ابوسلیمان دارانی، معروف کرخی، جنید بغدادی وغیرہ۔ اصحاب سکر صوفیہ میں متعدد اکابر میں سے ابو یزید بسطامی، ابوالحسین نوری، ابوبکر شیلی وغیرہ۔ بہت ممتاز ہیں۔ ان کی تعداد زیادہ ہے منصور حلاج بھی اصحاب سکر میں شامل تھے۔ اور متعدد علمائے وقت نے ان کے قتل کے خلاف فتویٰ دیا تھا۔ کیوں کہ ان کے خیال میں وہ معذور تھے شطحات کے بارے میں تمام کتب تصوف میں ذکر ملتا ہے اور طویل مباحث بھی۔ ان کا خلاصہ بشکل نکات یہ ہے:

- 1- وہ شطحات اصحاب سکر کی زبانی عالم بے خودی میں نکلتے ہیں۔
- 2- اس لیے وہ معذور ہیں اور ان شطحات کو بالائے طاق رکھ دینا چاہیے اور ان کے ظاہری معانی پر اصرار نہیں کرنا چاہیے۔
- 3- شطحات دراصل محاکات ہیں جو زبان صوفیہ سکر سے اللہ تعالیٰ کی جانب سے نکلتے ہیں۔
- 4- ان کی بنا پر ان پر کسی قسم کا الزام لگانا اور گرفت کرنا صحیح نہیں ہے۔

(۲۸) مکتوبات امام ربانی ۹۵/۱ و ما بعد؛ مکتوب: ۳۰۲؛ شاہ ولی اللہ دہلوی نے حجۃ اللہ البالغہ، تفہیمات الہیہ، ہمعات وغیرہ متعدد کتب و رسائل میں مختلف مقامات پر قوت ملکیت اور قوت بھیمیہ کی کارفرمائی پر بحث کی ہے اور وہ ان کی بہت پسندیدہ اور بنیادی فکر ہے لہذا مختلف حوالوں سے بار بار آتی ہے ان سب پر ایک پورا تحقیقی دفتر لکھا جا سکتا ہے: مثلاً حجۃ اللہ البالغہ کے مقامات ہیں: ۱۹/۱، ۲۲، ۲۶ وغیرہ؛ ۱۱/۱، ۱۵، ۱۱ و ما بعد ہمعات، ۱۶، ۱۷، ۱۷، ۱۷، ۱۷؛

(۲۹) مذکورہ بالا: فیوض الحرمین، مشاہدہ: ۲۱؛ اردو ترجمہ محمد سرور لاہور سندھ ساگر اکیڈمی طباعت، ۱۸۰، ۱۸۱، ۱۸۱ ہمعات، ۱۷، ۱۷

(۳۰) اعتدال و میانہ روی کی سب سے نمائندہ حدیث ہے: ”وان لجسدک علیک حقوا و ان لزوجک علیک حق الخ“ نیز ملاحظہ ہو: بخاری، الجامع الصحیح، ابواب التہجد، باب ما یکرہ من التشدید، ابن حجر عسقلانی، فتح الباری، مکتبہ دار السلام ریاض ۱۹۹۷ء، ۳/۳۶ و ما بعد اور دوسرے ابواب بخاری جیسے کتاب الصلوٰۃ میں باب امر من لعن فی

صلواتہ وغیرہ۔

(۳۱) ان میں بیشتر اصحاب صحو شامل تھے جیسے حضرت جنید بغدادی، شیخ عبدالقادر جیلانی، خواجہ نقشبند، حضرت مجدد الف ثانی، شیخ معین الدین اجمیری وغیرہ۔ تمام کتب تصوف بالخصوص رسالہ قشیریہ میں اصحاب صحو پر ایک الگ باب / بحث ملتا ہے۔

(۳۲) ترک دنیا پر اسلامی بحث کے لیے ملاحظہ ہو احادیث میں کتاب الرقاق، کتاب

الادب وغیرہ۔

(۳۳) کتب تصوف میں ان صوفیہ کرام کے سوانحی خاکے بالخصوص رسالہ قشیریہ، نجات

الانس وغیرہ۔

(۳۴) حضرت ابو بکر شبلی کی یہ ہدایت غزالی نے نقل کی ہے: احیاء العلوم، ۱۰۴/۴: باب

شروط الارادة و مقدمات المجاهدة شیخ علی ہجویری کا تو بیان ہے کہ طریقت و تصوف کی بنیاد ہی تجرد پر رکھی گئی ہے۔ حضرات حسن بصری، مالک بن دینار، ابوسلیمان دارانی، سفیان ثوری، ابویزید بسطامی، ابوبکر وراق، حتیٰ کہ شیخ جنید بغدادی بھی اس کے افضل ہونے کے قائل تھے۔ اور ان کے سبب وہ افراط و تفریط کا شکار ہوئے۔ ملاحظہ ہو: کشف المحجوب، ۳۱۷، ۳۱۸ و مابعد؛ رسالہ قشیریہ، ۲۳۰ وغیرہ؛ عوارف المعارف، باب ششم؛ احیاء العلوم، ۳۳، ۴۰ و مابعد؛ کتاب اللع، ۲۶۵ وغیرہ

(۳۵) غزالی، احیاء علوم الدین مذکورہ بالا۔ اللہ تعالیٰ کا ایسا خیال و تصور ظاہر ہے افراط کثیر

کا معاملہ ہے۔ ایسے ہی مفرطانہ نظریات نے اسلامی شریعت کے اعتدال و توازن کو درہم برہم کیا تھا۔ ان سے حدیث و سنت اور قرآن کی تعلیمات کا موازنہ کیا جائے تو پہلی نظر میں ہی ان کے افراط اور غیر اسلامی رویہ و خیال کا اندازہ ہو جاتا ہے۔

(۳۶) شاہ ولی اللہ دہلوی نے مختلف کتب میں اس پر بحث کی ہے: ہمععات، ۶۲: ”ساک

ہر روز.. قرآن کے دو رکوعوں کا ترجمہ سنئے“ القول الجمیل اردو ترجمہ مذکورہ بالا، ۶۳ و مابعد؛ الانتباه، مذکورہ بالا اردو ترجمہ، ۲۲ و مابعد انہوں نے اپنے والد ماجد کی تلاوت قرآن کے معمولات پر بھی بہت لکھا ہے اور دوسرے سلاسل تصوف میں قرآن کریم کی تلاوت کا ذکر کیا ہے۔ القول الجمیل، ۹۵، ۹۶ وغیرہ ہمععات، ۶۱: ساک کو بالجملہ دن رات میں پچاس رکعتیں ضرور پڑھنی چاہیے“ اور پھر ان کی تفصیل بیان کی ہے۔

(۳۷) مثلاً اوپر حضرت شاہ کی ہدایات قرآن کی تلاوت اور نوافل نماز ادا کرنے کے

بارے میں۔ اور حضرت شاہ اس باب میں تنہا نہیں ہیں۔ تمام اکابر صوفیہ اور ان کی کتابوں میں ان مندوبات و مستحبات پر زور ملتا ہے۔

(۳۸) ابونعیم، حلیۃ الاولیاء بیروت دارالکتب العربیہ طبعات، ۱۷۸/۱۰ نے شیخ جنید

بغدادی کا واقعہ لکھا ہے کہ کسی شخص نے ان سے اعمال و فرائض کے ساقط ہونے کی بات کہی تو فرمایا: ”یہ تو بڑی گمراہی کی بات ہے۔ وہ کبھی ساقط نہیں ہوتے۔“

(۳۹) شاہ ولی اللہ فیوض الحرمین، مشاہدہ، ۱۰۷: انفاں العارفین میں بھی حضرت شیخ عبدالرحیم

وغیرہ کے بارے میں بعض ایسے الہامات کا ذکر ملتا ہے اور ان پر حضرت شاہ کا نقد بھی اور تاویل بھی۔

(۴۰) حضرت شاہ نے القول الجمیل وغیرہ میں صوفی بیعت، سلوک الی اللہ اور تمام دوسری

چیزوں کو یہی درجہ دیا ہے اور دوسرے صوفیہ نے بھی۔ کوئی بھی تصوف و طریقت کو مسلمان ہونے کی لازمی شرط نہیں بتاتا۔

(۴۱) حضرت شاہ کے نظریہ اہل کمال کے لیے ملاحظہ ہو: ہمععات۔

(۴۲) ہمععات فارسی، ۱۶، ۲۰؛ اردو ترجمہ۔ خاکسار رقم نے تصوف حضرت شاہ پر تین

مباحث مرتب ہیں جن میں سے ایک ان رنگہائے تصوف پر ہے۔ اس کو ان شاء اللہ جلد ہی پیش کیا جائے گا۔

(۴۳) شیخ الاسلام ابن تیمیہ کے ملاحظات تصوف کے لیے ملاحظہ ہو: محمد عبدالحق انصاری

”مجددین امت اور تصوف“ اسلامی اکیڈمی نئی دہلی ۲۰۰۹ء میں شامل ابن تیمیہ پر مقالہ، ۲۳، ۳۸ جس سے اس مقالہ میں استفادہ کیا گیا ہے مگر ان کے متعدد افکار و تشریحات سے خاکسار راقم کو اتفاق نہیں۔ دراصل ان کی یہ کتاب چار مقالات کا مجموعہ ہے جو سمیناروں کے لیے لکھے گئے تھے۔ ان میں بحث پوری طرح سے نہیں آسکی۔ دوسرے مصنف موصوف ایک خاص نقطہ نظر کے حامل ہیں جس میں حضرت مجدد کے تصوف کا غلبہ ہے۔

(۴۴) اسلامی تصوف کے ماہرین نے رسول اکرم ﷺ کی حیات مقدسہ اور صحابہ کرام کے

تعالف کے علاوہ خود قرآن مجید سے اس کا استناد کیا ہے۔ تصوف کو رسول اکرم ﷺ کے عہد مبارک سے متصل کرنے کا جذبہ صرف اس بنا پر ہے کہ اس کو یکسر غیر اسلامی نہ سمجھا جائے۔ ابوبکر سراج

الدرین اور متعدد دوسرے قدیم و جدید حامیان تصوف نے پوری فکر اور پورا طریقہ تصوف بھی عہد نبوی سے ثابت کرنے کی کوشش کی ہے۔ حضرت شاہ نے اس بارے میں تحقیق و انصاف دونوں کا حق ادا کیا ہے۔ وہ اسلامی تصوف کا استناد ضرور کرتے ہیں لیکن مروجہ علم و عمل تصوف کو تابعین کے عہد سے شروع مانتے ہیں اور اسلام کی ابتدائی دو ڈھائی سو سال کے عرصہ میں اصطلاحی تصوف کا وجود نہیں مانتے جیسا کہ ان کے ادوار رنگہائے تصوف کے بیان سے واضح ہوتا ہے۔

(۴۵) محمد فواد سرکین، تاریخ التراث العربی، عربی ترجمہ محمود فی جازی، ریاض ۱۹۸۳ء، مجلد اول، جزء چہارم کا حصہ تصوف، ۸۹ و مابعد تقاسیر بقاعی، مہائگی اور قشیری پر ایک مقالہ خاکسار بسملہ پر ملاحظہ ہو: نقوش قرآن نمبر لاہور ۲/۴۶، ۱۳۶

(۴۶) صوفی سلاسل میں نقشبندی صوفیہ کتاب و سنت کی پابندی کے لیے ممتاز ہیں۔ حضرت مجدد اور حضرت شاہ دونوں نے اس کا ذکر کیا ہے۔

(۴۷) ملاحظہ خاکسار کا مضمون: ”اسلامی جھاڑ پھوک۔ احادیث کا مطالعہ“، الصفاء، نئی دہلی، جولائی ۲۰۰۵ء، ۱۰، ۲۰۔

(۴۸) وحدۃ الوجود کے حامی علماء و محدثین میں ایک عظیم طبقہ پایا جاتا ہے۔ حضرت شاہ اور ان کے والد ماجد اور عم بزرگوار کے علاوہ بہت سے علمائے ربانی اس میں شامل ہیں۔



مولانا سید محمد اشتیاق عالم شہبازی

صوفیہ کرام کے احوال و مقامات

(الحمد لله علیٰ احسان!) تصوف کے موضوع پر انفرادی حیثیت رکھنے والا موضوعاتی رسالہ ”الاحسان“ آسمان صحافت پر طلوع ہونے جا رہا ہے۔ اس کی افادیت و اہمیت سے انکار کی گنجائش نہیں۔ مجھ بے ہنر، ہیچ مدعا کو بھی تعمیل حکم میں چند سطور نذر قارئین کرنا ہے۔ اس کا ثواب کے لیے جو ساعت سعید میسر آئی ہے وہ اپنی نسبت کے اعتبار سے اہل تصوف کی ”عید سعید“ ہے یعنی قبلہ اولیاء، کعبہ صوفیہ، باب العلم، مرکز طریقت و حقیقت امیر المؤمنین مولائے کائنات علی مرتضیٰ کرم اللہ وجہہ الکریم کی تاریخ شہادت ہے جسے صوفیہ کے گھرانوں میں ”مجلس بست وکیم“ کے نام سے یاد کیا جاتا ہے۔ حضرت مولائے کائنات کرم اللہ وجہہ الکریم کی ذات پاک اہل شریعت و طریقت کے مابین ”بحر مواج“ کی حیثیت رکھتی ہے خصوصاً طریقت کے اکثر و بیشتر سلسلے آپ ہی کی ذات پر منتہی ہوتے ہیں۔ آپ کی بارگاہ میں خراج عقیدت کے طور پر حضرت سلطان العارفین مخدوم شہباز محمد قدس اللہ سرہ (ولادت ۹۵۶ھ.... وفات ۱۰۵۰ھ) کے نواسہ صاحب ”کوکب دری“ شارح ”ستین شریف“ مولانا احسن اللہ عباسی دیوروی کی منقبت سے دو بند پیش کر رہا ہوں۔

یا امیر المؤمنین اولی الولی یا دلیلی فی الخفایة والجللی
انت باب العلم من رب العلی فضلة من فضلک لی تمثلی
یا علی یا علی یا علی

احسن اللہ الذی یرجو علیک یا ابا الحسنین فضل من لدیک
جملة الحسنات جرت من بدیک اعتصامی لیس قط الا لیک

یا علی یا علی یا علی (۱)

قرآن و احادیث میں لفظ ”احسان“ کی جو تعبیر و تشریح ملتی ہے اسی کا دوسرا نام ”تصوف“

ہے۔ قرآن پاک میں لفظ احسان، محسن، محسنین وغیرہ جگہ جگہ ملتا ہے اسی طرح حدیث میں بھی - صوفیہ نے اپنی تصانیف میں ”حدیث جبریل“ کو بطور سند و استشہاد بھی پیش کیا ہے ”الاحسان ان تعبد اللہ کانک تراہ فان لم تکن تراہ فانہ یراک“ (۲) کا جملہ انہی محسنین و مؤمنین کے احوال و کیفیات کی نشان دہی کرتا ہے جنہیں ہم صوفیہ کرام کہتے ہیں۔ اللہ کے وہ خاص بندے جو اپنا سب کچھ اللہ ہی کی راہ میں نچھاور کرتے ہیں اور ان کی محبت اس کا برملا اعتراف کرتی ہے ”ان صلاتی و نسکی و محیای و مماتی لله رب العلمین“ (۳) کہ بے شک میری نماز، میری قربانی میرا نما اور جینا اللہ رب العلمین ہی کے لیے ہے۔ یہی فروتنی، انکساری اور جذبہ خود سپردگی بارگاہ الہی میں سند قبولیت پاتی ہے تو رب کائنات اپنے خاص بندوں کو ان کی خاص خاص کیفیتوں اور حالتوں کے اعتبار سے مختلف ناموں سے یاد فرماتا ہے۔

حضرت شیخ ابوالنصر السراج (متوفی ۲۷۸ھ) نے ”کتاب اللمع“ میں بہت سارے ناموں کا ذکر کیا ہے جن میں سے چند نام یہ ہیں....

الصادقین (سچے) الصادقات (سچی عورتیں) القانتین (فرماں بردار) القانتات (فرماں بردار عورتیں) الخاشعین (عاجزی کرنے والے) الموقنین (یقین والے) المخلصین (اخلاص کے ساتھ اللہ کی بندگی کرنے والے) المحسنین (نیکی و احسان کرنے والے) الصابرين (صبر کرنے والے) العابدین (عبادت کرنے والے) الاولیاء (اللہ کے ولی) الابرار (نیوکار) المراضین (راضی برضائے الہی رہنے والے) المتقین (تقویٰ والے) ان ناموں کے علاوہ کچھ اور بھی نام ہیں جنہیں قرآن کی آیتوں سے وضع کیا گیا ہے مثلاً مشاہدین، مطمئنین وغیرہ۔ (۴)

قرآن پاک میں بہت سارے نام تو بعینہ موجود ہیں لیکن کچھ ایسے بھی ہیں جو بعینہ موجود نہیں مگر قرآن سے ثابت ضرور ہیں مثلاً راجحین، کہ اسی طرح قرآن میں یہ لفظ بعینہ نہیں آیا لیکن سورہ بقرہ کی آیت نمبر ۲۱۸ ”یوجون رحمۃ اللہ“ سے مستخرج ہے۔

یہ خطابات بذات خود دعوت غور و فکر دیتے نظر آتے ہیں ان اسماء پر غور کرنے سے یہ عقدہ کھلتا ہے کہ اللہ پاک کے خاص بندوں کے احوال و مقامات اور صفات و کیفیات مختلف النوع ہوتے رہتے ہیں، اللہ پاک نے جس جس خوبی کو جس جس بندے کے اندر بجد و فرمایا اسے اسی خطاب سے مخاطب بنایا۔ صوفیہ کرام کی تمام تر زندگی حب الہی، اطاعت رسول، رضائے

حق، اخلاص نیت، مشقت عبادت و ریاضت اور اخلاق حسنہ سے عبارت رہی۔ وہ ذکر و فکر، خوف و خشیت، توکل و تقاعد، عبادت و استعانت، فکر آخرت، طلب ہدایت، شفقت و رافت کا پیکر جمیل دکھائی دیتے تھے۔ صوفیہ کے احوال و مقامات کو سمجھنے کے لیے حضرت حارثہ سے مروی حدیث پاک کو ذہن میں رکھنا ضروری ہے کہ یہ ہادی اسلام، آیۃ رحمت ﷺ کے ساتھ بالمشافہ ہونے والی گفتگو ہے اور اسے بارگاہ رسالت کی تائید و تصدیق حاصل ہے۔ حضرت داتا گنج بخش ہجویری ”کشف المحجوب“ میں اور شاہ ولی اللہ محدث دہلوی نے بھی حجۃ اللہ البالغہ میں حضرت حارثہ کے اس قول کو بطور استشہاد پیش کیا ہے۔

بیان واقعہ یہ ہے کہ حضرت حارثہ حضور کی خدمت عالی میں حاضر ہوئے تو حضور نے ازراہ شفقت آپ سے دریافت فرمایا:

کیف اصبحت یا حارثہ! قال اصبحت مومنا باللہ حقاً فقال انظر ماتقول یا حارثہ ان لکل شیء حقیقۃ فما حقیقۃ ایمانک فقال صرفت نفسی عن الدنیا فاستویٰ عندی حجر ہا و ذہبہا و فضتہا و مدرہا فاسہرت لیلی و اظمات نہاری حتی سرت کانی انظر الی عرش ربی بارزاً و کانی انظر الی اهل الجنة فیتزاورون فیہا و کانی انظر الی اهل النار یتعادون و فی روایۃ یتغاوزون (۵) یعنی اے حارثہ! تو نے صبح کس حال میں کی؟ کہا: میں نے ایسی حالت میں صبح کی کہ میں مومن تھا اس پر رسول ﷺ نے جواباً فرمایا اے حارثہ! اپنے کلام پر غور کرو کہ کیا کہہ رہے ہو؟ ہر بیان حق کے لیے ایک نہ ایک حقیقت اور برہان ہوا کرتی ہے اور تیری اس بات کی دلیل کیا ہے؟ حارثہ نے عرض کیا (بطور دلیل میری کیفیت) یہ ہے کہ میں اس دنیا سے رشتہ حیات منقطع کر لوں اور اس کی دلیل یہ ہے کہ سونا چاندی پتھر اور ڈھیلا سب میرے نزدیک یکساں ہیں اور جب میں دنیا سے جدا ہو گیا تو عقبی میں مل گیا یہاں تک کہ میں عرش الہی کو صاف دیکھ رہا ہوں اور میں دیکھ رہا ہوں جنت کو اور اہل جنت کو کہ آپس میں ملاقات کر رہے ہیں اور میں اہل جہنم کو بھی دیکھ رہا ہوں کہ آپس میں واویلا مچا رہے ہیں، اس پر حضور اقدس ﷺ نے فرمایا: تو نے معرفت حاصل کر لی ”فالزوم! قالہا ثلاثاً“ اب اسی کو لازم پکڑ لے تین مرتبہ فرمایا۔

مذکورہ بالا حدیث صوفیہ کے احوال و کیفیات اور حالات و واقعات کے لیے روشن دلیل

ہے، اس سے فہم و فکر کی ساری گتھیاں سلجھ جاتی ہیں اور راہ حق کا متلاشی عقل عیار کی بھول بھلیاں سے نکل کر معرفت خداوندی کی شاہراہ پر آکھڑا ہوتا ہے۔ اسی طرح ایک اور مشہور حدیث اللہ کے خاص بندوں یعنی صوفیہ کرام کے احوال و مقامات کی نشان دہی کراتی ہے، جس کا ذکر آیۃ رحمت ﷺ نے فرمایا ہے:

جو بندہ اپنی طاعتوں سے میری نزدیکی تلاش کرتا رہتا ہے تو میں اس سے محبت کرنے لگتا ہوں، یعنی اس کا کان بن جاتا ہوں جس سے وہ سنتا ہے، اس کی آنکھ ہو جاتا ہوں جس سے وہ دیکھتا ہے، میں ہاتھ بن جاتا ہوں جس سے وہ پکڑتا ہے اور پاؤں بن جاتا ہوں جس سے وہ چلتا ہے۔ (۶)

احوال و مقامات صوفیہ کی حقیقت کیا ہے؟ اور ان کی عبادات، ریاضات اور مجاہدات میں مکمل انہماک ہونے کے لحاظ سے عند اللہ ان کا مقام اور ان کی حیثیت کیا ہے؟ اس سلسلے میں قرآن کی طرف سے ہمیں یہ جواب ملتا ہے ”ذالک لمن خاف مقامی وخاف وعید“۔ (۷)

یعنی یہ اس کے لیے ہے جو میرے حضور کھڑے ہونے سے ڈرے اور میں نے عذاب کا جو حکم سنایا ہے اس سے خوف کرے اور فرمایا گیا ”وما منا الا له مقام معلوم“ اور فرشتے کہتے ہیں ہم میں سے ہر ایک کا ایک مقام معلوم ہے۔ (۸)

حضرت ابوبکر واسطی علیہ الرحمہ نے قول رسول اللہ ﷺ ”ارواح مجتدہ“ کی وضاحت کرتے ہوئے فرمایا ہے کہ مراد اس قول سے یہ ہے کہ ارواح اپنے اپنے مقامات کے اعتبار سے جمع ہوں گی اور مقامات سے مراد ہیں مثلاً توبہ، ورع، زہد، فقر، صبر و رضا اور توکل وغیرہ۔

صوفیہ کے یہاں اذکار کے ذریعہ جو کیفیتیں دلوں میں جاگزیں ہوتی ہیں، یا دل اس میں مقام اختیار کرتے ہیں ”احوال“ کہے جاتے ہیں۔ سید الطائفہ حضرت جنید بغدادی علیہ الرحمہ کا قول ہے ”حال دل پر نزول کرتا ہے مگر ہمیشہ اس میں نہیں رہتا“ (یعنی کیفیتیں بدلتی ہیں تو مقامات بھی بدلتے رہتے ہیں) ایک قول یہ بھی ملتا ہے کہ ”حال ذکر خفی کو کہتے ہیں کہ رسول ﷺ کا ارشاد گرامی ہے: بہترین ذکر ”ذکر خفی“ ہے۔ (۹) گویا حال مجاہدات، ریاضات اور عبادات کے طریق پر نہیں ہوتا بلکہ وہ مراقبہ، قرب، محبت، خوف، رجا، شوق، انس، طمانیت، مشاہدہ اور یقین وغیرہ کی طرح ہے۔

احوال و مقامات کے ضمن میں شیوخ عظام اور صوفیہ کرام کے بے شمار اقوال و جوابات ہیں اور اسی طرح احوال کے متعلق بھی۔ زیر نظر مضمون میں اس تفصیل کی گنجائش نہیں۔ بالاختصار چند مقامات کی نشان دہی کی جا رہی ہے۔

توبہ: اہل شریعت ہوں کہ اہل طریقت ہر ایک کے لیے یہی پہلا زینہ ہے۔ اللہ تعالیٰ نے ”يُحِبُّ التَّوَّابِينَ“ فرما کر تائبین کو بڑا حوصلہ بخشا ہے ورنہ گناہوں میں پھنسا، دھنسا انسان کب کا ٹوٹ کر بکھر گیا ہوتا، خدائے غفار کی بے پایاں رحمت اگر دستگیری نہ کرتی۔ ابویعقوب یوسف بن ہمدان علیہ الرحمہ فرماتے ہیں:

”اللہ کی جانب متوجہ ہونے والوں کا پہلا مقام توبہ ہے اور توبہ ہر اس چیز سے جس کو علم شریعت نے برائتا یا ہو، ہر اس شئی کی طرف پلٹنے کو کہتے ہیں جسے شریعت نے اچھا قرار دیا ہو“ (۱۰) اس سلسلے میں عرفا کے الگ الگ اقوال ہیں اور الگ الگ نظریات ہیں مگر مقصود سب کا ایک ہی ہے کہ بندہ اخلاص نیت کے ساتھ اس طرح توبہ کرے کہ دوبارہ پلٹ کر گناہ کی طرف نہ جائے۔ اس کی مثال یوں بھی دی جاتی ہے کہ جس طرح تھن سے دودھ دوہ کر دوبارہ تھن میں کسی صورت داخل نہیں کیا جاسکتا ہے بندہ کی یہی کیفیت ہونی چاہئے کہ توبہ کے بعد دوبارہ اس گناہ کی طرف قدم نہ بڑھے۔

سہیل بن عبد اللہ علیہ الرحمہ فرماتے ہیں:

”توبہ یہ ہے کہ گناہوں کو بھلا یا نہ جائے“ (۱۱)

حضرت جنید علیہ الرحمہ نے کہا کہ:

”توبہ یہی ہے کہ تو اپنے گناہوں کو بھول جائے“ (۱۲)

بظاہر یہ دو متضاد باتیں ہیں لیکن حضرت ابونصر سراج علیہ الرحمہ نے ان اقوال کی توجیہ کی ہے وہ کہتے ہیں کہ ابویعقوب السوسی اور سہیل بن عبد اللہ علیہ الرحمہ نے توبہ کی جو تعریف فرمائی ہے اس کا تعلق مریدین، طالبین اور سالکین کی توبہ سے ہے اور حضرت جنید بغدادی علیہ الرحمہ کی تعریف کہ توبہ ”گناہوں کو بھلا دینا چاہیے“ محققین کی توبہ ہے، کیوں کہ یہ وہ بندے ہوتے ہیں جن کے قلوب پر خدا کی عظمت اور اس کے دائمی ذکر کا غلبہ ہوتا ہے تو وہ گناہوں کو بھول ہی جاتے ہیں۔

اسی مفہوم کو حضرت رویم علیہ الرحمہ نے اس طرح ادا فرمایا ہے:

”توبہ سے توبہ کرنا ہی توبہ ہے“ (۱۳)

اس طری ذوالنون مصری نے فرمایا:

”عوام گناہوں سے توبہ کرتے ہیں اور خواص غفلت سے“ (۱۴)

ورع:- یعنی پرہیزگاری، یہ ایک بلند مقام سلوک ہے۔ رسول ﷺ کا ارشاد گرامی ہے ”تمہارے دین کا سرمایہ ورع ہے“ نیز رسالہ قشیریہ میں شیخ ابوالقاسم القشیری نے حضرت ابوبکر صدیق رضی اللہ تعالیٰ عنہ کا یہ قول نقل کیا ہے ”ہم ستر قسم کے حلال اور جائز باتوں کو اس خوف سے چھوڑ دیا کرتے تھے کہ کہیں کسی حرام بات میں پھنس نہ جائیں“ (۱۳) کہا گیا ہے کہ اہل ورع کے تین طبقات ہیں۔

(۱) پہلا طبقہ شہادت سے اجتناب کرتا ہے اور یہ شہادت حلال و حرام کے واضح احکامات یا مبہم احکامات سے تعلق رکھتے ہیں۔

(۲) دوسرا طبقہ ہر اس شئی سے اجتناب کرتا ہے جس سے ان کا قلب دوری چاہے اور جسے اختیار کرنا اسے ناگوار ہو۔ یہ مقام صرف اہل تصدیق اور ارباب قلوب (اہل دل) کو حاصل ہوتا ہے جیسا کہ حضور رسالت مآب ﷺ نے فرمایا کہ:

”گناہ وہ ہے جو تیرے دل میں کھٹکے“ (۱۵)

حارث محاسبی علیہ الرحمہ کے بارے میں کہا جاتا ہے کہ ان کا ہاتھ ساری زندگی کبھی مشکوک طعام کی طرف نہ اٹھا۔ جعفر خلدی کہتے ہیں کہ محاسبی علیہ الرحمہ مشتبہ کھانے کی طرف ہاتھ بڑھاتے تو ان کی انگشت شہادت کی رگ زور زور سے پھڑکنے لگتی اور اس طرح وہ مشکوک طعام سے خبردار ہو جاتے۔ حضرت سلطان العارفین مولانا شہباز محمد قدس اللہ سرہ العزیز کے ورع کی کیفیت اس سے بخوبی معلوم ہوتی ہے کہ ساری زندگی آپ کی زبان مبارک پر کبھی ”صریحی“ کا لفظ نہیں آیا اور آپ نے اسے بولنا پسند نہ فرمایا کہ عام طور پر اس لفظ کا استعمال شراب کے ساتھ ہوتا ہے۔

جس چیز میں معصیت خدا کا اندیشہ ہو اس کے بارے میں فقط اشارہ قلب ہی سے جانا جاسکتا ہے، اس کی دلیل میں حضور ﷺ کی حدیث شیخ ابونصر سراج نے بطور اشتہاد پیش کی ہے کہ آپ نے حضرت وابصہ سے فرمایا کہ ”اپنے دل ہی سے پوچھ لیا کرو لوگ تو جو چاہیں گے کہیں گے“ اور مزید فرمایا کہ ”گناہ وہ ہے جو تیرے دل میں کھٹکے“۔

حضور اقدس ﷺ کے مذکورہ دونوں اقوال سے بخوبی جان سکتے ہیں کہ جائز اور ناجائز معلوم کرنے کے لیے قلبی اشارے کی طرف رجوع کرنے کی تلقین کی گئی ہے۔

(۳) تیسرا طبقہ عارفین و واجدین کا ہے، ان کے ورع کے تعلق سے ابوسلیمان دارانی

کہتے ہیں کہ:

”ورع یہ ہے کہ تو ہر اس چیز کو برا سمجھے جو تجھے اللہ سے دور کر دے“ (۱۶)

مختصر یہ کہ تینوں طبقات اہل ورع کو قسموں میں بیان کیا جائے تو پہلی عام، دوسری خاص اور تیسری خاص الخاص ورع کہی جائے گی۔

زہد: زہد کا اصطلاحی مفہوم دنیوی خواہشات ترک کرتے ہوئے، اپنی امیدوں کو چھوٹی اور کم کر کے خود کو عبادت خداوندی کے لیے فارغ کر لینا ہے اور ایسا کرنے والے کو ”زاهد“ کہتے ہیں مقامات تصوف میں سے زہد وہ مقام رفیع ہے جسے احوال و مقامات بلند کی اساس کہا گیا ہے۔ بلا شک و شبہ اللہ کا قرب حاصل کرنے والوں، اس پر توکل کرنے والوں اور ہر حال میں راضی بہ رضارہنے والوں کے لیے جاہ الفتن کا پہلا قدم ہے۔ جس نے اس مقام پر فائز ہو کر استتقا مت کے ساتھ اپنا قدم نہ جما یا وہ بعد میں آنے والے مقامات کی طرف بھی ترقی نہ پاسکا چونکہ دنیا کی محبت ہی تمام برائیوں کی جڑ ہے۔ اس سے چھٹکارا پانا ہی ہر بھلائی اور اطاعت کی بنیاد ہے۔

بااعتبار طبقات زہاد کے تین درجے ہیں

(۱) پہلے طبقے کے زہاد دنیوی ملکیت و دولت نہیں رکھتے اور جس چیز سے ان کے ہاتھ خالی ہوتے ہیں اس چیز سے ان کے دل بھی خالی ہوتے ہیں یعنی وہ دل میں کسی دنیاوی مال و جاہ کی خواہش نہیں رکھتے۔ جیسا کہ حضرت جنید بغدادی علیہ الرحمہ کا قول ہے:

”زہد ہاتھوں اور دلوں کا طمع سے پاک ہونا ہے“

(۲) دوسرے طبقے میں وہ زہاد شامل ہیں جنہیں مقام زہد میں انتہائی رسوخ اور استقلال

حاصل ہوتا ہے۔ رویم علیہ الرحمہ اس بارے میں کہتے ہیں:

”دنیا میں جو کچھ ہے اس کی خواہش سے نفس کو روکنا صرف زہد میں راسخ و ماہر صوفیہ ہی کا حصہ ہے۔ کیوں کہ خود ترک دنیا میں بھی زہاد کو ایک طرح کی نفسانی لذت محسوس ہوتی ہے وہ اس طرح کہ لوگ اس کی تعریف کرتے ہیں، اس کی بزرگی و پاک بازی کے چرچے ہوتے ہیں

اس کو قدر منزلت کی نگاہ سے دیکھا جاتا ہے اور اسے شہرت حاصل ہوتی ہے۔“ الغرض جس نے دل کی گہرائیوں سے ان تمام لذات سے کنارہ کشی کی یعنی زہد اختیار کیا وہی راسخ و ماہر زہاد میں شمار کیا جاسکتا ہے۔

(۳) تیسرا طبقہ ان صوفیہ پر مشتمل ہے جس کو اس بات کا علم اور یقین ہوتا ہے کہ اگر ساری دنیا ان کی ملکیت اور ان کے لیے حلال قرار دے دی جائے اور انہیں اس پر کسی طرح کے محاسبے کا بھی خطرہ نہ ہو اور وہ بھی اس بات کو جان لیں کہ ایسی حالت میں اللہ کے یہاں ان کے مقام میں کوئی کمی واقع نہیں ہوگی تب بھی وہ دنیا میں زہد پیشہ ہی رہیں گویا ان کے زہد کی یہ کیفیت ہوتی ہے کہ جب سے دنیا کی چیز پیدا کی گئی تب سے انہوں نے اس طرف نگاہ التفات نہیں کیا اور اگر اللہ کی نظر میں اس دنیا کی وقعت پر پشہ کے برابر بھی ہوتی تو وہ اس دنیا سے زہد اختیار کرنے کو بھی ترک کر دیتے اور ایسا کرنے سے تاب ہو جاتے۔ سخی بن معاذ علیہ الرحمہ نے فرمایا:

”دنیا ایک دلہن کے مانند ہے جس نے ایک بار اس کا قرب حاصل کیا، پھر اس سے دور نہیں ہوگا مگر زہد کی پہچان یہ ہے کہ وہ اس دنیا میں رہتے ہوئے وہ اس عروس جہاں کے چہرے کو مسخ کرتا ہے، اس کے بال نوچتا ہے اور اس کے کپڑے پھاڑتا ہے، مگر اس کا دل راسخ و ماہر زہاد کا مقام یہ ہے کہ وہ اپنے محبوب حقیقی جل جلالہ کی محبت میں اس قدر محو و بے خود ہوتا ہے کہ وہ اس کی آراستہ و پیراستہ صورت کی طرف نظر اٹھا کر بھی نہیں دیکھتا ہے“ (۱۷)

فقیر: مقام فقر کی اہمیت قرآن کی مندرجہ ذیل آیت مبارکہ میں بیان کی گئی ہے: ”للفقراء الذين احصروا في سبيل الله لا يستطيعون ضربا في الارض“ (۱۸) (تمہارے صدقات) ان فقیروں کے لیے ہیں جو راہ خدا میں رکے ہوئے ہیں اور وہ زمین میں کاروبار کرنے کے لیے سفر نہیں کر سکتے ہیں حضور اقدس ﷺ نے اس مقام فقر پر فخر و مباہات فرمایا ہے۔

”الفقر فخری“ آپ کا مشہور قول ہے۔ نیز حضور ﷺ کا اٹھا ہے: ”بندے کے لیے فقر کے زیور سے بڑھ کر کوئی خوبصورت زیور نہیں“

مقام فقر کے تعلق سے ابراہیم بن احمد الخواص علیہ الرحمہ کا قول ”صاحب اللع“ نے نقل فرمایا ہے وہ نہایت خوبصورت جامع ترین اور بلند پایہ ہے حضرت خواص فرماتے ہیں:

”فقر عزت کا لباس، انبیاء علیہم السلام کا پہناوا، صالحین کا پیرا ہن، متقیوں کا تاج، مومنین

کا جمال، عارفین کا سرمایہ، مریدین کی آرزو، اطاعت گزاروں کا قلعہ، گنہگاروں کا زنداں، گناہوں کو مٹانے والا، نیکیوں کا بڑھانے والا، درجات کو بلند کرنے والا، منزل تک پہنچانے والا، اللہ کی خوشنودی کا باعث اور بندوں کی عزت کا سبب ہے۔“

فقراء کے بھی کئی اقسام ہیں عام طور پر ان کے تین درجات بیان کئے ہیں:

(۱) پہلے تو وہ جس کے پاس دنیوی ساز و سامان میں سے کچھ بھی نہیں ہوتا، وہ نہ تو کسی سے کچھ ظاہر اطلب کرتے ہیں نہ تو باطناً، کسی چیز کے ملنے کی توقع بھی نہیں رکھتے اور نہ ہی کسی سے کچھ لینے کی لالچ رکھتے ہیں۔ کہتے ہیں یہ مقام مقررین کا ہے۔

(۲) دوسرے طبقے کے وہ صوفیہ کہ وہ پاس کچھ نہ رکھتے ہوئے بھی کسی سے کچھ نہیں مانگتے، نہ تو براہ راست، نہ ہی بالواسطہ، کوئی کچھ دے دے تو اسے رد بھی نہیں کرتے، قبول کر لیتے ہیں۔

(۳) تیسرا طبقہ فقراء کا وہ ہے جو اسباب دنیوی تو پاس رکھتا ہی نہیں البتہ کسی چیز کی ضرورت پڑ جائے تو اپنے ہی کسی ہم مسلک بھائی سے مانگ لیتا ہے، کیوں کہ انہیں معلوم ہے کہ ان کا ہم مسلک بھائی ان کے اس فعل سے خوش ہوگا، اس طبقے کے فقراء اپنے ہم مسلک بھائیوں سے طلب کرنے کا کفارہ خلوص کی صورت میں ادا کرتے ہیں۔

صبر: راہ سلوک میں صبر کا مقام انتہائی ارفع و اعلیٰ ہے، اللہ تعالیٰ نے جس کا ذکر قرآن پاک میں اس طرح فرمایا ہے۔ انما یوفی الصابرون اجرهم بغير حساب (۱۹) صابروں کو بھرپور اور بے حساب اجر دیا جائے گا۔

حضرت جنید علیہ الرحمہ صبر کے بارے میں کہتے ہیں:

”تکلیف کا فقط اللہ کے لیے اس وقت تک برداشت کرتے رہنا کہ وہ ٹل جائے“

”صبر“ ہے۔ صبر کرنے والوں کی بھی بہت ساری قسمیں ہیں۔ ابن سالم علیہ الرحمہ کے نزدیک صبر کرنے والے تین طرح کے ہوتے ہیں:

- (۱) پہلا متصبر جو بتکلف صبر کرتے ہیں۔
- (۲) دوسرے صابر جو واقعہ صبر اختیار کرتے ہیں۔
- (۳) تیسرے صابر جو بہت زیادہ صبر کرنے والے ہوتے ہیں۔

بہ تکلف صبر کرنے والا بعض اوقات تو صبر اختیار کرتا ہے اور بعض اوقات اکتا کر صبر کا دامن

چھوڑ دیتا ہے۔ صابر کی یہ علامت ہے کہ وہ للہ، فی اللہ صبر اختیار کرتا ہے۔ وہ کسی حال میں بھی مصیبتوں پر غم کا اظہار نہیں کرتا مگر توقع اس سے بھی یہ کی جاسکتی ہے کہ شاید وہ فریاد کرے، جیسا کہ حضرت ذوالنون مصری نے اپنے ساتھ گزرے ہوئے واقعہ کا ذکر کیا ہے کہ آپ ایک صوفی کی عیادت کو گئے، دوران گفتگو اس مریض صوفی نے ایک دل دوز چیخ ماری یہ سن کر آپ نے فرمایا وہ محبت میں صادق نہیں جس نے مصیبت اور دکھ میں صبر نہ کیا ہو، جو اباً اس نے کہا نہیں ذوالنون یوں نہ کہیے بلکہ یوں کہیے کہ وہ شخص سچا محبت ہی نہیں جس نے دکھ سے لذت حاصل نہیں کی۔

اسی ضمن میں حضرت شبلی علیہ الرحمہ کا مشہور واقعہ ہے کہ جب انہیں شفا خانہ پہنچایا گیا، تو کچھ احباب ان کی عیادت کو گئے تو انہیں دیکھ کر آپ نے پوچھا تم لوگ کون ہو؟ ان لوگوں نے کہا آپ کے چاہنے والے ہیں۔ یہ سن کر حضرت شبلی ان کی جانب پتھر پھینکنے لگے وہ لوگ وہاں سے بھاگ کھڑے ہوئے یہ دیکھ کر آپ نے ان کو پکارا اے محبت کے جھوٹے دعوے دارو! کیا تم مجھ سے محبت کا بلند دعویٰ کرتے ہو اور حال یہ ہے کہ میرے دیئے ہوئے ذرا سی دکھ پر صبر تک نہیں کر سکتے۔

صابرین میں سے صنف صابر کا جہاں تک تعلق ہے تو یہ درجہ اسی کو حاصل ہو سکتا ہے جس نے اللہ کے ذریعہ اللہ ہی کے لیے اور اللہ ہی کو اپنا جاننے پر صبر اختیار کر لیا ہو۔ یہ انتہائی درجے کے صابر لوگ ہیں، ان پر مصائب و آلام کے جتنے پہاڑ بھی ٹوٹ پڑیں ان کے ہاتھوں سے صبر کا دامن چھوٹنے نہیں پاتا، ظاہر و باطن دونوں لحاظ سے غیر متزلزل رہتا ہے۔ واقعہ کر بلا اس کی بہترین نظیر ہے۔

حضرت سیدنا امام حسین علیہ السلام اور ان کے رفقاء نے صنف صابر کی بہترین تعبیر پیش کی ہے۔
مقام رضا: قرآن پاک میں اللہ تعالیٰ نے مقام رضا اور اہل رضا دونوں کا ذکر فرمایا ہے۔ ارشاد گرامی ہے۔ ”رضی اللہ عنہم و رضوا عنه“ (۲۰) اللہ ان سے راضی اور وہ اللہ سے راضی۔ اور دوسری جگہ ارشاد فرمایا:

”و رضوان من اللہ اکبر“ (۲۱) اور اللہ کی رضا سب سے بڑی ہے

قابل توجہ بات یہ ہے کہ آیت مذکورہ میں اللہ تبارک و تعالیٰ نے بندوں سے راضی رہنے کے ذکر کو بندوں کے اس سے راضی رہنے ذکر پر اولیت دی ہے، یعنی بندوں کی رضا پر اپنی رضا کو فوقیت دی ہے اور اس طرح اسے اہم ترین بتایا ہے۔ رضا کیا ہے؟ اللہ کی جانب سے ایک فتح باب ہے اور دنیا میں ایک جنت کے برابر ہے۔ رضا یہ ہے کہ بندہ اللہ کے حکم پر راضی رہے۔ بقول کسے

ہم کو ہر حال میں راضی برضا رہنا ہے غم رلائے کہ تری یاد ستائے محبوب
رضا کے تعلق سے صوفیہ کے بہت سارے اقوال ہیں جن سے ان کی واقعیت و اہمیت کا اندازہ ہوتا ہے:

بقول جنید بغدادی علیہ الرحمہ:

”رضا اپنے اختیار سے دست بردار ہونے کا نام ہے“

قناد علیہ الرحمہ:

”اللہ تعالیٰ کے فیصلے پر سکون و اطمینان اختیار کرنے کو رضا کہتے ہیں“

ذوالنون مصری علیہ الرحمہ:

”اللہ کی قضا پر قلب کا سرور ہو جانا رضا ہے“ (۲۲)

اہل رضا کے بھی تین درجے بتائے جاتے ہیں:

(۱) پہلے درجہ میں وہ لوگ ہیں جو اپنے دکھ درد کو بھی ظاہر نہیں کرتے اور اس کے اظہار کو یکسر ختم کرتے رہتے ہیں۔ ان کے دل اللہ کی جانب سے سختے ہوئے ہر دکھ درد، غم و آلام، آزمائش و آسائش اور منع و عطا کو قبول کرتے ہیں۔

(۲) دوسرے درجہ میں وہ لوگ ہیں کہ وہ خود اللہ سے راضی رہنے کے احساس کو چھوڑ کر اللہ کے اس سے راضی رہنے کو ترجیح دیتے ہیں اور ان کی یہ خواہش اللہ پاک کے قول کے عین مطابق ہے ”رضی اللہ عنہم و رضوا عنه“ اور چاہے غم و خوشی، تنگ دستی، خوشحالی جیسے بھی حالات ان پر آجائیں وہ اللہ کے اس سے راضی رہنے پر اپنی رضا کو ترجیح نہیں دیتے۔

(۳) تیسرا درجہ اہل رضا کا بیان کردہ حدود سے بھی کہیں آگے نظر آتا ہے اس طبقے کے صوفیہ نے تو دائمی عنایت کو رضائے بندہ اور رضائے مولیٰ کی بنیاد ٹھہرایا ہے۔

ابوسلیمان دارانی علیہ الرحمہ فرماتے ہیں:

”خلق کے اعمال ہی اللہ کو راضی یا ناراض نہیں کرتے بلکہ وہ جس سے راضی ہو جائے پھر

اس سے ایسے کام لے لیتا ہے کہ اس کی رضا کا باعث بن جاتے ہیں“

توکل: توکل کی اعلیٰ مقامی کا اندازہ اسی بات سے لگایا جاسکتا ہے کہ اللہ پاک نے قرآن مجید

میں جہاں ایمان کا ذکر کیا وہاں توکل بھی اس کے ساتھ بیان فرمایا ہے۔ وعلی اللہ فوکلوا ان

کنتم مومنین (۲۳) اور اللہ ہی پر بھروسہ کرو اگر تم مومن ہو) دوسری جگہ ارشاد فرمایا: وعلی اللہ فلیتوکل المتوکلون (۲۴) اور بھروسہ کرنے والوں کو اللہ ہی پر بھروسہ کرنا چاہیے۔

مذکورہ دونوں آیتوں میں اللہ تبارک و تعالیٰ نے متوکلین کے توکل کو مومنین کے توکل سے مخصوص کیا ہے۔ پھر ایک دوسرے مقام پر خاص الخاص توکل کا ذکر کرتے ہوئے ارشاد فرمایا: ”و من یتوکل علی اللہ فہو حسبہ“ (۲۵) اور جو اللہ پر بھروسہ کرے تو وہ اسے کافی ہے۔

اللہ تعالیٰ کی غیرت یہ گوارہ نہیں کرتی کہ اس کے بندے کسی اور پر بھروسہ کرے۔ اللہ تعالیٰ نے اپنے بندوں کو اپنے سوا کسی اور پر بھروسہ کرنے کی ہرگز اجازت نہیں دیتا جیسا کہ اس نے اپنے محبوب سید المرسلین، امام المتوکلین، آئینہ رحمت ﷺ سے خطاب فرمایا:

”وتوکل علی الحي الذي لا يموت وکفی بہ“ (۲۶) اور بھروسہ کرو اس زندہ پر جو کبھی نہیں مرے گا اور اس کو سزا ہے اس کی پاکی بیان کرو اور وہی کافی ہے۔ اور فرمایا ”وتوکل علی العزیز السرحیم الذي یراک حين تقوم“ (۲۷) اور اس پر بھروسہ کرو جو عزت والا اور مہربانی والا ہے جو تمہیں دیکھتا ہے (جب تم نماز کے لیے) کھڑے ہوتے ہو) توکل کے بھی متعدد درجات ہیں جن کی درجہ بندی اس طرح کی گئی ہے: (۱) توکل عام (۲) توکل خاص (۳) توکل خاص الخاص۔

پہلے درجے کی تعریف ابو تراب نخعی علیہ الرحمہ کے لفظوں میں یوں کی جاسکتی ہے: توکل جسم کو عبودیت کا عادی بنانے اور قلب کو ربوبیت و کفایت پر مطمئن رکھنے کا نام ہے۔ یعنی بندے کو اگر کچھ عطا ہوا تو شکر خداوندی بجالائے اور اگر محروم رکھا جائے تو قضاے قادر پر صبر و شکر کے ساتھ اطمینان سے بیٹھا رہے۔ ہر درجے کے تعلق سے صوفیہ کے بہت سارے اقوال ہیں۔

توکل عام: توکل عام سے متعلق حضرت سہل بن عبد اللہ علیہ الرحمہ کا یہ قول گاگر میں ساگر مترادف ہے: ”تمام معاملات اللہ پر چھوڑ دینا ہی توکل ہے“

توکل خاص: توکل خاص صوفیہ کے اقوال کے آئینے میں اپنے مفہوم کے اعتبار سے ”اسباب دنیا و آخرت کی ساری لذتوں سے محرومی اور نفس کی موت کا نام ہے“ یہی نظریہ ابویوب نہر جوڑی علیہ الرحمہ کا ہے۔

توکل خاص الخاص: خاص الخاص توکل کا معاملہ اس سے بھی زیادہ سخت ہے جیسا کہ ابوبکر شبلی علیہ الرحمہ کے اس قول سے ظاہر ہے: ”اللہ کے لیے خود کو اس طرح وقف کر دو کہ تمہارا اپنا

وجود باقی نہ رہے فقط ذات الہی باقی رہ جائے جس کو زوال نہیں“

اس مقام کی سنگینی کا تو حال یہ ہے کہ اس کے تعلق سے تو بعض صوفیہ نے یہاں تک کہا ہے کہ اللہ تعالیٰ کی مخلوق میں کوئی بھی حقیقت توکل کے اعلیٰ درجے تک نہیں پہنچ سکتا کیوں کہ کمال میں کمال حاصل کرنا فقط ذات حق تعالیٰ کا حصہ ہے۔

الغرض مقام توکل اور اس کی حقیقتوں کا نچوڑ اور خلاصہ سید الطائفہ حضرت جنید بغدادی علیہ الرحمہ کے قول سے عیاں ہے کہ: ”ہر حال میں اللہ پر بھروسہ کرنا توکل ہے“ شیخ نظام الدین اولیاء علیہ الرحمہ فرماتے تھے: ”اعتماد برحق باید کرد و نظر بر بیچ کس نہ باید داشت“ (۲۶)

توکل کے معانی مشائخ کی نظر میں یہ نہ تھے کہ انسان ہاتھ پر ہاتھ رکھ کر بیٹھ جائے چنانچہ روشن چراغ دہلوی علیہ الرحمہ فرماتے ہیں: ”کسب کرنا مانع توکل نہیں ہے اگر کوئی عیال دار کچھ کسب کرے اور نظر اس کے دل کی اس کسب پر نہ ہو بلکہ اللہ تعالیٰ کی طرف ہو تو وہ متوکل ہے“۔ (۲۷)

زیر نظر مضمون کو صوفیہ کے افادات اور علماء کے اشارات سے مزین کر کے حضرت سنائی علیہ الرحمہ کے اس شعر پر تمام کرتا ہوں جس کو حضرت نظام الدین اولیاء علیہ الرحمہ اکثر پڑھا کرتے تھے اور شیخ سیف الدین باخرزی یہ قول اکثر بیان کرتے تھے ”میں سنائی کا ایک قصیدہ پڑھ کر مسلمان ہوا ہوں“ اسی قصیدے کا ایک شعر یہ ہے جو شیخ کو بہت پسند تھا۔

برسر طور ہوا طنبور شہوت می زنی
عشق مردن ترانی رابدیں خواری مجو (۲۸)

حوالہ جات

- ۱- بیاض قلمی مولانا احسن اللہ عباسی..... مجزونہ کتب خانہ شہبازیہ، ملا چک، بھاگلپور، بہار
- ۲- بخاری شریف جلد: ۱، کتاب الایمان
- ۳- سورہ انعام آیت (۱۶۳)
- ۴- کتاب اللمع ترجمہ صفحہ ۴۴
- ۵- کشف الحجب ص: ۲۶/۲۷ مصنفہ حضرت داتا گنج بخش ججویری۔ حجتہ اللہ البالغہ جلد: ۲/ص: ۱۶۸/۱۶۹ از شاہ ولی اللہ محدث دہلوی

- ۶- بخاری شریف، کتاب الرقاق، باب التواضع
- ۷- سورۃ ابراہیم، آیت/۱۴
- ۸- سورۃ صافات، آیت/۶۴
- ۹- مسند امام احمد بن حنبل، جلد: اول، صفحہ/۱۸۷
- ۱۰- کتاب اللع، صفحہ/۸۰
- ۱۱- کتاب اللع، صفحہ/۸۰
- ۱۲- کتاب اللع، صفحہ/۸۰
- ۱۳- کتاب اللع، صفحہ/۸۰
- ۱۴- کتاب اللع، صفحہ/۸۰
- ۱۵- کتاب اللع، صفحہ/۸۱
- ۱۶- کتاب اللع، صفحہ/۸۱
- ۱۷- کتاب اللع، صفحہ/۸۴
- ۱۸- سورۃ بقرہ، آیت/۲۷۳
- ۱۹- سورۃ زمر، آیت/۱۰۷
- ۲۰- سورۃ مائدہ، آیت/۱۱۹
- ۲۱- سورۃ توبہ، آیت/۷۲
- ۲۲- کتاب اللع، صفحہ/۸۵
- ۲۳- سورۃ مائدہ، آیت/۲۳
- ۲۴- سورۃ ابراہیم، آیت/۱۲
- ۲۵- سورۃ طلاق، آیت/۳
- ۲۶- سورۃ فرقان، آیت/۵۸
- ۲۷- سورۃ شعراء، آیت/۲۱۶/۲۱۷
- ۲۸- نوائل الفوائد، صفحہ/۲۵۲



پرو فیسر مسعود انور علوی کا کوروی

عصر حاضر میں تصوف اور خانقاہ کی ضرورت

موجودہ دور انسانی ترقی کے عروج نیز علم و ہنر کے صبر آزماء مراحل سے گزر کر بین الاقوامی ٹیکنالوجی، برق رفتار مواصلاتی نظام اور سود مند اقتصادیات کا دور بن چکا ہے جس میں فانی انسان خود کو تمام صلاحیتوں اور اختیارات کا جامع و مالک سمجھنے لگا ہے۔ وہ اس زعم باطل اور تکبر میں اس درجہ غرق ہے کہ اس کو اپنی بے مائے گی، بے وقعتی اور کم حیثیتی کا مطلق احساس نہیں حالانکہ اس کی حاصل کردہ ترقی کا ہر ستون ہر لمحہ کمزور ہوتا رہتا ہے اور اس کے علم ناقص کی بظاہر پر شکوہ عمارت کو ہلاتا رہتا ہے۔ ترقی کی آڑ میں پوشیدہ منزل، علم کے دھوکہ میں جہل اور اختیار کے فریب کی تہوں میں لپٹی کمزوری اکثر و بیشتر اس ہمتی عمارت کے کسی ستون کو منہدم بھی کر دیتے ہیں جس کی لاتعداد مثالیں ہمیں آئے دن ہر سطح اور ہر شعبہ میں نظر آتی ہیں۔ چاہے وہ اخلاقی پستی ہو یا متحد خاندانوں کا منتشر اور بکھر جانا، خواہ ملکوں کے درمیان برتری کی جنگ ہو یا مذہب کی آڑ میں نفرت کا جذبہ۔

آج ٹیکنالوجی کے جن مرحلوں کو ترقی کی شان اور پہچان سمجھا جا رہا ہے وہ کبھی نہ کبھی اپنی اصل ظاہر کرتے رہتے ہیں اور انسان کے لیے رحمت کے بجائے زحمت کے عفریت کی شکل اختیار کر لیتے ہیں۔ باوجود ہر قسم کی دنیاوی ترقی کے، روح انسانی اعمال زشت کی کثافت سے بری طرح مجروح ہو چکی ہے۔ تمام عالم میدان حشر کا نمونہ بنا جا رہا ہے جہاں ہر نفس اپنی ذات میں گم اور مطلب و مفاد پرستی میں سرتاپا غرق ہو رہا ہے۔ انسانیت ہر وقت ایک انجانے خوف اور کیمیائی و ایٹمی جنگ کے مہلک اثرات سے لرزاں و ترساں ہے۔ اس دور ابتلا میں کیا کوئی ایسی شئی ہے جو انسان کو اس آگ کے دریا کے پار لے جاسکتی ہے، اسے ذہنی و قلبی سکون عطا کر سکتی ہے اور اسے انسان ہونے کے ناطے عبدیت و بندگی اور انسانیت کے ہنر سکھا کر کامیابی و کامرانی سے ہمکنار کر سکتی ہے؟

اسلامی تاریخ کے اس پورے دور پر جو تقریباً چودہ سو سال پر محیط ہے نظر ڈالیے تو اس حقیقت کا اعتراف کرنا پڑے گا کہ جب جب اس قسم کے ناگفتہ بہ حالات پیدا ہوئے، انسانیت بہیمیت کے دہانے پر اور اس کے اعلیٰ اقدار کی پامالی نقطہ عروج پر پہنچنے لگے تو ہمیشہ تصوف اور ارباب تصوف نے آگے بڑھ کر ان کا مقابلہ کیا۔

قرآن حکیم جو تمام اجزائے کائنات کے لیے حکمت و موعظت کا سرچشمہ ہے۔ وہ ہر زمانہ میں ہر مرض کے لیے نسخہ کیمیا اور اکسیر ہدایت ہے۔ وہ تمام علوم کا منبع اور تمام انسانوں کے لیے رشد و ہدایت کا سرچشمہ ہے۔ وہ حیات انسانی کی کامرانی کے لیے جس حکمت عملی کو اختیار کرنے کی ترغیب دیتا ہے اس کا تعلق نہ کسی ٹیکنالوجی سے ہے نہ مادیت و اقتصادیات سے۔ جو بظاہر بے قیمت ہوتے ہوئے بھی انسان کے لیے سب سے بیش قیمت شے ہے اور جو مجرب اور تیر بہدف ہونے کے ساتھ ساتھ باعث رضا اور موجب جزا بھی ہے اور جس کا نام تزکیہ ہے۔

یہی وہ صفت ہے جو نبیین، مقررین، صادقین، صابریں اور عارفین کا خاصہ رہی ہے۔ جس پر عمل پیرا ہونے والوں نے اپنے لیے نہ صرف ثمرات ابدی کے خزانے جمع کیے بلکہ ان کے فیوض و برکات جملہ خلایق کے لیے ہدایت و نجات کا سبب ہیں۔ یہی وہ لوگ ہیں جن کو ارباب تصوف کہا جاتا ہے اور جن کے لیے ارشاد ہے ”ہم قوم لا یشقی جلیسہم ولا یخیب انیسہم“ وہ تو ایسے ہیں جن کے ہم نشین نہ بد بخت ہوتے ہیں اور نہ ان کے اہل مودت نامراد و ناکام۔

تصوف ابن آدم کی سرشت کا گراں مایہ راز سر بستہ ہے جس کا حصول مادیت اور ظاہری چکا چونڈ کو شکست دینے کے بعد ہی ہو سکتا ہے۔ وہ کوئی سائنس و فلسفہ نہیں ہے جس کی تعبیریں اور مفہوم زمانے کے نشیب و فراز کے ساتھ بدلتے رہیں۔ محسن انسانیت، انسان کامل اور احسان فداہ ﷺ کے عہد مبارک میں بھی اس کی وہی تعریف تھی جو آج ہے۔ وہ ایک مکمل طرز حیات اور ناقابل تردید حقیقت ہے جس سے ہمارے قول و فعل کا تضاد ختم ہوتا ہے اور ہم جیسے ہوتے ہیں ویسے نظر آتے ہیں۔ وہ سراپا صدق و حقیقت اور سعی و عمل نیز سرتاپا جدوجہد ہے۔

تصوف کا راستہ اختیار کرنے والے قرآن و سنت کے آئینہ دار ہوتے ہیں۔ کیوں کہ اس کا سرچشمہ یہی دو چیزیں ہیں۔ ابتدا میں اس کے لیے ایک اصطلاح ”احسان“ رائج ہوئی تھی ”الاحسان ان تعبد اللہ کانک تراہ فان لم تکن تراہ فانہ یراک“ (احسان تو دور

حقیقت یہ ہے کہ تم اللہ کی عبادت اس طرح کرو کہ تم اس کو دیکھ رہے ہو اور اگر یہ ممکن نہ ہو سکے تو کم از کم یہ یقین کرو کہ وہ تمہیں دیکھ رہا ہے) گویا ہوا اول و الآخر و الظاہر و الباطن پر تمہارا ایمان مکمل ہو جائے اور جب ایسا ہوگا تو اخلاص اور سچائی پیدا ہوگی اور خلوت و جلوت ہر جگہ تم کو فابنما تو لو افشم وجہ اللہ (تم جدھر منہ پھیرو ادھر وجہ اللہ ہے) و هو معکم اینما کنتم (تم جہاں کہیں ہو وہ تمہارے ہمراہ ہے) و فی انفسکم افلا تبصرون - (وہ تمہارے نفوس میں ہے کیا تم دیکھتے نہیں) اور الم یعلم بان اللہ یری (کیا نہیں معلوم کہ اللہ دیکھ رہا ہے) کا مشاہدہ ہوگا اور وہ سب تمہارا حال بن جائے گا۔

ارباب تصوف دنیا اور دنیا داری کو اپنا میدان عمل بناتے ہیں کیوں کہ ان کا واسطہ صرف اپنی ذات سے نہیں بلکہ مخلوق خدا سے ہوتا ہے۔ مولانا روم رحمۃ اللہ علیہ فرماتے ہیں۔
چسپت دنیا از خدا غافل بدن نے قماش و نقرہ و فرزند و زن
(دنیا صرف اللہ تعالیٰ سے غافل ہونے کا نام ہے نہ کہ دنیاوی اسباب، مال و زور اور اہل و عیال کو اختیار کرنے کا)

اصل چیز فراغت قلبی اور تعلق مع اللہ ہے۔
گیگر رسم تعلق دلا ز مرغابی کہ او ز آب چو برخواست خشک پر برخواست
(اے دل تجھے تعلق کی رسم و ریت اگر سیکھنا ہے تو مرغابی سے سیکھ کہ وہ پانی میں رہنے کے باوجود جب اس سے باہر آتی ہے تو اس کے پروں پر پانی کا مطلق اثر نہیں ہوتا)
دنیا میں رہ کر، دنیا کی ہر کشش سے بے نیازی اور نفس سے ہر لمحہ نبرد آزما رہنے کا معاملہ ہر ایک کے بس کی بات بھی نہیں یقیناً کوئی دوسری عظیم تر کشش ہے جو ان عارفین کو مقناطیس کے مانند اپنی جانب کھینچتی ہے اور وہ ہے ذات باری کی رضا و قربت۔ یریدون وجہہ وہ وجہ رب کے طالب ہیں۔ یریدون وجہ اللہ و اولئک ہم المفلحون (روم/۳۸) (وہ وجہ اللہ چاہتے ہیں وہی حقیقتاً کامیاب ہیں)۔

من نہ شادی خواہم و نے خسروی انچہ می خواہم من از تو ہم توئی
(نہ مجھے خوشی چاہیے نہ بادشاہت، تجھ سے جو چیز مجھے چاہیے وہ صرف تو ہے۔)
مولانا جامی رحمۃ اللہ علیہ فرماتے ہیں۔

از زندگی بندگی تست ہوں برزندہ دلاں بے تو حرام است نفس
خواجہ زقو مقصود دل خود ہر کس جامی زقو ہمیں ترمی خواہد بس
(اپنی زندگی سے میری آرزو صرف تیری بندگی ہے زندہ دل لوگوں پر تیرے بغیر سانس لینا
بھی حرام ہے۔ خواجہ تجھ سے ہر شخص اپنا مقصود و مطلوب چاہتا ہے مگر جاتی تجھ سے صرف تجھ ہی کو
چاہتا ہے اور بس ”من از تو ترا خواہم“۔ صرف یہی وہ جذبہ اور طاقت ہے جو آدمی کو گہری سے
گہری خندق عبور کرنے اور بلند سے بلند پہاڑ کی چوٹی سر کرنے کی ہمت اور وسعت بخشی ہے۔
اس کے سب سے کامل نمونے انبیاء علیہم السلام ہیں۔ قرآن کریم میں بے شمار واقعات نبیوں
ورسولوں کے زہد و تقویٰ اور تسلیم و رضا کے ذریعہ قائم کردہ تصوف کے سلسلہ کی نشان دہی کرتے
ہیں۔ حضرت آدم صلی اللہ علیہ السلام کی تضرع و انابت، حضرت ابراہیم علیہ السلام کی حق کی تلاش
، حضرت اسمعیل علیہ السلام کی تسلیم و رضا، حضرت خضر علیہ السلام کے باطن اور حضرت موسیٰ علیہ
السلام کے ظاہر کا حیرت انگیز واقعہ، حکیم لقمان کا اپنے بیٹے کو نصیحت، حضرت یونس علیہ السلام کا
ایک ادنیٰ مخلوق کے پیٹ میں قید ہونا، حضرت ایوب علیہ السلام کا بے مثال صبر کا مظاہرہ وغیرہ
جیسی بکثرت مثالیں موجود ہیں۔

قرآن مجید نے تو خواتین کو بھی تصوف کے راستے کا راہی بنایا ہے۔ بے آب و گیاہ وادی
غربت میں حضرت ہاجرہ کی تنہائی، اس تنہائی میں توکل کی دولت اور اس کے بدولت ایک ابدی
چشمے کا پھوٹنا اور قیامت تک اس فیض باری کا جاری رہنا۔ مادیت کے گہوارہ میں رہ کر حضرت
آسیہ کے ذریعہ ایک نبی کی پرورش و پرداخت، حضرت مریم رضی اللہ تعالیٰ عنہا کی عفت و
پاکیزگی اور اس جیسے متعدد واقعات اس کے گواہ ہیں۔

انبیاء علیہم السلام کی مقدس ذاتوں کے علاوہ بھی قرآن مجید نے تصوف کے سلسلہ کو جاری
رکھا ہے۔ سورہ کہف میں غار والوں (اصحاب الکہف والرقيم) کا معاملہ، سورہ الصف
آیت ۴ میں کسانہم بنیان مرسو ص یعنی سیسہ پلائی ہوئی دیوار کی مانند صف آرا ہونے
والوں کی مثال، صوفیہ کرام کے عمل اور طریقہ سے مناسبت رکھتی ہے۔ اصحاب صفہ کے ساتھ
رسول اللہ ﷺ کا رویہ، اور ان سب سے بڑھ کر خود آں حضرت ارو حنا فداہ ﷺ کی ذات مبارکہ
تصوف کا جیتا جاگتا نمونہ ہے۔

ارشاد باری تعالیٰ ہے: ولا تطرد الذين يدعون ربهم بالغداوة والعشى يريدون
وجهه (سورہ انعام ۵۲) آپ ﷺ ان لوگوں کو مت دھتکارے جو اپنے پروردگار کو صبح و شام
پکارتے ہیں اور اس کی رضامندی کے خواہاں ہیں۔

واصبر نفسك مع الذين يدعون ربهم بالغداوة والعشى (سورہ کہف ۲۸) آپ
ان لوگوں کے ساتھ صبر اختیار کیجئے جو اپنے پروردگار کو صبح و شام پکارتے ہیں
عہد نبوی ﷺ کے بعد تصوف کا یہ سلسلہ صحابہ کرام و تابعین اور تبع تابعین کے ذریعہ آگے
بڑھتا رہا۔ یہ سلسلہ ہر زمانہ میں موجود رہا اور موجود رہے گا کیوں کہ یہی بندے اور حضرت حق کے
درمیان تعلق اور ارتباط کا ذریعہ ہے۔ تصوف کا چوں کہ بہت گہرا تعلق تفکر سے ہے اس لیے یہ عین
قرآنی حکمت کا بین ثبوت ہے۔ قرآن کریم جہاں ایک طرف ذکر و دعا کی ترغیب دیتا ہے وہاں
اس سے کہیں زیادہ غور و فکر اور تدبیر و تعمق کی بھی۔ سنت نبوی ﷺ کی سب سے پہلی مثال غار حرا
میں ملتی ہے جو اسلام کی سب سے پہلی خانقاہ تھی۔

یہ امر حقیقی ہے کہ بغیر غور و فکر کے کسی بھی عمل کو خارجی اور نمائشی طور پر تو اختیار کیا جا سکتا ہے
لیکن باطنی و روحانی لحاظ سے بے عملی ہی رہے گی۔ یہ فانی دنیا اور مٹنے والی زندگی اور صرف
میدان عمل ہیں۔ اگر زندگی کی حشر سامانیوں اور دل فریبیوں میں اس بات کو فراموش بھی کر دیا
جائے تو بھی میدان عمل کی نہ ہیئت بدلے گی اور نہ ہر چیز کا انجام روکا جا سکتا ہے۔ تصوف اسی
انجام کی تیاری، اس تیاری کی تربیت اور اس تربیت میں دیانت داری کا نام ہے۔

چونکہ دنیا کی ہیئت، فنا کے عمل اور انجام کار منزل مقصود کی وحدانیت میں مکمل یکسانیت ہے،
اس لیے تصوف کا دائرہ حکمت الہیہ کے گرد پھیلا ہوا ہے۔ اس دائرہ میں تفریق اور اختلاف کی گنجائش
نہیں۔ یہی بات تصوف کو ایک اکائی بناتی ہے جس میں اقوام عالم ایک نقطے میں سمٹ آئے ہیں۔
داستان شوق جب پھیلتی تو لا محدود تھی اور جب سمٹی تو تیرا نام بن کر رہ گئی

رسول اکرم ﷺ کی ذات مبارکہ اسی نقطہ کا نام ہے جو انھیں انسان کامل ہونے کے ناطے
رحمۃ للعالمین بناتی ہے۔ لہذا یہ بات روز روشن کی طرح عیاں ہے کہ تصوف کا دائرہ رحمت و بخشش
کا دائرہ ہے۔ اسی لیے ارباب تصوف صرف اپنے کو نجات یافتہ اور دوسروں کو گمراہ اور گم گشتہ نہیں
سمجھتے۔ وہ تو تواضع و انکسار، خوش خلقی و ملنساری، اخلاص، علم باعمل، دوسروں کے عیب کی پردہ پوشی

اور اپنے کردار و عمل سے دوسروں کو اپنا بناتے ہیں اور دوسروں کے مقابلہ میں اپنے آپ کو بزرگ و برتر اور افضل نہیں سمجھتے۔

دنیا آج جس افراتفری، شخصی بغض و عناد، معاشرتی بے ترتیبی، اخلاقی تنزلی، خود غرضی و مفاد پرستی اور ہر ممکنہ بد عملی کا شکار اور برائیوں میں گرفتار ہے اس میں اگر اسے کوئی چیز درکار ہے تو وہ ہے رحمت و عافیت۔ رسول اکرم ﷺ نے آنے والے زمانہ کی بابت فرمایا تھا کہ ”عقرب ایسے فتنے بپا ہوں گے جن میں بیٹھنے والا چلنے والے سے بہتر ہوگا، چلنے والا دوڑنے والے سے، جوان فتنوں کی طرف جھانکے گا وہ اس کی طرف آئیں گے لہذا جو شخص بھی کوئی پناہ گاہ پائے اس میں چھپ جائے“ یہ اس طرف اشارہ ہے کہ کوئی ایسا فتنہ برپا ہوگا جو لوگوں کو اپنے دام تزویر میں اسیر کرنے کے لیے خوب زور لگائے گا، لالچ دے گا یا مجبور کرے گا لیکن تم اس میں نہ پڑنا بلکہ کم پر قانع رہنا اور دین سے چمٹے رہنا۔

صاف طور پر یہ بات سمجھ میں آتی ہے کہ یہ فتنہ فتنہ مال ہوگا اور موجودہ صورت حال میں تو اس فتنہ نے اپنے آنے ہی تکبیر میں دنیا کے ہر خطہ اور ہر حصہ کو جکڑ لیا ہے۔ تزکیہ نفس و تصفیہ قلب اور تجلیہ باطن کا دور دور تک پتہ نہیں۔ ارباب تصوف تضحیک و تمسخر کا نشانہ بن رہے ہیں۔ ایسے ہی وقت کے لیے ہادی برحق ﷺ نے تلقین فرمائی تھی کہ بکریوں والے اپنے بکریوں میں اور اونٹوں والے اپنے اونٹوں میں چلے جائیں۔ اس سے یہ بات واضح ہو چکی اور پایہ تحقیق کو پہنچ گئی ہے کہ تصوف اور اس کے ادارہ خانقاہ کی ضرورت آج کے دور میں شدید تر ہو چکی ہے۔ تصوف کی نظر میں تمام مخلوق، باری تعالیٰ کی مخلوق ہونے کی وجہ سے یکساں طور پر رحمت کی مستحق ہے۔

حدیث شریف ہے ”الخلق کلہم عیال اللہ فاحبہم الیہ انفعہم لعیالہ“ تمام مخلوق اللہ تبارک و تعالیٰ کا کنبہ ہے اس کے نزدیک سب سے زیادہ محبوب وہی شخص ہے جو اس مخلوق کے لیے سب سے زیادہ نفع بخش ہو۔

لہذا تصوف ہی تفریق و امتیاز کو ختم کر سکتا ہے۔ تاریخ اس کی گواہ بھی ہے۔ حجر اسود نصب کرنے والا واقعہ اس کا واضح ثبوت پیش کرتا ہے، یہ واقعہ دراصل اسلام نیز تصوف کے روحانی پیغام کا علم بردار ہے۔ اگر ذرا سی حکمت عملی سے کام لیا جائے تو اس واقعہ کی روشنی میں آج کے بہت سے اختلافی مسائل کے حل نکل سکتے ہیں۔

خانقاہ کا وجود صرف پناہ گاہ کے تصور کو ہی نمایاں نہیں کرتا بلکہ ٹھہرنے، قیام کرنے، غور و فکر کرنے کی ترغیب دیتا ہے۔ خانقاہ اور خانقاہی نظام کی اہمیت و ضرورت آج کے دور میں سب سے زیادہ ہے کیوں کہ جس قسم کے معاشرہ اور افراد کی ضرورت ہے، ان کی تعمیر و تشکیل خانقاہی حدود کے باہر اگر ناممکن نہیں تو مشکل ضرور ہے۔

خانقاہی زندگی کلام پاک کی اس آیت کی تفسیر ہے۔ ”یا ایہا الذین آمنوا اتقوا اللہ وكونوا مع الصادقین“ (سورہ توبہ آیت 119) اے ایمان والو! اللہ سے ڈرو اور صادقین (صادق العمل وصادق القول) کے ساتھ ہو جاؤ اور ان کی ہم نشینی اختیار کرو۔

خانقاہی نظام سے خوش خلقی و تواضع، فنوت و جواں مردی، اتحاد و اتفاق اور ایثار و قربانی کا مزاج بنتا ہے۔ اور اخلاص و بے نفسی اور اخلاقی اقدار کو اپنی شخصیت کا ایک لاینفک حصہ بنانے کا جذبہ پیدا ہوتا ہے۔ مقصد حیات سے ناواقف اس راز سے آگاہ ہوتے ہیں اور خالق و مخلوق کے رشتہ سے آشنا ہوتے ہیں۔ وہ ظاہر و باطن میں یکسانیت پر سختی سے عمل کرتے ہیں اور الفت و محبت کے ساتھ اجتماعی زندگی گزارتے ہیں۔ کلام مجید میں وارد ہوا ہے ”و یوسفون علیٰ انفسہم و لو کان بہم خصاصة“ (سورہ حشر آیت: 9) اگرچہ ان کو خود ضرورت ہوتی ہے مگر اس کے باوجود وہ دوسروں کی ضرورتوں کو اپنے اوپر ترجیح دیتے ہیں۔ حضرات صوفیہ کے یہاں صبر و شکر اور ایثار کی جیسی مثالیں ملتی ہیں ان کی نظیر ملنا مشکل ہے۔

حضرت بایزید بسطامی رحمۃ اللہ علیہ سے بلخ کے ایک نوجوان صوفی نے توکل اور زہد کی بابت سوال کیا، آپ نے جواب میں فرمایا کہ جب نہ ہو تو صبر اور ہو تو شکر۔ وہ ہنسا اور کہا یہ کون سا کام ہے ہمارے یہاں بلخ کے کتے بھی بیبی کرتے ہیں مگر ہمارا یہ حال ہے کہ نہیں ہوتا ہے تو شکر کرتے ہیں اور ہوتا ہے تو سب کا سب ایثار کر دیتے ہیں۔

صوفیہ سے بغض و عناد رکھنے والے ایک شخص نے کسی زمانہ میں ان کے خلاف خلیفہ وقت کے کان بھرے کہ یہ زندیقیوں اور گمراہوں کی ٹولی ہے اگر ان کو قتل کر دیا جائے تو دین محفوظ ہو جائے گا۔ اس نے اپنے دار الحکومت کے صوفیہ کو خانقاہوں سے پکڑوا کر جلاد کے سپرد کیا کہ سب کی گردن مار دے۔ جلاد نے ایک کو پکڑ کر چاہا کہ گردن مار دے کہ دوسرا فوراً آگیا اور اپنے کو پیش کیا، اس نے پہلے کو چھوڑ کر دوسرے پر تلوار اٹھائی کہ تیسرا آگیا، اس نے دوسرے کو چھوڑ کر

تیسرے کو پکڑا کہ چوتھا آڑے آگیا۔ بالآخر وہ عاجز آگیا کہ جب لوگ ہیں۔ خلیفہ سے سارا ماجرا بیان کیا اس نے کہا ایسے لوگ گمراہ اور ضرر رساں نہیں ہو سکتے۔ حضرت شیخ ابوالحسن شاذلی رحمۃ اللہ علیہ فرماتے ہیں کہ خوب سمجھ لو کہ اگر حق تعالیٰ تم کو کوئی چیز عطا نہیں کرتا تو بخل نہیں بلکہ عین رحمت و بخشش ہے، اس کا نہ دینا ہی دینا ہے۔ لیکن نہ دینے میں دینا وہی سمجھتا ہے جو صدیق ہے۔ اصل چیز فراغت قلبی ہے۔

لاکھ دینے کا ایک دینا ہے دل بے مدعا دیا تو نے

جیسا کہ عرض کیا ہے کہ خانقاہی نظام اور ماحول میں غور و فکر اور تعلق کی بھی عادت پڑتی ہے اور اس میں وہ برکات پوشیدہ ہیں جو غم و غصہ کو غنم و درگزر میں، محرومی و شکستگی کو رضا و عطا میں، بے سروسامانی کو ثمرات ابدی کی امید میں اور خلوت و تنہائی کو یاد اور ذکر دوام میں تبدیل کر دیتی ہیں۔ دیکھا جائے تو خانقاہ اصحاب کہف کا غار بھی ہے اور اصحاب صفہ کا چبوترہ بھی، غار حرا بھی اور بکریوں و اونٹوں والی پناہ گاہ بھی۔ کیوں کہ اب انسان کے پاس اس کے سوا کوئی چارہ نہیں کہ وہ واپس اپنی جڑوں کی طرف جائے۔ جو وقت آنے والا ہے وہ اس سے بھی زیادہ سخت ہوگا۔ لوگ حشر سے پہلے ہی اپنوں کی پہچان سے کترانے لگے ہیں، دین کی رسی ہاتھوں سے چھوٹ رہی ہے اور افراتفری و نفسی نفسی کا عالم ہے۔

آخر میں اتنا اور عرض کروں گا کہ قومی اور بین الاقوامی سطح پر یہ بات طے ہو چکی ہے کہ صالح و صحت مند معاشرہ کی تشکیل و تعمیر، امن عالم اور آپسی میل محبت اور اتحاد کے لیے ناگزیر ہے کہ صوفیائے کرام، ان کی تعلیمات و خدمات اور افکار کی عمومی طور پر اشاعت و ترویج کی جائے اور ان کے مسلک و طریق کو رائج کیا جائے تاکہ اکیسویں صدی کی دنیا انسان و انسانیت کے صحیح مفہوم اور تخلیق کے اصلی مقصد سے روشناس ہو سکے۔

تصوف اپنی ہمہ گیری اور افادیت کی وجہ سے آج مغربی دنیا کا بھی مقبول و محبوب موضوع بن چکا ہے۔ برصغیر ہند و پاک سے زیادہ اہل مغرب اس کی اہمیت کو محسوس کر کے اپنی اپنی سطح پر اس کی اشاعت و ترویج میں کوشاں ہیں۔ کیوں کہ ہر ایک کے سامنے سب سے بڑا مسئلہ انسانیت کی بقا و سلامتی ہے اور اس کے حل کا واحد ذریعہ تصوف اور خانقاہوں کا وجود ہے۔



مولانا امام الدین سعیدی

مشائخ کے شطحیات و ہفتوات: ایک علمی و تحقیقی جائزہ

معتبر محققین اور بالغ نظر ناقدین کی تحقیقات اور زبردست چھان بین کے بعد یہ بات واضح ہو چکی ہے کہ تصوف اسلام کے اندر کوئی جدید یا گمراہ مسلک نہیں بلکہ عین اسلام و ایمان ہے۔ اس کے نظریات و افکار، مبادیات و مسائل کسی غیر اسلامی فلسفہ سے ماخوذ نہیں بلکہ سب کا سرچشمہ کتاب و سنت ہے، نیز اکابر صوفیاء کی مستند کتابوں میں یہ بات کھلے لفظوں میں تحریر ہے کہ صوفی کی کامیابی کے لیے اول شرط یہ ہے کہ وہ کتاب و سنت کے ارشادات پر عمل پیرا ہو۔ سید الطائفہ حضرت جنید بغدادی قدس سرہ ارشاد فرماتے ہیں:

”اے راہ کس یابد کہ کتاب بردست راست گرفتہ باشد و سنت مصطفیٰ ﷺ بردست چپ۔ در روشنائی این دوستانہ درمغاک شبہت افتد نہ در ظلمت بدعت“ (۱)

(ترجمہ) ”یہ راہ وہی شخص حاصل کر سکتا ہے جس کے دائیں ہاتھ میں قرآن مقدس اور بائیں ہاتھ میں سنت مصطفیٰ ﷺ ہو اور ان دونوں چراغوں کی روشنی میں قدم بڑھاتا رہے تاکہ ورطہ شبہات میں نہ گرے اور بدعت کی تاریکی میں نہ پھنسے“ نیز انہیں سے منقول ہے فرماتے ہیں:

”بنائے طریقت ما بر کتاب و سنت است و ہر چہ مخالف کتاب و سنت و خارج از آں است مردود و باطل است“ (۲)

(ترجمہ) ہمارے طریقہ کی بنیاد کتاب و سنت پر ہے اور جو بھی کتاب و سنت کے خلاف اور اس سے باہر ہے وہ مردود و باطل ہے۔

ماہر علوم کثیرہ شیخ جلال الدین سیوطی رحمۃ اللہ علیہ صوفیاء کے تعلق سے اپنے اعتقاد کا اظہار یوں کرتے ہیں: ”و نعتقد ان طریق الجنید و صحبہ طریق مقوم (ہمارا اعتقاد ہے

کہ جنید اور ان کے اصحاب کا طریقہ مستحکم طریقہ ہے“ (۳)

مشائخ فرماتے ہیں کہ ”کمل حقیقۃ دتھا الشریعة فہی زندقة“ (جو حقیقت خلاف شریعت ہو وہ بے دینی ہے)“ (۴)

غرضیکہ اس طرح کے اور بھی بہت سے اقوال ہیں جن سے اس بات کی مکمل تائید و توثیق ہو جاتی ہے کہ تصوف کا اصل ماخذ کتاب و سنت کے علاوہ کچھ بھی نہیں مگر اباب تصوف ہی میں سے بعض حضرات ایسے ہیں جن سے غلبہ حال اور وجد و مستی میں کچھ ایسے کلمات و اشارات اور افعال و حرکات صادر ہوئے جو بظاہر مخالف شریعت ہیں، جنہیں اصطلاح صوفیا میں شطیحات، ہفوات اور مبہمات و موہبات بھی کہتے ہیں۔ ان اقوال و افعال کو لے کر بعض حضرات تصوف اور صوفیوں کے تعلق سے سخت بدگمان ہو گئے اور یہ نتیجہ اخذ کر لیا کہ تصوف غیر اسلامی نظریات و افکار کی پیدوار ہے مگر یہ نتیجہ مبنی بر حقیقت نہیں۔

سب سے پہلے ہم شطیحات و ہفوات کی حقیقت اور نوعیت کا ذکر کرتے ہیں پھر اس کا علمی و تحقیقی تجزیہ کریں گے تاکہ لوگوں کے اذہان و قلوب میں جو اضطراب ہے ایک جانب اس کا ازالہ ہو جائے اور ساتھ ہی اس کی حقیقت اپنی پوری آب و تاب کے ساتھ بے نقاب ہو جائے۔

شطیحات و ہفوات کا لغوی معنی: لغت کی مشہور کتاب المعجم الوسیط میں ہے ”شطح فسی السیر او القول: تباعدوا و استرسل“۔

الشطحة: یقال لفلان الصوفی لہ احوال و شطحیات “ کہا جاتا ہے کہ فلاں صوفی کے احوال و شطیحات ہیں۔

ہفوات یہ ہفوة کی جمع ہے المعجم الوسیط میں ہے ہفوة: السقطۃ و الزلۃ، اردو میں ٹھوکر اور لغزش کے معنی میں مستعمل ہے۔ (۵)

اصطلاحی مفہوم: شیخ ابونصر سراج قدس سرہ (متوفی ۷۲۸ھ) فرماتے ہیں شطیحات وہ عجیب و غریب عبارات جو صوفیائے کرام سے وجد و مستی کی انتہائی کیفیت میں صادر ہوتی ہیں۔ (۶)

لطائف اشرفی میں حضرت مخدوم اشرف جہاں گیر سمنانی قدس سرہ سے جو تعریف منقول ہے وہ یہ ہے:

”السطح هو افاضة مماء العرفان عن ظرف استعداد العارفين حين

الامتیان“ (۷)

ترجمہ: خدا سناشوں کے ظرف استعداد پر ہو جانے پر عرفان کا پانی چھلک جانا۔

سید ذوقی شاہ رحمۃ اللہ علیہ فرماتے ہیں وہ کلمات جو صوفیائے کرام کے زبان سے غلبہ حال، مستی و شوق میں بے اختیار صادر ہو جاتے ہیں۔ بہ ظاہر خلاف شرع ہوتے ہیں مگر باطناً کسی سر کی جانب اشارہ ہوتا ہے۔ (۸)

دیگر مشائخ کرام و علمائے عظام سے جو تعریف منقول ہے وہ قدرے تفاوت کے ساتھ تقریباً یکساں ہے، تھوڑی سی اور وضاحت سے اس کا خلاصہ یہ ہوگا۔ غلبہ حال میں جو اقوال بظاہر خلاف شرع صادر ہوں انہیں شطیحات کہتے ہیں اور جو افعال و حرکات مخالف شرع صادر ہوں انہیں ہفوات کہتے ہیں۔ کلمات شطیحات کی مثال حضرت منصور حلاج کا ”انما الحق“ کہنا حضرت بایزید بسطامی قدس سرہ کا ”سبحانی ما اعظم شانہ“ اور ”لیس فی جبتی سوی اللہ“ کا قول کرنا۔ ہفوات کی مثال شیخ شبلی قدس سرہ کا بیٹے کی وفات پر داڑھی حلق کر لینا اور درہم و دینار کو دریا میں ڈال دینا وغیرہ۔

شطیحات و ہفوات کے باب میں علماء و مشائخ کے مواقف و نظریات: شیخ ابونصر سراج قدس سرہ فرماتے ہیں کہ اللہ تعالیٰ نے اپنے اولیا کے قلوب کھول دیئے ہیں، انہیں بلندی کی طرف جانے والے درجات کی طرف جانے کی اجازت دے دی اور اللہ تعالیٰ نے اپنے منتخب بندوں کو اپنی طرف آنے، متوجہ ہونے اور مراتب خواص پر مطلع ہونے کی صلاحیت بخش دی۔ لہذا ان منتخب اولیا میں سے ہر ایک اس حقیقت کو بیان کرتا ہے جسے وہ پالیتا ہے، وہ اپنے حال اور قلب پر وارد ہونے والے انوار و حقائق ہی سے متعلق گفتگو کو زبان پر لاتے ہیں کیوں کہ وہ اپنے ارادوں سے اعلیٰ ترین مقام پر فائز ہو جاتے ہیں اور وہ اس مقام پر ہوتے ہیں جہاں تمام احوال و مقامات اور راستے آ کر ختم ہو جاتے ہیں۔

ارشاد باری ہے:

وفوق کل ذی علم علیم۔ (سورہ یوسف آیت: ۷۶)

اور فرمایا:

ورفعنا بعضهم فوق بعض درجات۔ (زخرف: ۳۲)

دوسری جگہ ارشاد ہے:

انظر كيف فضلنا بعضهم على بعض - (بنی اسرائیل: ۲۱)

کسی کو نہ چاہیے کہ وہ اولیاء اللہ کے بارے میں زبان غیبت کھولے اور پھر اپنے قیاس کے ذریعہ ان کے کلام کے مطالبہ اخذ کرے، کیوں کہ اولیاء اپنے اوقات میں مختلف اور احوال میں ایک دوسرے کے مقابلے میں فضیلت رکھتے ہیں۔ اس طرح وہ احوال میں باہم ایک جیسے بھی ہوتے ہیں، اب اگر ان میں سے کوئی اپنے ساتھیوں سے زیادہ صاحب فضیلت ہو اور وسعت معرفت کا حامل ہو تو وہ اس بات کا اہل ہے کہ وہ شطیحات صوفیہ کے متعلق گفتگو کرے یا اس کے درست و نادرست ہونے کے بارے میں کچھ کہے۔ اگر کوئی شخص ایسے صاحب مقام صوفیہ کے راستہ پر چلا ہی نہ ہو تو اس کے لیے بہتر یہ ہے کہ اس طرح کے کلمات سے انکار ختم کر دے اور انہیں اللہ پر چھوڑ دے۔ اس کے علاوہ اگر اس نے صوفیہ کے تعلق سے کوئی غلط ریمارکس کیا ہو تو اس کے غلط ہونے کا اعتراف کرے۔ (۹) (ص: ۶۲۵/۶۲۶)

تصوف کی مستند کتاب کشف المحجوب میں حضرت شیخ علی ہجویری عرف داتا گنج بخش قدس سرہ تحریر فرماتے ہیں کہ ”اہل بصیرت کا اس بات پر اتفاق ہے کہ اہل سنت والجماعت سے تعلق رکھنے والا شخص ساحر و خاسر نہیں ہو سکتا اور کافر قابل تعظیم نہیں ہو سکتا، کیوں کہ اس سے اجتماع ضدین لازم آتا ہے اور حضرت حسین ابن منصور حلاج رحمۃ اللہ علیہ کا یہ حال تھا کہ پابندی صلوٰۃ، کثرت ذکر و مناجات اور مسلسل روزوں کا اہتمام کرتے تھے اس لیے وہ بہت ہی نیک تھے مگر ان کے کلام (انالہق) کی اقتدا نہیں کرنی چاہیے کیوں کہ وہ مغلوب الحال تھے متمکن نہیں اور قابل تقلید کلام صرف صاحب تمکین مشائخ کا ہی ہوتا ہے۔ (کشف المحجوب)، (۱۰)

حضرت مخدوم اشرف جہاں گیر سمنانی قدس سرہ فرماتے ہیں کہ قاعدہ مستمرہ یہ ہے کہ شطیحات مشائخ کو نہ رد کرنا چاہیے نہ قبول کیوں کہ یہ مقام وصول کا ایک مشرب ہے جو عقل و خرد کی دسترس سے بالاتر ہے۔ (۱۱)

نیز آپ کا ارشاد ہے کہ اکثر اصحاب عرفان اہل صحو ہوئے ہیں اور بہت سے صوفیہ اہل سکر بھی ہیں۔ (۱۲)

دوسرے مقام پر آپ فرماتے ہیں کہ اگرچہ بعض صوفیہ نے کلمات شطیحات کا محمل پیدا کیا

ہے اور لطیف عبارتوں میں ان کی تشریح فرمائی ہیں جس سے اس کی گہرائی تک پہنچنا آسان ہو گیا ہے۔ (۱۳) (لطائف اشرفی)

محقق علی الاطلاق شیخ عبدالحق محدث دہلوی رحمۃ اللہ علیہ رسالہ مرج البحرین میں رقم طراز ہیں:

”و بالجملہ مردم در غلبہ احوال مشائخ و شطیحات ایشان سہ فرقہ اند“ (۱۴)

اس باب میں مجموعی طور سے تین فرقے ہیں:

فرقہ اول: فقہائے محض اور علمائے ظاہر ہیں جن کا موقف تردید و انکار ہے جو ایسے مشائخ کے تعلق سے کوئی بھی نرم گوشہ نہیں رکھتے نہ ہی انہیں معذور جانتے ہیں، اس فرقہ میں دو قسم کے لوگ ہیں: ایک وہ جو حقیقی طور سے منکر و تردید پسند ہیں، وہ ایسے اقوال و افعال کو جہل و جنون سے تعبیر کرتے ہیں، انکار و تردید کی وجہ ان کی طبیعت کا جمود اور باطن کی خرابی ہے جو ان کے لیے رحمت و برکات سے محرومی کا سبب بن سکتی ہے اور سوء خاتمہ کا بھی۔ دوسرے وہ حضرات ہیں جو بظاہر سب ذرائع کے لیے تردید و انکار کی روش اختیار کرتے ہیں مگر نفس الامر میں اندرونی طور سے موافق و حامی ہوتے ہیں۔

فرقہ دوم: یہ جماعت نہایت غلو پسند ہے ان کا اعتقاد ایسے مشائخ کے تعلق سے نہایت گمراہ کن ہے ان کا خیال ہے کہ مشائخ کرام جو بھی کہتے ہیں یا کرتے ہیں وہ حق بجانب ہوتے ہیں اگرچہ صریحاً مخالف شرع ہوں بلکہ وہ یہاں تک عقیدہ رکھتے ہیں کہ شریعت وہی ہے جو یہ کرتے ہیں علماء و فقہاء کے اقوال و فتاویٰ کا کوئی اعتبار نہیں ایسی جماعت کو جاہل صوفیہ کہا جاتا ہے۔

مذکورہ دونوں فرقوں کے درمیان فرق یہ ہے کہ ایک حقیقت کا ادراک نہ کرنے اور شدت جمود کی وجہ سے بے عرفان ہے اور دوسرا ظاہر شریعت کے منکر ہونے کی وجہ سے بے ایمان ہے۔

فرقہ سوم: وہ حضرات جو افراط و تفریط سے الگ راہ اعتدال پر گامزن ہیں، ان کا موقف یہ ہے کہ ایسے اقوال و افعال درحقیقت درست ہیں مگر شرعاً قبیح ہیں۔ اس شرعی قباحت کی وجہ ضبط و اختیار کا فقدان اور غلبہ حال ہے، اس کی مثال عالم ظاہر میں ایسے ہی ہے جیسے جب کسی ذی ہوش اور عقل مند آدمی کے اوپر فرحت و غضب کی حالت طاری ہوتی ہے تو اختیار کھو بیٹھتا ہے اور بے خودی میں عجیب و غریب حرکتیں کرنے لگتا ہے لہذا ایسے اقوال و افعال کو فقط تسلیم کیا جائے

جیسا کہ کہا گیا ہے۔ اسلم تسلّم - (۱۵)

شیخ محدث دہلوی رحمۃ اللہ علیہ اپنے دوسرے رسالہ ”تحصیل التعرف فی معرفة الفقه والتصوف“ میں ایسے صاحبان وجدو حال کو مجنوں کے حکم میں قرار دیتے ہیں جو مرفوع القلم ہوتے ہیں۔ چنانچہ وہ قاعدہ نمبر ۲۴ کے تحت لکھتے ہیں کہ صاحب وجد اپنے حال میں خود پر اختیار نہیں رکھتا وہ مجنوں کے حکم میں ہوتا ہے اس حال میں صادر ہونے والے امور ناقابل اقتدا ہیں۔

جیسے حضرت ابوالحسن نوری قدس سرہ کا حال وجد میں اپنے آپ کو جلاد کے سامنے پیش کر دینا، شیخ ابو حمزہ کانویں میں گر کر کسی کو مدد کے لیے آواز نہ دینا، شیخ شبلی کا حلق ریش اور درہم و دینار کا دریا میں پھینک دینا وغیرہ ایسے بہت سے واقعات ہیں جو غلبہ وجد و حال میں صوفیہ سے صادر ہوئے۔ ابن جوزی اور ان کے ہم خیال علماء نے ایسے افعال پر اعتراض کیا ہے۔ (۱۶)

شیخ زروق نے یہ دعویٰ کیا ہے کہ جس مغلوب الحال کا اپنے افعال پر قابو نہیں، ضبط کی قدرت نہیں وہ معذور ہے۔ بطور استدلال یہ حدیث پیش کرتے ہیں کہ ایک عورت بے ہوش ہو جایا کرتی تھی ایک دن نبی اکرم ﷺ کی بارگاہ میں حاضر ہوئی اور آپ سے اپنا حال بیان کیا کہ وہ بے ہوش ہو جایا کرتی ہے اور برہنہ ہو جاتی ہے لہذا آپ میرے لیے دعا فرمائیں تاکہ اس سے شفا حاصل ہو جائے (یا اس طرح کچھ الفاظ کہے) تو رسول اکرم ﷺ نے ارشاد فرمایا کہ اگر تو صبر کرے تو تیرے لیے جنت ہے، یا نہیں تو میں دعا کرتا ہوں کہ اللہ تعالیٰ تجھے شفا بخشے وہ عورت راضی ہو گئی کہ اسے جنت منظور ہے۔

گویا آپ کا اس عورت کو صبر کرنے اور اس حالت کے برداشت کرنے کی تلقین کرنا جس میں وہ برہنہ ہو جایا کرتی تھی اس بات کی دلیل ہے کہ بے اختیار شخص کا عذر مقبول ہے۔ (۱۷)

(تلخیص از تحصیل التعرف فی معرفة الفقه والتصوف)

عقائد العزیز میں حضرت شیخ منشی محمد عزیز اللہ شاہ صفی پوری قدس سرہ (متوفی ۱۳۴۷ھ)

رقم طراز ہیں:

میں عقیدہ رکھتا ہوں کہ اولیاء کے کلمات شیطیات جن کو ہفتوات مشائخ بھی کہتے ہیں، جس حکمت و علت کے پیش نظر صادر ہوئے، وہ اپنی جگہ حق بجانب ہیں جیسے حضرت بایزید کا قول ”سبحانی ما اعظم شانی“ یا حضرت علی کرم اللہ وجہہ کا فرمانا کہ ”انما مقیم القیامة“ اور ”انا

باعث من فی القبور“ اسی طرح ”انا الحی الذی لایموت (۱۸)

ایسے اقوال کے بارے میں جہاں تک ممکن ہو سکے شریعت کے مطابق تاویل کرنی چاہیے۔ حضرت مخدوم شیخ سعد الدین خیر آبادی قدس سرہ (متوفی ۹۲۲ھ) نے ایسے اقوال کو قرأت کی تاویل پر محمول فرمایا ہے۔ یعنی جس طرح قرآن کی تلاوت کرنے والا اس آیت کو پڑھے ”انسی اناللسہ لالہ الاانا“ یا کوئی اس حدیث قدسی کو پڑھے ”من شہدنی بالوحدانیة و اقر بالرسالة دخل الجنة علی ماکان من العمل“ (۱۹)

نیز ایسے اقوال کی ایک یہ بھی تاویل ممکن ہے کہ جس طرح اللہ جل شانہ نے سورۃ فاتحہ کو بندوں کی زبان سے ارشاد فرمایا، اسی طرح اہل شوق و محبت اور مخلصین بندوں کا زبان حق سے بولنا درست ہے جیسا کہ حدیث قدسی میں ارشاد ہے ”بسی یسطق بی بیصر“ اور حضرت علی نے فرمایا ”ہذا قرآن صامت و ناقرا ناطق“۔

بعض شیطیات ایسے ہیں کہ وہاں اس طرح کی تاویل کی گنجائش نہیں جیسے ”لیس فی جبتی سوی اللہ“ یہاں یہ توجیہ ہو سکتی ہے کہ جبہ کے اندر جسم ہے اور جسم میں روح ہے اور مراد یہ ہے کہ میرے جسم کا ہر عضو مثلاً آنکھ، کان، منہ وغیرہ اور میری روح یہ سب اللہ جل شانہ کی یاد اور اس کے ذوق و شوق میں محو و مستغرق ہیں، فنا ہو گئے ہیں اور ذات حق کے سوا کچھ بھی باقی نہیں۔

تن سوکھ بنجر بھیو، رگیں بھیں سب تار روئیں روئیں دھن اٹھت باجت نام تہار حضرت علی کرم اللہ وجہہ کے جو بھی کلمات میں نے ذکر کیے ہیں انہیں حضرت شاہ عبدالعزیز محدث دہلوی رحمۃ اللہ علیہ نے تحفہ اثنا عشریہ کے آغاز میں نقل کیا ہے اور تسلیم کیا ہے کہ آپ نے حالت سکر میں اس طرح کے کلمات کہے ہیں، اسی کے مانند اور بھی اقوال ہیں جو کتابوں میں منقول ہیں۔

جن اقوال کی تاویل ممکن نہ ہو تو اس کی وجہ سے مشائخ کو طعن و تشنیع کا نشانہ بنانا اور ان کی شان میں گستاخی کرنا خلاف ادب ہے، اولیاء کی بے ادبی خدا کی شان بے ادبی ہے۔

نہ ہی ہر شخص کے لیے تسلیم و اقرار ضروری ہے۔ جس کے فہم میں نہ آئے وہ سکوت

کرے۔ (۲۰)

ان تمام اقوال و نظریات سے مسلک اعتدال کی جو راہ نکلتی ہے اس کا خلاصہ یہ ہے کہ شیطیات و ہفتوات نہ قابل تقلید ہوتے ہیں نہ قابل تردید، بلکہ فقط انہیں تسلیم کیا جائے اور اسی میں

سلماستی ہے۔

اب ان اقوال و احوال میں سے بعض کی پر حکمت تاویلات و توجیہات اور حقائق و مضمرات بھی پیش کر دی جائیں تاکہ اہل بصیرت کو ایک اشارہ مل جائے جس سے وہ ایسے مقامات پر اپنے آپ کو صحیح فکر کا حامل بنا سکیں۔

شطحیات کے باب میں سب سے زیادہ حضرت منصور حلاج کے نعرہ انا الحق کو لے کر قلق و بے چینی ہے اس لیے اس کی تفصیلی وضاحت ضروری ہے۔

ابن منصور کے بارے میں علما و مشائخ کے اقوال و آرا

شیوہ منصور تھا اہل نظر پر بھی گراں

پھر بھی کس حسرت سے سب دار و رسن دیکھا کیے

(اصغر گوٹڈوی علیہ الرحمہ)

شیخ علی جویری قدس سرہ فرماتے ہیں کہ:

”حضرت ابوالغیث حسین بن منصور حلاج رحمۃ اللہ علیہ کا شمار مشتاقان الہی اور مستان طریقت میں ہوتا ہے، آپ کا حال نہایت قوی اور ہمت بلند تھی، آپ کے مقام کے متعلق مشائخ طریقت کا اختلاف ہے، ایک گروہ کے نزدیک آپ مقبول بارگاہ ہیں اور ایک کے نزدیک مطعون بارگاہ۔ وہ طبقہ جو آپ کو مردود بارگاہ سمجھتا ہے ان میں حضرت عمرو بن عثمان مکی، ابویعقوب نہر جویری، ابویعقوب قطع، اور علی بن سہل اصفہانی وغیرہم ہیں۔

جنہوں نے آپ کو مقبول بارگاہ قرار دیا ان میں حضرت ابن عطاء، محمد بن خفیف، ابوالقاسم نصر آبادی اور جملہ مشائخ متأخرین ہیں۔

ایک طبقہ ایسا بھی ہے جس نے آپ کے بارے میں سکوت اختیار کیا ان میں حضرت جنید، حضرت ثعلبی اور حصری وغیرہم ہیں۔ نیز وہ فرماتے ہیں کہ ہمارے زمانہ کے مشائخ مثلاً حضرت شیخ ابوسعید ابوالخیر، شیخ ابوالقاسم گرگانی، شیخ ابوالعباس شفانی قدس سرہم جیسے عظیم المرتبت حضرات اپنے آپ کو حضرت ابن منصور کا ہمراز سمجھتے ہیں اور ان کا احترام کرتے ہیں۔

”استاد ابوالقاسم قشیری قدس سرہ ان کے تعلق سے فرماتے ہیں کہ اگر وہ اہل حقیقت میں

سے تھے تو خلق کی طعن و تشنیع کی وجہ سے بارگاہ حق سے محروم و مسترد نہیں ہو سکتے، اگر وہ مجبور طریقت تھے تو قبول خلق کی وجہ سے مقبول بارگاہ نہیں ہو سکتے، ہم ان کو ان کے حال پر چھوڑتے ہیں، لیکن ہم نے ان کے اندر جو نشان حق پایا اس کی وجہ سے ان کا احترام کرتے ہیں“

حقیقت یہ ہے کہ ان کے مخالفین کی تعداد بہت کم اور موافقین کی تعداد بہت زیادہ ہے۔ (۲۱)

علمائے ظاہر میں بعض لوگ ان کی تکفیر کرتے ہیں، ان کے کمالات کے منکر ہیں اور ان کے کشف و کرامات کو حیلہ و جادو سے منسوب کرتے ہیں، مگر شاید انہیں علم نہیں کہ یہ منصور حلاج وہ بے دین شخص نہیں جو محمد بن زکریا کا استاد اور ابوسعید قرامطی کا رفیق تھا بلکہ حقیقت یہ ہے کہ وہ منصور حلاج جن کے بارے میں مشائخ کا اختلاف پایا جاتا ہے وہ کوئی اور ہیں جو فارس کے شہر بیضاء کے باشندہ تھے اور عمر بن عثمان مکی کے مرید تھے۔ ان کو مشائخ نے اس لیے نہیں رد کیا کہ ان کے عقائد درست نہیں تھے۔ بلکہ وہ اپنے عجیب و غریب حالات کی بنا پر قابل ملامت اور ہدف تنقید بنے تھے۔

اسی منصور حلاج کے تعلق سے شیخ ابوبکر ثعلبی قدس سرہ فرماتے ہیں: ”انساو الحلاج فی شیء واحد فخلصنی جنونی و اهلکة عقله“ اگر ان کے عقائد میں کوئی خرابی ہوتی تو شیخ ثعلبی یہ کلمات نہیں ارشاد فرماتے۔

حضرت محمد بن خفیف فرماتے ہیں کہ ”هو عالم ربانی“ (۲۲)

حضرت مخدوم اشرف جہاں گیر سمنانی قدس سرہ سے منقول ہے وہ فرماتے ہیں کہ حسین ابن منصور حلاج کے سلسلے میں اختلاف ہے، اکثر ان کی تائید کرتے ہیں بعض تردید۔ ان کے حامیوں میں شیخ ابوالعباس عطاء، حضرت عطاء، شیخ ثعلبی، شیخ ابوعبداللہ خفیف، شیخ ابوالقاسم وغیرہم مذکورہ حضرات ان کے قتل پر راضی نہیں تھے۔

شیخ ابوسعید ابوالخیر قدس سرہ فرماتے ہیں کہ مشرق و مغرب میں احوال کی بلندی کے اعتبار سے وہ لاثانی ہیں۔

حضرت شیخ الاسلام فرماتے ہیں کہ نہ میں ان کو قبول کرتا ہوں اور نہ ان کی تردید کرتا ہوں تم لوگ بھی ایسا ہی کرو البتہ ان کی تائید کرنے والوں کو تردید کرنے والوں سے زیادہ پسند کرتا ہوں

وہ امام ہیں ہر شخص کو ان کے بارے میں گفتگو کا حق نہیں۔ (۲۳)

امام المتکلمین حضرت فخر الدین رازی رحمۃ اللہ علیہ کی چند توجیہات بھی انھوں نے ذکر کی ہیں جو مندرجہ ذیل ہیں:

(۱) فرماتے ہیں کہ اللہ حق ہے اور اس کی معرفت معرفت حق، اور معرفت حق کی مثال ایسی ہے جیسے اکسیر کہ جب وہ تانبہ پر پڑتی ہے تو اسے سونا بنا دیتی ہے۔ اسی کے مانند جب معرفت الہی کی اکسیر روح کے تانبہ پر پڑتی ہے تو اسے باطلیت سے حقیقت کی طرف لے آتی ہے۔

حضرت منصور کے انسا الحق کہنے کا مطلب بھی یہی ہے کہ موجود حقیقی بس حق تعالیٰ شانہ کی ذات ہے اس کے سوا سب فانی و باطل ہے، اس لیے کہ منصور حلاج وہ شخص تھے جن پر یہ حقیقت منکشف ہو گئی تھی کہ ماسوائے ذات حق کچھ بھی نہیں، حتیٰ کہ خود ان کی ذات بھی فنا ہو چکی تھی ان کے مشاہدہ و یقین میں یہ بات راسخ ہو چکی تھی کہ حق تعالیٰ کے سوا موجود بالذات کوئی نہیں۔ اس کیفیت میں اگر انہوں نے انسا الحق کہا تو درحقیقت قائل وہ نہیں ہیں بلکہ اللہ نے رکھ دیا ان کی زبان پر جاری فرمایا تھا۔ خود ان کی ذات تجلیات ربانی میں مستغرق و محو تھی۔ اسی لیے جب ان سے کہا جاتا کہ انسا بالحق کہو تو ان کی زبان سے انسا الحق ہی نکلتا اس لیے کہ اگر وہ انسا بالحق کہتے تو لفظ انا سے اشارہ ان کی ذات کی طرف ہوتا حالانکہ وہ مقام محویت میں تھے۔

(۲) ومنہا ما قال الامام ايضاً من غلب عليه شيء يقال انه هو ذلك الشيء على سبيل المجاز كما يقال فلان كرم فلما كان الرجل مستغرفاً بالحق لاجرم قال انا الحق۔

نیز امام رازی نے فرمایا کہ جب کوئی چیز کسی پر غالب ہو جاتی ہے تو بطور مجاز کہا جاتا ہے کہ یہ وہی چیز ہے جیسے کہ فلاں سراپا سخاوت ہے۔

اسی لیے جب کسی کے اوپر حق کی تجلیات کا غلبہ ہو جائے اور وہ مستغرق و فنا ہو جائے تو یقینی طور سے انا الحق کہے گا۔ مثل مشہور ہے ”ہر کہ درکان نمک رفت نمک شد“

(۳) اس تاویل کے تحت فرماتے ہیں کہ اس قول کا عمل یہ ہے کہ یہاں مضاف محذوف ہے اصل میں انا عابد الحق یا ذا کر الحق ہے مگر خود کہتے ہیں کہ یہ ضعیف تاویل ہے، اس لیے کہ حذف مضاف اس جگہ جائز ہے جہاں التباس نہ ہو مثلاً واسئل القرية اصل میں اهل

القرية ہے مگر جہاں التباس سے محفوظ نہ ہو وہاں حذف جائز نہیں جیسے کہا جائے رأيت زيدا اور مراد لیا جائے غلام زيد۔ (۲۴)

حضرت مخدوم سمعانی قدس سرہ اس قول کی توجیہ میں ارشاد فرماتے ہیں کہ لوگوں کا یہ گمان ہے کہ دعویٰ انسا الحق دعویٰ الوہیت ہے حالانکہ وہ اس سے بے خبر ہیں کہ انسا العبد کہنا اس سے بڑا دعویٰ ہے کیوں کہ انسا الحق کہنے میں بے انتہا تواضع ہے اس لیے کہ قائل اپنے کو مٹا کر، رخت ہستی کو دروازہ فنا پہنچا کر انا الحق کہتا ہے یعنی میں نہیں ہوں بس وہی ہے۔ (۲۵)۔

سعید! اللہ ہے اب میں کہاں ہوں

مرانام و نشاں وہم و گماں ہے

اور جو انا العبد کہتا ہے وہ دوستی کا اثبات کرتا ہے ایک اپنی، دوسرے خدا کی۔

دوئی کا وسوسہ استغفر اللہ

طریق عشق میں بدعت یہی ہے

(منشی عزیز اللہ شاہ صفی پوری قدس سرہ)

غیر مسلم محققین و ناقدین کی رائے: فرانس کے مایہ ناز ادیب لوئی مسینی نے حضرت حسین ابن منصور حلاج کی شخصیت پر بڑی جانفشانی سے ریسرچ کیا، بغداد جا کر قدیم صوفیاء کی کتابوں کا مطالعہ کیا خود ابن منصور کی کتابیں بھی پڑھیں پھر اس کا ترجمہ فرانسیسی زبان میں کیا نیز آپ کی سوانح حیات بھی لکھی۔

عام محققین سے ان کا تحقیقی مزاج الگ رہا انہوں نے دوسرے اور تیسرے درجہ کی معلومات پر اعتماد کرنے کے بجائے اول درجہ کی تحقیقات حاصل کیں اور اس نتیجے پر پہنچے کہ تصوف کی ہر چیز حتیٰ کہ شطیحات بھی قرآن و حدیث پر مبنی ہے۔

حضرت ابن منصور حلاج کے اوپر جو کتاب انہوں نے تحریر فرمائی ہے اس کا نام ”لاپیشن ڈی الحلاج“ (La passion De Alhallaj) ہے۔ (۲۶)

ڈاکٹر نکلسن جو ابتدائی ایام میں تصوف اور صوفیاء کے تعلق سے نہایت متعصبانہ رویہ رکھتے تھے مگر اخیر زمانہ میں وہ حامی ہو گئے تھے۔ اپنی اخیر زمانہ کی تصنیف ”تصوف میں نظریہ شخصیت“ (Idea of personalty in sufism) میں حسین ابن منصور حلاج کے نعرہ انا الحق کا ذکر

کرتے ہوئے رقم طراز ہیں کہ:

”حلاج کے انا الحق کا مطلب یہ نہیں تھا کہ میں خدا ہوں بلکہ اس کا مقصد یہ تھا کہ میں حق یعنی سچ ہوں۔ یہ نظریہ ہمہ اوست کے سراسر خلاف ہے کیوں کہ اس سے یہ ظاہر ہوتا ہے کہ انسان خدا کا مظہر ہے۔ یہ نظریہ حضرت عیسیٰ علیہ السلام کے ان کلمات کے تقریباً مطابق ہے جس میں آپ نے فرمایا کہ جس نے مجھے دیکھا خدا کو دیکھا لیکن وہ نظریہ جسے حلول کے نام سے موسوم کیا جاتا ہے اسلام میں جڑ نہ پکڑ سکا اسے حلاج اور ان کے مریدین ہی نے ختم کر دیا تھا۔ صوفیا کا بیان ہے کہ حلاج کو اس لیے نہیں شہید کیا گیا کہ وہ حلولی تھے بلکہ اس لیے کہ انہوں نے حق تعالیٰ کا راز فاش کر دیا“ (۲۷)

ڈاکٹر نکلسن کتاب مذکور میں حضرت حلاج کی پابندی شریعت کا تذکرہ کرتے ہوئے لکھتے ہیں:

”جب حسین بن منصور حلاج کو پھانسی دینے کے لیے لایا گیا تو انہوں نے دارورسن کو دیکھ کر قہقہہ لگایا اور اس قدر ہنسنے سے پانی بہنے لگا اس کے بعد انہوں نے لوگوں کی طرف نگاہ کی اور اپنے پیڑ بھائی دوست حضرت ابو بکر شیلی قدس سرہ کو دیکھ کر دریافت کیا کہ کیا آپ کے پاس مصلیٰ ہے؟ انہوں نے جواب دیا جی ہاں یا شیخ! انہوں نے کہا اسے بچھا دو اس کے بعد حلاج نے آگے بڑھ کر دو رکعت نماز ادا کی شیلی فرماتے ہیں کہ میں ان کے پاس کھڑا تھا پہلی رکعت میں انہوں نے سورہ فاتحہ کے بعد یہ آیات پڑھیں ”کل نفس ذنقة الموت الخ دوسری رکعت میں ”ولنبلوکم بشئ من الخوف والجوع ونقص من الاموال الخ“ (۲۸)

حضرت سلطان العارفين قدس سرہ کے قول ”سبحانی ما اعظم شانی“ پر مشائخ کا تبصرہ لطائف اشرفی میں مذکور ہے:

”سید الطائفہ حضرت جنید بغدادی قدس سرہ نے فرمایا ”انسی وجدت سبعین ولیبا بعدون اللہ با لوهم والخیال واخی با یزید منهم“ (۲۹)

حضرت مخدوم اشرف سمنانی قدس سرہ فرماتے ہیں کہ سلطان العارفين کا یہ قول حالت تلون سے ہے، مقام تمکین سے نہیں، حضرت سلطان العارفين قدس سرہ نے جو کہا اس کی حقیقت اس راہ کے اہل تجربہ ہی جانتے ہیں کیوں کہ یہ قول حضرت بایزید کی زبان پر بلا قصد جاری ہوا جیسا کہ قلب

میں ذکر بلا ارادہ پیدا ہوتا ہے۔ نیز خود حضرت بایزید فرماتے ہیں کہ الہی اگر میں نے کسی دن سبحانی ما اعظم شانی کہا ہو تو میں کافر و مجوسی ہوں میں اپنی زنا توڑتا ہوں اور کہتا ہوں اشهد ان لا اله الا الله واشهد ان محمد عبده ورسوله۔ (۳۰)

بعض لوگوں نے کہا کہ حضرت بایزید سے جب اس بارے میں سوال کیا گیا تو آپ نے فرمایا کہ اس وقت میں بعض اوراد میں مشغول تھا اور فقرہ سبحانی ما اعظم شانی رب العالمین کے قول کی حکایت تھی جیسا کہ کوئی سورہ طہ میں پڑھے انسی انسا ربک اس طرح آپ کے بارے میں منقول ہے کہ غلبہ حال میں اگر چہ ان کی زبان پہ کلمات جاری ہوئے مگر جب ہوش و حواس درست ہوئے تو آپ کے رفقاء و مریدین نے اس تعلق سے آپ کو بتایا کہ آپ ایسا ایسا لفظ کہہ رہے تھے آپ نے ارشاد فرمایا کہ ٹھیک ہے اگر تم لوگ مجھ سے ایسے الفاظ دوبارہ سنا تو میرے جسم کے ٹکڑے ٹکڑے کر دینا اور سب کو ایک ایک چھری تھادی چنانچہ آپ پر پھر غلبہ حال طاری ہوا اور آپ نے اسی لفظ کو دہرایا۔ آپ کے حسب ارشاد رفقاء و مریدین نے آپ کو کاٹنے کا ارادہ کیا، پہلے دیکھا کہ پورا کمرہ آپ کے وجود سے بھرا ہوا ہے مگر جیسے ہی چھری ان کے جسم کے قریب لے گئے تو وہ صورت چھوٹی ہو گئی اور حضرت بایزید نمودار ہو گئے۔ لوگوں نے ماجرا دریافت کیا تو آپ نے ارشاد فرمایا کہ بایزید یہ ہے اس سے پہلے بایزید نہیں تھا۔ (۳۱)

اس باب میں دوسری توجیہات: شطیحات کے باب میں اور دوسرے اعتبارات و توجیہات بھی ہیں۔ مثلاً یہ کہ ممکن ہے کہ اللہ رب العزت نے اپنا کلمہ منصور و بایزید کی زبان سے ظاہر کیا ایسے کلمات کی نسبت ان کی طرف نہیں ہوگی کیوں کہ اس حالت میں ان حضرات کی حیثیت محض آلہ کی ہے اور قائل ذات حق ہے۔ اس سے کوئی اعتراض لازم نہیں آتا کیوں کہ جب درخت سے صدائے انسی انسا اللہ جاری ہو سکتی ہے تو کسی انسان کی زبان سے انسا الحق یا سبحانی ما اعظم شانی کا جاری ہو جانا بدرجہ اولیٰ درست ہے۔

روا باشد انا اللہ از درختے

چرا نبود روا از نیک بنختے

(مثنوی گلشن راز)

مگردواضح رہے کہ یہ سب بہت دقیق اور لطیف توجیہات ہیں جو عام فہم نہیں اور کوئی بھی

تاویل و تشریح ان کلمات کا مستند و مکمل محمل نہیں اس لیے اس کی صراحت و وضاحت میں زیادہ سرکھپانا اور اس کی حقیقت کو کریدنا غلجان و اضطراب سے خالی نہیں جیسا کہ شیخ عبدالحق محدث دہلوی قدس سرہ فرماتے ہیں کہ ”شطحیات کی جزئیات کی تفصیل کرنا مناسب نہیں کیوں کہ یہ رموز و اشارات، فنا و توحید کے قبیل سے ہیں۔ قبل و قال درآں جا مناسب حال نہ باشد۔ (۳۲) واللہ اعلم بالصواب۔“

ہفوات مشائخ

ہفوات کا تعلق مشائخ کے افعال و حرکات سے ہوتا ہے جیسے شیخ شبلی کا داڑھی حلق کر لینا، درہم و دینار کو دریا میں ڈال دینا، حضرت ابو حمزہ خراسانی کا کنویں میں گرنے کے بعد کسی کو آواز نہ دینا وغیرہ۔

صحیح موقف: ان افعال و حرکات کی علت بھی غلبہ حال اور وجد و مستی ہے اور ظاہر ہے جو قول و فعل غلبہ حال میں صادر ہو وہ قابل تقلید نہیں ہوتا۔ اگرچہ وہ اپنی جگہ درست ہے اس لیے ہفوات مشائخ کی تقلید جائز نہیں لیکن تردید بھی جائز نہیں۔

اسباب و مضمرات: ہفوات کے صدور کا سبب چونکہ ایک خاص حالت و کیفیت کا غلبہ ہے جس میں ضبط و اختیار ختم ہو جاتا ہے، بے خودی طاری ہو جاتی ہے اور جو بھی عجیب و غریب حرکات ان سے صادر ہوتے ہیں وہ ان کے مقتضائے حال کے مطابق ہوتے ہیں۔ وہ ایسا کرنے میں معذور ہیں۔ مگر ساتھ ہی ان افعال کے پیچھے ایسی لطیف اور بلیغ حکمت کارفرما ہوتی ہے جس کے آگے ظاہری قباحت بے حیثیت نظر آتی ہے اس کا باطن جمال معنوی کا ایسا حسین پیکر ہوتا ہے جسے ظاہر کی خراب شبابت معیوب نہیں کر سکتی، بطور تمثیل ایک واقعہ کی تفصیل بیان کی جاتی ہے شاید حق واضح ہو جائے اور مقصود تک پہنچنے میں کفایت کرے۔

لوگوں نے بیان کیا ہے کہ جب حضرت شبلی کا لڑکا فوت ہو گیا تو اس صدمہ میں آپ کی اہلیہ نے اپنے سر کے بال کٹوائے اور خود حضرت شبلی قدس سرہ نے اپنی داڑھی حلق کر والی اور گھر میں بیٹھ گئے، اہل بغداد کو جب شبلی کی اس حالت کا علم ہوا تو وہ آپ سے بدنظن ہو گئے اور تعزیت کا ارادہ ترک کر لیے۔ شیخ کے احباب میں سے کسی نے دریافت کیا کہ اے شبلی! آپ نے ایسی حرکت

کیوں کی؟ آپ نے جواباً فرمایا: اپنی اہلیہ کی موافقت میں۔ لیکن انہوں نے کہا کہ یہ جواب تسلی بخش نہیں آپ حقیقت حال سے آگاہ کریں کیوں کہ آپ اپنے اہل و عیال کے لیے ایسی حرکت نہیں کر سکتے۔ اصرار و استفہار کے بعد آپ نے اس کی حکمت و علت کو کچھ یوں واضح کیا۔

آپ نے فرمایا کہ نبی اکرم ﷺ کی ایک حدیث مجھ تک پہنچی ہے کہ جو لوگ تذکیر حق کرتے ہیں اور خود ان کے قلوب اس سے غافل ہوتے ہیں تو ایسے لوگ مستحق لعنت اور رحمت حق سے دور ہو جاتے ہیں۔ یہ بات ظاہر ہے کہ لوگ میرے پاس تعزیت کے لیے آتے اور حسب عادت رسمی طور سے انا للہ وانا الیہ راجعون کہہ کر تذکیر حق کرتے حالانکہ خود ان کے قلوب اس سے غافل ہوتے اس طرح وہ مستحق لعنت ہو جاتے، اسی وجہ سے میں نے اپنی ڈاڑھی حلق کر والی تاکہ لوگ میری اس حرکت سے بے زار ہو کر میرے قریب نہ آئیں۔ میرے اس فعل نے خلق خدا کو ورطہ ہلاکت میں گرنے سے بچالیا۔

ملاحظہ کیجئے کہ اس حرکت میں کیسی دور اندیشی اور دقت نظری ہے، ان کی نیت میں کس قدر صدق و خلوص مضمر ہے، آیت ربانی اور حدیث رسالت پناہی ﷺ کی کیسی قدر و تعظیم ہے۔ (۳۳) بظاہر ان افعال میں شرعی قباحت ہے مگر ان کی حکمت و علت کی رفعت شان کو دیکھ کر یہ کہنا پڑتا ہے کہ ے

بلند اس درجہ ہے ایوان مستی

کہ منہ تکتی ہے پرواز زمانہ

اور بقول مولائے روم ع

اس خطا از صد صواب اولی تراست

حرف آخر: شطحیات و ہفوات مشائخ کے باب میں مذکورہ اقوال و ارشادات، تشریحات و تحقیقات، توجیہات و تاویلات، حقائق و مضمرات کی روشنی میں یہ رائے قائم کرنا شاید غلط نہ ہو کہ ایسے اقوال و افعال بنفسہا شرعاً قبیح ہیں مگر یہ قباحت قائل و فاعل کی طرف راجع نہ ہوگی یہ سب اصلاً خطا و معصیت ہیں، مگر فاعل عاصی و خاطی نہیں جیسے گھوڑا پاک جانور ہے مگر اس کی لید جو نجس ہے گھوڑے سے خروج ہونے کے سبب اس پر نجاست کا حکم نہیں لگایا جاتا لہذا صاحب قول و فعل پر معصیت کا حکم صادر کرنا دانشمندی نہیں ہے۔

نیز یہ نظر یہ رکھنا بھی فقہان بصیرت و باطنی خباثت کی دلیل ہے کہ ان کے ہنوت و شطیحات کو لے کر تصوف اور صوفیا کی مقدس جماعت کے خلاف الزام تراشی کی جائے اور اسے غیر شرعی و غیر اسلامی افکار قرار دیا جائے اور نہ یہ چاہیے کہ ان اقوال و افعال و احوال کی تقلید کی جائے۔ کیوں کہ تاریخی حقائق و مشاہدات سے یہ بات پایہ ثبوت تک پہنچ چکی ہے کہ اسلام کے حقیقی علم بردار کی حیثیت اگر کسی کو حاصل ہے تو وہ یہی پاکیزہ گروہ ہے جن کی زندگی کا ہر صفحہ شریعت مطہرہ کے ظاہری احکام و باطنی آداب کی پابندی سے عملاً و حالاً عبارت ہے۔ اسلام کے شرعی و اخلاقی اصولوں کی پاسداری و احترام جو ان کے یہاں دیکھنے کو ملتی ہے وہ کہیں اور نہیں، معرفت خداوندی جیسی بے بہا نعمت سے جو افرحہ انہوں نے حاصل کیا وہ دوسرے لوگ نہ پاسکتے۔

در حقیقت یہی وہ نفوس قدسیہ ہیں جنہوں نے مادیت گزیدہ ماحول میں روحانی قوت کا ایسا سکھ رائج کیا کہ لوگ طاغوتی و نفسانی شکنجوں سے آزاد ہو کر معبود برحق کے مخلص و صادق بندے ہو گئے، انہوں نے ہی اخلاق و کردار کی عظمت سے تسخیر کائنات کا حسین فلسفہ پیش کیا، ان کی زندگی کا واحد مقصد دین خداوندی کی نشر و اشاعت، اور دعوت و تبلیغ تھا۔ صفحہ ہستی پر ان کے انقلابی کارناموں کی دھوم رہی ہے اور ہے، تا قیامت رہے گی۔ کیوں کہ خلافت ارضی کی مسند عظیم کا حقیقی وارث یہی طبقہ ہے جیسا کہ قرآن مقدس میں مذکور ہے: ”ان الارض یورثھا عبادی الصالحون“ (۳۴) (زمین کے وارث میرے مخلص بندے ہیں)

حوالہ جات

- ۱- تذکرۃ الاولیاء فارسی شیخ عطار ص: ۸ (بحوالہ مقالات پیر کرم شاہ ازہری)
- ۲- مرج البحرین فارسی، شیخ عبدالحق محدث دہلوی ص: ۳۳ مطبوعہ ایجوکیشنل پریس پاکستان چوک کراچی
- ۳- ایضاً ص: ۳۳
- ۴- ایضاً ص: ۳۴
- ۵- المعجم الوسیط ص: ۹۸۹/۴۸۲ طالع زکریا بکڈ پوڈیو بند
- ۶- کتاب المبع اردو شیخ ابونصر سراج ص: ۶۲۴ مترجم سید اسرار بخاری مطبع یونین پرنٹنگ پریس

دہلی

- ۷- لطائف اشرفی ملفوظات مخدوم اشرف سمنانی ص: ۶۴۴ مترجم شمس بریلوی مطبع سہیل پریس پاکستان چوک کراچی
- ۸- سر دلیراں سید ذوقی شاہ ص: ۲۳۲ ناشر محفل ذوقیہ فیڈرل بی ایریا کراچی پاکستان
- ۹- کتاب المبع اردو شیخ ابونصر سراج ص: ۶۲۵/۶۲۶ مترجم سید اسرار بخاری مطبع یونین پرنٹنگ پریس دہلی
- ۱۰- کشف المحجوب اردو داتا گنج بخش ہجویری ص: ۴۶۴/۴۶۵ ترجمہ و تحقیق کپتان واحد بخش سیال چشتی ناشر مکتبہ رضویہ میاں محل دہلی
- ۱۱- لطائف اشرفی ملفوظات مخدوم اشرف سمنانی ص: ۶۴۴ مترجم شمس بریلوی مطبع سہیل پریس پاکستان چوک کراچی
- ۱۲- ایضاً ص: ۶۴۴
- ۱۳- ایضاً ص: ۶۴۴
- ۱۴- مرج البحرین فارسی، شیخ عبدالحق محدث دہلوی ص: ۳۳ مطبوعہ ایجوکیشنل پریس پاکستان چوک کراچی
- ۱۵- ایضاً ص: ۳۵/۳۶/۳۷
- ۱۶- ترجمہ تحصیل التعرف فی الفقہ و التصوف شیخ عبدالحق محدث دہلوی ص: ۱۷۱/۱۷۲ مترجم عبدالحق شرف قادری ناشر اعتقاد پبلشنگ ہاؤس دہلی
- ۱۷- ایضاً ص: ۱۷۳
- ۱۸- عقائد العزیز مخدوم شمس عزیز اللہ شاہ ص: ۶۵ مطبع راجہ راہر کمار لکھنؤ
- ۱۹- ایضاً ص: ۶۵
- ۲۰- ایضاً ص: ۶۵/۶۶
- ۲۱- کشف المحجوب اردو داتا گنج بخش ہجویری ص: ۴۶۵ ترجمہ و تحقیق کپتان واحد بخش سیال چشتی، ناشر مکتبہ رضویہ، میاں محل دہلی
- ۲۲- ایضاً ص: ۴۶۵

۲۳- لطائف اشرفی ملفوظات مخدوم اشرف سمنانی ص: ۲۵۳ مترجم شمس بریلوی، مطبع سہیل

پریس پاکستان چوک کراچی

۲۴- ایضاً ص: ۲۵۴/۲۵۵

۲۵- ایضاً ص: ۲۵۸

۲۶- مشاہدہ حق کپتان واحد بخش سیال چشتی ص: ۱۴۶ ناشران الفیصل غزنی اسٹریٹ

اردو بازار لاہور پاکستان

۲۷- ایضاً ص: ۱۵۸/۱۵۷

۲۸- ایضاً ص: ۱۵۸/۱۵۹

۲۹- لطائف اشرفی ملفوظات مخدوم اشرف سمنانی ص: ۲۷۰ مترجم شمس بریلوی مطبع سہیل پریس

پاکستان چوک کراچی

۳۰- ایضاً ص: ۲۷۰

۳۱- ایضاً ص: ۲۴۵

۳۲- مرج البحرین فارسی، شیخ عبدالحق محدث دہلوی ص: ۲۸ مطبوعہ ایجوکیشنل پریس پاکستان

چوک کراچی

۳۳- ایضاً ص: ۲۸/۲۹

۳۴- سورۃ انبیاء پارہ: ۱۷ آیت: ۱۰۴



مولانا مظہر حسین علیمی

ضرورت شیخ اور اس کے حقوق و آداب

اللہ سبحانہ و تعالیٰ نے بے شمار مخلوقات کو پیدا فرمایا مگر تاج کرامت انسان کے سر پر رکھا۔ ہر مخلوق ذی روح ہو یا غیر ذی روح، سب کسی نہ کسی مقصد کے تحت پیدا کی گئی ہے۔

انسان کا مقصد تخلیق خالق ارض و سما کا عرفان حاصل کرنے کے سوا کچھ نہیں ہے مگر یہ بات ذہن نشین رہے کہ معرفت الہی کی دولت آسانی سے حاصل نہیں ہوتی۔ جس قدر معرفت الہی کا حصول ضروری ہے اسی قدر اس کو حاصل کرنے کی راہ پر چلنا دشوار ہے۔ کامل رہنما کے بغیر اس پر خار وادی میں قدم رکھنا ایسا ہی ہے جیسے زہر ہلاہل پی کر متاع حیات کو محفوظ سمجھنا۔

خالق کائنات جل جلالہ کا ارشاد پاک ہے:

يا ايها الذين آمنوا اتقوا الله وابتغوا اليه الوسيلة وجاهدوا في سبيله لعلكم

تفلحون-

اے ایمان والو! اللہ سے ڈرو اور اس کی طرف وسیلہ ڈھونڈو اور اس کی راہ میں جہاد کرو اس

امید پر کہ فلاح پاؤ۔ (۱)

اس آیت کریمہ کی تفسیر میں امام فخر الدین رازی علیہ الرحمہ رقم طراز ہیں:

”دلت الآية على انه لا سبيل الى الله تعالى الا بمعلم يعلمنا معرفته ومرشد

يرشدنا الى العلم به، وذلك لانه امر بطلب الوسيلة اليه----- (۲)

علامہ ابن کثیر رحمۃ اللہ علیہ ”وابتغوا اليه الوسيلة“ کی تفسیر میں فرماتے ہیں:

”الوسيلة هي التي يتوصل بها الى تحصيل المقصود“-(۳)

تفسیر جلالین میں ہے:

”ما يقربكم اليه من طاعته“-

مذکورہ تفسیرات کی روشنی میں واضح ہو گیا کہ الوسیلہ سے مراد مرشد اور شیخ ہے، جو قرب خداوندی اور انسان کے اصلاح و تزکیہ کا سبب بنتا ہے۔

قرآن پاک میں دوسری جگہ ارشاد باری تعالیٰ ہے:

يا ايها الذين آمنوا اتقوا الله وكونوا مع الصادقين (۴)

اے ایمان والو! اللہ سے ڈرو اور بچوں کے ساتھ ہو جاؤ۔

علامہ ابن کثیر علیہ الرحمہ صدیقین کی تفسیر میں فرماتے ہیں:

وقال الضحاك مع ابي بكر وعمر واصحابهما (۵)

یہ بات ذہن نشین رہے کہ مشائخ طریقت کے مشہور سلاسل اربعہ واسطہ بہ واسطہ حضرت

سیدنا صدیق اکبر رضی اللہ عنہ اور حضرت سیدنا علی کرم اللہ تعالیٰ وجہہ الکریم سے ملتے ہیں لہذا آج کے دور میں صدیقین کا مصداق مشائخ عظام ہیں۔

ارشاد رب ذوالجلال ہے:

اهدنا الصراط المستقيم صراط الذين انعمت عليهم

اس آیت کریمہ کی تفسیر میں حضرت امام رازی علیہ رحمۃ الباری تحریر فرماتے ہیں:

وهذا يدل على ان المرید لا سبيل له الى الوصول الى مقامات الهداية

والمكاشفة الا اذا اقتدى بشيخ يهديه الى سواء السبيل ويجنبه عن مواقع الاغاليط

والاضاليل، وذلك لان النقص غالب على اكثر الخلق، وعقولهم غير وافية

بادراك الحق وتمييز الصواب عن الغلط، فلا بد من كامل يقتدي به الناقص حتى

يتقوي عقل ذلك الناقص بنور عقل ذلك الكامل، فحينئذ يصل الى مدارج

السعادات ومعارج الكمالات (۶)

یعنی یہ اس بات پر وال ہے کہ مرید کے لیے مقامات ہدایت و کشف تک پہنچنے کی علاوہ

اس کی کوئی صورت نہیں کہ وہ ایسے شیخ و رہنما کی اقتدا کرے جو اسے صراط مستقیم پر چلائے اور

گمراہیوں اور غلطیوں کے مواقع سے بچائے۔ اور یہ اس وجہ سے ضروری ہے کہ اکثر مخلوق پر نقص

و کوتاہی غالب ہے اور مخلوق کی عقل تک پہنچنے اور صحیح و غلط کی تمیز کرنے سے قاصر ہے۔ لہذا

ایسے کامل کی اقتدا ضروری ہے جو ناقص کی رہنمائی کرے تاکہ ناقص کی عقل کامل کے نور سے

طاقت حاصل کرے۔ ایسا کرنے سے ناقص انسان سعادتوں کے مدارج اور کمالات کے زینے عبور کر لیتا ہے۔

شیخ اور مرشد کی ضرورت و اہمیت پر قرآنی آیات و تفاسیر ملاحظہ کر لینے کے بعد آئیے اس تعلق سے احادیث کریمہ کا مطالعہ کریں۔

حضرات صحابہ کرام رضوان اللہ تعالیٰ علیہم اجمعین وہ خوش نصیب اور خوش قسمت افراد ہیں

جن کے سامنے اللہ کا آخری کلام قرآن مجید نازل ہوتا تھا اس کے باوجود خوف و خشیت الہی کی جو

کیفیت سید المرسلین علیہم التحیۃ والتسلیم کی خدمت اقدس میں موجود رہنے پر ہوتی تھی وہ خلوت

و غیبت میں نہیں ہوتی تھی۔

حضرت انس رضی اللہ تعالیٰ عنہ فرماتے ہیں:

”جس روز رسول اللہ صلی اللہ تعالیٰ علیہ وسلم کی جلوہ افروزی مدینہ طیبہ میں ہوئی تھی مدینہ کی

زمین روشن ہو گئی تھی اور جس دن آپ کا وصال پر ملال ہوا مدینہ کی ہر چیز تاریک ہو گئی تھی، آپ کی

تدفین کے بعد ہم مٹی بھی جھاڑنے نہ پائے تھے کہ ہم نے اپنے قلوب میں تغیر پالیا تھا۔

اس حدیث پاک سے واضح ہوا کہ صحابہ کرام جیسی مقدس ہستیوں نے بھی تسلیم کیا ہے کہ ان کی

جو کیفیت حضور سرور کائنات صلی اللہ تعالیٰ علیہ وسلم کی بارگاہ میں ہوتی تھی وہ دوسرے مواقع پر نہیں ہوتی

تھی، جس طرح حضرات صحابہ کرام رضوان اللہ تعالیٰ علیہم اجمعین مشکوٰۃ نبوت سے استفادہ کرتے تھے

آج اسی طرح مریدان باعفا اپنے مشائخ کی صحبت میں رہ کر آکتاب فیض کیا کرتے ہیں۔

ایک مرتبہ حضرت حظلہ رضی اللہ تعالیٰ عنہ گھر سے یہ کہتے ہوئے نکلے ”ناسفح حنظلہ“

حظلہ منافق ہو گیا۔ اسی اثنا میں یارنا رسول حضرت سیدنا صدیق اکبر رضی اللہ تعالیٰ عنہ سے

ملاقات ہو گئی۔ آپ نے فرمایا: سبحان اللہ! حظلہ! یہ کیا کہہ رہے ہو؟ ایسا نہیں ہو سکتا۔ حضرت

حظلہ رضی اللہ تعالیٰ عنہ نے عرض کی کہ جب ہم لوگ بارگاہ رسول میں ہوتے ہیں اور حضور رحمت

عالم صلی اللہ تعالیٰ علیہ وسلم جنت و دوزخ کا ذکر فرماتے ہیں تو ہم لوگ ایسے ہو جاتے ہیں گویا جنت

و دوزخ ہماری نگاہوں کے سامنے ہیں۔ اور جب ہم گھروں پر ہوتے ہیں تو بیوی بچوں، مال

و جائداد وغیرہ میں پھنس کر جنت و دوزخ کو بھول جاتے ہیں۔ حضرت ابوبکر صدیق رضی اللہ تعالیٰ

عنہ نے فرمایا: یہ کیفیت تو ہمیں بھی درپیش ہوتی ہے۔ پھر دونوں حضرات بارگاہ رسول صلی اللہ تعالیٰ

علیہ وسلم میں حاضر ہوئے اور صورت حال عرض کی۔ تو حضور صلی اللہ تعالیٰ علیہ وسلم نے ارشاد فرمایا: اس ذات کی قسم جس کے قبضے میں میری جان ہے اگر تمہارا ہر وقت وہی حال رہے جیسا میرے سامنے ہوتا ہے تو فرشتے تم سے بستروں پر اور راستوں میں مصافحہ کرنے لگیں۔

سچ ہے ”الْصُّحْبَةُ تُوَقَّرُ“ یعنی صحبت اثر انداز ہوتی ہے۔ مذکورہ بالا حدیث پاک فیضانِ صحبت کے تعلق سے بہترین مثال ہے۔

حضرت ابو ہریرہ رضی اللہ تعالیٰ عنہ بیان فرماتے ہیں کہ اللہ کے رسول صلی اللہ تعالیٰ علیہ وسلم نے ارشاد فرمایا: العین حق، نظر لگنا برحق ہے۔ (۷)

غور کیجئے کہ جس نظر میں عداوت، حسد، بغض اور کینہ ہو وہ نظر اپنا اثر دکھا سکتی ہے تو جس نظر میں محبت ہو، شفقت ہو، رحمت ہو، خلوص ہو، وہ نظر کیوں اثر دکھانے لگتا ہے؟ یہ اللہ والوں ہی کی نظر ہوتی ہے جو گناہوں میں لت پت انسان کے اندر احساسِ ندامت پیدا کر کے اسے ملکوتی صفات کا حامل بنا دیتی ہے۔

اہل اللہ کے اقوال و احوال سے دلائل: شیخ الشیوخ حضرت شیخ شہاب الدین سہروردی رحمۃ اللہ تعالیٰ علیہ فرماتے ہیں:

میں نے بہت سے اولیا کو یہ فرماتے سنا ہے کہ ”جس نے کسی فلاح یاب کی زیارت نہ کی وہ فلاح نہ پائے گا اور یہ بھی سنا کہ ”بے پیرے کا پیر شیطان ہے“۔

اسی کتاب میں ایک اور جگہ آپ نے لکھا کہ سیدنا بایزید بسطامی رضی اللہ تعالیٰ عنہ سے مروی ہے، آپ فرماتے ہیں: جس کا کوئی پیر نہیں اس کا امام شیطان ہے۔

امام اجل ابوالقاسم قشیری رحمۃ اللہ تعالیٰ علیہ نے اپنے مبارک رسالہ ”رسالہ قشیریہ“ میں لکھا ہے کہ حضرت ابوعلی دقاق رضی اللہ تعالیٰ عنہ کو میں نے یہ فرماتے سنا کہ ”پیڑ جب بغیر بونے والے کے آپ سے آپ اُگے تو پتے اور پھول لاتا ہے مگر پھل نہیں دیتا“۔ بالکل اسی طرح مرید کے لیے اگر کوئی پیر نہ ہو تو ایسا آدمی خواہشِ نفس کا پجاری ہے وہ راہِ ہدایت نہ پاسکے گا۔ (۸)

بڑے بڑے اولیائے کرام کی حالاتِ زندگی کے مطالعہ سے معلوم ہوتا ہے کہ انہوں نے کسی نہ کسی کو اپنا شیخ بنایا اور ان کی تعلیم و تربیت میں رہ کر معرفتِ الہی کی دولت حاصل کی اور ولایت کے منصب پر فائز ہوئے۔

شرائطِ شیخ: رشد و ہدایت کا فریضہ بہت اہم فریضہ ہے، ہر کس و ناکس اس کا اہل نہیں ہو سکتا۔ یاد رہے کہ خرقة و کلاہ اور جبہ و دستار بظاہر ہلکا پھلکا لباس ہے مگر خبردار! یہ کوئی معمولی لباس نہیں بلکہ امانت اور ذمے داریوں کا کوہِ ہمالہ ہے۔ اس راہ کی پر بیچ وادیاں بڑے بڑے سوراخوں کے پائے عزم و استقلال کو ڈگدگاتی ہیں۔ ریاضت اور مجاہدے کی سختیاں، مسندِ طریقت کی زینت اور فقر و فاقہ کے ساتھ مصائب و ابتلا اس عظیم عہدے کا طرہ امتیاز ہے۔

جب یہ حقیقت عیاں ہوگئی کہ ہر مسلمان کو رہبرِ طریقت اور شیخ کی ضرورت ہے تو سوال پیدا ہوتا ہے کہ رہبر و رہنما کون ہو؟ کیسا ہو؟ کن اوصاف کا حامل ہو؟ تو یہ دیکھیے، امام اہل سنت امام احمد رضا خاں محدث بریلوی رحمۃ اللہ علیہ تحریر فرماتے ہیں:

بیر میں چار شرطیں لازم ہیں۔

اول: سنی صحیح العقیدہ مطابق علمائے حریمین شریفین ہو۔

دوسری: اتنا علم رکھتا ہو کہ اپنی ضروریات کے مسائل کتاب سے خود نکال سکے۔

تیسری: فاسق معلن نہ ہو۔

چوتھی: اس کا سلسلہ نبی صلی اللہ تعالیٰ علیہ وسلم تک پہنچتا ہو۔

اگر کسی شخص میں ان چاروں میں سے کوئی شرط کم ہے اور ناواقفی سے اس کے ہاتھ میں ہاتھ دے دیا بعد کو ظاہر ہوا کہ وہ بد مذہب یا جاہل یا فاسق معلن یا منقطع السلسلہ ہے تو وہ بیعت صحیح نہیں۔ اسے دوسری جگہ مرید ہونا چاہئے، جہاں یہ چاروں شرطیں جمع ہوں۔ (۹)

جب مذکورہ بالا شرائط کا جامع شیخ اور پیر مل جائے تو اس کے ہاتھ میں ہاتھ دے دینا چاہئے، اس کے بہت سے دینی و دنیوی فوائد ہیں۔

پیر یا شیخ کے ہاتھ میں ہاتھ دے دینے کے بعد شیخ اور مرید کے باہم ایک دوسرے پر کچھ حقوق عائد ہوتے ہیں جن کی رعایت ہر دو کے لیے کامیابی کا باعث ہیں۔

امام احمد رضا خاں محدث بریلوی علیہ الرحمہ اسی قسم کے ایک سوال کے جواب میں تحریر فرماتے ہیں:

”پیر واجبی پیر ہو، چاروں شرائط کا جامع ہو۔ مذکورہ چاروں شرائط کا جامع پیر حضور سید المرسلین صلوات اللہ علیہم اجمعین کا نائب ہے۔ اس کے حقوق حضور صلی اللہ تعالیٰ علیہ وسلم کے حقوق

کے پرتو ہیں جس سے پورے طور سے عہدہ برآ ہونا محال ہے۔ مگر اتنا فرض و لازم ہے کہ اپنی حدِ قدرت تک ان کے ادا کرنے میں عمر بھر سعی (کوشاں) رہے۔ پیر کی جو تفسیر رہے گی اللہ و رسول معاف فرماتے ہیں۔ پیر صادق کہ ان کا نائب ہے یہ بھی معاف کرے گا کہ یہ تو ان کی رحمت کے ساتھ ہے۔ ائمہ دین نے تصریح فرمائی ہے کہ مرشد کے حقوق باپ کے حقوق سے زائد ہیں اور فرمایا ہے کہ کوئی کام اس کے خلاف مرضی کرنا مرید کو جائز نہیں۔ اس کے سامنے ہنسنا منع ہے، اس کی بغیر اجازت بات کرنا منع ہے، اس کی مجلس میں دوسرے کی طرف متوجہ ہونا منع ہے، اس کی غیبت (عدم موجودگی) میں اس کے بیٹھنے کی جگہ بیٹھنا منع ہے، اس کی اولاد کی تعظیم فرض ہے اگرچہ بے جا حال پر ہوں۔ اس کے کپڑوں کی تعظیم فرض ہے۔ اس کے بچھونے کی تعظیم فرض ہے۔ اس کی چوھٹ کی تعظیم فرض ہے۔ اس سے اپنا کوئی حال چھپانے کی اجازت نہیں۔ اپنے جان و مال کو اسی کا سنبھالے۔

پیر کو نہ چاہئے کہ بلا ضرورت شرعی مریدوں کو مالی تکلیف دے۔ انہیں (مریدوں) کو جائز نہیں کہ اگر اسے حاجت میں دیکھیں تو اس سے اپنا مال دریغ رکھیں۔ خلاصہ کلام یہ ہے کہ اپنے آپ کو اس کی ملک اور بندہ بے دام سمجھے۔ اس کے احکام کو جہاں تک بلاتا و ایل صریح خلاف حکم خدا نہ ہوں، حکم خدا و رسول جانے۔ (۱۰)

مرزا محمد فاروق بیگ صاحب رام پوری نے اعلیٰ حضرت امام احمد رضا خاں قدس سرہ کی خدمت میں حقوق پیر بغرض تصحیح و ترمیم روانہ کیا تو اعلیٰ حضرت نے ان حقوق کی تصدیق فرمائی اور تحریر فرمایا کہ یہ تمام حقوق صحیح ہیں، ان میں بعض قرآن عظیم اور بعض احادیث شریفہ اور بعض کلمات علما اور بعض ارشادات اولیاء سے ثابت ہیں۔

افادیت کے پیش نظر آپ بھی ملاحظہ کریں۔

۱- یہ اعتقاد کرے کہ میرا مطلب اسی مرشد سے حاصل ہوگا اور اگر دوسری طرف توجہ کرے گا تو مرشد کے فیوض و برکات سے محروم رہے گا۔

۲- ہر طرح مرشد کا مطیع ہو اور جان و مال سے اس کی خدمت کرے کیوں کہ بغیر محبت پیر کے کچھ نہیں ہوتا اور محبت کی پہچان یہی ہے۔

۳- مرشد جو کچھ کہے اس کو فوراً بجالائے اور بغیر اجازت اس کے فعل کی اقتدا نہ کرے کیوں کہ

بعض اوقات وہ اپنے حال و مقام کے مناسب ایک کام کرتا ہے کہ مرید کو اس کو کرنا زہر قاتل ہے۔

۴- جو ورد اور وظیفہ مرشد تعلیم کرے اس کو پڑھے اور تمام وظیفے چھوڑ دے خواہ اس کو اپنی طرف سے پڑھنا شروع کیا ہو یا کسی دوسرے نے بتایا ہو۔

۵- مرشد کی موجودگی میں ہمہ تن اسی کی طرف متوجہ رہنا چاہئے یہاں تک کہ سوائے فرض و سنت کے نماز نفل اور کوئی وظیفہ اس کی اجازت کے بغیر نہ پڑھے۔

۶- حتی الامکان ایسی جگہ نہ کھڑا ہو کہ اس کا سایہ مرشد کے سایہ پر یا اس کے کپڑے پر پڑے۔

۷- اس کے مصلحتی پر پیر نہ رکھے۔

۸- اس کی طہارت یا وضو کی جگہ طہارت یا وضو نہ کرے۔

۹- مرشد کے برتنوں کو استعمال میں نہ لائے۔

۱۰- اس کے سامنے نہ کھانا کھائے نہ پانی پیئے اور نہ وضو کرے، ہاں اجازت کے بعد مضائقہ نہیں۔

۱۱- اس کے رو برو کسی سے بات نہ کرے بلکہ کسی کی طرف متوجہ بھی نہ ہو۔

۱۲- جس جگہ مرشد بیٹھتا ہو اس طرف پیر نہ پھیلانے اگرچہ سامنے نہ ہو۔

۱۳- اور اس طرف تھوکے بھی نہیں۔

۱۴- جو کچھ مرشد کہے اور کرے اس پر اعتراض نہ کرے کیوں کہ جو کچھ وہ کرتا ہے اور کہتا ہے اگر کوئی بات سمجھ میں نہ آئے تو حضرت موسیٰ و خضر علیہما السلام کا قصہ یاد کرے۔

۱۵- اپنے مرشد سے کرامت کی خواہش نہ کرے۔

۱۶- اگر کوئی شبیہ دل میں گزرے تو فوراً عرض کرے اور اگر وہ شبیہ حل نہ ہو تو اپنے فہم کا نقصان سمجھے اور اگر مرشد اس کا کچھ جواب نہ دے تو جان لے کہ میں اس کے جواب کے لائق نہ تھا۔

۱۷- خواب میں جو کچھ دیکھے وہ مرشد سے عرض کرے اور اگر اس کی تعبیر ذہن میں آئے تو اسے بھی عرض کر دے۔

۱۸- بے ضرورت اور بے اذن، مرشد سے علیحدہ نہ ہو۔

۱۹- مرشد کی آواز پر اپنی آواز بلند نہ کرے اور آواز بلند اس سے بات نہ کرے اور بقدر ضرورت مختصر کلام کرے اور نہایت توجہ سے جواب کا منتظر رہے۔

۲۰- اور مرشد کے کلام کو دوسرے سے اس قدر بیان کرے جس قدر لوگ سمجھ سکیں اور جس بات کو یہ سمجھے کہ لوگ نہ سمجھیں گے تو اسے بیان نہ کرے۔

۲۱- اور مرشد کے کلام کو رد نہ کرے اگرچہ حق مرید ہی کی جانب ہو بلکہ اعتقاد کرے کہ شیخ کی خطا میرے صواب سے بہتر ہے۔

۲۲- اور کسی دوسرے کا سلام و پیام شیخ سے نہ کہے۔

۲۳- جو کچھ اس کا حال ہو برایا اچھا اسے مرشد سے عرض کرے کیوں کہ مرشد طبیب قلبی ہے اطلاع کے بعد اس کی اصلاح کرے گا۔ مرشد کے کشف پر اعتماد کر کے سکوت نہ کرے۔

۲۴- اس کے پاس بیٹھ کر وظیفہ میں مشغول نہ ہو اگر کچھ پڑھنا ہو تو اس کی نظر سے پوشیدہ بیٹھ کر پڑھے۔

۲۵- جو کچھ فیض باطنی اسے پہونچے اسے مرشد کا طفیل سمجھے اگرچہ خواب یا مراقبہ میں دیکھے کہ دوسرے بزرگ سے پہونچا ہے تب بھی یہ جانے کہ مرشد کا کوئی لطیفہ اس بزرگ کی صورت میں ظاہر ہوا ہے۔ (کذافی ارشاد رحمانی)

عارف رومی علیہ الرحمہ نے فرمایا:

چوں گرفتی پیر میں تسلیم شو ہجو موسیٰ زیر حکم خضر رو

صبر کن بر کار خضر اے بے نفاق تا گوید خضر رو ہذا فراق

جب تونے پیر بنا لیا تو خبر دار اب سر تسلیم خم کر لے۔ موسیٰ علیہ السلام کی طرح خضر علیہ السلام کے حکم کے ماتحت چل۔ اے نفاق سے پاک شخص! حضرت خضر علیہ السلام کے کام پر صبر کر تا کہ خضر علیہ السلام یہ نہ فرمادیں کہ جاہ جدائی ہے۔

شیخ عطار علیہ الرحمہ نے فرمایا:

گر ہوائے این سفر داری دلا دامن رہبر بگیر و پس بیا

در ارادت باش صادق اے مرید تابیانی گنج عرفاں را کلید

دامن رہبر بگیر اے راہ جو ہر چہ داری کن نثار راہ او

گر روی صد سال در راہ طلب راہر نہ بود چہ حاصل زان تعب

بے رفیقے ہر کہ شد در راہ عشق عمر بگذشت و نہ شد آگاہ عشق

پیر خود را حکم مطلق بہ شناس تا براہ فقر گردی حق شناس

ہر چہ فرماید مطیع امر باش طوطیائے دیدہ کن از خاک پاش

آنچہ می گوید سخن تو گوش باش تا گوید او بگو، خاموش باش

۱- اے دل اگر تو اس سفر کی خواہش رکھتا ہے تو کسی راہ نما کا دامن پکڑ اور مطیع ہو جا۔

۲- اے مرید! ارادت میں صادق ہوتا کہ تو معرفت کے خزانے کی چابی پائے۔

۳- اے راہ طریقت کے متلاشی! کسی راہ نما کا دامن پکڑ، جو کچھ تو رکھتا ہے اس کی راہ میں قربان کر دے۔

۴- اگر تو طلب کی راہ میں سو سال تک چلتا رہے، راہ نما اگر نہیں ہے تو اس مشقت کا کیا فائدہ ہے؟

۵- کسی رفیق کے بغیر جو کوئی عشق کے راستے پر چلا اس کی عمر گزر گئی اور وہ عشق سے آگاہ نہ ہوا۔

۶- اپنے پیر کو حکام مطلق سمجھتا کہ فقیری کی راہ میں تو حق کو پہچاننے والا ہو جائے۔

۷- جو کچھ پیر فرمائے اس کے حکم کی اطاعت کرنے والا ہو جا، اس کی خاک پا کو آنکھوں کا سُرمہ بنا۔

۸- پیر جب بات کرے تو ہمہ تن گوش ہو جا، جب تک وہ نہ کہے کہ بول، تو چپ رہ۔ (۱۱)

صوفیائے کرام نے اپنی تالیفات و تصنیفات میں شیخ کے اور بھی بہت سے آداب بیان ہیں جو تفصیل طلب ہیں، راقم الحروف کو مذکورہ حقوق و آداب میں اختصار اور جامعیت کی خوبی محسوس ہوئی اس لیے انہیں کے ذکر پر اکتفا کیا۔ اللہ تعالیٰ ہم سب کو اتباع شیخ اور ان کے حقوق و آداب کی پاس داری کی توفیق عطا فرمائے آمین۔

حوالہ جات

- ۱- المآئدہ آیت/۳۵-
- ۲- التفسیر الکبیر للامام فخر الدین الرازی، ج: ۶، ص: ۱۸۹، مطبوعہ المکتبۃ التوفیقیہ، قاہرہ
- ۳- تفسیر القرآن العظیم ج: ۳، ص: ۷۵، مطبوعہ المکتبۃ التوفیقیہ، قاہرہ
- ۴- التوبہ، پ: ۱۱، آیت/۱۱۹-
- ۵- تفسیر القرآن العظیم ج: ۳، ص: ۱۶۳، مطبوعہ المکتبۃ التوفیقیہ، قاہرہ

۶- التفسیر الکبیر للامام فخر الدین الرازی، ج: ۲، ص: ۱۸۵- مطبوعہ المکتبۃ التوفیقیہ، قاہرہ

۷- ابن ماجہ شریف

۸- سلوک تہذیب نفس، ابوالفرمان محمد فضل الرحمن شاہ قادری، ص: ۲۲۹

۹- فتاویٰ رضویہ مترجم ج: ۲۶- مطبوعہ پور بندر، گجرات

۱۰- فتاویٰ رضویہ مترجم ج: ۲۶- مطبوعہ پور بندر، گجرات

۱۱- فتاویٰ رضویہ مترجم ج: ۲۶- مطبوعہ پور بندر، گجرات



ضیاء الرحمن علیمی

علامہ ابن جوزی—ناقد تصوف یا محدث صوفی؟

نقد اور تنقید کا مقصود ہی یہ ہے کہ اصلاح کی جائے اور تنقید جس سے متعلق ہے اس کے نظام میں بہتری اور حسن و خوبی پیدا کی جائے، تنقید کا مطلب یہ کبھی نہیں ہوتا کہ ناقد سرے سے اس چیز کو مسترد کر رہا ہے جس سے اس کی تنقید کا تعلق ہے، اس لیے کہ وہ تنقید جو برائے اصلاح نہ ہو بلکہ عیب جوئی یا بالکل یہ کسی چیز کو رد کرنے کی غرض سے ہو وہ درحقیقت اس بات کی مستحق ہی نہیں ہے کہ اسے تنقید کے دائرے میں شامل کیا جائے۔ عرب کا مقولہ ہے: نقدت الدار ہم یہ اس وقت اہل عرب بولتے ہیں جب کھرے سکے کو کھوٹے سے الگ اور ممتاز کر دیا جائے اور ظاہر ہے کہ کھرے کو کھوٹے سے نمایاں کرنے کا عمل اسی وقت انجام دیا جائے گا جب کہ اس میں کچھ سکے کھرے اور کچھ کھوٹے ہوں اور وہ باہم مل گئے ہوں، یوں ہی یہ بھی ذہن نشین رہنا چاہیے کہ کسی جماعت، تحریک یا نظریے پر تنقید کا مطلب ضروری طور پر یہ نہیں ہوتا کہ ناقد کسی بھی طرح اس جماعت، تحریک یا نظریے سے جڑا نہیں ہو سکتا۔

یوں تو تصوف اس نظام کا حصہ ہے جسے محسن انسانیت پیغمبر دو عالم صلی اللہ علیہ وسلم لے کر آئے تھے اور اس کا حدیثی نام ”احسان“ ہے لیکن بعد کے ادوار میں جب فتنوں نے اپنے پاؤں پہارے، وہ جماعت جس نے اسلام و ایمان کو حاصل کرنے کے بعد احسان پر توجہ دی، صوفیہ کے نام سے منسوب ہو گئی اور ”احسان“ تصوف کی اصطلاح سے بدل گیا اور اس میں کوئی تعجب کی بات بھی نہیں کیوں کہ عصر صحابہ میں فقہ کا اطلاق عین شریعت کے علم پر ہوا کرتا تھا لیکن بعد کے ادوار میں اس کا اطلاق اصطلاحی فقہ جس کی تدوین عصر عباسی میں ہوئی اس پر ہونے لگا۔ (۱) چنانچہ مرور ایام کے ساتھ تصوف کا آب زلال بھی گدلا ہونے لگا اور پھر ناقدین کی ایک جماعت اٹھی اور انہوں نے تصوف کو اس کے سرچشمے سے جوڑنے اور اس میں در آنے والی کدورتوں کو

صاف کرنے کی کوشش کی۔

ناقدین تصوف کا اگر جائزہ لیا جائے تو ان کے اپروچ (Approach) کے لحاظ سے ان کے دو گروہ سامنے آئیں گے اور دونوں ہی گروہ ہر زمانے میں موجود رہے ہیں۔ پہلا گروہ وہ ہے جو اصطلاح تصوف کو قبول کرتا ہے اور خود بھی صوفیہ اور تصوف کے طریقے پر قائم ہے لیکن اس کے باوجود تصوف میں بنام تصوف در آنے والے غیر اسلامی عناصر پر نظر رکھتا ہے اور نام نہاد صوفیہ اور ان کے تصوف پر تیشہ تنقید بھی چلاتا ہے، ایسے ناقدین میں امام غزالی، مجد الف ثانی، اور شاہ ولی اللہ دہلوی رحمہم اللہ کے نام سرفہرست ہیں۔ دوسرا گروہ وہ ہے جو اصطلاح تصوف کو تو قبول نہیں کرتا لیکن چند باتوں سے اختلاف رکھنے کے باوجود متقدمین صوفیہ کا احترام کرتا ہے۔ اس گروہ کے سرکردہ افراد میں حافظ ابن جوزی، حافظ ابن تیمیہ اور حافظ ابن قیم کا نام آتا ہے۔ ادھر چند صدیوں سے ایک تیسرا گروہ بھی ابھر کر سامنے آیا ہے، یہ وہ گروہ ہے جو نہ اصطلاح تصوف کو قبول کرتا ہے اور نہ صوفیہ متقدمین ہوں یا متاخرین، کا احترام کرتا ہے بلکہ ان کی بارگاہوں میں دریدہ دہن اور بے باک ہے اور خود ان کی زندگی میں بھی حقیقت احسان و تصوف کا کوئی نام و نشان دکھائی نہیں دیتا بلکہ صرف ظاہری اعمال کو انہوں نے عین شریعت کا نام دے رکھا ہے۔ یہ گروہ سرے سے تمام صوفیہ لوگراہ اور گمراہ قرار دیتا ہے، اور اپنے اس موقف کو جائز ٹھہرانے کے لئے ناقدین تصوف کے دوسرے گروہ، ان کی آرا اور ان کی تصنیفات کا سہارا لیتا ہے۔ یہ تیسرا گروہ در حقیقت وہ ہے جو سلفی یا عرف عام میں وہابی کے نام سے جانا جاتا ہے۔

ابھی گزر چکا کہ علامہ ابن جوزی کا تعلق ناقدین تصوف کے دوسرے گروہ سے ہے۔ ہم اپنے اس مقالے میں اسی بات کا مطالعہ کریں گے کہ کیا واقعی ابن جوزی کا تعلق دوسرے گروہ سے ہے، یوں ہی ہم ان کی تنقید تصوف کی بنیادوں کو سمجھنے کی کوشش کریں گے لیکن اس سے پہلے ضروری ہے کہ ان کی زندگی پر مختصر گفتگو کر لی جائے اور اسلام کے لیے ان کی خدمات کا ایک سرسری تعارف پیش کر دیا جائے۔

علامہ ابن جوزی: حیات و خدمات: ابوالفرج جمال الدین عبدالرحمن بن علی بن محمد بن علی بن عبید اللہ ابن جوزی قریشی تلمیذی بکری بغداد میں ۵۰۸ھ اور ایک قول کے مطابق ۵۱۰ھ میں پیدا ہوئے، ابوالحسن علی بن عبدالواحد دینوری متوفی ۵۴۱ھ، ابوالقاسم ابن الحصین عبید اللہ بن محمد بن

عبدالواحد بن احمد عباسی شیبانی بغدادی متوفی ۵۲۵ھ اور ابو عبد اللہ حسین بن محمد بن عبد الوہاب بارع بغدادی متوفی ۵۲۳ھ سے سماع حدیث کیا، ان کے علاوہ ابوبکر محمد بن حسین بن علی بن ابراہیم مرزقی متوفی ۵۲۷ھ اور موصوب بن احمد جو الیٹی متوفی ۵۴۰ھ سے علوم و فنون کی تحصیل کی۔ (۲) آپ نے اپنے مشائخ میں ستاسی اشخاص کو ذکر کیا ہے حالانکہ ان کے علاوہ اور بھی کئی علما سے آپ نے شاگردی کا شرف حاصل کیا۔ (۳)

تاریخ، حدیث، وعظ، علم جدل و کلام میں علامہ عصر تھے۔ ابن الجزری نے آپ کو شیخ العراق اور امام الآفاق کے لقب سے یاد کیا ہے۔ علامہ موفق الدین ابن نقطہ بغدادی (متوفی ۶۲۹ھ) آپ کا تعارف کراتے ہوئے لکھتے ہیں:

”کسان ابن الجوزی لطیف الصوت، حلو الشمائل، رخیم النغمة، موزون الحركات، لذیذ المفاکھة یحضر مجلسه مائة الف أو یزیدون لا یضیع من زمانه شیئا“۔ ترجمہ: ابن جوزی لطیف آواز والے، پیاری عادتوں والے تھے، ان کی آواز میں نغمگی اور حرکت و اطوار میں وزن تھا، گفتگو پر لطف ہوا کرتی تھی، ان کی مجلسوں میں ایک لاکھ بلکہ اس سے زیادہ لوگ حاضر ہوا کرتے تھے اور اپنا وقت بلا وجہ ضائع نہیں کرتے تھے۔ (۴)

پوری زندگی وعظ و نصیحت اور لوگوں کی اصلاح میں گزاری، آپ کے ہاتھ پر ایک لاکھ سے زائد لوگوں نے توبہ کی، آپ نو عمری سے ہی تصنیف و تالیف میں مشغول ہوئے اور تاریخ و حدیث، فقہ و طب اور دوسرے علوم و فنون میں بہ کثرت تالیفات یادگار چھوڑیں۔ (۵) علامہ ابن جوزی کی اپنی تیار کردہ فہرست کے مطابق ان تالیفات کی تعداد ۲۶۳ تک پہنچتی ہے۔ (۶) امام ذہبی لکھتے ہیں کہ مجھے معلوم نہیں کہ کسی عالم نے اتنی تصنیفات کیں جتنی کہ ابن جوزی نے۔ (۷) آپ کی چند مشہور مطبوعہ تصانیف کے نام یہ ہیں، المنتظم فی تاریخ الملوک والامم، المدہش فی السمواعظ و غرائب الاخبار، صفة الصفوة، مناقب بغداد، مناقب عمر بن عبدالعزیز، الاذکیا و اخبارہم، مناقب احمد بن حنبل۔ (۸)

ان کے علاوہ ان کی اور بھی بہت سی کتابیں زیور طباعت سے آراستہ ہو چکی ہیں اور ہورہی ہیں اور مختلف زبانوں میں ان کے ترجمے کا سلسلہ بھی جاری ہے۔

وعدۃ الہی کے مطابق علوم و فنون کا یہ آفتاب ۵۹۷ھ رمضان المبارک کے مقدس مہینے کی

بارہویں تاریخ شب جمعہ کو غروب ہو گیا، انتقال کی خبر پھیلنے ہی بغداد میں کہرام مچ گیا، بازار بند ہو گئے، جامع منصورین میں نماز جنازہ ادا کی گئی جو شکر کا کی کثرت کی وجہ سے تنگ ہو گئی، یہ بغداد کی تاریخ کا ایک یادگار دن تھا، ہر طرف غم کے آثار اور گریہ کی آوازیں بلند ہوتی تھیں، لوگوں کو آپ سے ایسی محبت تھی کہ رمضان بھر لوگوں نے راتیں آپ کی قبر کے پاس گزاریں اور قرآن کریم کے ختم کیے۔ (۹)

علامہ ابن جوزی کا نقد تصوف: علامہ ابن جوزی کی زندگی پر کی گئی گفتگو سے ان کے منارہ علم کی بلندی کا اندازہ ہو چکا ہے، اب ہمیں اس بات کا پتا لگانا ہے کہ آخر وہ کون سی تحریریں ہیں جن سے ان کے ناقد تصوف ہونے کا قول کیا جاتا ہے۔ چنانچہ اس سلسلے میں ان کی مشہور تالیف ہے تلمیس ابلیس، جس میں انہوں نے پوری اسلامی سوسائٹی کے خلاف ابلیسی سیاست اور اس کی دسیسہ کاریوں سے متعلق گفتگو کی ہے اور اس کے دسویں باب میں صوفیہ پر شیطانی تلمیس کا مختلف پہلوؤں سے جائزہ لیا ہے۔ اس کے علاوہ صید الخاطر اور دوسری کتابوں میں بھی صوفیہ سے متعلق تنقیدی پیرا گراف ملتے ہیں، لیکن صوفیہ کی تنقید سے متعلق ان کا اصل سرمایہ تلمیس ابلیس ہے، بقیہ ان کی دوسری تنقیدی تحریریں تلمیس ابلیس ہی کی طرف لوثی ہیں۔

تلمیس ابلیس کے دسویں باب کے مطالعے سے چند باتیں کھل کر سامنے آتی ہیں۔ ۱۔ تصوف ابتدا میں زہد کلی کا نام تھا بعد میں تصوف کی جانب منسوب افراد نے رقص و سماع کی اجازت دے دی۔ ۲۔ مصنف نے حضرت جنید بغدادی اور حضرت روبیم سے نقل کیا ہے کہ برے اخلاق سے نکلنے اور اچھے اخلاق میں داخل ہونے کا نام تصوف ہے، نیز یہ کہ ساری مخلوق تو رسوم پرستی میں لگی رہی اور گروہ صوفیہ حقائق کی تلاش میں سرگرداں رہا، سب نے اپنے نفس سے ظاہر شرع کی درستی چاہی لیکن اس نے اپنے نفس سے حقیقت تقویٰ اور مداومت صدق کا مطالبہ کیا اور پھر مصنف نے یہ اقرار کیا ہے کہ اوائل صوفیہ کا یہی حال تھا البتہ بعد میں شیطان نے چند چیزوں میں ان پر تلمیس کی یہاں تک کہ متاخرین پر اس نے پورا غلبہ حاصل کر لیا۔ ۳۔ مصنف یہ بھی اعتراف کرتے ہیں کہ متقدمین صوفیہ کتاب و سنت پر اعتماد کیا کرتے تھے، بعد میں کم علمی کے سبب شیطان نے انہیں دام فریب میں گرفتار کر لیا۔ ۴۔ مصنف نے اس بات کا بھی اعتراف کیا ہے کہ بعض مشائخ سے جو غلطیاں صادر ہوئی ہیں اگر واقعی صحیح ہیں تو ہم ان کا رد کریں گے ورنہ ہم ایسے

قول سے دور رہنے کی تاکید کرتے ہیں، باقی رہے وہ لوگ جو صوفیہ میں سے نہیں ہیں بلکہ ان کے ساتھ مشابہت کرتے ہیں تو ان کی غلطیاں بکثرت ہیں۔ ۵۔ اخیر میں وہ یہ بھی واضح کر دیتے ہیں کہ ہمارا مقصود صرف شریعت مطہرہ کو پاک کرنا اور اس کی خاطر لوگوں کو غیرت دلانا اور علمی امانت ادا کرنا ہے۔ آگے وہ مزید وضاحت کرتے ہوئے کہتے ہیں کہ اطاعت صرف احکام شریعت کی ہوتی ہے لوگوں کی نہیں، بسا اوقات اولیاء اللہ سے نسیان ہوتا ہے، ان سے غلطیاں صادر ہوتی ہیں اور ان کی ان لغزشوں کو ظاہر کرنا ان کے مرتبے کا انکار نہیں۔ (۱۰)

تنقید تصوف و صوفیہ کی بنیادیں: ان اعترافات کے بعد چند سرخیوں کے تحت انہوں نے صوفیہ کی کیوں کو بیان کیا ہے اور قرآن و احادیث کی روشنی میں ان کو پرکھنے کی کوشش کی ہے۔ صوفیہ کے استدلال کو ذکر کیا ہے اور پھر اپنی تنقید باوزن انداز میں لکھنے کی کوشش کی ہے، جن باتوں کی وجہ سے انہوں نے صوفیہ پر تنقید کی ہے ان کو نکات کی شکل میں ہم ذیل میں پیش کرتے ہیں:

(۱) صوفیہ کی بد اعتقادی (۲) طہارت کے باب میں صوفیہ پر تلمیس ابلیس، (۳) نماز میں صوفیہ پر تلمیس ابلیس (۴) جائے سکونت کے باب میں صوفیہ پر تلمیس ابلیس (۵) مال کو چھوڑ دینے اور اس سے علیحدہ رہنے کے سلسلے میں تلمیس ابلیس (۶) لباس کے بارے میں صوفیہ پر تلمیس ابلیس (۷) کھانے پینے کے بارے میں صوفیہ پر تلمیس ابلیس (۸) سماع اور رقص کے سلسلے میں صوفیہ پر تلمیس ابلیس (۹) وجد میں صوفیہ پر تلمیس ابلیس (۱۰) نوجوانوں کی صحبت کے سلسلے میں صوفیہ پر تلمیس ابلیس (۱۱) توکل میں اور مال و اسباب جمع نہ کرنے میں صوفیہ پر تلمیس ابلیس (۱۲) ترک علاج میں صوفیہ پر تلمیس ابلیس (۱۳) ترک نکاح میں صوفیہ پر تلمیس ابلیس (۱۴) سفر و سیاحت کے سلسلے میں صوفیہ پر تلمیس ابلیس (۱۵) بغیر زاد سفر ویرانوں میں جانے کے سلسلے میں صوفیہ پر تلمیس ابلیس (۱۶) بعض وہ امور جو صوفیہ سے سفر میں خلاف شریعت سرزد ہوئے (۱۷) سفر سے واپسی کے سلسلے میں صوفیہ پر تلمیس ابلیس، (۱۸) کسی کی موت کے سلسلے میں صوفیہ پر تلمیس ابلیس (۱۹) تحصیل علم نہ کرنے کے سلسلے میں صوفیہ پر تلمیس ابلیس (۲۰) علم کی کتابیں دفن کرنے اور انہیں دریا میں بہا دینے کی نسبت صوفیہ پر تلمیس ابلیس (۲۱) علم میں مشغول رہنے والوں پر صوفیہ کا اعتراض (۲۲) صوفیہ کی علمی مسائل میں گفتگو (۲۳) شطحات صوفیہ اور ان کے دعوے (۲۴) صوفیہ کے بعض قبیح افعال۔ (۱۱)

تقید تصوف کا جائزہ: یہ وہ کل ۲۴ نکات ہیں جن کی بنا پر انہوں نے صوفیہ کو اپنی تقید کا نشانہ بنایا ہے، علامہ ابن جوزی نے صوفیہ پر تقید کرتے وقت عموماً تو صوفیہ کے مستدلانہ روایت کی صحت سے انکار کیا ہے یا پھر ان کی استدلالی کوششوں کو "تخلیط" قرار دیا ہے اور اگر روایت کی صحت کا انکار کسی بھی طرح ممکن نہیں تھا تو تاویل کی کوشش کی ہے۔ صوفیہ نے اپنے نظریات اور اعمال و رسوم کے دفاع میں جو کچھ کہا ہے یا وہ اعمال جو بظاہر برے معلوم ہوتے ان کا کوئی صحیح معنی و مطلب نکالنے کی جو کوشش کی ہے ان سب کو انہوں نے ایک لخت جادہ نبوت سے خارج قرار دیا ہے۔ اگر علامہ ابن جوزی کی تقیدی بنیادوں کا جائزہ لیا جائے تو پتا چلے گا کہ صوفیہ پر ان کی تقید یا تو غلط فہمی پر مبنی ہے اور تصوف و صوفیہ کی اصل حقیقت ہی ان پر واضح نہیں ہے یا پھر ان کو ان بعض اصطلاحات سے اختلاف ہے جن کا عصر نبوی میں کوئی وجود نہیں تھا، البتہ ان کی اصل موجود تھی۔ یا پھر انہوں نے احادیث سے ثابت شدہ صوفیہ کے بعض اعمال کا انکار صرف اس لیے کیا ہے کہ اس پر صوفیہ عمل پیرا ہیں جب کہ دوسرے مقام پر انہی چیزوں کی وہ تعریف و توصیف کرتے نظر آتے ہیں۔

حاصل یہ کہ علامہ ابن جوزی کی تقید کا دائرہ چند بیانات کے گرد گھومتا ہے۔ (۱) روایت درست نہیں ہے اور صوفیہ موضوع روایتوں سے استدلال کرتے ہیں۔ (۲) اس روایت کا مطلب یہ نہیں ہے، بلکہ یہ ہے۔ (۳) یہ طریقہ یا یہ معنی جادہ نبوت سے خارج ہے۔ جہاں تک ضعیف و موضوع روایتوں سے استدلال کی بات ہے تو حکم ضعف و وضع لگانے میں ان کے یہاں اعتدال کے فقدان سے قطع نظر خود ان کی حالت یہ ہے کہ وعظ اور دوسرے اس قسم کے موضوعات پر مشتمل ان کی کتابیں ضعیف و موضوع روایات سے پر ہیں۔ (۱۲)

ما سبق میں لکھا جا چکا ہے کہ ان کے عمومی اعتراضات کی نوعیت غلط فہمی ہے کیوں کہ ان کے بعض اعتراضات ایسے ہیں جن سے جماعت صوفیہ بالکل بری ہے۔ مثلاً حلوی ہونے کا الزام، تنہائی اور گوشہ نشینی کے لیے ترک جمعہ کا الزام، ترک نکاح اور ترک طلب اولاد کا الزام اور نوجوانوں کی صحبت میں رہنے کا الزام وغیرہ، اور بعض اعتراضات اس بنا پر کیے گئے ہیں کہ وہ صوفیہ کی مراد اور گفتگو کی حیثیت کو نہیں سمجھ سکے ہیں اور محض غلط فہمی کا شکار ہوئے ہیں مثلاً طہارت کے لیے صوفیہ کا پانی زیادہ استعمال کرنا، مال سے دور رہنا اور اس سے دور رہنے کی تاکید کرنا، کھر درے لباس پہننا

وغیرہ، یہ اور اس جیسے دوسرے مسائل ایسے ہیں جس میں دونوں فریق دو الگ الگ حیثیتوں سے حق پرست اور دونوں کی بات اپنی جگہ پر درست ہے لیکن علامہ ابن جوزی کی گفتگو سے ایسا لگتا ہے کہ صوفیہ اس دوسری حیثیت کے منکر ہیں جس کے وہ قائل ہیں حالانکہ ایسا نہیں، یہاں بھی علامہ ابن جوزی محض غلط فہمی کا شکار ہوئے ہیں اور بعض اعتراضات کا تعلق اختلافی مسائل سے ہے مثلاً سماع، رقص و وجد وغیرہ۔ ظاہر ہے کہ سماع کی حلت و حرمت پر متقدمین سے لے کر آج تک بحث جاری ہے یوں ہی رقص و وجد اضطراری کیفیتوں کا نام ہے اور اس کے مذموم و محمود ہونے کا دار و مدار صدق احوال پر ہے اگر بندہ صادق الحال ہے تو محمود ہوگا ورنہ مذموم لیکن مشکل یہ ہے کہ اس پر یقینی اطلاع ممکن نہیں، محض شواہد و قرائن سے اندازہ لگایا جاسکتا ہے۔ اور ایسا بھی نہیں ہے کہ رقص و وجد کے محمود و مذموم ہونے کے سلسلے میں صوفیہ نے ان تفصیلات کا لحاظ نہیں رکھا ہے بلکہ صوفیہ نے اپنی کتابوں میں اس معاملے کے ہر پہلو پر گفتگو کی ہے لیکن اس کے باوجود علامہ ابن جوزی یہاں بھی صوفیہ کے تعلق سے بدگمانی کا شکار ہیں اور وہ یہ ماننے کے لیے تیار نہیں ہیں کہ رقص و وجد کے سلسلے میں صوفیہ ان تفصیلات کے قائل ہیں اور نہ وہ یہ تسلیم کرنے کے لیے تیار ہیں کہ صوفیہ کے یہاں بھی صادق الاحوال ہو سکتے ہیں۔ جب کہ دوسری طرف وہ غنا اور رقص و وجد کے جواز و استحسان کے سلسلے میں امام احمد بن حنبل اور دوسرے ائمہ اعلام سے منقول روایتوں کو اولاً تو مسترد کرنے کی کوشش کرتے ہیں اور جب رد کر دینے کی کوئی گنجائش باقی نہیں رہ جاتی ہے تو وہ ان کے سماع کو زہد پر ابھارنے والے اشعار، اور رقص و وجد کو صدق احوال پر محمول کرتے ہیں۔ (۱۳) لیکن اسی وسعت قلبی کا مظاہرہ وہ صوفیہ کے لیے نہیں کرتے ہیں اور جہاں تک صوفیہ کی استدلالی کوششوں کو تخلیط قرار دینے کی بات ہے تو حقیقت یہ ہے کہ صوفیہ کے دلائل کی تردید میں خود ان سے تخلیط و اشتباہ واقع ہوا ہے (۱۴) اور شطحات کے سلسلے میں صوفیہ کا علمی موقف یہی ہے کہ وہ قابل تقلید نہیں ہیں البتہ وہ ناقدین کی طرح شطحات کی بنا پر سب و شتم نہیں کرتے بلکہ تاویل کرتے ہیں اور جن سے یہ باتیں صادر ہوتی ہیں انہیں معذور جان کر ان کی عیب پوشی کرتے ہیں اور حسن ظن رکھنے کی کوشش کرتے ہیں جو کہ شرعاً مطلوب ہے اور جہاں تک جادہ سے مخرف ہونے اور اعتدال پر نہ ہونے کی بات ہے تو اس مقام پر بھی دراصل علامہ ابن جوزی غلط فہمی کے دام میں گرفتار ہیں۔

اس کی مثال ایسے ہی ہے جیسے کوئی شدید سردی کے موسم میں آگ کے انتہائی قریب بیٹھا ہو

اب کوئی دوسرا انسان جو اس کیفیت سے دوچار نہیں ہے اس تصویر کو جب بھی دیکھے گا تو اسے اعتدال سے ہٹا ہوا قرار دے گا اور آگ سے اس انسان کی انتہائی قربت کو ”انحراف عن الجادۃ“ کہے گا لیکن کیا واقعتاً ایسا ہی ہے کہ وہ انسان جو شدید سردی کے موسم میں آگ کے انتہائی قریب بیٹھا ہے وہ اعتدال پر نہیں ہے؟ یا پھر یہ دیکھنے والے کا محض فریب اور اس کے گرد و پیش سے ناواقفیت کی دلیل ہے؟ (۱۵) اور جہاں تک عدم اعتدال کی بات ہے تو ہر جماعت عدم اعتدال کا شکار ہے، فقہائے ظاہر صرف ظاہری مسائل پر زور دیتے ہیں، اہل حدیث صرف ظواہر حدیث کو دین سمجھ بیٹھے ہیں، اصحاب ثروت نے صرف ذخیرہ اندوزی کو سرمایہ آخرت سمجھ رکھا ہے، ایسے میں صوفیہ احوال قلب کی درستی، دنیا سے یک گونہ بیزاری اور صرف آخرت پر نظر کو اصل مقصود قرار دے رہے ہیں تو اس میں تعجب کی کیا بات ہے؟ جبکہ حقیقت یہ بھی ہے کہ صوفیہ جس طرح باطن شریعت پر تپتی سے عامل اور اس کی دعوت دینے والے ہیں یوں ہی وہ ظاہر شریعت کے مکمل پابند اور اس کی پابندی کی طرف بلانے والے ہیں وہ نہ دنیا سے محبت کی دعوت دیتے ہیں اور نہ دنیا بیزاری کی بلکہ وہ ہر عمل میں نیت کی درستی پر ابھارنے والے ہیں، وہ اس اعتدال کے داعی ہیں جس کی حدیث میں صراحت کی گئی ہے کہ تم اپنی دنیا ایسے تلاش کرو گویا تم ہمیشہ کے لیے یہاں رہنے والے ہو اور آخرت کی تیاری میں اس طرح مسلسل لگے رہو گویا تم اگلے ہی دن موت سے آملو گے، ان کی نظر میں ہمیشہ وہ حدیث رہتی ہے جس میں فرمایا گیا کہ دنیا تمہارے نفع کے لیے پیدا کی گئی ہے اور تم آخرت کے لیے، البتہ صوفیہ نبی کریم ﷺ کے حقیقی وارث ہیں، نیابت کا کام سند متصل کے ساتھ انجام دے رہے ہیں اس لیے وہ طالبین و سالکین کو ان کے احوال کے لحاظ سے رہنمائی فرماتے ہیں، کوئی اگر دنیا بیزار ہوتا ہے تو اسے دنیا سے حدود شرع میں نفع اٹھانے کی ترغیب دیتے ہیں اور اگر کوئی دنیا کی آلائشوں میں ڈوبا نظر آتا ہے تو اسی شدت کے ساتھ اس سے روکنے کی کوشش کرتے ہیں، آج چوں کہ طالب دنیا کی کثرت ہے اور صوفیہ کی بارگاہوں میں حاضر ہونے والے عموماً دنیا کی گندگیوں میں سر سے پاؤں تک ڈوبے ہوتے ہیں، اس لیے صوفیہ اسی شدت کے ساتھ اس سے باز رہنے کی ترغیب دیتے ہیں۔ اب ایک دوسرا شخص جو ان احوال سے واقف نہیں ہے صوفیہ پر دنیا بیزاری کا الزام لگاتا ہے اور ان پر خود غرض جماعت ہونے کا الزام عائد کرتا ہے کہ انہیں صرف اپنی نجات کی فکر ہوتی ہے، حالانکہ صوفیہ سب سے زیادہ مخلوق کی نجات کی فکر کرنے والے ہوتے ہیں، دنیا اور دنیاوی چیزوں

سے متعلق صوفیہ کے غیر معتدل سمجھے جانے والے سارے اقوال کو مذکورہ احوال کے سیاق میں ہی سمجھا جانا چاہیے ورنہ ویسی ہی غلط فہمی پیدا ہوگی جیسا کہ علامہ ابن جوزی کو ہوئی۔

موجودہ دور کے ناقدین تصوف سے دو باتیں: تعجب تو عدم تقلید کے ان دعوے داروں پر ہے جو مسائل میں بھی منتقدین کے بجائے متاخرین کی تقلید کرتے ہیں اور کسی نظریے یا کسی تحریک پر تنقید بھی تقلیدی طور پر کرتے ہیں۔ حالانکہ تنقیدی عمل کا تقلید سے دور کا بھی واسطہ نہیں ہے۔ موجودہ دور کے سلفی ناقدین تصوف صدیاں گزرنے کے باوجود تصوف اور صوفیہ کی کوئی اور دوسری خامی نہ پیش کر سکے جسے علامہ ابن جوزی، شیخ ابن تیمیہ وغیرہ نے نہ پیش کی ہو، اب ان حضرات سے چوں کہ غلط فہمیاں ہوئیں اور ان عصر حاضر کے ناقدین نے تقلیدی طور پر تصوف اور صوفیہ پر تنقید کی، اس لیے انہیں اب تک حق کا عرفان حاصل نہیں ہو سکا، اگر انہوں نے واقعی تنقیدی عمل کو اخلاص و انصاف کے ساتھ انجام دیا ہوتا تو انہیں بھی سچائی مل جاتی اور جماعت صوفیہ میں در آنے والی خرابیوں کی بھی اصلاح ہو جاتی، جیسا کہ امام غزالی کے ساتھ پیش آیا کہ وہ اجالوں کے سفیر بھی بنے اور مصلح تصوف بھی شمار کیے گئے۔ اگر موجودہ دور کے ناقدین علامہ ابن جوزی کی طرح صرف کیوں کی اصلاح کی طرف متوجہ ہوتے، نیت بھی درست رکھتے اور حق پرست و ناحق پرست صوفیہ کے مابین فرق قائم کرتے تو بات کسی حد تک قابل قبول تھی، انہوں نے تو تصوف کو بالکل مسترد کر دیا اور سب و شتم پر بھی اتر آئے اور علامہ ابن جوزی جیسی شخصیتوں کو اپنے لیے ڈھال کے طور پر استعمال کرنے لگے حالانکہ اگر یہ بات درست ہے کہ غیر معصوم کی ہر بات قابل قبول نہیں تو پھر تنقید تصوف کے معاملے میں علامہ ابن جوزی کی تقلید کیوں؟ اور یہاں ”خدا صفا دوع ما کدر“ کا اصول کیوں جاری نہیں کیا جاتا اور خود ابن جوزی کی تنقیدات کا تنقیدی مطالعہ کیوں نہیں کیا جاتا؟ دوسری بات یہ ہے اگر علامہ ابن جوزی کی تنقیدیں ان کو اتنی ہی پیاری اور ان کے نزدیک اتنی ہی ”معصوم“ ہیں تو پھر ان کے ان ریمارکس کو کیوں سینے سے نہیں لگایا جاتا جن کا تعلق سلفیت سے ہے۔ کیوں کہ صید الخاطر میں ”سلفیوں جہاں“ کے نام سے مستقل تنقیدی پیرا گراف موجود ہے۔ (۱۶) یوں ہی تلمیس اہلس کے مشمولات اگر اتنے ہی ناقابل تردید ہیں تو کیا ہم یہ مان لیں کہ علامہ ابن جوزی جہاں مخالف تصوف و صوفیہ تھے وہیں فتنہ و حدیث اور علم قرأت کے حاملین، والیان سلطنت اور اصحاب زہد و ورع کے بھی خلاف تھے؟ ظاہر ہے کہ کوئی بھی اسے تسلیم

کرنے کو تیار نہیں ہوگا، بلکہ ہر بالغ نظر حقیقت پسند تقابلی مطالعے کے بعد اس نتیجے پر پہنچے گا کہ علامہ ابن جوزی اہل سنت کے کسی طبقے کے مخالف نہیں بلکہ محض مصلح اور بہرہ دہ ہیں، ان کی نظر میں جو باتیں غلط نظر آئیں، چاہے ان کا تعلق اسلامی معاشرہ کے کسی طبقے سے ہو، انہوں نے اصلاح کی کوشش کی، صوفیہ پر ان کی تنقیدات کے مطالعہ سے لب لباب کے طور پر یہی بات سمجھ میں آتی ہے کہ ان کی تنقیدوں کا تعلق جاہل صوفیہ یا متصوفین، اور صوفیہ الرسوم سے ہے اور جہاں تک صوفیہ الحقائق کی بات ہے تو وہ ان کی عظمتوں کے معترف ہیں اور جاہل صوفیہ کے خلاف اہل حق صوفیہ اور ان کے تبعین ہمیشہ معرکہ آرا رہے ہیں، البتہ لوگوں کی طبیعتوں کے لحاظ سے معرکہ آرائی کا انداز مختلف رہا ہے۔ البتہ یہ بھی نہیں بھولنا چاہیے کہ علامہ ابن جوزی بھی انسان تھے اور معصوم نہیں تھے اس لیے ان کی تنقیدات کا بھی جائزہ لیا جائے گا اور جو بات درست ہوگی اسے ہی قبول کیا جائے گا اور جو نادرست ہوگی اسے مسترد کر دیا جائے گا۔ یہ سب اللہ کی راہ میں کوشش کرنے والے ہیں، جہاں انہیں درستی نصیب ہوئی اس پر رب تعالیٰ کی جانب سے دہرے اجر کے مستحق ہیں اور جہاں انہوں نے ٹھوکر کھائی وہاں بھی ایک اجر کے حق دار ہیں اور ان سب کا دار و مدار نیت پر ہوگا۔ اور جہاں تک صوفیہ الحقائق کا معاملہ ہے تو خود علامہ ابن جوزی اس کے معترف ہیں کہ متقدمین صوفیہ کے یہاں اعتماد کتاب و سنت پر ہوا کرتا تھا، البتہ متاخرین میں خرابیاں در آئیں اور یہ بھی حقیقت ہے کہ افراد کے فساد سے نظریے کا فساد لازم نہیں آتا بلکہ زیادہ سے زیادہ عمل کی خرابی کا دعویٰ کیا جاسکتا ہے، اور عمل کی خرابی سے کوئی جماعت اور طبقہ مستثنیٰ نہیں ہے، حقیقی صوفیہ آج بھی مشکاۃ نبوت سے سب سے زیادہ روشنی حاصل کرنے والے، اللہ کی راہ میں کوشش کرنے والے، قرآن و سنت کے سب سے زیادہ حریص اور اسلام، ایمان و احسان کو سب سے زیادہ جمع کرنے والے ہیں، ان کا عقیدہ اہل سنت کا عقیدہ ہے اور وہ اپنے ہر عمل کو میزان شریعت میں سب سے زیادہ تولنے والے اور قرآن و سنت کے خلاف ہر چیز کو سب سے زیادہ مسترد کرنے والے ہیں۔ (۱۷) ہاں دوسری جماعتوں کی طرح ان میں بھی اچھے برے لوگ ہیں ان میں فرق و امتیاز کیا جانا چاہئے یوں ہی صوفیہ کا تعلق بھی انسانی جماعت سے ہے، ان سے بھی غلطیاں سرزد ہوتی ہیں، اب جس طرح برائیوں کی بنا پر اور غلطیاں سرزد ہونے کی بنا پر دوسری جماعتوں کو متہم نہیں کیا جاتا، اسی طرح صوفیہ کو بھی طعن و تشنیع کا نشانہ بنانے کے بجائے ان کے ساتھ انصاف سے کام

لیا جانا چاہیے۔

تصویر کا دوسرا رخ: یہاں تک علامہ ابن جوزی کی تنقید صوفیہ و تصوف اور اس سے متعلق گوشوں پر گفتگو کی گئی، اب علامہ ابن جوزی کے تعلق سے تصویر کا دوسرا رخ پیش کرنے کی کوشش کی جائے گی۔ یہ بات ذہن نشین رہنی چاہیے کہ اعتبار الفاظ و اصطلاحات کا نہیں ہوتا بلکہ ان کے مدلولات کا ہوا کرتا ہے، چنانچہ اس زاویے سے دیکھا جائے تو علامہ ابن جوزی کی زندگی کے واقعات اور خود ان کی تحریریں ایک ایسے شخص کے قلم سے نکلی ہوئی معلوم ہوتی ہیں جو بظاہر تو ناقد تصوف ہے لیکن باطن حقیقت تصوف کی عملی تصویر۔ اس سلسلے میں سب سے پہلے علامہ ابن جوزی کی ان تحریروں کی جانب اشارہ کیا جائے گا جس میں وہ ایک خالص صوفی نظر آتے ہیں، ثانیاً ان باتوں کو پیش کیا جائے جو صوفیہ نہ خصوصیتوں میں شمار کیے جاتے ہیں۔ پھر ان کے عملی منہج سے ان کے صوفی انداز فکر بتلایا جائے گا اور ثالثاً مورخین کے حوالے سے ان کی مجالس و وعظ کو پیش کیا جائے جس سے آفتاب نیم روز کی طرح واضح ہو جائے گا کہ علامہ ابن جوزی کی مجلس ایک عام انسان کی مجلس نہیں ہوا کرتی تھی بلکہ ایک صاحب حال صوفی کی مجلس ہوا کرتی تھی۔ لیکن اس سے قبل کہ ان کی زندگی سے احوال تصوف کے نمونے پیش کیے جائیں، ضروری ہے کہ صوفیہ کسے کہتے ہیں اور طریقہ تصوف کیا ہے اس کی وضاحت کر دی جائے تاکہ علامہ ابن جوزی کی زندگی سے پیش کیے جانے والے نمونوں کو ان تعریفات کی روشنی میں پرکھا جاسکے۔

صوفی کون ہے؟

صوفی کی تعریف کرتے ہوئے شیخ ابن عجمیہ فرماتے ہیں: "سہل تستری نے فرمایا:

الصوفی صفا من الکدر و امتلاء من الفکر و انقطع الی اللہ عن البشر و استوی عندہ الذہب و المندر"

ترجمہ: صوفی وہ ہے جو کدورت و آلائش سے دور ہو اور فکر آخرت سے پر ہو اور لوگوں سے کٹ کر اللہ کی طرف متوجہ ہو گیا ہو اور اس کے نزدیک سونا اور مٹی کا ڈھیلا برابر ہو گیا ہو (یعنی اپنے مولیٰ کے علاوہ اسے کسی چیز کی رغبت نہ ہو)۔ (۱۸)

امام محمد الدین نووی (متوفی ۶۷۶ھ) اپنے رسالہ "المقاصد السبعة فی اصول طریق

التصوف“ میں فرماتے ہیں:

”راہ تصوف کے اصول پانچ ہیں: ظاہر و باطن میں اللہ کا تقویٰ اختیار کرنا۔ اقوال و افعال میں سنت کی پیروی کرنا، عروج و اقبال اور پستی اور ادبار میں مخلوق سے اعراض کرنا۔ (۱۹)

صوفی اور طریقہ تصوف کی اس توضیح کو ذہن نشین کر کے علامہ ابن جوزی کی زندگی کا مطالعہ کیا جائے اور فیصلہ کیا جائے کہ وہ صوفی اور تصوف کے مدلول کے لحاظ سے صوفی تھے یا نہیں۔

صیدالخاص میں تصوف کے نمونے: کسی بھی انسان کی ڈائری اس کی حقیقی زندگی کی بہترین عکاس ہوتی ہے۔ علامہ ابن جوزی کی ایک ایسی ہی تصنیف ہے صیدالخاص۔ یہ تصنیف کیا ہے ایک مشکول ہے جس میں مصنف نے اپنے قلبی واردات، بے تکلف خیالات و اظہارات، زندگی کے مختلف تجربات، بکھرے افکار اور روزمرہ کی زندگی میں پیش آمدہ مسائل و حوادث کو اس طرح سمودیا ہے کہ پوری کتاب پڑھ جائے کہیں بھی آرد کا شائبہ نہیں ہوگا بلکہ صرف آمد ہی آمد نظر آئے گا۔ اور قاری اس کتاب کے مطالعے سے متاثر ہوئے بغیر نہیں رہے گا، اس کتاب میں جا بجا نفس سے مکالمے ملیں گے۔ سوال و جواب ہوگا، ذہنی کشمکش کی داستان ہوگی، اور معاشرتی مسائل پر کبھی اشاراتی اور کبھی تفصیلی گفتگو ملے گی، اس کتاب کے مطالعے سے علامہ ابن جوزی کا پورا پیکر تراشا جاسکتا ہے۔ کہیں وہ ناقد تصوف نظر آئیں گے اور کہیں ”ناقد سلفیت“، کہیں وہ محدثین کی کمیاں دکھا رہے ہوں گے تو کہیں فقہاء کی کمزوریاں بیان کرتے نظر آئیں گے، اور کہیں ایک ایسا عاجز و متواضع انسان نظر آئے گا جو صرف تعلق باللہ کی تلاش میں ہے جو عزت نشینی چاہتا ہے، جو دنیا سے متنفر ہے، جو بادشاہوں اور والیان سلطنت سے دوری بنائے رکھنا چاہتا ہے، جو ان ساری خوبیوں اور اعلیٰ صفات و احوال سے آراستہ ہے جن سے مشائخ صوفیہ آراستہ ہوا کرتے ہیں اور جو سلوک و تصوف کی ان منزلوں پر ہے جہاں اکابر صوفیہ فائز ہوا کرتے ہیں۔

اس کتاب کی فہرست اٹھا کر دیکھی جائے تو تین سو سے زائد عناوین کے تحت ان کے مختلف افکار و خیالات ملیں گے جن میں اکثریت ان کی ہوگی جن کا تعلق تصوف اور صوفیانہ احوال و صفات سے ہے۔ ہم ذیل میں صرف چند عناوین کو ذکر کریں گے جس سے ان کے عملی اور فکری تصوف کا اندازہ لگانا آسان ہوگا، وہ عناوین جن سے رنگ تصوف جھلکتا ہے کچھ اس طرح ہیں:

(۱) روابط النفس بالدنیا (دنیا سے نفس کے رابطے) (۲۰) (۲) موت القلوب

(دلوں کی موت) (۲۱) (۳) علماء الدنیا و علماء الآخرة (علمائے دنیا اور علمائے آخرت) (۲۲) (۴) التسليم للحكمة العليا (حکمت عالی کے سامنے سر تسلیم خم کرنا) (۲۳) (۵) التبتل الى الله (دنیا سے کٹ کر صرف اللہ کا ہوجانا) (۲۴) (۶) فلسفة الصبر والرضا (صبر و رضا کا فلسفہ) (۲۵) (۷) دعاء المنكسرین (منکسرین کی دعا) (۲۶) (۸) السبب لا ينبغي ان يذهل عن الله (سبب اللہ سے غافل نہ کرے) (۲۷) (۹) جهاد الهوى (خواہش نفس سے جہاد) (۲۸) (۱۰) سعادة العارفين (عارفین کی سعادت) (۲۹) (۱۱) دمعۃ الثائب تطفئ نار الغضب (تايب کے آنسو غضب الہی کو بجھا دیتے ہیں) (۳۰) (۱۲) تقوى الله على كل حال (ہر حال میں اللہ سے ڈر) (۳۱) (۱۳) غلبة الشهوة (غلبہ شہوت) (۳۲) (۱۴) العلم النظري لا يكفى (علم نظری کافی نہیں) (۳۳) (۱۵) العزلة النافعة (نفع بخش عزت) (۳۴) (۱۶) الاخلاص التام (کامل اخلاص) (۳۵) (۱۷) الحياة مدرسة تخرج للآخرة (زندگی ایک مدرسہ ہے جہاں آخرت کی تیاری کرائی جاتی ہے) (۳۶) (۱۸) علماء القشور و علماء اللباب (ظاہر پرست اور حقیقت پرست علما) (۳۷) (۱۹) النفس طامعة اذا اطعمتها (نفس کو جتنی امید دلاؤ گے اتنی ہی امید باندھے گا) (۳۸) (۲۰) الوحدة خير من جليس السوء (برے ہم نشین سے تنہائی بہتر ہے) (۳۹) (۲۱) آثار الذنوب طويلة المدى (گناہ کا اثر دیر تک رہتا ہے) (۴۰) (۲۲) لا استقرار في الدنيا (دنیا میں ثبات نہیں) (۴۱) (۲۳) التسيح والاستغفار على الحقيقة (حقیقت میں تسیح و استغفار) (۴۲) (۲۴) العزلة دواء (گوشہ نشینی علاج ہے) (۴۳) (۲۵) المحافظة على صفاء القلب (صفائی قلب کی پابندی) (۴۴) (۲۶) الاستعداد للرحيل (کوچ کی تیاری) (۴۵) (۲۷) مخالطة المحجوبين عن الله عشاوة (غافلین کی صحبت اندھا پن ہے) (۴۶) (۲۸) حقيقة الحسد (حسد کی حقیقت) (۴۷) (۲۹) يوم العيد ويوم القيامة (یوم عید اور یوم قیامت) (۴۸) (۳۰) نماذج للعبارة (عبرت کے نمونے) (۴۹) (۳۱) اللذات المعنوية (معنوی لذتیں) (۵۰)

اب تک ہم نے صرف عناوین کے نمونے کو ملاحظہ کیا ہے اب ان کی کتاب صیدالخاص سے ہی چند اقتباسات پیش کیے جاتے ہیں جن سے ان کے فکری میلان اور طبعی رجحان کا اندازہ ہوجائے گا۔

علماء الدنیا و علماء الآخرة کے عنوان سے گفتگو کرتے ہوئے لکھتے ہیں:

”میں نے علما کے باہمی بغض و حسد کے اسباب پر غور کیا تو میں اس نتیجے پر پہنچا کہ اس کی وجہ دنیا کی محبت ہے، اس لیے کہ آخرت کو نگاہ میں رکھنے والے علما باہم الفت و محبت رکھتے ہیں نہ کہ بغض و حسد، جیسا کہ رب تعالیٰ کا ارشاد ہے: اور جو انہیں دیا گیا ہے اس کی ضرورت اپنے اندر محسوس نہیں کرتے۔ اور اللہ تعالیٰ کا فرمان ہے: اور جو لوگ ان کے بعد آئے وہ عرض کرتے ہیں اے ہمارے رب ہمیں اور ہمارے ان بھائیوں کو جو ایمان کے ساتھ گزر گئے بخش دے اور ایمان والوں کے تعلق سے ہمارے دلوں میں کینہ مت ڈال۔

حضرت ابو درداء اپنے دوستوں کے لیے دعا کیا کرتے تھے۔ حضرت امام احمد بن حنبل نے حضرت امام شافعی کے لڑکے سے فرمایا: تمہارے والد ان چھ لوگوں میں سے ہیں جن کے حق میں ہر صبح صادق کے وقت میں دعا کرتا ہوں۔

دونوں گروہوں کے درمیان فرق یہ ہے کہ دنیا کو محبوب رکھنے والے علما دنیا کی سرداری چاہتے ہیں اور زیادہ مال و دولت اور تعریف و توصیف کے خواہش مند ہوتے ہیں۔ جب کہ آخرت سے محبت رکھنے والے علما دنیا سے، مال و دولت سے اور تعریف و توصیف سے بھاگتے ہیں اور اسے دوسروں کے لیے چھوڑ دیتے ہیں یہ ان باتوں سے بہت ڈرتے ہیں اور جو اس کی آزمائش میں پڑتے ہیں اس کے لیے دعائے رحمت کیا کرتے ہیں۔ حضرت امام نجفی ستون سے ٹیک نہیں لگاتے تھے۔ یہ لوگ فتوؤں سے دور بھاگتے تھے، گم نامی کو پسند کرتے تھے۔ ان کی مثال ان لوگوں کی ہے جو سمندری سفر پر ہوں اور سمندر میں زیر دست موجیں بلند ہو رہی ہوں تو انہیں صرف اس بات کی فکر ہوتی ہے کہ کیسے وہ کامیابی کے ساتھ اپنا سفر پورا کریں گے، یہاں تک کہ انہیں کامیابی کا یقین ہو جائے، ان میں کا ہر ایک دوسرے کے لیے دعا کرتا ہے اور باہم استفادہ کرتا ہے، اس لیے کہ وہ سب ایک سواری میں بیٹھے مسافر ہیں جو آپس میں محبت و الفت سے کام لیتے ہیں۔ گویا یہ روز و شب ان کے لیے سفر جنت کی راہ میں منزلوں کی مانند ہیں۔ (۵۱)

اضاعۃ الوقت کے عنوان کے تحت لکھتے ہیں:

میں نے عام طور سے لوگوں کو دیکھا ہے کہ وہ عجیب و غریب انداز سے اپنی زندگی کے اوقات گزار رہے ہیں، اگر رات لمبی ہو تو بے سود باتوں میں گزرتی ہے یا پھر ایسی کتاب پڑھتے ہوئے گزرتی ہے جس میں جنگ و جدال کی باتیں یا قصے کہانیاں ہوتی ہیں۔ اور اگر لمبا دن ہو تو

سو تے ہوئے گزارتے ہیں۔ یہ لوگ صبح و شام کے وقت یا تو جلد کے کنارے ہوتے ہیں یا پھر بازاروں میں، میرے نزدیک یہ لوگ کشتی میں بیٹھے ان لوگوں کی طرح ہیں جو گفتگو میں مشغول ہیں، کشتی انہیں آگے لیے جا رہی ہے لیکن انہیں خبر نہیں۔ بہت کم لوگ ہی اپنے وجود کی اہمیت سمجھتے ہیں اور زاد سفر کی اور کوچ کرنے کی تیاری میں لگے رہتے ہیں۔ البتہ ان میں بھی باہم فرق ہوتا ہے، اور یہ فرق اس علم کی کمی اور زیادتی کی بنا پر ہوتا ہے کہ اسے اس شہر اقامت میں کیا خرچ کرنا چاہیے۔ ہوشیار لوگ وہاں رائج چیزوں کی خبروں پر نظر رکھتے ہیں ان کا ذخیرہ کر کے زیادہ نفع کماتے ہیں۔ اور بے خبر لوگ جو مل جائے وہ لاد لیتے ہیں اور بسا اوقات بغیر کسی محافظ کے ہی نکل پڑتے ہیں۔ بہت سے ایسے بھی ہوتے ہیں جن کو راستے میں ہی لوٹ لیا جاتا تو وہ خالی ہاتھ ہی رہ جاتے ہیں۔ زندگی کے موسم بہار میں اللہ سے ڈرو اور وقت نکلنے سے پہلے جلدی کرو۔ علم سے استنشاد کرو۔ حکمت سے استدلال کرو اور زمانے سے آگے نکلنے کی کوشش کرو۔ لوگوں سے مکالمے کرو اور زاد سفر لے لو، اس لیے کہ حدی خواں جب حدی خوانی کر چکے گا تو حسرت و یاس کے باوجود اس کی پُر تاثیر آواز کی تاثیر سمجھ میں نہیں آئے گی۔ (۵۲)

العزلة دواء کے تحت گفتگو کرتے ہوئے لکھتے ہیں:

عبادت گزار زہد اور آخرت سے تعلق قائم کرنے کی کوشش اس وقت تک خالص نہیں ہو سکتی جب تک کہ مخلوق سے کلی طور پر ترک تعلق نہ کر لیا جائے۔ اس طرح کہ نہ انہیں دیکھے، نہ ان کی گفتگو سنے، البتہ ضرورت کے اوقات جیسے نماز جمعہ، وجماعت اس سے مستثنیٰ ہیں۔ اور ان اوقات میں بھی ان سے اجتناب کرے۔ اگر کوئی عالم مخلوق کو نفع پہنچانا چاہے تو ان کے لیے ایک وقت متعین کر دے اور ان سے گفتگو سے احتراز کرے۔ رہا وہ انسان جو آج کے بازاروں میں گھومتا ہے اور اس تیرہ و تارک دنیا میں خرید و فروخت کرتا ہے اور بری باتوں کو دیکھتا ہے تو وہ گھر اس حال میں لوٹتا ہے کہ اس کے دل پر تاریکی چھا چکی ہوتی ہے۔ چنانچہ طالب حق کے لیے ضروری ہے کہ وہ جب بھی نکلے تو یا تو جنگلوں کی طرف نکلے یا پھر قبرستان کی طرف، سلف کی ایک جماعت خرید و فروخت کرتی تھی اور اجتناب سے بھی کام لیتی تھی۔ اس کے باوجود جس وقت ان کے دل کی نورانیت ختم ہو گئی انہوں نے بھی مخلوق سے قطع تعلق کر لیا۔ حضرت ابو درداء رضی اللہ تعالیٰ عنہ فرماتے ہیں: میں نے عبادت و تجارت ساتھ ساتھ کرنے کی کوشش کی تو یہ دونوں اکٹھے نہیں ہو سکے، تب میں نے

عبادت کو اختیار کر لیا۔ حدیث میں وارد ہے کہ بازار لہو و لعب میں اور لغو باتوں میں لگا تا ہے، چنانچہ جو شخص نفع رسائی کے ساتھ پرہیز پر قادر ہو اور میل جول اور اپنے بال بچوں اور خاندان کے لیے حصول روزی پر مجبور ہو تو اسے چاہیے کہ وہ اسے دھیان رکھے اور پرہیز سے کام لے جیسے راہ چلتا انسان کانٹے سے بچتا ہے۔ پھر بھی اس کا بیج نکلتا بہت مشکل ہوگا۔ (۵۳)

یہ صوفیہ کا طریقہ ہے کہ وہ واقعات زندگی کی پوری تحلیل کرتے ہیں اور اپنے نفس سے حکیمانہ مکالمے کرتے ہیں اور چھوٹے واقعات سے بڑے نتائج نکالتے ہیں۔ ہم دیکھتے ہیں کہ علامہ ابن جوزی بھی واقعات زندگی کا تحلیلی مطالعہ کرتے ہیں، حکیمانہ انداز میں اس کے نصیحت و عبرت سے بھرے پہلوؤں کا جائزہ لیتے ہیں اور اپنے نفس سے مکالماتی انداز میں گفتگو کرتے ہیں۔ ایک مرتبہ انہوں نے دعا کی، ایک دوسرے صالح بزرگ اس دعا میں شریک تھے۔ دعا قبول ہوگئی، لیکن کس کی دعا قبول ہوتی اس پر انہوں نے اپنے نفس سے مکالمہ کیا جس کا حاصل یہ ہے کہ کبھی کبھی اعتراف گناہ حسن عمل پر بھاری پڑ جاتا ہے اور حسن عمل نہ ہونے کے باوجود اعتراف گناہ کی وجہ سے بھی دعا قبول ہو جاتی ہے۔ (۵۴)

یوں ہی وہ چھوٹے چھوٹے واقعات اور روزمرہ کے مشاہدات سے بڑے بڑے نتائج حاصل کرتے ہیں۔ مثلاً انہوں نے دو مزدوروں کو ایک بھاری شہتیر اٹھا کر لے جاتے ہوئے دیکھا اور یہ بھی دیکھا کہ وہ کچھ گاتے ہوئے جا رہے ہیں۔ ایک شخص ایک مصرعہ پڑھتا ہے اور دوسرا اس کا ترنم سے جواب دیتا ہے، اس سے انہوں نے یہ نتیجہ نکالا کہ نفس پر شرعی ذمہ داریوں کا جو بوجھ ہے اور اس میں صبر کی جوراہ ہے اس کو نفس کی جائز دلداری سے طے کیا جائے۔ (۵۵)

یوں ہی صوفیہ کا طریقہ ہے کہ وہ قلب کی اصلاح اور ذوق و شوق پیدا کرنے کے لیے موثر واقعات اور سلف صالحین کے حالات کے مطالعے پر زور دیتے ہیں۔ علامہ ابن جوزی بھی اسی فکر کے حامل ہیں اور وہ بھی فقہاء و محدثین اور طلبہ و علما کو مشورہ دیتے ہیں کہ اصلاح قلب کے لیے اور ذوق طاعت و عبادت پیدا کرنے کے لیے صرف فقہ اور سماع حدیث میں مشغولیت ہی کافی نہیں اور نہ صرف اس سے قلب میں رقت پیدا ہوتی ہے اور نہ ہی صرف حلال و حرام کے علم سے قلب میں صلاح پیدا ہوتا ہے بلکہ اس کے لیے سلف صالحین کے حالات کا مطالعہ ضروری ہے کیوں کہ ان روایات کا جو مقصود ہے وہ انہیں حاصل تھا۔ یوں ہی احکام پر ان کا عمل بھی صرف ظاہری نہیں

تھا بلکہ اس کا اصلی ذوق انہیں حاصل تھا۔ (۵۶)

علامہ ابن جوزی نے صرف مشورے ہی نہیں دیے بلکہ سلف صالحین اور صلحائے امت کی سیرتیں بھی لکھیں، جن میں حضرت حسن بصری، عمر بن عبدالعزیز، حضرت سفیان ثوری، حضرت ابراہیم بن ادہم، حضرت بشر حافی، امام احمد بن حنبل اور حضرت معروف کرخی شامل ہیں۔ ان کے علاوہ صلحائے امت کا ایک جامع تذکرہ انہوں نے ”صفة الصفاة“ کے نام سے مرتب کیا، جن صلحائے امت کی انہوں نے مختصر سیرتیں لکھی ہیں، ان میں اکثریت ان حضرات کی ہے جو متقدمین صوفیہ میں شمار ہوتے ہیں مثلاً حسن بصری، ابراہیم بن ادہم، معروف کرخی، بشر حافی، رابعہ بصریہ، جنید بغدادی، سری سقطی وغیرہم، یوں ہی انہوں نے اپنی اس کتاب میں بعض مجذوبوں کا بھی تذکرہ کیا ہے اور انہیں الجانین العقلاء (عقل مند پاگل) کے نام سے یاد کیا ہے۔ (۵۷)

یوں ہی انہوں نے اپنی کتاب صید الخاطر میں بھی بکثرت متقدمین صوفیہ کا تذکرہ کیا ہے اور ان کی عظمتوں کو بیان کیا ہے (۵۸)

عملی تصوف کے نمونے: ان ساری باتوں سے قطع نظر خود ان کا عمل، ان کا تقویٰ اور ذوق عبادت ان کے طبعی میلانات اور فکری رجحانات کا پتا دیتے ہیں، ان کے نواسے ابوالمظفر کہتے ہیں کہ وہ ہر ہفتہ ایک قرآن مجید ختم کرتے، انہوں نے کبھی کسی سے مذاق نہیں کیا، بچپن میں کسی بچے کے ساتھ نہیں کھیلا، کبھی کوئی چیز مشتہ نہیں کھائی۔ ابن النجار کہتے ہیں کہ ان کو پاکیزہ ذوق حاصل تھا۔ مناجات و دعا کی چاشنی سے واقف تھے، ابن الفارسی کا بیان ہے کہ وہ شب بیدار تھے اور کبھی اللہ کے ذکر سے غافل نہیں ہوتے تھے۔ (۵۹) خود ان کی تالیفات خصوصاً صید الخاطر کے مطالعے سے پتہ چلتا ہے کہ وہ چشم بینا، دل بیدار، جمعیت خاطر، اور تعلق باللہ کو سرمایہ حیات گردانتے اور اس میں کمی آنے سے بے چین ہو جاتے تھے۔

صید الخاطر میں وہ اپنی ایک حالت کا تذکرہ کرتے ہوئے تحریر کرتے ہیں:

ابتدائے عمر ہی سے میرے اندر زہد اختیار کرنے کی خواہش تھی اور نوافل کا اہتمام تھا، تنہائی مرغوب تھی، اس وقت میرے دل کی حالت اچھی تھی، مجھے اللہ کے ساتھ ایک تعلق، اور دعا میں لذت و چاشنی محسوس ہوتی لیکن بعد میں ایسا ہوا کہ بعض حکام، اہل کاران سلطنت میری حسن تقریر سے متاثر ہوئے اور انہوں نے مجھے اپنی طرف مائل کیا اور طبیعت بھی مائل ہوئی اور پھر وہ حلاوت

دعا و مناجات جاتی رہی یہاں تک کہ ایسا محسوس ہوا کہ وہ روشنی بجھ گئی، کوئی علاج ہاتھ نہ آیا آخر میں نے صالحین کی قبروں کی زیارت کی اور ان کے ویلے سے اصلاح حال کی دعا کی بالآخر اللہ نے میری رہنمائی فرمائی اور مجھے کشاں کشاں خلوت کی طرف مائل کیا جس سے مجھے وحشت تھی اور وہ دل جو میرے ہاتھ سے نکل گیا تھا پھر قابو میں آ گیا۔ (۶۰)

مذکورہ بالا نمونوں کے مطالعے کے بعد کسے انکار کی گنجائش ہو سکتی ہے کہ علامہ ابن جوزی صوفی منہج فکر کے حامل تھے البتہ وہ اپنے زمانہ کے جاہل و گمراہ صوفیہ جن کی اس زمانے میں بھی کثرت تھی اور ہر زمانے میں رہی ہے، ان سے بے حد نالاں تھے اور اس بنا پر وہ اپنے آپ کو اس جماعت سے الگ تھلگ رکھنا چاہتے تھے۔

یہیں پر بات ختم نہیں ہو جاتی بلکہ اب مشہور عرب سیاح ابن جبیر اندلسی کے حوالے سے ان کی مجالس و عظ کے نمونوں کو پیش کیا جاتا ہے، مطالعہ کیجیے اور فیصلہ دیجئے کہ علامہ ابن جوزی کی مجلس کسی صاحب وجد و حال صوفی کی مجلس ہو آ کرتی تھی یا خشک ناقد تصوف کی۔

ابن جبیر اندلسی ان کی ایک مجلس کا تذکرہ کرتے ہوئے لکھتے ہیں:

میں نے شنبہ کے روز شیخ فقیہ، امام اوحید جمال الدین ابوالفضل علی بن علی جوزی کی مجلس دیکھی۔ ان کی بڑی حیرت انگیز بات یہ ہے کہ جب وہ منبر پر جلوہ افروز ہوتے ہیں، بیس سے زیادہ قاری قرآن کریم کی تلاوت طرب و شوق انگیزی اور ترتیب کے ساتھ اس طرح سے کرتے ہیں کہ ان میں سے دو تین قاری ایک آیت کی تلاوت کرتے ہیں پھر جب وہ فارغ ہو جاتے ہیں تو قراء کی دوسری جماعت جو اتنے ہی افراد پر مشتمل ہوتی ہے دوسری آیت کی تلاوت کرتی ہے باری باری مختلف سورتوں سے آیتوں کی تلاوت کا یہ سلسلہ جاری رہتا ہے یہاں تک کہ سلسلہ قراءت مکمل ہو جاتا ہے۔ اس کے بعد حیرت انگیز شخصیت کے مالک امام ابن جوزی خطبہ کا آغاز اس طرح کرتے ہیں کہ کانون کے سیپ میں الفاظ کے موتی اُنڈیل دیتے ہیں اور تلاوت کی گئی آیتوں کو اپنے خطبے میں تلاوت کی ترتیب کے ساتھ پرودیتے ہیں پھر دوسرے قافیے کی آیت پر خطبہ مکمل کرتے ہیں، جب وہ اپنے رقت انگیز و عظ و خطابت سے فارغ ہوتے ہیں تو لوگوں کے دل شوق و وجد کی وجہ سے بے اختیار ہو چکے ہوتے ہیں، سوزش اور جلن کی وجہ سے قلب پگھل جاتے ہیں، چیخ بلند ہوتی ہے اور آہ و بکا سے بھری بے تابوں کا سلسلہ جاری رہتا ہے، لوگ پکار پکار کر

توبہ کا اعلان کرتے ہیں اور ابن جوزی کے اوپر ایسے گرتے ہیں جیسے کہ پروانے شمع پر، لوگ ان کی پیشانی کو بوسہ دیتے ہیں، ابن جوزی ان کے سر پر ہاتھ پھیرتے ہیں اور اس کے حق میں دعا کرتے ہیں، کچھ لوگ تو بیہوش ہو جاتے ہیں اور آہ و بکا کے ساتھ ان کی جانب بڑھتے ہیں، ہم نے دیکھا کہ یہ لوگ انابت و ندامت کے جذبات سے سرشار ہوتے ہیں اور ان کی نگاہوں میں قیامت کے ہولناک مناظر ہوتے ہیں، اگر ہم سمندری سفر اور بیابانی راستے صرف اس شخص کی مجلس میں حاضر ہونے کے لئے طے کرتے تب بھی یہ نفع بخش سودا ہوتا، تمام خوبیوں اللہ ہی کے لئے کہ اس نے میری ملاقات اس شخص سے کرائی جس کی فضیلت کی گواہی جمادات دیتے ہیں اور جس کی مثال سے دنیا تنگ ہے۔ (۶۱)

ان کی ایک دوسری مجلس کا تذکرہ کرتے ہوئے ابن جبیر اندلسی لکھتے ہیں:

ہم نے ان کی دوسری مجلس جمعرات کے روز صبح کے وقت اصراف باب بدر کے پاس دیکھی۔ وہ منبر پر آئے قراء نے ترتیب کے ساتھ تلاوت قرآن شروع کیا اور ان سے جس قدر ہو سکا شوق و طرب انگیزی کی، لوگوں کی آنکھوں سے آنسو بہنے لگے، مختلف سورتوں سے کل نو آیتیں پڑھی گئیں پھر ابن جوزی نے شاندار خطبہ دیا اور ابتدائی آیتوں کو اپنے خطبے میں ترتیب کے ساتھ پرودیا اور آخر آیت پر خطبہ کو مکمل کیا، آیت یہ تھی (اللہ الذی جعل لکم اللیل لتسکونوا فیہ والنہار مبصر، ان اللہ لذو فضل علی الناس) آج کا خطاب کل سے بھی حیرت انگیز تھا۔ لوگوں کی آنکھیں ساون بھادوں بہانے لگیں۔ اور دلوں نے اپنے چھپے ہوئے شوق و وجد کو ظاہر کر دیا۔ لوگ اپنے گناہوں کا اعتراف اور توبہ کا اقرار کرنے لگے، ہوش و حواس اڑ گئے۔ یا رائے صبر جاتا رہا، بے تابی اور بے ہوشی بکثرت طاری ہونے لگی۔ ابن جوزی اثنائے عظ میں ہی شوق و وجد کو بھڑکانے والے تشبیب کے اشعار پڑھنے لگے اور پھر اس کو زہد پر رنگ دینے لگے، سب سے آخر میں انہوں نے دو اشعار گنگنائے، اس وقت تک مجلس پر احترام کی فضا چھا چکی تھی اور کلام کے تیرنے لوگوں کو چھلنی کر دیا تھا۔ وہ دو اشعار یہ تھے۔

این فوادى اذابه الوجد و این قلبى فما صحابعد

یا سعد زدنى جوئى بذکرهم بالله قل لى فديت یا سعد

(اے سعد! میرا دل کدھر گیا اسے تو وجد نے پگھلا دیا، میرا دل کہاں گیا اسے ابھی تک ہوش

نہیں آیا، اے سعد! میرے آتش عشق پر دو چار انگارے اور رکھ دو، قسم خدا کی مجھے سناؤ اے سعد میں تجھ پر قربان)

انہی اشعار کو وہ دہراتے رہے اور حالت یہ تھی کہ خود ان اشعار کی تاثیر نے ان کو اپنی پوری گرفت میں لے لیا تھا اور آنسوؤں کی وجہ سے آواز نہیں نکل پارہی تھی، یہاں تک کہ انہوں نے کچھ نہ بول پانے کی وجہ سے مجلس ختم کردی اور منبر سے اتر آئے، اسی کی وجہ سے لوگوں کے دل بے تاب ہو گئے اور انہوں نے لوگوں کو بھڑکتے انگارے پر جلتا، روتا گڑگڑاتا، زمین پر تڑپتا چھوڑ دیا، کیا حسین منظر تھا اور کتنا خوش نصیب ہے وہ جس نے اس منظر کو دیکھا، اللہ ان کی برکتوں سے ہمیں نفع پہنچائے اور ہمیں ان لوگوں میں سے کردے جو اس کے فضل و کرم سے اس کی بارش رحمت سے فیضیاب ہوئے۔ (۶۲)

ان کی ایک تیسری مجلس کا تذکرہ کرتے ہوئے ابن جبیر لکھتے ہیں:

ان کی ہم تیسری مجلس میں شنبہ کے روز ۱۳ صفر کو حاضر ہوئے میں نے دیکھا کہ ان کے وعظ کو سن کر لوگ ہچکیاں لے لے کر رو رہے تھے، آنسوؤں کا سیل رواں تھا، اپنی مجلس کے آخر میں تشبیب کے کچھ اشعار دہرانے لگے تاکہ لوگوں میں زہد و شوق و طرب پیدا ہو جائے لیکن رقت قلبی کی وجہ سے وہ خود آگے کچھ نہیں بول سکے اور شوق و وجد کی حالت میں منبر سے اتر آئے اور سب کو اظہارِ ندامت کرتا آہ و زاری کرتا چھوڑ دیا، کوئی واحسرتاہ کی صدائیں لگا رہا تھا تو کوئی کچھ اور، آہ و بکا کرنے والوں کا سلسلہ چلنے کی طرح گردش کر رہا تھا اور کوئی بھی ابھی تک اپنے نشے سے ہوش میں نہیں آیا، پاک ہے وہ ذات جس نے ان کی ذات کو عقل مندوں کے لئے عبرت کا باعث اور اپنے بندوں کی توبہ کا مضبوط ترین ذریعہ بنایا، اللہ کے سوا کوئی معبود نہیں۔ (۶۳)

خاتمہ: پوری بحث ہمیں اس نتیجے تک پہنچاتی ہے کہ علامہ ابن جوزی اپنے زمانے کے نمایاں محدث، واعظ اور صوفی منہج فکر اور زاویہ نظر کے مالک تھے البتہ انہوں نے تصوف اور صوفیہ کو اپنی تنقید کا نشانہ اس لیے بنایا کہ ان کے زمانے میں اکثر صوفیہ غفلت اور بے اعتدالیوں کا شکار تھے، اور صرف اسی زمانے کی بات نہیں بلکہ ہر زمانے میں اچھے صوفیہ، صرف صوفیہ ہی نہیں بلکہ ہر طبقے کے اچھے لوگوں کی تعداد کم رہی ہے۔ ان کی ساری تنقیدی تحریروں کے مطالعے کے بعد یہی نتیجہ نکلتا ہے کہ وہ اپنے زمانے کے رائج تصوف کے خلاف تھے اور ان تنقیدوں سے ان کا مقصود

یہ تھا کہ کمیوں کی اصلاح ہو جائے اور صوفیہ اپنی اصل یعنی کتاب و سنت کی طرف رجوع کریں، ان کا یہی مقصد وہاں بھی کارفرما ہے جہاں انہوں نے معاشرے کے دوسرے طبقوں مثلاً متکلمین فقہاء، محدثین، واعظین، اور ملوک و سلاطین پر تنقید کی ہے، وہ چوں کہ محدث پہلے ہیں اس لیے ان پر خصوصیت کے ساتھ سنت کی روشنی میں ہر چیز کو پرکھنے کا مزاج غالب ہونا ایک فطری امر ہے اور ہونا بھی چاہیے جب تک یہ سلسلہ جاری رہے گا مختلف جماعتیں اپنے ناقدین کی تنقیدوں کی روشنی میں اپنا محاسبہ کرتی رہیں گی اور جب یہ سلسلہ بند ہو جائے گا تو یہ جماعتیں بے راہ رو ہو جائیں گی۔ لیکن یہ بات ضرور واضح رہے کہ انہوں نے صوفیہ کو گمراہ جماعتوں میں شامل نہیں کیا ہے بلکہ صرف ان کی خامیاں گنائی ہیں اور تنقید ہی نہیں صوفیہ کی تعریف بھی لکھی ہے اگر صرف تنقید کسی جماعت کو گمراہ قرار دینے کے لیے کافی ہے تو پھر علامہ ابن جوزی کے نزدیک فقہاء اور محدثین ساری جماعتوں کو گمراہ ماننا پڑے گا کیوں کہ انہوں نے سب پر تنقیدیں کی ہیں۔

اب یہ کہاں کا انصاف ہے کہ ان کی تنقیدوں کو بنیاد بنا کر جماعت صوفیہ کو گمراہ قرار دیا جائے، یوں ہی یہ کہاں کا انصاف ہے کہ علامہ کی زندگی کے صرف ایک رخ کو پیش کیا جائے اور ان کی زندگی کے دوسرے رخ کو جو امتیازات تصوف میں رنگی ہوئی ہے، اسے نظر انداز کر دیا جائے، اس باب میں میرا مطالعہ اس نتیجے تک پہنچا ہے کہ وہ سب سے پہلے محدث و مصلح ہیں اور بعد میں حقیقت تصوف کے علم بردار، خواہ اصطلاح تصوف کو وہ خود قبول کریں یا نہ کریں، جہاں وہ ناقد تصوف ہیں، وہیں ان کی پوری زندگی صوفیانہ و زاہدانہ رنگ میں رنگی ہوئی ہے، البتہ تنقید تصوف میں ان سے بے اعتدالیاں بھی صادر ہوئی ہیں اور ان دونوں حیثیتوں کے باہم جمع ہو جانے میں کوئی استحالہ نہیں ہے۔ اللہ تعالیٰ ہمیں حق کو حق کہنے، باطل کو باطل لکھنے اور حق پر عمل اور باطل سے اجتناب کی توفیق عطا فرمائے۔ آمین بجاہ النبی الامین۔

مصادر و مراجع

- ۱۔ احیاء علوم الدین، امام غزالی، ج: ۱، ص: ۳۲ اور ما بعد بحوالہ الامام غزالی بین مادیہ و ناقدیہ، ڈاکٹر یوسف القرضاوی ص: ۸۴-۸۵، مؤسسة الرسالہ بیروت ۱۹۹۲ء

- ۲- دیکھئے: مقدمہ اخبار الحمقى والمغفلين لابن جوزى اور اس کا حاشیہ ص: ۷، المكتب التجارى، بیروت۔
- ۳- دیکھئے: مقدمہ تلبیس ابلیس لابن جوزى، مترجم: مولانا ابو محمد عبدالحق اعظم گڑھی، دارالکتاب دیوبند ۱۹۹۹ء
- ۴- مصدر سابق ص: ۸
- ۵- نفس مصدر ص: ۸-۱۳
- ۶- مقدمہ تلبیس ابلیس مترجم، ص: ۸-۱۲
- ۷- مقدمہ اخبار الحمقى والمغفلين ص: ۱۳
- ۸- نفس مصدر
- ۹- تاریخ دعوت و عزیمت، ابوالحسن علی ندوی، ص: ۲۳۲، مجلس صحافت و نشریات اسلام، لکھنؤ۔
- ۱۰- دیکھئے: تلبیس ابلیس مترجم ص: ۲۲۵-۲۳۳ ملخصاً۔
- ۱۱- نفس مصدر باب دہم، ملخصاً۔
- ۱۲- دیکھئے: الکامل فی التاريخ لابن اثیر ج: ۱۰، ص: ۶۴۰ بحوالہ مقدمہ اخبار الحمقى والمغفلين، ص ۸۔
- ۱۳- دیکھئے: تلبیس ابلیس مترجم، ص: ۲۸۸، ۲۹۵، ۳۰۱، ۳۰۷، ۳۰۹، ۳۱۲، ۳۱۵
- ۱۴- دیکھئے: تلبیس ابلیس باب دہم، اور مطالعہ کریں تصوف کی بنیادی کتابوں میں متعلقہ بحثیں، دونوں کے مقابلے سے واضح ہو جائیگا کہ علامہ ابن جوزى سے بہت اشتباہ واقع ہوا ہے، ان سے یہ اشتباہ صرف یہاں نہیں بلکہ موضوعات حدیث کے بیان میں بھی واقع ہوا ہے۔
- ۱۵- یہ مثال حضرت احسان اللہ ابوسعید چشتی مدظلہ العالی نے انحراف عن الجادہ کے سوال پر تقریب فہم کے لیے پیش کی تھی۔
- ۱۶- دیکھئے: صید الخاطر ص: ۸۳
- ۱۷- التصوف و الصوفية فى ضوء الكتاب و السنة، سید یوسف ہاشم رفاعی مترجم: شاہ قادری سید مصطفی رفاعی جیلانی، ص ۱۳-۵۸، الاصلاح بنگلور ملخصاً ۲۰۰۴
- ۱۸- معراج التشوف الى حقائق التصوف ص: ۵، بحوالہ التصوف و الصوفية فى

ضوء الكتاب و السنة، مترجم ص ۳۶-۳۷

- ۱۹- التصوف و الصوفية فى ضوء الكتاب و السنة مترجم، ص: ۵۴
- ۲۰- صید الخاطر، ص: ۱۲
- ۲۱- نفس مصدر، ص: ۱۲
- ۲۲- نفس مصدر، ص: ۱۷
- ۲۳- نفس مصدر، ص: ۴۵
- ۲۴- نفس مصدر، ص: ۷۸
- ۲۵- نفس مصدر، ص: ۹۱
- ۲۶- نفس مصدر، ص: ۱۰۷
- ۲۷- نفس مصدر، ص: ۱۰۹
- ۲۸- نفس مصدر، ص: ۱۲۲
- ۲۹- نفس مصدر، ص: ۱۳۸
- ۳۰- نفس مصدر، ص: ۱۹۵
- ۳۱- نفس مصدر
- ۳۲- نفس مصدر، ص: ۲۱۰
- ۳۳- نفس مصدر، ص: ۲۱۶
- ۳۴- نفس مصدر، ص: ۲۶۲
- ۳۵- نفس مصدر، ص: ۲۷۹
- ۳۶- نفس مصدر، ص: ۳۰۵
- ۳۷- نفس مصدر، ص: ۳۱۳
- ۳۸- نفس مصدر، ص: ۳۲۰
- ۳۹- نفس مصدر، ص: ۳۵۸
- ۴۰- نفس مصدر، ص: ۳۸۴
- ۴۱- نفس مصدر، ص: ۳۸۷

- ۴۲۔ نفس مصدر، ص: ۳۹۷۔
 ۴۳۔ نفس مصدر، ص: ۳۹۸۔
 ۴۴۔ نفس مصدر، ص: ۳۹۹۔
 ۴۵۔ نفس مصدر، ص: ۴۱۰۔
 ۴۶۔ نفس مصدر، ص: ۴۱۱۔
 ۴۷۔ نفس مصدر، ص: ۴۲۲۔
 ۴۸۔ نفس مصدر، ص: ۴۶۸۔
 ۴۹۔ نفس مصدر، ص: ۴۷۳۔
 ۵۰۔ نفس مصدر، ص: ۴۷۵۔
 ۵۱۔ نفس مصدر، ص: ۱۸، ۱۷۔
 ۵۲۔ نفس مصدر، ص: ۱۳۲۔
 ۵۳۔ نفس مصدر، ص: ۳۹۹۔
 ۵۴۔ نفس مصدر، عنوان: دعاء المنكسرين، ص: ۱۰۷۔
 ۵۵۔ نفس مصدر، عنوان: تعليل النفس، ص: ۹۹۔
 ۵۶۔ نفس مصدر، عنوان: العلم النظري لا يكفي، ص: ۲۱۔
 ۵۷۔ صفة الصفاة، مجلس دائرة المعارف العثمانية حيدرآباد۔
 ۵۸۔ دیکھئے: مصدر سابق، عنوان: تعليل النفس، ص: ۹۹، عنوان: اهل الاشارة، ص: ۱۴۷، عنوان: تفاوت الهمم والآمال، ص: ۲۳۹۔
 ۵۹۔ دیکھئے: تاريخ دعوت وعزيمت، ابوالحسن علی ندوی، ص: ۲۰۹، مجلس صحافت و نشریات اسلام لکھنؤ۔
 ۶۰۔ عنوان: التبتل الى الله، ص: ۷۹۔
 ۶۱۔ مقدمه اخبار الحمقى والمغفلين، ص: ۱۰-۹۔ المكتب التجاري، بيروت
 ۶۲۔ نفس مصدر، ص: ۱۱-۱۰۔
 ۶۳۔ نفس مصدر، ص: ۱۲۔



ڈاکٹر محمد مشتاق احمد تجاروی

حضرت شقیق بلخی — حیات و افکار

شقیق بلخی ابتدائی عہد کے اجلہ صوفیہ میں شمار ہوتے ہیں۔ ابو عبد الرحمن المسلمی نے لکھا ہے کہ خراسان کے علاقے میں سب سے پہلے شقیق بلخی نے علم الاحوال کے بارے میں گفتگو کی، ان کے مریدین کی تعداد بھی بہت تھی، بسا اوقات ان کے ساتھ تین تین سو مرید ہوا کرتے تھے، زہد و عبادت کے ساتھ ساتھ انھوں نے بھرپور سیاسی و سماجی زندگی گزاری، ان کا انتقال بھی ایک جنگ میں بطور شہید ہوا۔
 مختصر احوال: شقیق بلخی خراسان کے رہنے والے تھے اور قبیلہ ازد سے نسبی تعلق تھا اس لیے الازدی کہلاتے تھے۔ ابتدا میں بہت دولت مند آدمی تھے۔ ان کے پوتے علی بن محمد بن شقیق روایت کرتے ہیں کہ ان کے دادا شروع میں بہت امیر تھے۔ ان کے پاس تین سو گاوؤں کی جاگیر تھی۔ تجارت بھی کرتے تھے اور تجارت کے سلسلے میں مختلف علاقوں کے اسفار بھی کرتے تھے۔ تصوف اور زہد کی طرف ان کی طبیعت کے میلان کے سلسلے میں کئی واقعات ملتے ہیں ایک واقعہ یہ ہے کہ ایک دفعہ وہ تجارت کے سلسلے میں ”ترکوں“ کے علاقے میں گئے ہوئے تھے۔ جہاں ان کا قیام تھا وہاں کے لوگ بتوں کی پوجا کرتے تھے۔ شقیق ان کے معبد میں گئے۔ وہاں دیکھا کہ اس مذہب کا پیشوا سر اور داڑھی کے بال منڈوائے ہوئے سرخ ارغوانی رنگ کے کپڑے پہنے ہوئے ہیں۔ شقیق نے اس سے کہا کہ یہ تم جو کچھ کر رہے ہو وہ غلط ہے ان چیزوں کا بھی اور تمہارا بھی ایک خالق ہے ایک بنانے والا ہے اور کوئی اس جیسا نہیں۔ دنیا و آخرت اسی کی ہے وہ ہر چیز پر قادر ہے اور ہر چیز کو رزق دینے والا ہے۔ معبد کے خادم نے کہا کہ تمہارے قول اور عمل میں تضاد ہے۔ شقیق رحمۃ اللہ نے پوچھا کیسے؟ اس نے جواب دیا کہ تم یہ سمجھتے ہو کہ تمہارا ایک خالق و رازق ہے اور وہ ہر چیز پر قادر ہے۔ حالانکہ تم طلب رزق میں یہاں آئے ہوئے ہو۔ اگر آپ اپنی بات میں صادق ہوتے تو جو تمہیں رزق دے رہا ہے وہ وہاں بھی دیتا اور تم مصیبت سے بچتے

رہتے۔ شقیق فرماتے ہیں کہ میرے زہد کا سبب اس ”ترکی“ کا یہ کلام ہے۔ اس کے بعد شقیق واپس آئے اور سارا مال و منال صدقہ کر کے طلب علم میں لگ گئے۔ (۱)

ایک اور واقعہ ابن ملقن نے لکھا ہے لیکن بظاہر اس روایت کی صحت میں ان کو بھی شک ہے وہ یہ کہ ایک دفعہ قط کے زمانے میں انھوں نے ایک غلام کو دیکھا جو بہت مویج مستی کر رہا تھا۔ (یلعب ویرح) شقیق نے اس کو ڈانٹا، اس نے کہا کہ میرے مالک کے پاس ایک گاؤں ہے وہاں سے ضرورت کی ہر چیز آجاتی ہے۔“ شقیق کو اس پر تنبیہ ہوئی اور انھوں نے سوچا کہ اس کا مالک تو مخلوق ہے اور میرا مالک تو تمام غیبوں کا نغمی ہے، جب یہ شخص ایک گاؤں کے مالک آقا پراتنا بھروسہ کر رہا ہے تو میں سارے عالم کے مالک کی غلامی کا دعویٰ کیوں پریشاں پھروں، اس کے بعد اپنا سارا اثاثہ ترک کر دیا اور عبادت میں لگ گئے۔ (۲)

اس کے علاوہ اسی جیسا ایک اور واقعہ الرسالہ میں لکھا ہے۔ ان واقعات سے ایک اندازہ یہ ہوتا ہے کہ شقیق بلخی کا رجحان زہد و عبادت کی طرف ایسے واقعات کی بنا پر ہوا تھا جس میں قلب رزق کی خصوصی اہمیت تھی، چنانچہ ان کے یہاں غالب رجحان توکل کا ہے، حتیٰ کہ ان کے بارے میں یہ بھی لکھا ہے کہ ان کا سارا کلام توکل کے بارے میں ہے۔ (۳)

جیسا کہ پہلے ذکر ہوا شقیق بلخی کے بارے میں مختلف اندراجات سے اندازہ ہوتا ہے کہ وہ ایک مالدار آدمی تھے۔ امام قشیری نے لکھا ہے کہ وہ کتوں کے بڑے شوقین تھے۔ بڑے عیش و تیش میں زندگی بسر کرتے تھے۔ پھر ان کی زندگی میں انقلاب آیا اور وہ عابد و زاہد بن گئے۔ امام قشیری نے ابو عبد الرحمن السلمی کے حوالے سے لکھا ہے کہ حاتم اسم کہتے ہیں ”شقیق بن ابراہیم مالدار تھے، نو جوان بنتے اور نو جوانوں کی صحبت میں رہتے تھے۔ اس وقت بلخ کا حاکم علی بن عیسیٰ بن ماہان تھا۔ جسے شکاری کتوں سے بڑی محبت تھی، ایک بار اس کا ایک شکاری کتا گم ہو گیا کسی نے شکایت کی کہ یہ کتا فلاں شخص کے پاس ہے، یہ شخص شقیق کے پڑوس میں رہتا تھا جب اس شخص کی تلاش ہوئی تو اس نے بھاگ کر شقیق کے گھر میں پناہ لی۔ شقیق حاکم کے پاس گئے اور کہا کتا تو میرے پاس ہے لہذا اس کا پیچھا چھوڑ دو میں تین دن کے اندر کتا تمہیں دے دوں گا۔ چنانچہ انھوں نے اس شخص کو چھوڑ دیا۔ شقیق واپس آئے تو بہت فکر مند تھے۔ یہاں تک کہ تیسرا دن بھی آ گیا۔ شقیق کا ایک دوست بلخ سے کہیں گیا ہوا تھا اور اب بلخ کو واپس آ رہا تھا۔ راستے میں اسے ایک کتا ملا

جس کے گلے میں پٹا پڑا ہوا تھا۔ اس نے اسے پکڑ لیا اس خیال سے کہ وہ شقیق کو بطور تحفہ دے گا کیوں کہ وہ کتوں کے شوقین ہیں۔ چنانچہ وہ کتا لے آیا جب شقیق نے دیکھا تو وہی امیر کا کتا، انھوں نے وہ کتا امیر کو دے کر اپنی ضمانت چھڑائی۔ (۴)

شقیق بلخی کے استاد ابراہیم بن ادہم تھے لیکن مصادر کے مطالعہ سے اندازہ ہوتا ہے کہ شقیق نے زہد اور تصوف کی طرف مائل ہونے کے بعد ابراہیم بن ادہم سے صحبت اختیار کی تھی۔ ابن الملقن نے یہ قصہ اس طرح لکھا ہے کہ ایک مرتبہ شقیق حج کو گئے وہاں ابراہیم سے ملاقات ہوئی۔ ابراہیم نے ان سے پوچھا کہ آپ نے یہ طریقہ کہاں سے سیکھا شقیق نے بتایا کہ ایک مرتبہ میں تجارت کے لیے جا رہا تھا ایک جگہ میں نے ایک چڑیا دیکھی جس کے پتکھ ٹوٹے ہوئے تھے اور ایک ویران جگہ پر بیٹھی تھی۔ میں نے سوچا کہ میں یہ دیکھوں کہ اس کو کہاں سے کھانا ملتا ہے۔ اسی اثنا میں ایک دوسری چڑیا آئی اس کی چونچ میں دانا تھا اس نے وہ دانا اس چڑیا کی چونچ میں رکھ دیا۔ مجھے اس نظارے سے عبرت حاصل ہوئی اور میں نے کمانا چھوڑ دیا اور عبادت میں لگ گیا۔ ابراہیم بن ادہم نے یہ سن کر شقیق سے کہا کہ تم نے وہ چڑیا بننا پسند کیوں نہیں کیا جس نے اس پر بریدہ چڑیا کو دانا دیا تھا۔ اس طرح تم اس سے افضل ہو جاتے۔ کیا تم نے سنا نہیں کہ اللہ کے رسول صلی اللہ علیہ وسلم نے فرمایا ہے کہ اوپر والا ہاتھ نیچے والے ہاتھ سے افضل ہوتا ہے۔ (حدیث، مسند احمد) مومن کی علامت یہ ہے کہ وہ ہر معاملہ میں دو درجوں میں سے اعلیٰ درجہ کا انتخاب کرے اس طرح وہ ابرار کے درجے کو پہنچ جاتا ہے۔ شقیق نے ان کا ہاتھ پکڑ لیا اور اس کو بوسہ دے کر کہا کہ آپ ہمارے استاد ہیں۔ (۵)

اس واقعہ سے اندازہ ہوتا ہے کہ ابراہیم بن ادہم سے شقیق کی ملاقات اور صحبت بہت طویل نہ رہی ہوگی چونکہ اس کے بعد ابراہیم بن ادہم شام چلے گئے تھے اور شقیق کے شام جانے کا کوئی تذکرہ نہیں ملتا۔ دوسری بات یہ ہے کہ یہ ملاقات اس وقت کی ہے جب شقیق بلخی خود راہ تصوف اختیار کر چکے تھے اور لوگوں میں ایک گونہ شہرت بھی حاصل کر چکے تھے۔

شقیق بلخی نے اپنی تعلیم و تربیت کے بارے میں خود جو روایت کی ہے اس سے اندازہ ہوتا ہے کہ انھوں نے عباد بن کثیر اور اسرائیل سے راہ سلوک کی تربیت حاصل کی۔ چنانچہ فرماتے ہیں ”میں نے خشوع و خضوع اسرائیل سے اور عبادت کا ذوق عباد بن کثیر سے سیکھا اور فقہ کی تعلیم امام

زفر سے حاصل کی۔‘ (۶)

راہ سلوک میں شقیق بلخی نے بڑی مشکلات اٹھائیں ان سے مروی ہے کہ میں تین لاکھ درہم کا اثاثہ چھوڑ کر نکل گیا۔ اونی کپڑے پہنے اور بیس سال تک ایک مدہوشی کی سی کیفیت میں رہا مجھے پتہ نہیں تھا یہاں تک عبدالعزیز بن ابی الرواد سے ملاقات ہوئی۔ انھوں نے مجھ سے کہا کہ اے شقیق جو کی روٹی کھانا اور اون یا بالوں کے کپڑے پہننا کوئی کمال کی بات نہیں ہے۔ کمال کی بات تو معرفت ہے اور یہ کہ تم صرف اللہ تعالیٰ کی عبادت کرو اور اس کے ساتھ کسی کو شریک نہ ٹھہراؤ۔ میں نے ان سے کہا کہ آپ میرے لیے مزید وضاحت فرمائیں۔ انھوں نے فرمایا کہ تم جو کچھ بھی کرو وہ سب خالص اللہ تعالیٰ کے لیے ہو، پھر یہ آیت تلاوت فرمائی۔ فمن كان يرضو بقاء ربه... الخ (الکہف، ص: 110) (۷) حلیہ الاولیاء میں لکھا ہے کہ انھوں نے دوسری شرط اللہ تعالیٰ سے راضی ہونا اور تیسری یہ بتائی کہ تمہارا بھروسہ جو کچھ اللہ کے ہاتھ میں ہے اس پر زیادہ ہونا چاہیے بہ مقابلے اس کے جو لوگوں کے ہاتھ میں ہے۔ (۸)

ذہبی نے اس قصہ میں یہ بھی لکھا ہے کہ شقیق کہتے ہیں کہ میں پہلے شاعر تھا پھر تصوف کی طرف مائل ہوا۔ (۹)

امام جعفر اور شقیق بلخی: شقیق بلخی کے بارے میں امام قشیری نے ایک واقعہ یہ لکھا ہے کہ انھوں نے امام جعفر سے سوال کیا کہ فتوت کیا ہے انھوں نے فرمایا کہ آپ بتائیے آپ کیا کہتے ہیں۔ شقیق نے کہا کہ اگر ہمیں کچھ ملتا ہے تو شکر کرتے ہیں اور نہیں ملتا تو صبر کرتے ہیں۔ امام جعفر صادق نے فرمایا کہ مدینہ میں کتوں کا بھی یہی طریق ہے۔ شقیق نے پوچھا کہ اے رسول اللہ کے نواسے پھر آپ ہی بتائیے فتوت کیا۔ انھوں نے فرمایا کہ اگر ہمیں کچھ مل جائے تو دوسروں کو اپنے اوپر ترجیح دیتے ہیں۔ اور اگر نہ ملے تو شکر کرتے ہیں۔ (۱۰)

یہ واقعہ طبقات الاولیاء میں بھی درج ہے لیکن اس میں امام جعفر صادق کی جگہ ابراہیم بن ادہم کا تذکرہ ہے۔ (۱۱)، اگرچہ سند کے اعتبار سے پہلی روایت زیادہ بلند ہے لیکن درایۃ دوسری روایت زیادہ معتبر معلوم ہوتی ہے۔ چونکہ ابراہیم بن ادہم شقیق بلخی کے استاد ہیں اور انھوں نے تربیت کے لیے اس طرح سوال کیا ہوگا جب کہ امام جعفر صادق سے ان کی ملاقات کسی اور ذریعہ سے ثابت نہیں۔ اور اگر ثابت بھی ہو جائے تو ان کے درمیان عمر کا فرق اتنا زیادہ ہے کہ بظاہر اس

قسم کا مکالمہ نہیں ہو سکتا۔ چونکہ امام جعفر صادق کی وفات شقیق بلخی کی وفات سے 46 سال قبل 148 ھ میں ہو چکی تھی۔ اس لیے ہو سکتا ہے کہ الرسالہ میں واقعہ نقل کرتے ہوئے ابراہیم بن ادہم کی جگہ امام جعفر صادق کا نام شامل ہو گیا ہو۔ اور صوفیہ کرام کے تذکروں میں ایسا ہو بھی جاتا ہے خود الرسالہ میں ایسی تعریف کی ایک مثال آگے آرہی ہے۔

سفیان ثوری اور شقیق بلخی: سفیان ثوری کے بارے میں شقیق بلخی کہتے ہیں کہ میں نے ان سے ملاقات کی اور لباس کی سادگی ان سے سیکھی، انھوں نے ازار پہن رکھا تھا جس کی قیمت چار درہم تھی جب وہ پالتی مار کر بیٹھنے یا اپنے پیر پھیلاتے تو ازار کے چھوٹے ہونے کی وجہ سے ان کی ستر کھلنے کا اندیشہ ہوتا تھا۔ (۱۲)

اہل بلخ میں سے ایوب بن حسن الزاہد اور علی بن الحسن الافطن وغیرہ نے ان سے روایات نقل کی ہیں۔ ابو صالح مسلم بن عبدالرحمن بلخی بن عبدالرحمن بلخی نے بھی ان سے روایات نقل کی ہیں۔ (۱۳)

اسناد حدیث: حافظ ذہبی نے العبر فی خبر من غیر میں راوی شقیق بلخی کو ضعیف میں لکھا ہے۔ (۱۴) ان کی روایات کو بھی محدثین نے عام طور پر قبول نہیں کیا ہے لیکن چونکہ یہ حضرات زمانہ روایت حدیث سے تعلق رکھتے ہیں اس لیے صوفیہ کے تذکروں میں ان کی مرویات اور اسناد کے بیان کا اہتمام کیا جاتا ہے، شقیق بلخی کے بارے میں مقلین نے لکھا ہے کہ انھوں نے امام ابوحنیفہ سے حدیث بیان کی۔ (۱۵) ابو عبدالرحمن السلمی نے ان کی سند سے دو احادیث روایت کی ہیں۔ ایک روایت عباد بن کثیر اشقی البصری (متوفی ۱۵۰ھ) سے روایت کی ہے، دوسری حدیث ابو ہاشم الابی سے روایت کی ہے۔ (۱۶) ابو ہاشم سے ہی ایک اور حدیث کی روایت تاریخ الاسلام میں نقل کی گئی ہے۔ (۱۷) ان کے دیگر اساتذہ میں اسراخیل کا نام بھی ذکر کیا گیا ہے۔ (۱۸)

مریدین: شقیق بلخی کے بارے میں عام طور پر تذکرہ نگاروں نے مشاہیر مشائخ خراسان اور کبار مشائخ خراسان جیسے الفاظ لکھے ہیں۔ لیکن ان کے مریدین اور مستز شدین میں حاتم اصم کے علاوہ عبدالصمد بن یزید بن مردیہ محمد بن ابان المستملی اور حسن بن داؤد الخلی وغیرہ کے نام ملتے ہیں۔ (۱۹)

حاکم نے اپنی تاریخ میں لکھا ہے کہ شقیق تین سومریوں کے ساتھ نیشاپور آئے۔ یہ زمانہ مامون کی امارت کا تھا، مامون نے ان کی خدمت میں حاضر ہونا چاہا لیکن انھوں نے منع کر دیا تو لوگوں نے مامون کی سفارش کی۔ (۲۰) ابن العمدانے بھی ان کے ایک سفر میں تین سومریوں کے ساتھ ہونے کا تذکرہ کیا ہے۔ (۲۱) اس سے اندازہ ہوتا ہے کہ ان کا حلقہ ارادت کافی وسیع تھا۔ لیکن ان کے اقوال عام طور پر حاتم اصم سے مروی ہیں۔ طبقات الصوفیہ میں ان کے 27 مقولے نقل کیے ہیں۔ سب حاتم اصم کی روایت سے ہیں۔ حاتم اصم ان کے سب سے مشہور شاگرد ہیں۔ خود بھی بڑے پائے کے صوفی تھے اور شقیق بلخی سے بہت طویل عرصہ تک تعلق رہا۔ خود کہا ہے کہ میں تیس سال شقیق بلخی کے پاس آتا جاتا رہا۔ (۲۲) جس جنگ میں شقیق شہید ہوئے اس میں حاتم ان کے ساتھ تھے اور ان کی شہادت کے واقعہ کے راوی بھی وہی ہیں۔ (۲۳) ان کے پوتے علی بن محمد بن شقیق کے حوالے سے بھی بعض تذکرہ نگاروں نے ان کے بارے میں کچھ معلومات درج کی ہیں۔ حسن بن داؤد بلخی نے بھی ان کے اقوال روایت کیے ہیں۔ (۲۴)

وفات: شقیق بلخی کی وفات کے سلسلے میں سبھی تذکرہ نگاروں نے لکھا ہے کہ کولان کی جنگ میں ترکوں کے خلاف جنگ کرتے ہوئے شہید ہوئے۔ (۲۵) ابن العمدانے بھی یہی لکھا ہے۔ (۲۶) ابن الجوزی نے سنہ وفات 153 لکھا ہے۔ (۲۷) اسی طرح ان خکان نے بھی ۱۵۳ لکھا ہے۔ (۲۸) عبدالرحمن بدوی نے اس سن کی صحت پر اشکال کا اظہار کیا ہے اور اس کے غلط ہونے کے کچھ دلائل بھی دیے ہیں۔

جنگ میں شرکت کا واقعہ حاتم اصم اس طرح بیان کرتے ہیں کہ ایک جنگ میں اور شقیق اکٹھے ترکوں کا مقابلہ کر رہے تھے وہ دن ایسا تھا کہ اس میں سوائے سروں کے اڑنے، تلواروں کے ٹوٹنے اور نیزوں تقصیف کچھ مجھے دکھائی نہیں دے رہا تھا اسی دوران ہم دو صفوں کے درمیان تھے کہ انھوں نے مجھ سے پوچھا کہ اے حاتم کیسا لگ رہا ہے کیا تمہیں آج شب زفاف کی لذت نہیں آرہی ہے؟ میں نے کہا بخدا ایسی تو کوئی بات مجھے نہیں محسوس ہو رہی ہے۔ شقیق نے فرمایا کہ واللہ مجھے تو ایسا ہی محسوس ہو رہا ہے جیسا اس رات محسوس ہوا تھا جب میں اپنی بیوی کے ساتھ شب زفاف بسر کی تھی، حاتم کہتے ہیں کہ اس کے بعد شقیق دو صفوں کے درمیان سو گئے۔ ڈھال سرہانے رکھ لی حتیٰ کہ مجھے ان کے خراٹوں کی آواز آنے لگی۔ (۲۹)

اندازہ ہوتا ہے کہ اس جنگ میں ان کے اور ساتھی بھی شریک تھے چنانچہ حاتم نے اس قصہ میں مزید کہا ہے کہ میں نے اس جنگ میں اپنے اصحاب میں سے ایک کو دیکھا کہ رو رہا ہے میں نے پوچھا کیوں رو رہے ہو۔ اس نے جواب دیا کہ میرا بھائی شہید ہو گیا۔ (۳۰)

ابن الملقق کی رائے ہے کہ یہ جنگ کولان کی تھی جس میں وہ شہید ہوئے۔ (۳۱)

عبدالرحمن بدوی نے بھی یہی لکھا ہے کہ بظاہر یہ کولان کی جنگ کا قصہ ہے۔ (۳۲)

اولاد: شقیق بلخی کی اولاد کے بارے میں تفصیلات نہیں معلوم۔ ان کے ایک بیٹے محمد کا نام تذکروں میں ملتا ہے، وہ دراصل پوتے کے ذکر میں ملتا ہے۔ ممکن ہے کہ اور بھی اولاد رہی ہوں۔

افکار: شقیق بلخی نے ادنیٰ کپڑے پہنے، مجذوبانہ تلاش حق میں سرگرداں پھرے۔ مختلف لوگوں سے روایات لیں۔ اور مختلف شخصیات کی خدمت میں رہ کر سلوک و تصوف کے رموز سیکھے۔ وہ جیسا کہ پہلے ذکر ہو چکا ہے معروف معنوں میں دنیا دار قسم کے انسان تھے۔ بڑے دولت مند تھے۔ شاعری بھی کرتے تھے جوانی کی امنگوں میں لگن رہتے اور کتے پالتے تھے جب فکر آخرت دامن گیر ہوئی تو سب کو ترک کر دیا، دولت صدقہ کر دی اور اطمینان کی تلاش میں سرگرداں ہو گئے۔ ان کے افکار و خیالات جو ان کے بعض مریدوں نے خاص طور پر حاتم اصم نے نقل کیے ہیں ان سے اندازہ ہوتا ہے کہ وہ زیادہ عملی باتیں کہتے تھے۔ فلسفیانہ فکر ان کے یہاں نہیں تھی۔ بلکہ ان کی اصل فکر یہ تھی کہ عمل کے ذریعہ کس طرح اپنی زندگی کو سنوارا جائے اور آخرت کی فکر کے پیش نظر یہ زندگی کیسے گزاری جائے، اس سلسلے میں ان کی روایات عملی نوعیت کی ہیں۔ ان کے افکار و کلام اس طرح منظم کیا جاسکتا ہے۔

توکل: شقیق بلخی کے یہاں توکل پر بڑا زور تھا غالباً اپنی ہنگامہ خیز معاشی زندگی کو ترک کرنے کے نتیجے میں ان کے اندر توکل کی فکر زیادہ بڑھ گئی اور یہ فکر اتنی حاوی ہوئی کہ اکثر تذکرہ نگاروں نے ان کو اس حوالے سے ذکر کیا ہے۔ الرسائل میں لکھا ہے کہ ان کا سارا کلام توکل کے بارے میں ہے۔ (۳۳)

شقیق بلخی توکل کی تعریف کرتے ہوئے کہتے ہیں ”النسوکل یطمئن قلبک و عود اللہ“ (توکل یہ ہے کہ تیرا دل اللہ تعالیٰ کے وعدے پر مطمئن ہو جائے) ایک مرتبہ فرمایا کہ اگر تم کو یہ دیکھنا ہو کہ کسی کے بارے میں یہ انسان کیسا ہے تو دیکھ لو کہ اللہ تعالیٰ کے وعدے اور انسانوں

کے وعدے ان دونوں میں سے کس وعدے پر اس کا دل زیادہ مطمئن ہے۔ (۳۴)

شقیق بلخی نے توکل کی چار قسمیں بیان کی ہیں:

- 1- توکل علی المال
- 2- توکل علی النفس
- 3- توکل علی الناس
- 4- توکل علی اللہ

مال پر توکل کی تفسیر یہ ہے کہ تم کہو کہ جب تک یہ مال میرے پاس رہے گا، مجھے کسی کی ضرورت نہیں۔ نفس پر توکل کا مطلب یہ ہے کہ انسان اپنے اوپر بھروسہ کرے اور لوگوں پر توکل کا مطلب یہ ہے کہ ہر ضرورت میں لوگوں پر اعتماد کر اور اللہ تعالیٰ پر توکل کا مطلب یہ ہے کہ تم یہ جانو کہ اللہ تعالیٰ نے تم کو پیدا کیا ہے۔ تمہارے رزق کا ضامن اور کفیل وہی ہے۔ وہ تمہیں کسی کا محتاج نہیں کرے گا اور تم اس بات کو اس کی اپنی زبان میں یوں کہو ”واللذی یطمعنی و یسقین (سورۃ الشعراء ۷۹) یہ توکل علی اللہ ہے اللہ تعالیٰ کا ارشاد ہے وعلی اللہ فلوکلوا ان کنتم مؤمنین۔ (المائدہ ۲۳) و علی اللہ فلیتوکل المؤمنون (المائدہ ۱۱)۔ ان اللہ یحب المتوکلین (آل عمران ۱۵۹) (۳۵)

شقیق بلخی کے یہاں توکل پر اتنا زور ہے کہ بسا اوقات وہ ترک وسیلہ تک پہنچ جاتے ہیں اس کی مثال چڑیا کا قصہ ہے جو اوپر گزر چکا ہے۔ لیکن شاید ابراہیم بن ادہم کی تربیت کے بعد انھوں نے ترک وسیلہ کو چھوڑ دیا ہو۔ البتہ اس سے ان کے معیار توکل میں کوئی کمی نہیں آئی۔ وہ فرماتے تھے کہ جو تمہارا رزق ہے وہ ہر حال میں تم کو ہی ملے گا۔ کسی کو نہیں مل سکتا۔ (۳۶) اس لیے انسان کو اللہ پر توکل کرنا چاہیے اور انھوں نے بعض قرآنی آیات سے استشہاد کیا ہے کہ توکل ایمان کا تقاضا ہے اور مؤمنین کی صفت ہے اور اللہ تعالیٰ بھی ان لوگوں کو محبوب رکھتا ہے جو اس پر توکل کرتے ہیں۔

توکل صرف اللہ تعالیٰ پر کرنا چاہیے اور دراصل توکل کی پہچان ہی یہ ہے کہ توکل ہے کس پر۔ شقیق بلخی فرماتے ہیں کہ جو شخص یہ دیکھنا چاہے کہ اس کی معرفت الہی کس درجہ پر ہے تو یہ دیکھے کہ اس کا دل کس پر زیادہ بھروسہ کرتا ہے، اللہ تعالیٰ کے کیے ہوئے وعدوں پر یا انسانوں کے

وعدوں پر۔ (۳۷)

زہد: یہ بات ملحوظ رکھنی چاہیے کہ شقیق بلخی کے عہد میں لفظ تصوف کا رواج نہیں تھا، البتہ ان پینے کی روایت پڑ چکی تھی۔ اس عہد میں لفظ زہد یا محبت کا استعمال ہوتا تھا، شقیق بلخی نے بھی کہیں لفظ تصوف کا استعمال نہیں کیا ہے بلکہ وہ لفظ زہد کا استعمال کرتے ہیں۔

شقیق بلخی کی نظر میں زہد، رغبت کی ضد ہے۔ فرماتے ہیں زہد اور راغب کی مثال ان دو آدمیوں کی سی ہے جن میں سے ایک مشرق کی طرف جا رہا ہو اور دوسرا مغرب کی طرف، کیا ان کے درمیان کوئی منفقہ بات ہے۔ ان کے مقاصد مختلف ہیں۔ راغب یہ دعا مانگتا ہے کہ اے اللہ مجھے مال، اولاد اور دولت عطا فرما اور مجھے میرے دشمنوں کے مقابلے کا میاب فرما اور ان کے شر اور حسد، زیادتی، مصیبت اور آزمائش مجھ سے دور فرما۔ زہد کی دعا یہ ہوتی ہے کہ اے اللہ مجھے ڈرنے والوں کا علم اور عمل کرنے والوں کا خوف عطا فرما۔ متوکلین کا علم، مؤمنین کا توکل، صبر کرنے والوں کا شکر اور شکر کرنے والوں کا صبر، اور مغلوب ہو جانے والوں کی فروتنی اور عاجزی کرنے والوں کی انابت اور بچوں کا زہد عطا فرما۔ اور مجھے ان شہدا میں شامل فرمایا جو زندہ ہیں ان کو رزق دیا جاتا ہے۔ یہ اس کی دعا ہے۔ دونوں کی دعائیں الگ الگ ہیں اور بخدا دونوں کے راستے جدا جدا ہیں۔ (۳۸) اس طرح شقیق بلخی زہد یعنی صوفی کو دوسرے تمام گروہوں سے ممتاز کرتے ہیں۔ یعنی جو شخص زہد ہوگا اس کی فکر کا محور پورے طور پر اللہ تعالیٰ کی خشیت اس پر توکل، صبر اور انابت ہوگا اور اس کی منزل شہدا میں شامل ہونا ہوگا۔ یعنی آخرت میں کامیابی ہی اس کی زندگی کا اصل محرک ہوگا۔ اور اس کی کوشش یہ ہوگی کہ وہ آخرت میں سب سے اعلیٰ مقام حاصل کرے جو مقام ان شہدا کا ہے جن کو قرآن نے کہا ہے کہ وہ زندہ ہیں اور کھلائے پلائے جاتے ہیں۔

اس کے مقابلے میں شقیق بلخی راغب کا لفظ استعمال کرتے ہیں جو جمع ہووا ہوں کے لیے ہوتا ہے جس کی فکر کا محور اس کی دنیا کی زندگی ہوتی ہے۔ دنیا میں مال و اولاد کا حصول اور مصیبتوں اور پریشانیوں سے نجات حاصل کرنا ہی اس کی زندگی کا محور ہوتا ہے۔ آخرت کی فکر اس کے دائرہ فکر میں شامل نہیں ہوتی۔

اس طرح شقیق بلخی کے نزدیک جو آخرت میں اعلیٰ درجات حاصل کرنے کی فکر میں یہ زندگی گزارے وہ زہد ہے اور جس کی فکر کا دائرہ اس دنیا میں ہی محدود ہو وہ راغب ہے۔

ایک اہم بات یہ ہے کہ جنت کے لالچ اور جہنم کے خوف سے عبادت کرنے والوں کے بارے میں اس دور میں وہ نقطہ نظر شروع ہو گیا جو حضرت رابعہ بصریہ کی طرف منسوب ہے کہ میں جنت کو جلاؤ لانا اور جہنم کو بچھا دینا چاہتی ہوں تاکہ لوگ ان کے لالچ اور خوف کے بغیر محض اللہ تعالیٰ کی خوشنودی کے لیے اس کی عبادت کریں۔

زہد کے مقابلے میں شقیق بلخی دو لفظ استعمال کرتے ہیں۔ ایک راغب جس کا اوپر ذکر ہوا دوسرا ہوا (ہوس)، مؤخر الذکر لفظ کا استعمال تو ابھی اس معنی میں ہوتا ہے لیکن اول الذکر کا استعمال اصطلاحاً ان معنوں میں نہیں ہوتا جن میں شقیق بلخی نے اس کو استعمال کیا تھا۔

شقیق بلخی کے یہاں زہد کا مطلب ہوا وہوس کا ترک اور آخرت کی فکر میں سرگرداں رہنا ہے۔ اس کی تائید ان کے اس اقتباس سے بھی ہوتی ہے جس میں انھوں نے بہت واضح انداز میں اس کو مبراہن کیا ہے کہ زہد اصلاً فکر آخرت اور آخرت میں کامیابی کی جدوجہد کا نام ہے۔

فرماتے ہیں کہ تین خصلتیں ہیں جو زاہد کا تاج کہلاتی ہیں:

اول یہ کہ وہ خواہشات سے اعراض کے ساتھ چلے نہ کہ خواہشات کے ساتھ چلے۔
دوسرا یہ کہ دل سے زہد کی طرف مائل ہو۔

تیسرا یہ کہ جب بھی اس کو فرصت کے لمحات میسر آئیں تو یہ سوچے کہ قبر میں داخل ہونا اور اس سے نکلنا کس حال میں ہوگا اور قیمت کے دن کی طوالت، بھوک، پیاس، برہنگی، حساب اور صراط کو یاد کرے اور حساب کی طوالت اور اس دن کی رسوائی کو یاد کرے، اس کا یہ ذکر اس کو دھوکے کے گھر (اس دنیا) کے ذکر سے بے نیاز کر دے گا۔ (۳۹)

ایک اور جگہ فرماتے ہیں کہ اللہ تعالیٰ کے سب سے قریب وہ زاہد ہوں گے جو اس سے سب سے زیادہ خوف کی روش اختیار کریں گے۔ اور اللہ تعالیٰ کے سب سے زیادہ محبوب وہ زاہد ہوں گے جو اس کے لیے سب سے اچھے اعمال انجام دیں گے اور اللہ تعالیٰ کے نزدیک سب سے افضل وہ زاہد ہوں گے جو اس کے وعدوں پر سب سے زیادہ راغب ہوں گے (اعظمہم فیما عنده و غبۃ) اور اللہ تعالیٰ کے نزدیک سب سے زیادہ باعزت وہ زاہد ہوں گے جو سب سے زیادہ تقویٰ کی روش اختیار کرنے والے ہوں گے اور اللہ تعالیٰ کے نزدیک سب سے مکمل وہ زاہد ہوں گے جو سب سے زیادہ سخاوت کرنے والے اور اس کے سامنے سب سے زیادہ جھکنے والے ہوں گے اور اللہ تعالیٰ کے

زودیک سب سے کامل زاہد وہ ہوں گے جو یقین میں سب سے زیادہ ہوں گے۔ (۴۰)
طریقہ زہد: شقیق بلخی نے زہد کا راستہ اور راستہ میں آنے والی منازل کا بیان تفصیل سے کیا ہے لیکن ان کی بیان کردہ منازل بعد کے صوفیہ کے بتائے ہوئے منازل سے قدرے مختلف ہیں۔ ان کی زیادہ توجہ آخرت کی فکر اور اس فکر کے پیش نظر دنیا کے اعمال کو اللہ تعالیٰ کی مرضی کے مطابق انجام دینے کا نام ہے۔ اس دنیا میں انسان کو آرام و راحت بھی ہیں اور تکلیف و کلفت بھی، ساکک کے لیے ضروری ہے کہ آرام و راحت اس کو خدا کی یاد سے غافل نہ کر دے اور تکلیف و مصیبت اس کو فریاد و واویلا اور رحمت خداوندی سے مایوس نہ کر دے، بلکہ آرام و راحت موجب شکرگزاری ہو اور تکلیف پر صبر کرے۔ فرماتے ہیں کہ زہد کے راستہ کی طرف لے جانے والے دروازے چھ ہیں۔

- 1- بھوک پر رضا اور سرور کے ساتھ صبر کرنا نہ کہ واویلا اور فتور کے ساتھ۔
- 2- غربی پر خوشی کے ساتھ صبر کرنا نہ کہ غم کے ساتھ۔
- 3- طویل فاقہ کشی پر فضل و اقبال کے ساتھ صبر کرنا نہ کہ افسوس کے ساتھ، گویا کہ وہ بھوکا ہے ہی نہیں بلکہ شکم سیر ہے۔
- 4- عاجزی اور ذلت پر بہ طیب خاطر صبر کرنا نہ کہ کراہت کے ساتھ۔
- 5- مصیبتوں پر رضامندی سے صبر کرنا نہ کہ ناراض کے ساتھ۔
- 6- کھانے، پینے اور لباس کے بارے میں طویل غور و فکر کرنا نہ کہ کہاں سے آیا، کیسے آیا اور ممکن ہے کہ ایسا ہو اور ہو سکتا ہے کہ ویسا ہو۔ (۴۱)

شقیق بلخی کے اس قول میں دو نکتے بیان کیے گئے ہیں۔ ایک تو یہ کہ مصیبت پر ہر حال میں بہ طیب خاطر صبر کرنا چاہیے۔ یہ مصیبت بھوک و پیاس کی ہو چاہے ذلت و تکالیف کی ہو، دوسرا یہ کہ حرام چیزوں سے اجتناب کرنا چاہیے۔

شقیق بلخی نے زاہد اور مترہد کے درمیان فرق کرتے ہوئے دونوں کی خصوصیات شمار کر رکھی ہیں اور لوگوں کو نصیحت کی ہے کہ وہ مترہد کی صحبت سے بچیں، مترہد کی خصوصیات بتاتے ہوئے کہا ہے کہ مترہد وہ ہے جو دیکھنے میں خشوع و خضوع میں اپنے مدخل اور مخرج میں، کھانے اور لباس میں، اپنی چلنے اور اعمال میں اور اپنی خواہشات میں زاہدوں کے مشابہ روش اختیار کرے لیکن دنیا

سے اس کی رغبت اور محبت اس کے اس دعویٰ کے خلاف گواہی دے۔ اس کی رضا رغبتین کی رضا کی طرح ہوگی۔ اس کا حسد، اس کے مقاصد، اس کی لمبی چوڑی باتیں، اس کا گھمنڈ، اس کا فخر، اس کی بد اخلاقی اور اس کی لچھے دار گفتگو اور لالچ یعنی باتوں میں اس کا مستقل پڑے رہنا اس کے نفاق کی دلیل ہیں، اس سے بچو لیکن اگر کسی شخص میں یہ دس خصائل ہوں تو اس کے بارے میں امید ہے کہ وہ زہد کے کسی نہ کسی دروازے میں ضرور ہوگا۔ وہ دس خصائل یہ ہیں:

- 1- جب نیکی سے اس کو خوشی ہو اور برائی پر افسوس کرے۔
- 2- اچھے کام کرنے پر اپنی تعریف کو ناپسند کرے اور اچھا کام کیے بغیر اس پر تعریف سے ایسے نفرت کرے جیسے خنزیر اور مردار کے گوشت یا خون سے نفرت کرتا ہے۔
- 3- جب ان خصلتوں کو پہچان لے اور انہی میں اپنے دن اور رات کے اوقات صرف کرنے لگے اس کی خواہشات کم ہو جائیں گی اور جو سامنے ہے (یعنی موت اور قیامت) کی فکر بڑھائے گی۔

4- جب آدمی ایسے کام میں مشغول ہوگا جس کے لیے اس کو پیدا نہیں کیا گیا ہے تو اس کے غم بڑھ جائیں گے۔ ایسا لگے گا جیسے وہ مجنوں ہے۔ پھر وہ اس چیز کو اسی وقت چھوڑ دے جس نے اس کو اطاعت الہی سے روک رکھا تو اس سے اس کو زہد کی مٹھاس ملے گی اور اس کے ذریعہ وہ شیطان کے گروہ سے چھٹکارا پائے گا۔

5- اللہ تعالیٰ کا ذکر ان کے نزدیک شہد سے زیادہ بیٹھا، برف سے زیادہ ٹھنڈا اور سخت گرمی کے پیاسے کے لیے صاف اور ٹھنڈا اور بیٹھا پانی جتنا لذت آگیاں ہوتا ہے اس سے زیادہ لذت ہو جائے گا۔

6- اس کو ان لوگوں کے پاس بیٹھنا جو زاہدوں کی تعریف کریں اور اس کو نصیحت کریں زیادہ اچھا لگے گا بہ نسبت ان کے جو انہیں درہم و دینار دیں۔

7- اگر کوئی شخص اپنے گناہوں پر بہت نہ روئے تو اس کی توبہ قبول نہ ہوگی۔

8- اس کی مسکراہٹ اور اس کی خوشی و مسرت کی کیفیت سے لوگ سمجھیں گے کہ اہل رغبت میں سے ہے نہ کہ اہل خوف میں سے۔

9- اس کا دل اس سے یہ نہ کہے کہ تو کسی بھی اہل قبلہ سے افضل ہے۔

10- اپنے گناہوں پر نظر رکھے دوسرے کے عیوب سے بچے۔
جس شخص میں یہ دس چیزیں ہوں گی وہ امید ہے کہ زہاد کے طریقہ پر ہوگا۔ ان دس کے بعد سات اور ابواب ہیں۔

- 1- اللہ تعالیٰ کے سامنے دل سے عاجزی کرنا نہ کہ صرف زبان سے۔
- 2- اللہ تعالیٰ کے سامنے خوشی سے جھکنے نہ کہ ناپسندیدگی سے۔
- 3- لوگوں سے بغیر لالچ کے حسن معاشرت اختیار کرنا۔
- 4- دنیا کی طرف جھکنے والوں سے ایسے بھاگنا جیسے گدھا شیر سے۔ اور ان سے ایسی نفرت کرنا جیسے گدھا درندوں کی آواز سے کرتا ہے۔
- 5- ہر ایسی چیز سے پناہ چاہنا جس کے عذاب کا ڈر ہو یا ثواب کی کوئی امید نہ ہو۔
- 6- اپنے گناہوں پر رونے والوں کی صحبت اختیار کرنا۔
- 7- اور موت کے بعد ہونے والے شدائد و مشکلات سے خوف کھانا۔

جس کے اندر یہ باتیں ہوں گی وہ گویا سب سے افضل عبادت پر ہے اور زہاد کے طریقہ پر گامزن ہے۔ (۴۲)

حلیہ الاولیاء میں یہ پوری گفتگو ہے۔ اندازہ ہوتا ہے کہ یہ شاید کسی مجلس کی گفتگو ہے یا کسی سالک کو کی نصیحت ہے۔ اس میں ان کے افکار بہت مربوط نہیں ہیں اگر ان افکار کو مربوط کیا جائے۔

1- ہر قسم کی مصیبت کا مردانہ وار مقابلہ کرے اور اس پر صبر کرے اور اس کو بہ طیب خاطر برداشت کرے۔

2- ریا کاری اور نمود و نمائش سے اور غرور و تکبر سے دور رہے۔ نیک کام کرنے پر اس کو خوشی ہو برے کام کے سرزد ہو جانے پر افسوس ہو، نیک کام پر اگر کوئی اس کی تعریف کرے تو اس کو ناگواری ہو۔ لیکن اگر ایسے کام پر کوئی اس کی تعریف کرے جو اس نے کیا ہی نہ ہو تو اس کو حد درجہ ناپسند کرے۔

3- ہر وقت مستقبل یعنی موت اور قیامت کے حساب کی فکر میں رہے۔

4- اچھے لوگوں کی صحبت اختیار کرے۔

5- اپنے عیوب پر نظر رکھے اور دوسروں کی خوبیوں پر نظر رکھے، وغیرہ۔

اگر کسی شخص میں یہ اوصاف پیدا ہو جائیں تو اس کے بارے میں یہ سوچا جاسکتا ہے کہ وہ زہد کی راہ پر گامزن ہے، لیکن اگر یہ اوصاف نہ پائے جائیں اور زہد کا دعویٰ ہو تو وہ متردد ہے۔ ایسے لوگوں کی صحبت سے بچنا چاہیے۔ شقیق بلخی نے زاہد اور متردد کے درمیان فرق کرنے کا ایک اصول بتایا ہے کہ زاہد اپنے عمل سے زاہد ہوتا ہے اور متردد اپنے قول سے (۴۳) وہ سالک کو نصیحت کرتے تھے کہ دیکھو تم اللہ تعالیٰ کے معاملے میں کتنے جری ہو اور اللہ تعالیٰ کتنا حلیم ہے۔ (۴۴)

فکر آخرت: شقیق بلخی کی نصیحتوں میں سب سے زیادہ زور فکر آخرت پر ہے۔ شقیق بلخی کی نظر میں اہل طاعت ہی زندہ لوگوں میں شمار کیے جانے کے قابل ہیں گناہ گار تو مردوں کی مانند ہیں۔ سالک کو ہمہ وقت اس فکر میں رہنا چاہیے کہ مرنے کے بعد کی تیاری پوری رہے۔ فرماتے تھے کہ موت کی ایسی تیاری کرو کہ جب موت آجائے تو یہ احساس نہ رہے کہ کاش اور مہلت ملتی۔ (۴۵)

شقیق بلخی کے نزدیک عقل مند آدمی وہ ہے جو ہر وقت ان تین حالتوں میں سے کسی ایک حالت میں رہے۔

1- اپنے پچھلے گناہوں پر ہر وقت خوف زدہ رہے۔

2- اس پر اگلا لمحہ کیا گزرے گا یہ اس کو معلوم نہ ہو۔ یعنی ہر وقت اگلے لمحے کی فکر میں لگا رہے۔

3- انجام کار سے ہر وقت خائف رہے چونکہ وہ نہیں جانتا کہ اس کا خاتمہ کس چیز پر ہوگا۔ (۴۶)

عبادت: عبادت کے سلسلے میں عام طور پر مسلمانوں کا رجحان یہ ہے کہ عبادت انسانی زندگی کا مقصد ہے اور عبادت کا مقصد یہ ہے کہ بندہ دنیا میں ایک مطمئن زندگی گزارے اور آخرت میں اللہ تعالیٰ کی طرف سے انعام کا مستحق قرار پائے۔ اس کو جنت مل جائے اور جہنم سے چھٹکارا مل جائے۔ شقیق بلخی نے عبادت کے اس مقصد کو مزید وضاحت کے ساتھ بیان کیا ہے۔ انھوں نے فرمایا کہ ”عبادت کا حسن چار چیزیں ہیں۔

1- جب بندہ اپنے آپ کو عبادت میں منہمک دیکھے تو اپنے دل سے کہے کہ یہ اللہ تعالیٰ کا انعام ہے۔ اور میرے اوپر اللہ تعالیٰ نے ہی یہ انعام فرمایا ہے وہ جب یہ سوچے گا تو اس کے اندر

سے گھنڈ کا مادہ ختم ہو جائے گا۔

2- اس کا دل ہر وقت ثواب میں اٹکا رہے چونکہ جب اس کا دل ثواب میں لگا رہے گا تو ریا کاری کا خیال ٹوٹ جائے گا۔ کیونکہ اب وہ اس نیت سے عمل کرے گا کہ اس کو اس پر ثواب ملے۔ اگر شیطان اس کے دل میں وسوسہ بھی ڈالے گا تو وہ کہے گا میں یہ کام اس لیے کر رہا ہوں کہ اللہ تعالیٰ مجھ کو اس پر ثواب عنایت فرمائے۔ جب وہ اس امید پر عمل کرے گا کہ اللہ تعالیٰ اس کو ثواب عطا فرمائے تو لوگوں سے اس کی امیدیں اور لالچ (طمع) ختم ہو جائے گی۔

طمع یا لالچ کا مطلب ہے خدا کو بھول جانا، بندہ جب اللہ کو بھول جائیگا تو اپنی امیدیں مخلوق سے وابستہ کرے گا۔ (۴۷)

معرفت: شقیق بلخی نے معرفت کے بارے میں فرمایا کہ معرفت چار طرح کی ہوتی ہے:

1- اللہ کی تعالیٰ کی معرفت۔

2- اپنے نفس کی معرفت۔

3- اللہ تعالیٰ کے امر و نہی کی معرفت

4- اللہ تعالیٰ کے دشمنوں اور اپنے نفس کے دشمنوں کی معرفت۔

اللہ تعالیٰ کی معرفت یہ ہے کہ بندہ دل سے یہ جانے کہ سوائے اللہ تعالیٰ کے نہ کوئی دینے والا ہے نہ کوئی روکنے والا ہے نہ نقصان پہنچانے والا ہے نہ فائدہ پہنچانے والا۔

معرفت نفس یہ ہے کہ تمہارا نفس یہ جان لے کہ اللہ تعالیٰ کی مرضی کے بغیر نہ تمہیں کوئی نفع دے سکتا ہے نہ نقصان پہنچا سکتا ہے اور نہ تم کوئی کام کر سکتے ہو۔

اللہ تعالیٰ کے امر و نہی کو جاننے کا مطلب ہے کہ تم یہ جان لو کہ تمہارے اوپر اللہ تعالیٰ کا حکم بجالانا لازم ہے اور تمہارا رزق اللہ تعالیٰ کے ذمے ہے۔ اور اس پر یقین کامل ہو کہ تمہیں رزق ملے گا، اعمال کو خلوص کے ساتھ انجام دو۔ اور اخلاص عمل کی پہچان تمہارے اندر دو خصلتوں کا ہونا ہے۔ طمع اور جزع یعنی تڑپ۔

اللہ تعالیٰ کے دشمن کی معرفت کا مطلب یہ ہے کہ تم یہ جان لو کہ اللہ تعالیٰ کا ایک دشمن ہے اس سے جنگ کے بغیر اللہ تعالیٰ تمہارا کوئی عمل قبول نہیں کرے گا۔ اور یہ جنگ دل کے اندر ہوتی

ہے۔ آدمی اپنے دل میں جنگ کرے، جہاد کرے اور دشمن کو تھکا دینے والا ہے۔ (۴۸)

شقیق ٹٹخی نے مزید فرمایا کہ معرفت کا تقاضا یہ ہے کہ بندہ یہ جان لے کہ اللہ تعالیٰ اس پر قادر ہے کہ تمہارے پاس جو چیز ہے اس کو لے کر دوسرے کو دے دے۔ اور اگر تمہارے پاس کوئی چیز نہ ہو تو وہ تم کو دے دے۔ (۴۹)

اوپر کے صفحات میں حضرت شقیق ٹٹخی علامہ الرحمہ کی حیات اور ان کے افکار کا مختصر خاکہ پیش کیا گیا اس سے بخوبی یہ اندازہ لگایا جاسکتا ہے کہ وہ کس عظیم پائے کے صوفی تھے اور انہوں نے تصوف کی فکری تاریخ کا منہاج متعین کرنے کے لیے کتنا عظیم کارنامہ انجام دیا۔

حوالہ جات

- ۱- ابو نعیم اصفہانی: حلیۃ الاولیاء و طبقات الاصفیاء، دارالکتب العربی، بیروت، لبنان غیر مؤرخہ، ص: ۸/۷، ابوالقاسم القشیری: الرسالہ، اردو ترجمہ ڈاکٹر پیر محمد محسن، ادارہ تحقیقات اسلامی پاکستان، اسلام آباد، ۱۹۵۸ء، ص: ۱۳۹-۱۳۸۔
- ۲- ابن الملقن: طبقات الاولیاء تحقیق و تخریج نورالدین شریبہ، دارالمعرفۃ، طبع دوم ۱۹۸۶ء، ص: ۱۳، الرسالہ۔ (محولہ بالا، ص: ۱۳۹)
- ۳- الرسالہ (محولہ بالا) ص ۱۳۸
- ۴- ایضاً ص ۱۳۸
- ۵- ابن الملقن (محولہ بالا) ص ۱۵
- ۶- ذہبی: تاریخ الاسلام، تحقیق عمر عبدالسلام تدمری، دارالکتب العربی، بیروت، طبع دوم ۱۹۹۳ء، ص: ۲۳۰
- ۷- جمال الدین ابوالفرج ابن الجوزی: صفۃ الصفوۃ، تحقیق ابراہیم رمضان اور سعید اللحام، دارالکتب العلمیہ، بیروت، ۱۹۷۹ء، ص: ۲/۳۹۰
- ۸- حلیۃ الاولیاء (محولہ بالا ۵۹/۸)، تاریخ الاسلام، ص ۱۲/۲۲۹
- ۹- تاریخ الاسلام ۱۲/۲۲۹
- ۱۰- الرسالہ، ص: ۴۴۲

- ۱۱- طبقات الاولیاء، ص: ۹
- ۱۲- تاریخ الاسلام، ص: ۱۲
- ۱۳- ذہبی: العبر فی خبر من غیر، تحقیق نوادسید، کویت، ۱۹۶۱ء، ص: ۱/۳۱۹
- ۱۴- طبقات الاولیاء، ص: ۱۴
- ۱۵- ابو عبد الرحمن المسلمی: طبقات الصوفیہ، تحقیق نورالدین شریبہ، دارالکتب العربی، مصر، ۱۹۵۳ء، ص: ۶۲-۶۳
- ۱۶- تاریخ الاسلام، ص: ۱۲/۲۳۱
- ۱۷- تاریخ الاسلام، ص: ۱۲/۲۲۹
- ۱۸- تاریخ الاسلام، ص: ۱۲/۲۳۱
- ۱۹- تاریخ الاسلام، ص: ۱۲/۲۲۹
- ۲۰- تاریخ الاسلام، ص: ۱۲/۲۳۱
- ۲۱- ابن العماد: شذرات الذهب، تحقیق عبدالقادر ارناؤط اور محمود الارناؤط، دار ابن کثیر، بیروت، ۱۹۸۸ء، ص: ۴۴۲
- ۲۲- صفۃ الصفوۃ، ص: ۴/۱۳۵
- ۲۳- حلیۃ الاولیاء، ص: ۸/۴۶
- ۲۴- تاریخ الاسلام، ص: ۱۲/۲۲۹
- ۲۵- ابن اثیر: الکامل فی التاریخ، ص: ۵/۲۷۰
- ۲۶- شذرات الذهب، ص: ۴/۴۴۲
- ۲۷- ابن الجوزی: المنتظم فی تاریخ الملوک والامم، طبع حیدرآباد، ۱۳۵۷ء، ص: ۲۸
- ۲۸- ابن خلکان: وفيات الاعیان، طبع بولاق، ص ۲/۱۷۱
- ۲۹- حلیۃ الاولیاء، ص: ۸/۳۴، الرسالہ، ص: ۱۴۰
- ۳۰- حلیۃ الاولیاء، ص: ۸/۶۴
- ۳۱- طبقات الاولیاء، ص: ۳۱
- ۳۲- عبد الرحمن بدوی: تاریخ التصوف الاسلامی، وكالة المطبوعات، کویت، ۱۹۷۵ء، ص: ۴۴۲

۳۳- الرسالہ، ص: ۱۳۸

۳۴- طبقات الصوفیہ، ص: ۶۳

۳۵- حلیۃ الاولیاء، ص: ۶۲/۸-۶۱

۳۶- طبقات الصوفیہ، ص: ۶۳

۳۷- طبقات الصوفیہ، ص: ۶۴

۳۸- حلیۃ الاولیاء، ص: ۷۰/۸

۳۹- حلیۃ الاولیاء، ص: ۶۲/۸

۴۰- حلیۃ الاولیاء، ص: ۷۰/۸

۴۱- حلیۃ الاولیاء، ص: ۷۰/۸

۴۲- حلیۃ الاولیاء، ص: ۶۷-۶۶/۸

۴۳- طبقات الصوفیہ، ص: ۶۴

۴۴- طبقات الصوفیہ، ص: ۶۵

۴۵- طبقات الصوفیہ، ص: ۶۳

۴۶- طبقات الصوفیہ، ص: ۶۴

۴۷- حلیۃ الاولیاء، ص: ۶۰/۸

۴۸- حلیۃ الاولیاء، ص: ۶۰/۸-۶۱

۴۹- حلیۃ الاولیاء، ص: ۶۶/۸



پروفیسر علمی احسان ایٹک
ترجمہ: محمد ضیاء الرحمن علمی

معاصر ترکی میں صوفی تحریکیں

مرکز برائے مطالعہ مذاہب و ثقافت، جامعہ ملیہ اسلامیہ نئی دہلی اور بابا اور سانسنگھ جی مہاراج میموریل ٹرسٹ، گدئی پور، نئی دہلی کے اشتراک سے ۷، ۱۸ فروری ۲۰۱۰ کو جامعہ ملیہ اسلامیہ دہلی میں Mysticism in World Religions کے موضوع پر دو روزہ عالمی سیمینار منعقد ہوا۔ دوسرے دن کے اجلاس میں پروفیسر علمی احسان ایٹک (صدر شعبہ الہیات ۹ ستمبر یونیورسٹی، ترکی) نے زیر نظر مقالہ "Sufi Movements in Contemporary Turkey" کے عنوان سے پڑھا۔ مولانا ذیشان احمد مصباحی اور مولانا اشرف الکوثر مصباحی جو جامعہ کے مذکورہ مرکز سے وابستہ ہیں، نے پروفیسر علمی احسان ایٹک سے ملاقات کی اور ان سے گزارش کر کے ان کا مقالہ حاصل کیا یہ مقالہ ترکی میں تصوف اور صوفیہ کی موجودہ صورت حال کو بخوبی پیش کرتا ہے۔ اس کے مصادر و مراجع زیادہ تر ترکی کتابیں تھیں جن کا ترجمہ مشکل تھا اس لیے مصادر و مراجع کو من و عن نقل کر دیا گیا ہے۔ (حلیہ)۔

گرینڈ نیشنل اسمبلی کے فیصلہ نمبر ۶۷/۱۹۲۵ صادر کردہ ۳۰ نومبر ۱۹۲۵ کے تحت ترکی میں خانقاہوں کو بند کر دیا گیا اور تب سے ہی ترکی میں تصوف پر پابندی عائد ہے، اندازہ یہ تھا کہ ترکی میں تصوف زیادہ سے زیادہ پندرہ سالوں تک زندہ رہے گا لیکن بعد کے ادوار میں ناموافق سیاسی انقلابات کی وجہ سے ترکی سماج میں تصوف اب تک زندہ ہے، پابندی عائد ہونے کی وجہ سے سرکاری طور پر تسلیم شدہ کوئی صوفی تحریک، سلسلہ تصوف اور کوئی خانقاہ نہیں ہے جو اپنی سرگرمیوں کو

سرکاری طور پر انجام دے سکے۔ دوسرے لفظوں میں یہ کہہ سکتے ہیں کہ اس وقت ترکی میں کوئی ایسا نظام تصوف یا ایسی کوئی خانقاہ نہیں ہے جہاں روایات کے مطابق درویش و صوفیہ رہتے ہوں، ان کی تربیت کا کوئی باقاعدہ انتظام ہو، ان کا اپنا بجٹ ہو اور ان کا اپنا پروگرام بھی ہو، البتہ اس وقت ترکی میں صوفیانہ زندگی اور سلاسل تصوف کا ایک ایسا رنگ سامنے آیا ہے جو نسبتاً تو بدلا ہوا معلوم ہوتا ہے لیکن درحقیقت اس نے ماڈرن سماجی اور قانونی صورت حال سے کوئی سمجھوتہ نہیں کیا ہے، ان دو مختلف صورت حال کی وجہ سے چند سماجی اور نفسیاتی مسائل نے جنم لے لیا ہے۔

پہلا یہ کہ سرکاری قانون کے نفاذ کی وجہ سے صوفی تنظیموں اور تحریکوں کی حیثیت، غیر قانونی زمین دوز ڈھانچوں کی سی ہو گئی ہے جس کی بنیاد پر یہ پتالگا نا بڑا مشکل ہو گیا ہے کہ تصوف کے تئیں لوگ کیسا گمان رکھتے ہیں اور صوفی ازم کی سرگرمیاں کیا ہیں؟ اور اسی بنا پر صوفیانہ سرگرمیوں کے بارے میں زیادہ تر معلومات کا دار و مدار پولس رپورٹ، پولس انکوآئری اور پریس ریلیز پر ہوتا ہے جو عموماً مبالغہ آمیزی اور قیاس و اندازے پر مبنی ہوتے ہیں اور اسی غیر یقینی صورت حال کا نتیجہ ہے کہ صوفی سلاسل سے جڑے افراد کی قیاسی تعداد دو سے سات ملین تک بتائی جاتی ہے اور اسی متضاد صورت حال کی وجہ سے مذہبی قائدین، سیاست داں حضرات مائل بہ تصوف لوگوں کا استحصال کرتے ہیں۔

دوسرا یہ کہ اس پابندی کی وجہ سے بدلتے سماجی تقاضے کے مطابق صوفیانہ نظریات و اعمال کی تعبیر و تشریح اور اس کی اصلاح کا عمل بھی انجام نہیں پا رہا ہے کیوں کہ متبادل افکار و اعمال پر بحث و مباحثہ ممکن ہی نہیں رہ گیا ہے۔

تیسرا یہ کہ صوفی سلاسل کے معتقدین اور حکومت کے ذمہ داروں کے مابین کچھ ایسے ناخوشگوار تنازعات اور اختلافات پیدا ہو گئے، اس کی وجہ سے معتقدین، حکومت کے تئیں تشدد پسندانہ رویہ اپنایا جس کی بنا پر حکومت کی چند پالیسیاں جیسے کہ ریڈ کریسنٹ، اور تحفظ اطفال وغیرہ کو عوامی حمایت حاصل نہیں ہو سکی۔

چوتھا یہ ہے کہ ان سلاسل تصوف اور خانقاہوں کو قانونی جواز رکھنے والی سوسائٹی یا خیراتی اداروں کے طور پر منظم کیا گیا تاکہ انہیں قانون کی زد سے بچایا جاسکے اور اس کی وجہ سے یہ سوچ عام ہوئی کہ مختلف سیاسی اور مذہبی تنظیموں کا طریقہ کار ایک ہی ہے، چنانچہ بہت سے وہ گروپ جن

کو تصوف کے خلاف سمجھا جاتا ہے ان کا بھی کسی نہ کسی سلسلے میں تذکرہ مل جاتا ہے۔

1- سلسلہ نقش بندیہ

صوفی سلاسل میں نقش بندیہ ترکی کا سب سے بااثر سلسلہ ہے اس سلسلے کی بنیاد حضرت خواجہ بہاؤ الدین نقش بند نے چودھویں صدی عیسوی میں ڈالی۔ اسے سلسلہ نقش بندیہ احراریہ، نقش بندیہ مجددیہ اور نقش بندیہ خالدیہ کے نام سے جانا جاتا ہے اگرچہ اس سلسلے کی شاخ نقش بندیہ خالدیہ یہاں سب سے زیادہ رائج و مقبول ہے لیکن نقش بندیہ مجددیہ بھی یہاں فعال و سرگرم ہے، نقش بندی خالدی سلسلے کی اہم شاخیں کچھ اس طرح ہیں۔

(الف) سلسلہ اسکندر پاشا: اس سلسلہ سے متعلق افراد میں جہاں دوسرے معتقدین و متوسلین ہیں وہیں مشہور نقش بندی شیخ محمد زاہد کوتکو (متوفی ۱۳ نومبر ۱۹۸۳) بھی ہیں۔ سلاسل پر پابندی کی وجہ سے شیخ کوتکو نے اپنے زمانے میں بڑے مسائل کا سامنا کیا لیکن اس کے باوجود قانونی ہم آہنگی کے ساتھ انھوں نے اپنی سرگرمیاں جاری رکھیں۔ ان کی سب سے بڑی خوبی یہ رہی کہ انھوں نے لوگوں کی ضعیف الایمانی کو دور کیا اور پھر سے صوفی تحریک میں قوت و جوش بھر دیا۔ شیخ کوتکو کا نظریہ تھا کہ جہالت نفس امارہ کی آواز ہے اور اسی بنا پر انھوں نے علم اور علمیت پر بڑی توجہ دی، ان کے خیال میں علم لوگوں کو جنت تک پہنچانے کا مختصر ترین راستہ ہے اور اسی کے پیش نظر انھوں نے اپنی پوری زندگی علم اور علمی سرگرمیوں میں صرف کر دی، انھوں نے اپنی خانقاہ کی صوفیانہ سرگرمیوں کی بنیاد تعلیمات حدیث پر رکھی اور اس مقصد کے لیے انھوں نے رموز الحدیث نامی کتاب کو اپنے یہاں درس میں شامل کیا۔ ان کے انتقال کے بعد ان کے شاگرد اور تربیت یافتہ پروفیسر عزت جوزان ان کے جانشین ہوئے۔ پروفیسر جوزان کے مطابق صوفیانہ تربیت کا مقصد یہ ہے کہ انسان کی زندگی رسول اللہ ﷺ کی زندگی کے مطابق ہو جائے اور وہ قرآنی اصول و اخلاق کے مطابق سیکھنا اور جینا شروع کر دے۔ سالک کو چاہیے کہ وہ اچھی باتوں کو اختیار کرے اور بری باتیں جیسے فضولیات، جھوٹ اور غیبت سے بچے جس سے کہ لوگوں کے آپسی میل محبت میں فرق آتا ہے۔ کیوں کہ جن لوگوں کے مابین محبت نہیں ہوتی وہ انسانیت کی خدمت کرنے کے اہل نہیں ہوتے۔ شیخ جوزان کے زیر تربیت جماعت نے ۱۹۸۳ سے جرنل آف اسلام

کے نام سے ایک میگزین نکالنا شروع کیا جس میں پہلا مقالہ شیخ جوزان تھا جو ان کے قلمی نام خلیل نجاتی گولو سے شائع ہوا۔ شیخ جوزان نے اپنے اس مقالے میں لکھا کہ مسلمانوں کی تعلیم و تربیت کے معیار کو بلند کرنا ان کا مقصد ہے۔ اس جرنل کے علاوہ سلسلہ اسکندر پاشا کی طرف سے ماہنامہ 'ووین اینڈ فیملی' (Women and Family) سہ ماہی سائنس اینڈ آرٹ (Science and Art) اور بچوں کے لیے 'روز چائلڈ' (Rose Child) بھی شائع ہوتا ہے۔ خصوصاً جرنل آف اسلام میں اسلام سے متعلقہ جملہ مسائل پر گفتگو ہوتی ہے۔ عقائد، فقہ، حدیث، تفسیر، تصوف، اسلامی تاریخ اور اسلامی اداروں سے متعلق انٹرویوز اور مقالات شائع کیے جاتے ہیں، جس میں شیخ زاہد کوٹکو کے انٹرویوز اور خلیل نجاتی گولو کے مقالات بھی ہوتے ہیں اس اسلامی جرنل کی خصوصیت یہ ہے کہ یہ اسلامی دنیا کی تمام سرگرمیوں پر نظر رکھتا ہے اور جب کبھی کسی مسلمان کو کوئی مشکل درپیش ہوتی ہے تو وہ اس پر مقالہ شائع کرنے کی کوشش کرتا ہے۔

(ب) سلسلہ امیر نیکوئی: یہ جماعت شیخ محمود سامی رمضان گولو کے معتقدین و متبعین پر مشتمل ہے۔ شیخ رمضان گولو کی پیدائش ۱۸۹۲ء 'عدنا' (Adana) میں ہوئی۔ ان کے بارے میں مانا جاتا ہے کہ وہ ایک ترکی قبیلہ 'اوکولار' (Uoklar) کے اوغوز (Uguz) خاندان سے تھے اور ان کا سلسلہ نسب حضرت خالد بن ولید رضی اللہ عنہ سے ملتا ہے۔ انھوں نے عدنا میں ہی اپنی تعلیم مکمل کی اور پھر وہاں سے یونیورسٹی کی تعلیم کے لیے استنبول گئے۔ فیکلٹی آف لاسے گریجویٹ فرسٹ ڈویژن سے پاس کیا۔ وہاں تھوڑے دنوں تک نقش بندی خالدی سلسلے کی ایک خانقاہ سے متعلق رہے پھر بعد میں کلامی درویش لاج نامی ایک دوسری نقش بندی خالدی خانقاہ، جس کے سرپرست شیخ اربیلی محمد عزت (متوفی ۱۹۳۱) تھے، سے جڑ گئے اور ان کی وفات کے بعد ان کے جانشین ہوئے۔ وہ عدنا اس زمانے میں لوٹے جب کہ خانقاہوں پر پابندی عائد ہو چکی تھی چنانچہ انھوں نے جامع کبیر میں تبلیغ شروع کی اور اپنے سلسلے کی سرگرمیوں کو نڈا کرہ کی مجلسوں کے ذریعہ برقرار رکھا اور بطور پیشہ ایک اکاؤنٹنٹ (Accountant) کی حیثیت سے بھی کام کرتے رہے۔ اس خانقاہ کی سرگرمیوں کی بنیاد تفسیر قرآن ہے۔ ان کے علاوہ شیخ رمضان گولو ایمانیات، اخلاقیات اور تربیت نفس جیسے مسائل پر گفتگو کرتے ہیں۔ وہ فرماتے ہیں کہ ذکر الہی دل کی غذا اور محبت و ایمان کا معیار ہے اور سوتے یا جاگتے ہر وقت دل کی حالت ایسی ہونی چاہیے کہ وہ اللہ کی یاد میں محو ہو، اس

سے غافل نہ ہو۔ وہ اس بات پر ہمیشہ بہت زور دیتے ہیں کہ کم کھانا، کم سونا اور کم بولنا تصوف کے بنیادی اصولوں میں سے ہے۔ شیخ رمضان گولو نے پوری زندگی اپنے اعلیٰ اخلاقی معیار کو برقرار رکھا، ہمیشہ اپنی اصلاح اور دوسروں کی اصلاح پر توجہ دی، کسی کا دل نہیں توڑا اور اپنی آخری سانس تک سرگرم عمل رہے اور اپنے پیشے سے بھی جڑے رہے، کیوں کہ وہ مانتے تھے کہ حلال کمائی عبادت کی روح ہے۔ ۱۹۸۴ میں سامی رمضان گولو کے انتقال کے بعد موسیٰ تپباس (Tapbas) ان کے جانشین ہوئے لیکن سلسلے کی سرگرمیوں کی نگرانی ایک کمیٹی کرتی ہے جو چار افراد پر مشتمل ہے اس کمیٹی نے ۱۹۸۶ میں الٹی نولوک (Altinoluk) نامی ایک جرنل شائع کرنا شروع کیا جس میں اس بات پر بحث کی گئی کہ اسلامی نظام برپا کرنے کے لیے ایک بنیاد پرست انقلاب لانے کی ضرورت نہیں ہے بلکہ لوگوں کو تربیت دینے کی ضرورت ہے، جب لوگ ایک مثالی اسلامی زندگی گزارنے لگیں گے تو اس کے ساتھ ہی ایک سماجی انقلاب آجائے گا۔ اس جرنل کی اشاعت کا مقصد سماج میں ایمانی شعور اور عبادت کے تئیں احساس ذمہ داری بیدار کرنا ہے۔ یہ سلسلہ ایمانی حقائق کو ثابت کرنے کے لیے دوسرے سلسلوں کی طرح سائنس کا سہارا نہیں لیتا ہے بلکہ اس کی کوشش یہ ہوتی ہے کہ راہ تصوف پر گامزن رہ کر لوگوں کے دلوں میں جگہ بنائی جائے اور ان تک موثر انداز میں اپنی بات پہنچائی جائے۔

اس سلسلے کے پاس عددی قوت تو زیادہ نہیں ہے لیکن عموماً جو لوگ ہیں وہ خوشحال اور صاحب ثروت ہیں۔ چنانچہ یہ لوگ اسلام کی جانب مائل یونیورسٹی کے طلبہ کو مالی اعانت پیش کرتے ہیں اور اپنی ایسی ہی سرگرمیوں کی وجہ سے یونیورسٹیز میں یہ سلسلہ مشہور و مقبول ہے۔ یہ سلسلہ فاؤنڈیشن آف عزیز محمود ہدائی (Foundation of Aziz Mahmud Hudayi) اور کلچر اینڈ ایجوکیشن فنڈ آف مرادی (Culture and Education fund of Muradiye) کے تحت ثقافتی پروگراموں کا بھی انعقاد کرتا ہے۔

(ج) سلسلہ اسماعیل آغا: اس سلسلے کے قائد و پیشوا شیخ محمود استانتھان گولو ہیں۔ یہ سلسلہ دراصل اسماعیل آغا مسجد کی جانب منسوب ہے، جہاں شیخ استانتھان گولو امامت کے فرائض انجام دیتے ہیں۔ محمود استانتھان گولو (ولادت: تریزان ۱۹۲۹) ایک نمایاں نقش بندی خالدی سلسلے کے شیخ حضرت اہسکالی علی حیدر (متوفی ۱۹۶۰) کے خلیفہ ہیں۔ اپنے شیخ کی وفات کے بعد ان کے

جانشین ہوئے اور شیخ زاہد کو تکو سے اپنے سلسلہ عقیدت و محبت کو برقرار رکھا۔ شیخ کو تکو کی وفات کے بعد استا عثمان گلو زیادہ متحرک فعال اور خود مختار ہو گئے۔ اس سلسلے کے مطابق عورتوں کو نقاب کا استعمال ضرور کرنا چاہیے اور مردوں کو داڑھی رکھنی چاہیے اور لباس میں شلو اور جبہ استعمال کرنا چاہیے۔ شیخ ہمیشہ یہ واضح انداز میں تعلیم دیتے ہیں کہ کیسے اور کس قسم کے تعلقات انہیں دوسروں کے ساتھ بنانے چاہیے اور کس طرح زندگی گزارنی چاہیے۔ یہ سلسلہ ماڈرن ازم اور مغربی تہذیب و تمدن اختیار کرنے کے خلاف ہے۔

اس سلسلہ کی ایک اسماعیل آغا مسجد ہے۔ مدرسہ قرآن اور طلبا کی رہائش کے لیے ایک ہاسٹل بھی ہے۔ مدرسہ قرآن کے ساتھ ساتھ طالبات کی رہائش کے لیے بھی ایک ہاسٹل ہے۔ اور ترابزون (Trabzon)، قیصری (Kayseri)، توکت (Tokat)، اداپازاری (Adapazari) اور ازمت (Izmit) جیسے شہروں میں اس کا بڑا اثر و رسوخ ہے۔ استنبول کی کاؤنٹی جیسے اسکدار (Uskudar)، بانکوز (Beykoz) اور عمرانیہ (Umraniye) میں بھی اس جماعت کے قبعین کی ایک بڑی تعداد پائی جاتی ہے۔

(د) سلسلہ منزل: یہ سلسلہ اس گاؤں کی جانب منسوب ہے جہاں اس کے قائد و پیشوا شیخ محمد راشد ایرول (متوفی ۱۹۹۳) رہتے ہیں اور جو ان کی سرگرمیوں کا مرکز بھی تھا۔ ان کی پیدائش ایک دوسرے گاؤں سنوس سیرت (Siyanus Siirat) میں ہوئی۔ پہلے انھوں نے اپنے والد سید عبدالکیم حسینی (متوفی ۱۹۷۲) جو جنوب مشرقی انطولیہ (Anatolia) اور شام کے مشہور مذہبی قائد اور صوفی رہنما تھے، سے تعلیم حاصل کی، بعد میں عربی، فقہ، حدیث، تفسیر کے چند اسباق دوسری مشہور شخصیات سے پڑھے۔ چونکہ ان کے والد خود نقش بندی خالدی سلسلے کے مشہور شیخ تھے اور بچپن سے ہی محمد راشد ایرول صوفیانہ طرز زندگی سے واقف تھے اور اسی رنگ میں رنگے ہوئے تھے، اس لیے اپنے والد کی وفات کے بعد ان کے جانشین ہوئے اور بغیر کسی تعطل کے ۱۹۸۰ تک اپنی سرگرمیوں کو جاری رکھا۔ مذہبی سرگرمیوں کی وجہ سے فوجی حکومت نے دو سال کے لیے ان کو جزیرہ گوکشادا (Gokchada) جلا وطن کر دیا۔

یہ سلسلہ اگرچہ آغاز میں ایک علاقائی سلسلہ کے طور پر ابھرا تھا لیکن اس وقت اس کے پیروکار جہاں استنبول اور اس مضافات میں ہیں وہیں پورے ترکی میں اس کے قبعین موجود ہیں۔

اب سوال یہ ہے کہ آخر یہ علاقائی جماعت کیسے ترکی قوم کے مابین مشہور اور عام ہو گئی۔ میرے خیال میں اس کے پیچھے راز یہ ہے کہ یہ جماعت ہمیشہ عام لوگوں سے گل مل کر رہی، ان سے رشتے استوار رکھے اور لوگوں کو اچھے مشورے اور عمدہ صلاح دینے کے کیسے اس دنیا میں اچھی طرح اور خوش و خرم زندگی گزارنی جائے۔ اس کے علاوہ ان کی خوش اخلاقی کی بنا پر قید میں رہ رہے افراد اور دوسرے وہ افراد جو غلط ماحول میں اب تک جی رہے تھے، اب اس جماعت سے جڑ رہے ہیں ان کا اعتماد بحال ہو رہا ہے اور انھیں زندگی گزارنے کا پاکیزہ سلیقہ آ رہا ہے۔ جنوب مشرقی انطولی علاقوں کو چھوڑ کر عموماً دیہاتی علاقوں میں ان کے اثرات نہیں ہیں لیکن ترکی کے بڑے بڑے شہروں میں ان کے ہمہ گیر اثرات ہیں۔ ان کے پیروکاروں میں ہر پیشے اور ہر عمر کے لوگ ہیں البتہ ادھیڑ عمر کے لوگوں کی تعداد زیادہ ہے۔ یہ لوگ شیخ کی کرامتوں، ان کی روحانی امداد اور ان کے نظر کرم کو بہت اہمیت دیتے ہیں اور مریدین ہمیشہ اپنے شیخ کی جانب سے امداد و کرم کے امیدوار رہتے ہیں۔ شیخ کی روحانی امداد کی داستانیں ان کے مریدین ہر جگہ بیان کرتے ہیں۔ ایسا کہا جاتا ہے کہ مریدین اپنے ہر مسئلہ میں حتیٰ کہ روزمرہ کے کاموں میں بھی اپنے شیخ سے مشورہ ضرور لیتے ہیں۔ اس جماعت کے قبعین ذکر الہی کے لیے ایسی جگہ کو ترجیح دیتے ہیں جہاں اندھیرا اور شور و شغب نہ ہو اور ذکر کے وقت اپنی آنکھیں بند کر کے کھل اوڑھ لیتے ہیں۔ کم سے کم ذکر پانچ ہزار مرتبہ کیا جاتا ہے اور عموماً صبح یا عشا کی نماز کے بعد انجام دیا جاتا ہے۔ یہ ذکر جو 'ختم' کہلاتا ہے اور جس کو اجتماعی انداز میں کیا جاتا ہے، مرید صادق بننے، گناہوں کی معافی اور روحانی ترقی کے لیے اس عمل کو انجام دینا ہر مرید کے لیے ضروری ہے۔ اس جماعت کے نزدیک تصور شیخ، اور تصور موت دونوں باتیں بہت اہم ہیں، کیوں کہ ان کے اعتقاد کے مطابق اس کی بدولت خدا کی محبت ملتی ہے۔ ان کے یہاں روحانی ترقی کے لیے یہ چیز ذکر الہی سے بھی زیادہ اہم ہے۔

(ه) سلسلہ عشقیہ: یہ سلسلہ جس کی بنیاد نقش بندی خالدی سلسلے کے شیخ حضرت عبدالکیم ارواسی نے رکھی، اپنے شیخ کے لقب عشق (Isik) سے معروف ہے۔ شیخ عبدالکیم ارواسی کے جد اعلیٰ ہلاکو کے بغداد پر حملے کے بعد ان کا قبیلہ اناطولیہ (Anatolia) ہجرت کر گیا اور وین (Van) نامی علاقہ کے ارواس گاؤں میں اقامت پذیر ہو گیا۔ وہاں انھوں نے ایک مسجد اور خانقاہ بنائی اور وہاں چھ سو سال تک دین کی خدمت کی۔ نجیب فاضل قیسا قورک (Necip Fazil Kisakurik)

نے جب سے شیخ عبدالحکیم ارواسی کے احوال پر اپنی کتاب ”ہی اینڈ می“ (He and Me) لکھی ہے تب سے شیخ کی شہرت میں مزید اضافہ ہوا ہے۔ یہ سلسلہ جو کہ اپنی اقتصادی، معاشی اور تعلیمی سرگرمیوں کی وجہ سے ۱۹۸۰ کے بعد کے ادوار میں مشہور تھا، اس وقت ان کی زبردست عوامی گرفت ہے۔ ان کا اپنا ایک ٹی وی چینل ہے جو پورے ترکی میں نشر ہوتا ہے۔ ساتھ ہی اس سلسلے سے جرنل آف ہیومن اینڈ یونیورس (Journal of Human and Universe) اور جرنل آف ٹرکی چائلڈ (Journal of Turkey Child) بھی شائع ہوتا ہے۔ شیخ حسین حلمی عشق کی درازسنی کی وجہ سے، اس وقت ان کے شاگرد و تربیت یافتہ ڈاکٹر انور عرین (Anver Erin) سلسلہ کی انتظامی ذمہ داریاں سنبھال رہے ہیں۔

عام نقش بندی خالدی سلسلے کے علاوہ کچھ علاقائی سلسلے بھی ہیں جیسے محمد لطفی (متوفی ۱۹۵۶) نقش بندی خالدی کا سلسلہ، سیواس اور ملاطیہ میں اسماعیل حقی تبرک (Toprak) (متوفی ۱۹۷۳) کا سلسلہ احسان انوز کا سلسلہ جو کہ اس وقت شہر کتاماونو (Kastamonu) اور اس کے علاقے میں سرگرم ہے اور ارزنجان اور بھیرت (Bayburt) میں موسی آفندی ویدی پاشا (متوفی ۱۹۷۴) کا سلسلہ۔

(و) سلسلہ سلیمان حلمی طحان: یہ سلسلہ سلیمان حلمی طحان (متوفی ۱۹۵۹) کے معتقدین پر مشتمل ہے اور سلیمانہ سے عوام میں معروف ہے۔ طحان ۱۸۸۵ میں بلغاریہ میں پیدا ہوئے۔ ان کا تعلق ادریس بے (Bey) کی نسل سے ہے جن کو سلطان محمد فاتح نے تونہ (Tana) کے قائد کے طور پر بھیجا تھا۔ ان کے والد خواجہ زادہ عثمان سلستر (Silistre) میں سیرلی (Satirli) مدرسہ کے ایک بڑے استاذ تھے۔

سلیمان حلمی طحان نے ابتدائی تعلیم سیرلی (Satirli) مدرسے سے حاصل کی، بعد میں ۱۹۱۳ میں تعلیم کے لیے مدرسہ فاتح صحن سینا (Fatih Sahni Semna) اور مدرسہ سلیمانہ بھی گئے۔ طالب علمی کے زمانے میں انھوں نے شیخ صلاح الدین بن مولانا سراج الدین نقش بندی خالدی کی مجلس میں حاضر ہوئے اور ان کے پاس سیرسلوک مکمل کیا۔ بعد میں انھوں نے ۱۹۳۶ میں اپنے شیخ کی اجازت سے نقش بندی مجددی شیخ کے طور پر اپنی سرگرمیاں شروع کیں اور ۱۹۵۹ میں اپنی وفات تک اسے جاری رکھا۔ تصوف پر انھوں نے ایک کتاب بعنوان لیٹرز اینڈ واویل پوائنٹس

آف قرآن ودائے نیو میتھاڈ (Letters and Vowel points of Quran with a new method) یادگار چھوڑی۔ اس سے پتا چلتا ہے کہ اس زمانے کے سماجی اور سیاسی صورت حال کے مد نظر ان کا مقصد اصل صرف قرآن کی تعلیم کو عام کرنا تھا۔ یہ بتایا جاتا ہے کہ ایک کمیٹی پورے سلسلے کا انتظام و انصرام سنبھالتی ہے۔ اس کمیٹی میں چار نمایاں نام یہ ہیں۔ کمال قیصر (Kacer)، حسین کپلان (Kaplan)، محمد عریقان، سیف الدین علقان اور بعد میں سلیمان طحان کے شاگرد مثلاً حسین قماش، ہارون رشید، طیلو گولو، حلمی ترکمان، محمد عامر، لطفو دروان، مصطفیٰ عربتم، مصطفیٰ سیرپان لی (Cirpanli) کے نام ہیں، لیکن درحقیقت سلیمان طحان کے شاگرد کمال قیصر نے اس مشن کو اکیلی ہی آگے بڑھایا، بعد میں کمال قیصر قحیہ سے ترکی قومی اسمبلی کے نمائندہ منتخب ہو گئے اور کونسل آف یورپ میں ترکی پارلیمنٹ یونین کے ممبر بھی بنے۔

کمال قیصر کی سربراہی والے سلیمان طحان کے سلسلے نے پہلی بار یورپ میں کام کرنے والے ترکوں کے مابین اسلامی سرگرمیوں کا آغاز کیا اور ترکی میں درس قرآن کو عام کرنے کا کام انجام دیا۔ اس نے پہلے مدارس قرآن شروع کیے اور بعد میں ۱۹۷۴ میں اسلامی ثقافت کے مراکز کھولے۔ ۱۹۷۵ میں اسلامی ثقافتی مراکز کی ایک یونین بنائی۔ جرمنی میں ۱۹۹۰ تک صرف اس سلسلے کی اپنی ڈیڑھ سو سے زیادہ مساجد تھیں، ترکی میں ان کی ایک ہزار سے زیادہ تنظیمیں ہیں جو فیڈریشن آف چیریٹیبل ٹو اسٹوڈنٹس (Federation of Charities to Students) سے متعلق ہیں۔ اس سے انداز لگتا ہے کہ یہ سلسلہ تقریباً ایک لاکھ طلبا کو مالی امداد فراہم کرتا ہے۔

پہلے ’افق‘ نامی ایک جرنل اور ’صبح‘ نامی ایک روزنامہ بھی شائع ہوتا تھا۔ فضیلت پبلی کیشن سے کچھ اشاعتیں ہوتی تھیں۔ اس وقت یونیورسٹی کے ایک طالب علم نے گنچ اکیڈمی کے نام سے ایک جرنل شائع کرنا شروع کیا ہے۔

نقش بندی سلسلہ جس کا تذکرہ پہلے کیا گیا ہے، اس کا تعلق عموماً نقش بندی خالدی سلسلہ سے تھا، صرف سلیمان حلمی طحان ہی نقش بندی مجددی سلسلے کے نمائندہ شیخ طریقت ہیں، البتہ دونوں سلسلے امام ربانی مجدد الف ثانی نقش بندی پر متفق ہیں۔ اس لیے یہ بات کہی جاسکتی ہے کہ ان دونوں سلسلوں کی تعلیمات حضرت شیخ مجددی کی مکتوبات پر مبنی ہیں۔ یہ کتاب جس میں اس بات پر زور دیا گیا ہے کہ صوفیانہ اعمال و افعال میں کوئی بھی بات شریعت سے متصادم نہیں ہونی چاہیے،

تمام نقش بندی سلسلے کی بنیاد کتاب ہے۔ اسی لیے نقش بندی سلسلے کے سارے مذکورہ مشائخ اس بات پر زور دیتے ہیں کہ ان کا مقصد احیائے شریعت اور سماج کو اسلامی رنگ میں رنگنے کے لیے جدوجہد کرنا ہے۔ سلسلے کے افراد جلوت میں خلوت کے اصول پر عمل پیرا ہو کر اپنی سرگرمیاں انجام دیتے ہیں۔ عموماً کسی خانقاہ میں نہیں رہتے بلکہ وہ سماج میں ہی رہتے ہیں اور دوسرے لوگوں سے رشتے رکھتے ہوئے وہ اپنی سرگرمیاں جاری رکھتے ہیں۔ پورے ترکی میں اس سلسلے کے افراد استنبول میں سب سے زیادہ پائے جاتے ہیں۔ آبادی والے دوسرے علاقے مثلاً ازمت (Izmit)، اداپازاری (Adapazari)، بورسہ (Bursa)، بل قیصر (Bilkesir)، بھرت (Beyburt)، غموشانی (Gumushane)، بحر اسود کے علاقے کے شہر مثلاً تربزان توکت، کاستمونو، سینٹرل اناطولیا کے علاقے کے شہر مثلاً سیوآس، قیصری، انقرہ، اظاکیہ کے بحر ایض متوسط کے علاقے، از میر کے آتجین (Aegean) علاقے میں، اناطولیا کے مشرقی اور جنوب مشرقی شہر جیسے مالاطیہ، ارض روم (Erzurum)، ارزنجان، ادیمان (Adyaman) سیرت (Siirt) اور بطلیس میں بھی اس سلسلے کے افراد کثرت سے ملتے ہیں، شروع سے ہی استنبول کا فاتح کاؤنٹی، ان کا مشہور مسکن رہا ہے۔ اس کے بعد دوسری کاؤنٹیاں مثلاً اسکودار (Uskudar)، بیکوز (Beykoz)، عمرانیہ، سیریر (Sariyer)، ایوپ (Eyup)، ایمنونو (Eminonu)، ایریکوی (Erinkoy) اور شاغلیان (Caglayan) آتی ہیں۔

۲- سلسلہ خلوتیہ

اس سلسلے کی بنیاد شیخ ابو عبد اللہ سراج الدین عمر بن اکمل الدین لُجی خلوتی (متوفی ۱۳۴۹/۱۳۹۷) نے چودھویں صدی میں ڈالی۔ سلسلے کے شیخ ثانی حضرت سچا شیروانی (متوفی ۱۴۵۷ء) کے خلفا و جانشین کے ذریعہ اس سلسلے کی اشاعت ہوئی۔

اس وقت خلوتیہ سلسلے کی سب سے اہم شاخ جراحیہ ہے۔ اس کی بنیاد اٹھارہویں صدی کے آغاز میں شیخ نور الدین جراحی (متوفی ۱۷۲۱ء) نے استنبول میں ڈالی۔ سرطریق زادہ امین (متوفی ۱۷۵۹ء) نے اس کی نشرو اشاعت کی، ۱۹۲۵ء میں جس وقت خانقاہیں بند کی جا رہی تھی اس وقت سلسلہ جراحیہ کی ۲۴ سے ۲۹ خانقاہیں استنبول میں موجود تھیں لیکن صرف کرگ مرگ

(Karagumruk) کی ایک خانقاہ جمہوریت کے ابتدائی زمانے میں مشکل حالات میں اپنے وجود کو باقی رکھ سکی۔ جب ابراہیم فہر الدین اس خانقاہ کے شیخ تھے، اس وقت پابندی کے زمانے میں وہ خانقاہ کے نگران ہوئے اور سلسلے کی سرگرمیوں کو جاری رکھنے میں کامیاب رہے۔ وہ اپنے جانشین مظفر عزاق (Ozak) (متوفی ۱۹۸۵ء) کو ساری ذمہ داریاں سونپ کر ۱۹۶۴ء میں اپنے منصب سے دست بردار ہو گئے۔

مظفر عزاق کے زمانے میں سلسلہ جراحیہ کے پیروکاروں کی تعداد میں، خصوصاً امریکا اور یورپ میں اچھا خاصا اضافہ ہوا۔ ۱۹۸۵ء میں ان کی وفات کے بعد ابراہیم فہر الدین کے ایک دوسرے خلیفہ سفر دال (Sefer Dal) ان کے جانشین ہوئے۔ اس سلسلے کی سرگرمیاں قانونی طور پر ایوسی ایشن آف انوٹی گیشن اینڈ سسٹی نینس آف ٹرکش صوفی میوزک (Association of Investigation and Sustenance of Turkish Sufi Music) کے تحت جاری رہتی ہیں۔ جہاں اس سلسلے سے غیر معروف لوگ تعلق رکھتے ہیں وہیں بہت سے مشہور موسیقی کار مثلاً احمد اصحان (Ozhan)، کنعان جیلان (Canan Ceylan) وغیرہ بھی اس سلسلے سے منسلک ہیں۔ گر کر مرگ میں دوشہ اور جمعرات کی شام کو عمر طغرل کی سربراہی میں مذہبی مجلسیں اور محافل ذکر منعقد ہوتی ہیں۔

سلسلہ خلوتیہ کی ایک دوسری شاخ سلسلہ شعبانیہ ہے جو اس وقت ترکی میں متحرک ہے۔ اس سلسلے کے بانی شیخ شعبان ولی (متوفی ۱۵۹۶ء) کے ذریعہ یہ سلسلہ یہاں کاستمونو سے آیا اور تا حال اس کا وجود باقی ہے۔ ۱۹۸۲ء تک اس سلسلے کے شیخ مصطفیٰ عزیزین تھے۔ وہ اس بات کی تاکید کرتے تھے کہ لوگوں کو قرآن و سنت کے مطابق اپنی زندگی گزارنی چاہیے اور لوگوں کے ساتھ عدل و انصاف سے پیش آنا چاہیے۔ ان کے انتقال کے بعد سے یہ سلسلہ زوال پذیر ہے۔

ان سلسلوں کے علاوہ دوسرے سلسلے مثلاً خلوتیہ عشاقیہ، خلوتیہ تیجانیہ بھی ترکی کے مختلف علاقوں میں موجود ہیں، لیکن ان دنوں ان کی کچھ قابل ذکر سرگرمیاں نہیں ہیں۔

۳- سلسلہ قادریہ

سلسلہ قادریہ کی بنیاد شیخ عبدالقادر جیلانی (متوفی ۱۱۶۷ء) نے ڈالی۔ یہ اسلامی دنیا کا

مشہور ترین سلسلہ ہے۔ اشرف گولو عبداللہ رومی (متوفی ۱۲۷۰ء) کے ذریعہ یہ سلسلہ انطولیائی (Anatolian) میں پندرہویں صدی میں پہنچا اور استنبول میں اسماعیل رومی (متوفی ۱۶۳۱ء) کے ذریعہ سترہویں صدی عیسوی کے آغاز میں آیا۔ درحقیقت یہ سلسلہ اس وقت ترکی میں کمزور ہے۔ اس وقت قادر یہ سلسلے کی خانقاہیں مولویہ اور جراحیہ کی طرح سیاحوں کی نمائشی جماعت معلوم ہوتی ہیں۔ ان کے کچھ لوگ یورپ کے کشادہ مقامات میں محافل ذکر کا نمائشی پروگرام کرتے ہیں۔ اس سلسلے کی کچھ جماعتیں علاقائی حیثیت کی ہیں۔ اس وقت اس سلسلے کی سب سے اہم شاخ 'سلسلہ خیری آفندی' ہے جس کے سربراہ شیخ مصطفیٰ خیری ہیں۔ ان کے انتقال کے بعد حیدر بعث ان کے جانشین ہوئے۔ یہ قادر یہ سلسلہ ان دنوں زیادہ تیزی سے پھیلا ہے اور ان کی سرگرمیاں فنڈ آف اسکالری اسٹڈیز (Fund of Scholarly Studies) کے ذریعہ انجام پارہی ہیں۔ اس تنظیم کا مرکز تو تربزان میں ہے لیکن یہ ترکی کے دوسرے شہروں میں بھی کام کر رہی ہے اور سو سے زیادہ ترکی بھر میں اس کی آفسیں ہیں۔ اس تنظیم کی جانب سے دو جرنل 'دی سمیری' (The Summary) اور 'دی ایڈوائز' (The Advice) شائع ہوتے ہیں۔ یہ تنظیم اپنی تعلیمی سرگرمیوں سیاسی رجحانات اور بین مذاہب مکالمے کی مخالفت کی وجہ سے لوگوں کی توجہ کا مرکز بنی ہوئی ہے۔

۴- سلسلہ رفاعیہ

یہ سلسلہ عراق کے قدیم ترین سلاسل تصوف میں ہے۔ بارہویں صدی عیسوی میں سید احمد رفاعی (متوفی ۱۹۸۲ء) نے اس کی بنا ڈالی۔ اپنے بانی کے نام کی نسبت سے اس کو سلسلہ احمدیہ بھی کہا جاتا ہے۔ یہ سلسلہ آگ اور سانپ سے کھیلنے، جسم میں چاقو زنی اور سوئی چھونے کے لیے مشہور ہے۔ ان عجیب و غریب حرکات کا مقصد متبعین کی تعداد میں اضافہ کرنا ہے۔ البتہ یہ بات ضرور ہے کہ یہ ساری حرکتیں سلسلے کے بانی حضرت سید احمد رفاعی کے وصال کے بعد سلسلے میں پیدا ہوئیں۔ ترکی کے متاخر زمانے میں کنعان رفاعی (متوفی ۱۹۵۰ء) اس سلسلے کے سب سے بااثر شیخ طریقت گزرے ہیں۔ ان کی ولادت سلطنت عثمانیہ کے شہر سیلانک (Selanik) میں ۱۸۶۷ء میں ہوئی۔ ان کے والد کا نام عبداللہ بے بن حاجی حسن بے تھا۔ ان کی والدہ کا نام حاجن کنعان خانم تھا۔ وہ فرماتے تھے کہ ہر چیز کی اصلاح و بہتری خود اپنے آپ کی اصلاح و بہتری پر

مختصر ہے۔ اگر کوئی شخص اپنی غلط عادتوں کی اصلاح نہیں کرتا ہے تو وہ دوسروں سے بہتر تعلقات نہیں بنا سکتا، جو خود اپنے آپ کو فائدہ نہیں پہنچا سکتا وہ دوسروں کو کیا فائدہ پہنچائے گا۔ جس کے پاس محبت اور ایمان کی دولت نہیں وہ ہمیشہ بھوکا اور محتاج رہتا ہے۔ اصلی دانش مندی اللہ سے محبت ہے اور اس کی پہچان یہ ہے کہ اس کی ساری مخلوق سے پیار کرے۔ کنعان رفاعی فرماتے تھے کہ عبادت میں مقام احسان یہ ہے کہ بندہ گویا اس وقت مشاہدہ حق میں غرق ہو جائے، کنعان رفاعی عمامہ، جبہ اور تسبیح پر زور نہیں دیتے بلکہ دل پر ان کی توجہ زیادہ رہتی ہے۔ وہ فرماتے ہیں کہ حکمت کے بغیر کوئی علم نہیں ہے اور ہر علم کا مقصد اصلی یہ ہے کہ عرفان حق حاصل ہو جائے اور سارے اعمال کا حاصل یہ ہے کہ اچھے اخلاق پیدا ہو جائیں۔ ان کے نزدیک تواضع اور خاموشی کو بڑا مقام حاصل ہے اور وہ یہ فرماتے ہیں کہ انسان کی ترقی علم کے ذریعہ ہی ممکن ہے۔ ان کی رائے میں ایک شیخ کے لیے صرف روحانی علم ہی کافی نہیں بلکہ اس زمانے کے مثبت و مفید علوم بھی اس کے لیے ضروری ہیں، ان کے خیال میں امام غزالی شیخ ابن عربی اور مولانا روم کی آرا تصوف کا وجود کامل ہے۔ صوفیانہ اخلاق یہ ہے کہ نہ کسی کا دل دکھائے اور نہ خود دکھی رہے۔ اس لیے اجتماعی ذکر جو بغیر سمجھے انجام دیا جائے درحقیقت بے معنی ہے۔ کنعان رفاعی نے شخصی و انفرادی اصلاح پر بڑی توجہ دی ہے۔ یہ سلسلہ اچھے تعلیم یافتہ افراد خاص طور سے عورتوں کے درمیان فروغ پایا ہے کیوں کہ یہاں انھیں مسائل کا حال ملتا ہے اور عصری مسائل کی توضیح و تشریح ملتی ہے۔ ۱۹۵۰ء میں کنعان رفاعی کے وصال کے بعد سمیعہ ایوردی (Samiaha Ayverdi) کو جانشینی ملی اور انہوں نے سلسلے کی قیادت کی، اس سلسلے کے متعلق افراد عموماً مذہبی موسیقی، خطاطی، زرکاری اور علمی مباحثے میں دلچسپی رکھتے ہیں۔

۵- سلسلہ بکتاشیہ

یہ سلسلہ حاجی بکتاش ولی (متوفی ۱۲۷۱ء) کی جانب منسوب ہے۔ نیشاپور میں مذہبی علوم حاصل کرنے کے بعد انہوں نے نعمان پیراندی سے تعلیم تصوف حاصل کیا۔ ان کا مقصد یہ تھا کہ لوگوں کو ایک نئی زندگی جو محبت و ایمان سے بھری ہے، کے لیے تیار کیا جائے۔ اسلامی قوانین رسوم و رواج اور مذہب کو ساتھ لے کر وہ ترکیوں کے مابین اسلام کی اشاعت میں کامیاب ہوئے۔

میلانی (Melamiye) کی رائے کے مطابق تیرہویں صدی تک لوگوں کی ایک بڑی تعداد اس سلسلے سے جڑی رہی۔ چودہویں صدی میں بلقان میں اس کی نشر و اشاعت شروع ہوئی اور دیکھتے دیکھتے یہ علاقہ سب سے مقبول عام سلسلہ بن گیا۔ سلسلہ بکتاشیہ میں ایک نیا موڑ اس وقت آیا جب سولہویں صدی میں سلطان بالیم (Balim) کو اس سلسلے کی مشیخت عطا کی گئی۔ ۱۵۵۱ء میں سلیمی (Celebi) (خلفا) کی بغاوت کے بعد یہ سلسلہ دو شاخوں میں بٹ گیا۔ سلیمی اور بابلار (Babalar)۔ سلیمی شاخ کا ماننا ہے کہ حاجی بکتاش ولی نے شادی کی تھی اور ان کی اولاد بھی ہوئی اور اس لیے سلسلہ کی اشاعت ان کی اولاد سے ہوئی اور ہوگی۔ بابلار شاخ کے مطابق سلسلہ کا فروغ اور اس کی اشاعت وہ لوگ انجام دیتے رہے اور دیں گے جو حاجی بکتاش ولی کے روحانی جانشین ہوں گے۔ بدری نہیان (متوفی ۱۹۹۷ء) کے مطابق جو خود اس شاخ کی نمائندگی بھی کرتے ہیں، بکتاشیہ کوئی عام سلسلہ نہیں ہے بلکہ یہ ایک ایسی فکر ہے جس میں غور و فکر پایا جاتا ہے اور جہاں انسانی روح اور دل پر یقین و اعتماد کیا جاتا ہے۔ بکتاشیہ سلسلے کے مطابق مرید کے بیعت ہونے سے پہلے خود اسے موت آجاتی ہے، یعنی وہ اپنی پرانی زندگی سے الگ ہو کر ایک نئی زندگی کا آغاز کرتا ہے، اسی لیے بیعت و ارادت کے عمل کو قربانی کا نام بھی دیا جاتا ہے۔ نہیان کے مطابق سلسلہ بکتاشیہ کی بنیاد عرفان نفس، فنائے نفس، توازن و احتشام، ترک محرمات، ایمان داری، نرم دلی، دوسروں کی امداد، مصائب پر صبر، بہتان تراشی، حسد، تکبر، دشمنی اور فضولیات سے احتراز پر ہے۔ نہیان کے مطابق جو بکتاشیہ سلسلے میں بیعت چاہتا ہے اس کے لیے ضروری ہے کہ اس کی عمر کم از کم ۱۸ سال ہو اور اس کے اندر بیعت کی طلب بھی ہو۔ ہوشیار، خوبیوں کا مالک، اخلاقی طور پر بلند اور سیکھنے کی لیاقت و اہلیت رکھتا ہو اور محتاط ہو، اپنی بیعت نہ توڑے اور اپنے سلسلے کے بھائیوں سے نفرت نہ رکھے، اپنا سارا کام شیخ کی نگرانی میں انجام دے اور ہر کام ان کے مشورے سے کرے، وہ حضرت محمد ﷺ کو اور حضرت علی کو اپنا بنیادی پیشوا اور شیخ طریقت سمجھے۔ عورت اگر بیعت ہونا چاہتی ہے تو شادی شدہ ہونے کی صورت میں اپنے شوہر اور غیر شادی شدہ ہونے کی صورت میں اپنے والدین سے بیعت اور خانقاہ سے آغاز تعلق کے لیے اجازت لے۔ البتہ عمر دراز عورتوں کو اس اجازت کی ضرورت نہیں۔ ہر سال قرشہیر (Kirshehir) حاجی بکتاش کا ونئی میں اگست کے مہینے میں حاجی بکتاش کا سالانہ عرس ہوتا ہے۔ عرس کی تقریبات میں اعلیٰ سطح کے

سیاسی قائدین شریک ہوتے ہیں اور تائید و حمایت کا پیغام سناتے ہیں۔ دوسری طرف وہ سلاسل تصوف کے خلاف اپنا رد عمل بھی ظاہر کرتے ہیں۔ ہمارے خیال میں یہ صورت حال اس چیز کو ثابت کر رہی ہے کہ یہ سیاسی قائدین موقع سے فائدہ اٹھا کر سلاسل تصوف کا استحصال کرتے ہیں اور انہیں اپنے نفع کے لیے استعمال کرتے ہیں۔

۶۔ سلسلہ مولویہ

سلسلہ مولویہ کے مؤسس مولانا جلال الدین رومی (متوفی ۱۲۳۳ء) بلخ خراسان میں پیدا ہوئے۔ مذہبی تعلیم اپنے والد سلطان العلماء بہاؤ الدین ولید سے حاصل کی، مولانا اپنے خاندان کے ساتھ انطولیہ منتقل ہو گئے۔ ایک زمانے تک تعلیم و تعلم میں مشغول رہے اور پھر تصوف کی جانب مائل ہوئے۔ ان کا تصوف بلخ کے تصوف، اندلس کے توحیدی نظریہ اور خراسان کی روحانی محبت کا مجموعہ ہے۔ جیسا کہ ان کی نظموں سے بھی ظاہر ہے، مولانا کا تصوف حدود و قیود اور اعتقاد سے برتر ایک زندہ تجربہ ہے جسے محبت کے ذریعہ ہی سمجھا جاسکتا ہے۔

اس سلسلے کی خاص چیز موسیقی، سماع اور ریاضت ہے۔ سماع کو مرکزی حیثیت حاصل ہے اور سماع کی ہر حرکت رموز و اشارات سے عبارت ہے۔ ایک ہزار ایک دن کا مجاہدہ ہوتا ہے۔ جو شخص اتنی مدت تک مجاہدہ کر لیتا ہے وہ سلیمی (Celebi) (خلیفہ) کہلاتا ہے اور گویا وہ مولانا کی روحانی اولاد ہو جاتا ہے اور عام لوگوں کو دے ئی (Dae) کہا جاتا ہے۔ ۱۸۲۶ء میں جب عہد عثمانی میں محمود سلطان دوم نے بکتاشیہ سلسلے پر پابندی عائد کر دی تب سلسلہ مولویہ کو شہرت ملی۔ سیاسی قائدین مولویہ سلسلے کے تعلق سے معاندانہ رویہ نہیں رکھتے ہیں، کیوں کہ اس سلسلے کے مشائخ نے سماجی اور سیاسی صورت حال کے مطابق اپنے آپ کو ڈھالا اور سیاسی اور مذہبی بغاوت و ٹکرائے سے بچتے ہوئے حکومت کے ساتھ اپنی سرگرمیاں جاری رکھیں۔ آج اس سلسلے کی اصل حیثیت فن اور ثقافت کی ہے۔ اس طرح سے مولویہ سلسلے نے جہاں ایک طرف درویشوں کی تعلیم کا کام انجام دیا وہیں اپنے ثقافتی ورثے کو بھی محفوظ رکھا۔ چنانچہ مولویہ خانقاہیں اعلیٰ سطح کے ثقافتی مراکز ہیں جہاں خاص لوگ رہتے ہیں۔ وہاں سے شعرا، خطاط اور موسیقی کاروں کو شہرت اور روحانی بصیرت ملی۔ ہماری قومی شاعرہ ناہید آسیہ (Nihat Asya) مشہور خطاط سہیل انور، طاہر العون اور موسیقی کار سنسون

- Gunumuze Allah Dostlari*, Istanbul 1996, X, 285-291.
12. Eyuboglu, Ismet Zek, *Butun Yonleriyle Tasavvuf Tarikatlar Mezhepler Tarihi*, Istanbul 1993.
 13. Gunduz, Irfan, "Mehmed Zahid Kotku", *Sahabeden Gunumuze Allah Dostlari*, Istanbul 1996, X, 231-236.
 14. Guner, Ahmet, *Tarikatlar Ansiklopedisi*, Istanbul 1991.
 15. Konur, Himmet, "Avrupa Birliğine Giris Surecinde Turkiye'de Tasavvuf ve Tarikatlar", *Turkiye'nin Avrupa Birliğine Girisinin Dini Boyutu*, DIB, Ankara 2003, 551-564.
 16. Konuralp, Okan, "Turkiye'nin Cemaat ve Tarikat *Haritasi*" *Hurriyet-Pazar*, 17 Eylul 2008.
 17. Kucur, Abdullah, "Mustafa Ozeren Efendi", *Shabeden Gunumuze Allah Dostlar*, Istanbul 1996, X, 236-240.
 18. Manav, Osman Bulent ve Seyfettin Kurt, "Suleyman Hilmi Tunahan", *Sahabeden Gunumuze Allah Dostlari*, Istanbul 1996, X, 43-58.
 19. Noyan, Bedri, *Bektasilik ve Alevilik Nedir?*, Istanbul 1995.
 20. Ozdamar, Mustafa, *Gonul Cerahi Nuredin Cerrahi ve Cerrahiler*, Istanbul 1995.
 21. Ozturk, Yasar Nuri, *Tasavvufun Ruh ve Tarikatlar*, Istanbul 1992.
 22. Subasi, Necdet, "Seyh, Seyyid ve Molla", *Islamiyat*, c. 2/3, Temmuz-Eylul, Ankara 1999.
 23. Tahrali, Mustafa, "Kenan Fifai", *Sahabeden Gunumuze Allah Dostlari*, Istanbul 1996, IX, 440-444.
 24. Talu, Mehmed, "Ali Haydar Efendi", *Sahabeden Gunumuze Allah Dostlari*, Istanbul 1996, X, 101-108.
 25. Usta, Niyazi, *Menzil Naksiligi-Sosyolojik Bir Arastirma-*, Ankara 1997.
 26. Vakkasoglu, Vehbi, *Maneviyat Dunyamizda Iz Birakanlar*, Istanbul 1997.
 27. Yildiz, Omer, "Seyyid Muhammed Raist Erol", *Sahabeden Gunumuze Allah Dostlari*, Istanbul 1996, X, 236-334.



تنزی کواری (Cinučen Tanrikorur) ان ہی میں کے چند نام ہیں۔ مولویہ سلسلے کی سرگرمیاں آج بھی جاری و ساری ہیں۔ مولانا کے نام سے سیمینار، سیمپوزیم اور اجتماعات منعقد ہوتے رہتے ہیں اور شب عروس (سماع) (عرس) ہر سال تونہ میں منعقد ہوتا ہے۔

خلاصہ کے طور پر یہ بات کہی جاسکتی ہے کہ قومی سطح پر سلسلہ نقش بندیہ متحرک و فعال ہے۔ اس کے برعکس کچھ سلسلے مثلاً خلوتیہ، قادریہ، رفاعیہ اور مولویہ صرف استنبول اور اس کے علاقے میں سرگرم ہیں لیکن یہ بات بہر حال کہی جاسکتی ہے کہ موجودہ ترکی میں صوفی سلاسل نے اپنے وجود کو برقرار رکھا ہے۔

مصادر و مراجع

1. Atacan, Fulya, *Sosyal Degisme ve Tarikat: Carrahiler*, Istanbul 1990.
2. Ayverdi, Samiha ve digerleri, *Kenan Rifai ve Yirminci Asrain isiginda muslimanlk*, Istanbul, 1993.
3. Bardakci, Mehmet Necmettin, *Sosyo-Kulturel Yayatta Tasavvuf*, Isparta 2000.
4. Bayramoglu, Ali, *Turkiye'de Islami Hareket: Sosyolojik Bir Bokis* (1994-2000), Istanbul 2001
5. Ba, Ibrahim, "Seyyid Abdulhakim Arvasi", *Sahabeden Gunumuze Allah Dostlari*, Istanbul 1996, IX, 406-418.
6. Bicer, Birol, "Tasavvufun Donusu Muthesem Oldu", *Aktuel*, Sayi: 209, 2010: 02, 16-22.
7. Bostanci, Ali Haydar, "Haci Mustafa Hayri Ogut", *Sahabeden Gunumuze Allah Dostlari*, Istanbul 1996, X, 198-212.
8. Cakir, Rusen, *Ayet ve Slogan: Turkiye' de Islami Ulusunlar*, Istanbul 1990
9. Dana, Sadik, *Sultanu'l-arifin es-Seyh Mohmud Sami Ramazanoglu*, Istanbul 1991.
10. Demirci, Mehmet, *Sorularla Tasavvuf ve Tarikatler*, Istanbul 2001
11. Erdogan, Erol ve Mustafa Demirci, "Haci Hasan Efendi", *Sahabeden*

عقابوں کے نشیمن زاغوں کے تصرف میں

”آج کی مشینی زندگی میں تعلیمات تصوف پر عمل کرنے کی ضرورت بڑھ گئی ہے۔ ایسے میں اصحاب تصوف کو اپنا کردار ادا کرنے کی کوشش کرنی چاہیے تاکہ انسانی دماغ کے ساتھ انسانی قلب کی طہارت ہو سکے۔“

مولانا یسین اختر مصباحی

تزکیہ و احسان کو تصوف کہا جاتا ہے جس کا حکم کتاب و سنت سے ثابت ہے اور پیغمبر اسلام صلی اللہ علیہ وسلم تزکیہ و احسان سے بہمہ صفت موصوف ہیں۔ یہی صفت جو صدیوں سے عالم اسلام میں تصوف کی شکل میں رائج ہے، جس کی طرف مشائخ اسلام دعوت دیتے چلے آ رہے ہیں، اس تصوف کے جو حامل ہیں انہیں صوفی کہا جاتا ہے۔ اور صوفی کی برکات و حسنات سے اسلامی معاشرہ ہر دور میں مستفیض ہوتا رہا ہے اور کل کی طرح آج بھی ہمارے معاشرے کو تصوف اور اصحاب تصوف کی شدید ضرورت ہے۔

انسانیت کو تصوف کی ضرورت اس لیے ہے کہ اس کے عقائد اور اخلاق و اعمال سب کی تطہیر ہو سکے۔ اس عمل تطہیر میں قلب انسانی کا بنیادی کردار ہوتا ہے اور تصوف براہ راست قلب ہی پر اثر انداز ہوتا ہے اور اسے رذائل سے پاک کر کے فضائل کا مخزن اور مرکز بنا دیتا ہے اور ظاہر ہے کہ انسان اور انسانیت کا ہمیشہ تطہیر و تزکیہ و اخلاق فاضلہ و اعمال حسنہ سے متصف ہونا ہی کمال انسانیت ہے۔ اس لیے اس تصوف کی ہمیشہ ضرورت رہے گی اور اس کی افادیت باقی رہے گی۔

حقیقی تصوف اور باکمال صوفیہ ہمیں اس لیے نظر نہیں آتے کہ ساری دنیا میں آج مادیت کا دور دورہ ہے۔ ساتھ ہی اخلاص و ایثار کا فقدان ہے، جس سے صرف علم و فن نہیں بلکہ سارے انسانی شعبے بری طرح متاثر ہیں اور اس کی زد میں خانقاہیں بھی آچکی ہیں جس کی وجہ سے قدیم مشائخ صوفیہ کی زندگی کے آئینے میں آج کا تصوف اور آج کے اصحاب تصوف کا کوئی تبلیغی و اصلاحی کردار مشکل ہی سے کہیں کچھ نظر آتا ہے۔ ورنہ عمومی طور پر حال یہ ہو چکا ہے کہ عقابوں کے

بحث و نظر

کیا تصوف اور صوفیہ کا دور ختم ہو گیا؟

نشین زانوں کے تصرف میں آچکے ہیں اور بقول اقبال.....

خانقاہوں میں مجاور رہ گئے یا گورکن

آج کل کے صوفیہ اور سجادہ نشین حضرات عام طور پر علم دین سے بے بہرہ و بے گانہ ہوتے ہیں اور اتباع شریعت سے بھی انہیں کوئی رغبت نہیں ہوتی ہے۔ اسی طرح کسی مسند نشینی کے لیے دینی و علمی استحقاق کو نظر انداز کر کے بیٹے پوتے کی وراثت کا سلسلہ شروع ہو چکا ہے۔ چاہے وہ جیسا بھی جاہل و بے عمل ہو۔ ایسی صورت میں کسی خیر کی توقع کہاں تک کی جاسکتی ہے۔

پہلے کے شیخ طریقت اپنے خلفا میں سے اسے ہی اپنا خلیفہ اور جانشین نامزد کرتے تھے جو علم و عمل، اخلاق و کردار، تزکیہ و احسان، ہر لحاظ اور ہر نچ سے دوسرے خلفا سے افضل اور قابل اعتماد ہو۔ جب کہ آج اس قدیم روایت کا کہیں نام و نشان بھی نہیں ہے۔ جس کی واحد وجہ اور واضح سبب میرے خیال میں یہ ہے کہ خانقاہوں کے ساتھ زمین جائیداد اور عمارت وغیرہ کی ملکیت کے ہوتے ہوئے اپنے نسبی وارث کو چھوڑ کر کوئی شیخ طریقت کسی دوسرے کو اپنا جانشین کیسے بنائے؟ گویا یہ جانشینی و سجادہ نشینی خلافت نہیں بلکہ وراثت بن چکی ہے۔ چاہے نامزد وارث اس کا اہل ہو یا نہ ہو، پیرانہ طریقت کو آج اس کی کوئی پروا نہیں۔

گزشتہ موجودہ و آئندہ ہر طرح کے روحانی اضطراب کا حل اسلامی تصوف ہی تھا اور ہے اور رہے گا، کیوں کہ اس تصوف کی اہمیت و افادیت زمان و مکان کے ساتھ مشروط و مقید نہیں۔ محض اخلاص کے ساتھ تصوف کے حقیقی تقاضے پورے کرنے کی ضرورت ہے اور تعلیمات تصوف پر عمل کرنے کی ضرورت ہے۔ ایک بات ذہن نشین رہے کہ تصوف صرف علم کا نام نہیں بلکہ عمل کا نام تصوف ہے۔ ضروری علم دین کے ساتھ اسلامی تصوف کو جب اپنی زندگی میں ڈھال لیا جائے گا تبھی اس کے اثرات ظاہر ہوں گے اور اچھے نتائج و ثمرات برآمد ہوں گے۔

اس عہد سائنس و ٹکنالوجی کی بات ہو یا اس کے علاوہ کسی دوسرے عہد کی، انسانی صفات، اخلاقی فضائل اور روحانی سکون کی ہر عہد کو ضرورت ہے اور مخلص و متبع شریعت صوفیہ ہر عہد میں اپنا کردار نبھاتے رہے ہیں اور نبھاتے رہیں گے۔ آج کی مشینی زندگی میں تعلیمات تصوف پر عمل کرنے کی کچھ زیادہ ہی ضرورت محسوس ہوتی ہے اور اصحاب تصوف کو اپنی ذمہ داری ادا کرنے اور اپنا کردار نبھانے کی بھرپور کوشش کرنی چاہیے تاکہ انسانی دماغ کے ساتھ انسانی قلب کی طہارت

ہو سکے اور دلوں کے زنگ دور کر کے انہیں صاف و شفاف شیشے کی طرح روشن و منور کیا جاسکے۔

تصوف اور اس کی صحیح تعلیمات پر عمل پیرا صوفیہ کا مستقبل یقیناً روشن ہے اور غلط تصوف اور دنیا دار صوفیہ کا مستقبل تاریک ہونے کے علاوہ اور کیا ہو سکتا ہے لیکن ایسے تصوف اور صوفیہ سے ہمیں کیا لینا دینا، ہم تو اس تصوف کی بات کر رہے ہیں جس کی جڑیں اسلام کے ساتھ وابستہ ہیں اور ایسے صوفیہ کا ذکر کر رہے ہیں جو سنت رسول کو اپنا اسوہ سمجھتے ہیں اور صحابہ و تابعین کرام کی زندگی کو اپنے لیے مشعل راہ سمجھتے ہیں۔

آخر میں میں ایک خاص بات کہنا چاہوں گا کہ اکیسویں صدی کا یہ دور بڑا ہی صبر آزما ہے اور ہر شعبہ زندگی پر سیاست حاوی ہوتی جا رہی ہے۔ اسی طرح اسلام اور مسلمانوں کے خلاف بین الاقوامی سازشوں کا جال بچھتا جا رہا ہے، اس کی بہت سی مثالیں بیسویں صدی عیسوی میں ہی مل جائیں گی۔ یہاں میں صرف ایک مثال پر اکتفا کروں گا جو تصوف اور جہاد سے متعلق ہے۔ لگ بھگ سو سال پہلے مراکش و الجزائر و لیبیا وغیرہ میں یورپ کی بعض سامراجی طاقتوں نے فوجی مداخلت کی اور ملک کی وحدت و سالمیت کو طرح طرح کے خطرات سے دوچار کیا تو وہاں کے صوفیہ اور درویشوں نے جم کر اور ڈٹ کر ان حملہ آوروں کا مقابلہ کیا اور ان کے دانت کھٹے کر دیے۔ اس سے تنگ آ کر ان سامراجی طاقتوں نے تصوف کے خلاف ایک محاذ کھولا اور صوفیہ و مشائخ کی کردار کشی کی مہم شروع کی اور اس کے لیے مسلمانوں کے درمیان سے ہی ان طاقتوں نے اپنے کام کے افراد پیدا کر لیے۔ اس طرح محض سیاسی مقصد کی تکمیل کے لیے تصوف کو زبردست نشانہ بنایا گیا۔

آج ساہا سال سے جہاد کے خلاف حملوں کا سلسلہ جاری ہے۔ اگرچہ حقیقی معنوں میں کہیں جہاد نہیں ہو رہا ہے لیکن اس نعرے سے امریکا و برطانیہ و اسرائیل کو نقصان پہنچ رہا ہے۔ اس لیے جہاد کی اصطلاح کے خلاف ایک سازشی مہم چھیڑی گئی ہے کہ کوئی مسلمان جہاد کا نام نہ لے سکے اور جہاد ہی کے نام پر کسی بھی مسلم نوجوان کے خلاف اسلام دشمن طاقتیں جہاں چاہیں کوئی کارروائی کر سکیں۔ اسی کے ساتھ ساتھ آج امریکا اور برطانیہ کے بعض حلقے تصوف کا راگ الاپنے لگے ہیں۔ جس کا مقصد اس کے سوا کچھ بھی نہیں کہ تصوف کی اشاعت کے نام پر جہاد کی روح سرد کی جاسکے اور انہیں ان کے مزعومہ تصوف کے ذکر و فکر میں لگا کر ان کی قوت عمل سلب کی جاسکے۔

اس طرح یہ طاقتیں اپنے مفادات کے تحت کبھی تصوف اور کبھی جہاد کے خلاف ریشہ دوانیاں کرتی رہتی ہیں۔ خود جہاد کے فضائل بھی اس وقت انہی طاقتوں کے ذریعے بیان کرائے گئے جب روس نے افغانستان میں فوجی مداخلت کی تھی اور انہی کے تیار کردہ کل کے مجاہد آج کے دہشت گرد بن گئے ہیں۔

اہل اسلام کو صرف انہی احکام و تعلیمات پر عمل کرنا چاہیے جن کا حکم کتاب و سنت میں ہے اور جنہیں علماء و فقہائے اسلام نے کتاب و سنت کی روشنی میں بیان کیا۔ اس سے الگ ہٹ کر نہ کوئی کام کرنا چاہیے اور نہ ہی کسی سازش کا شکار ہونا چاہیے۔

یورپ میں آج مثنوی مولانا روم بڑے ذوق و شوق کے ساتھ پڑھی جا رہی ہے اور مولانا روم کے فلسفہ حیات کی تشہیر کی جا رہی ہے۔ اوپر بتایا جا چکا ہے کہ تصوف کی بھی تبلیغ کی جا رہی ہے۔ ظاہر ہے کہ اس کے پیچھے جو عزائم ہیں ان کے اندر کسی نہ کسی سازش کی بو محسوس ہوتی ہے جس سے مسلمانوں کو بہت ہوشیار اور چوکنا رہنا چاہیے۔



صوفیہ خدمت انسانیت میں مصروف ہیں

”وہ نسخہ جو شبلی کے لیے مجرب اور ناگزیب تھا، کیا ان سے زیادہ اس کی ہمیں ضرورت نہیں ہے؟ اس لیے صوفی اور تصوف دونوں ہمارے لیے اسی طرح ضروری ہیں، جس طرح ہوا، پانی اور آگ۔“

پروفیسر اختر الواسع

یہ سوال کس ذہن کی پیداوار ہے اور اس طرح کا خیال کیوں کر آیا؟ یہ خود ایک حل طلب مسئلہ ہے؟ انسانی سماج جہاں کل تھا اور جس حال میں تھا اس میں یقیناً بیش بہا حیرت انگیز مادی ترقی ہوئی ہے۔ زمین کی طنائیں کھینچ گئی ہیں۔ رسل و رسائل اور نقل و حمل کے ذرائع کی غیر معمولی ترقی نے بلا شبہ فراق و فصل کے تصورات کو بے معنی بنا کر رکھ دیا ہے۔ بلاشبہ کل تک جس کو دیوانے کی بڑیا محض خواب و خیال کی باتیں سمجھا جاتا تھا، سائنس و ٹکنالوجی کی ہمہ گیر ترقی نے آج اسے نہ صرف ممکن کر دکھایا ہے بلکہ وہ سب ہماری زندگی کا ناگزیر حصہ بن چکے ہیں۔ لیکن اس سب کے ساتھ جو بڑی تکلیف دہ سچائی ہے وہ یہ ہے کہ ستاروں کی گزرگاہ کا ڈھونڈنے والا اپنے افکار کی دنیا میں سفر کرنے سے قاصر ہے۔ زمین کی طنائیں کھینچ جانے سے دنیا ضرور عالمی گاؤں بن گئی ہے لیکن انسان انسان سے بہت دور ہو گئے ہیں۔ آج نہ صرف مشترکہ خاندان ختم ہوا ہے بلکہ قرابت کا احساس اور صلہ رجمی کا جذبہ بھی مفقود ہوتا جا رہا ہے۔ انسان محض غرض کا بندہ بن کر رہ گیا ہے اور اپنی ذات کی گرد ہی طواف میں مصروف ہے۔ حرص و ہوا، بغض و عداوت، عناد و فساد، سازش و آزمائش، میں وہ اس طرح اپنے وجود کو کھو چکا ہے کہ خود اپنے آپ ہی کے لیے نہیں کائنات کے لیے بوجھ بن گیا ہے اور اگر قرآن کے لفظوں میں کہا جائے تو خشکی اور تری میں جو فساد ہے، یہ اسی کے کرتوتوں کی وجہ سے ہے۔ اس لیے آج کی صورت حال، کل کے مقابلے میں زیادہ بھیانک ہے۔

انسانی تاریخ کے مختلف ادوار میں یہی صورت حال تھی جس کی اصلاح کے لیے اور انسانوں

کو صحیح راستے پر گامزن کرنے کے لیے، اسے اس کے عز و شرف کا احساس دلانے کے لیے، اس کا اس کے رب کے ساتھ سیدھا رابطہ ہو اور اپنے جیسے انسانوں کے ساتھ وہ حسن سلوک کرے، خدا کا حق خدا کو اور بندوں کا حق بندوں کو ادا کرتا رہے، اپنے نفس کی حفاظت سے لے کر کائنات میں جو کچھ ہے اس کے تحفظ کی فکر میں سرگرداں ہو، اللہ نے پیغمبر بھیجے اور جب انسانی شعور اپنی ارتقا کی اعلیٰ ترین منزلوں تک پہنچ گیا تو ان کے خالق و مالک نے سراپا رحمت، جناب محمد رسول اللہ صلی اللہ علیہ وسلم کی صورت میں اپنا آخری نبی اور قرآن حکیم کی صورت میں اپنی آخری کتاب ہدایت پہنچا دی۔ اللہ کے رسول صلی اللہ علیہ وسلم کو قرآن کریم میں جہاں صاحب خلق عظیم کہا گیا ہے، رحمة للعالمین بتایا گیا ہے، وہیں اللہ نے 'سراج منیر' یعنی روشن چراغ بھی بتایا ہے اور یہی وہ روشن چراغ ہے جس کے نورانی نطن سے احسان اور تزکیہ نفس نے جنم لیا اور ایک عملی صورت اختیار کی۔ یہی احسان و سلوک اور یہی تزکیہ نفس آگے چل کر تصوف کہلایا اور اس چراغ مصطفوی سے جو نورانی کرنیں پھوٹیں، انہی کو دنیا اللہ کے ولی اور صوفیہ کرام کے نام سے جانتی ہے۔ یہ وہ لوگ تھے جنہوں نے عبادت کو تجارت اور اخلاق کو ریاکاری بننے سے بچایا۔ ایسے زمانے میں جب حکمران جبر کی علامت تھے تو صوفی صبر کی، حکمران حکم دیتے تھے اور صوفی مشورہ، یہ وہ لوگ تھے جن کا ذکر سورۃ الفرقان آیت: ۶۳ میں یوں کیا گیا ہے:

”خاص بندگان الہی وہ ہیں جو زمین پر جھک کر چلتے ہیں اور جب جاہل انہیں چھیڑیں، تو وہ کہہ دیتے ہیں، اچھا خاموش رہو۔“

صوفی دنیا سے کٹتا نہیں لیکن وہ اس میں اسی طرح سے رہتا ہے جیسے کہ آلودگیوں کے بیچ کمل۔ تو کل جب ان کی ضرورت تھی تو پھر آج کیوں نہیں ہوگی؟ بلکہ کل سے زیادہ ہوگی اور ہے۔ یہاں حضرت داتا گنج بخش مخدوم علی بن عثمان ہجویری کا ایک حوالہ دینا موزوں ہوگا۔ انہوں نے آج سے ایک ہزار سال پہلے اپنی مشہور زمانہ کتاب ”کشف المحجوب“ کی وجہ تالیف بیان کرتے ہوئے لکھا تھا:

”رب العزت جل مجدہ نے ہمیں بھی ایسے زمانے میں پیدا فرمایا کہ اہالیان زمانہ حظوظ حرص و ہوا کو شریعت بنا بیٹھے اور طلب جاہ اور ریاکاری کو خوف الہی قرار دیا اور بغض، حسد و کینہ کو حلم و بردباری بنا لیا۔ مجادلہ کا نام مناظرہ دین رکھ لیا۔ لڑائی بھگڑا، مکینہ پن کا نام غیرت رکھ لیا۔

نفاق کے معنی زہد کر لیے اور غنائے باطل کو ارادت بتانے لگے۔ ہذیان و بکواس کا نام معرفت رکھ لیا۔ حرکت دل بڑھ جانے کو قلب جاری ہونا کہہ دیا۔ دل میں جو خطرات پیدا ہوتے ہیں اس کا نام الہام و حدیث نفس بنا لیا۔ الحاد خالص کو فقر کہہ دیا۔ زندقہ کا نام فسافی اللہ رکھ لیا۔ ترک شریعت کو طریقت بنا بیٹھے اور خس و خاشاک، فکر دنیا و آفت زمانہ کا نام معاملہ نہی۔“

ہم جیسے ”ناقصوں“ کے لیے اس ”پیر کامل“ اور ”کاملوں“ کے لیے ”رہنما“ نے جو کچھ اپنے زمانے کا نقشہ کھینچا ہے، کیا ہم اس سے بہتر زمانے میں ہیں؟ اگر کل ایک کشف المحجوب اور صاحب کشف المحجوب کی ضرورت تھی تو آج کیوں کر نہ ہوگی؟ آج بھی جب گناہوں کے مرض میں ہم جیسے بہت سے لوگ مبتلا ہیں تو اس مرض کی دوا ہمیں صرف صوفیہ کرام کے یہاں ہی مل سکتی ہے۔ اسی طرح جیسے کبھی مشہور زمانہ صوفی حضرت ابو بکر شبلی کو ملی تھی۔ کہا جاتا ہے کہ شبلی نے ایک حکیم سے کہا کہ مجھے گناہوں کا مرض ہے، اگر اس کی دوا بھی آپ کے پاس ہو تو عنایت کیجیے۔ جہاں یہ باتیں ہو رہی تھیں، سامنے میدان میں ایک شخص تنکے چننے میں مصروف تھا، اس نے سر اٹھا کر کہا، شبلی یہاں آؤ میں اس کی دوا بتاتا ہوں۔

”حیا کے پھول، صبر و شکر کے پھل، عجز و نیاز کی جڑ، غم کی کونپل، سچائی کے درخت کے پتے، ادب کی چھال، حسن اخلاق کی بیج، یہ سب لے کر ریاضت کے ہاون دستے میں کوٹنا شروع کر دو اور اشک پشیمانی کا عرق ان میں روز ملاتے رہو۔ ان سب دواؤں کو دل کی دیگی میں بھر کر، شوق کے چولہے پر پکاؤ، جب پک کر تیار ہو جائے تو صفائے قلب کی صافی میں چھان لینا اور شیریں زبانی کی شکر ملا کر، محبت کی تیز آج دینا، جس وقت تیار ہو کر اترے تو اس کو خوف خدا کی ہوا سے ٹھنڈا کر کے استعمال کرنا۔“

وہ نسخہ جو شبلی کے لیے مجرب اور ناگزیر تھا، کیا ان سے زیادہ اس کی ہمیں ضرورت نہیں ہے؟ اس لیے صوفی اور تصوف دونوں ہمارے لیے اسی طرح ضروری ہیں، جس طرح ہوا، پانی اور آگ۔ ایک سوال جو عام طور پر کیا جاتا ہے کہ اگر ایسا ہے تو آج صوفی نظر کیوں نہیں آتے؟ لوگ یہ بھول جاتے ہیں کہ صوفی اشتہار بازی میں یقین نہیں رکھتا، وہ شہرت کا نہیں گمانی کا طلب گار ہوتا ہے۔ وہ اپنے رب اور اس کی مخلوق دونوں کے مقابلے اپنی ذات کی نفی کرتا ہے۔ وہ صرف اپنے رب کی رضا پانے کے لیے ہمہ وقت مصروف رہتا ہے اور یہ بخوبی جانتا ہے کہ یہ رضائے

الہی، عبادت محض سے حاصل نہیں ہوتی، بلکہ اس کی خوشنودی اس میں ہے کہ اس کے بندوں کی خدمت کی جائے۔ اس لیے وہ دوسروں کے دکھوں کی صلیب اپنے کندھوں پہ اٹھاتا ہے۔ وہ اسیر آشیانہ نہیں بلکہ ضمیر دشت و دریا ہوتا ہے۔ وہ درد تہا کا مالک نہیں ہوتا بلکہ غم زمانہ اس کی میراث ہوتی ہے، وہ حق کو نمایاں کرتا ہے اور خود کو مستور۔ وہ ایک مشفق مشیر، ایک درد مند رفیق اور دوسروں کے سکھ کے لیے خود دکھ اٹھانے والا ہوتا ہے۔ وہ ایسا وسیع الذہن اور وسیع المشرب انسان ہوتا ہے جو قرآن کے مطابق لا اکسراہ فی الدین پر عمل کر کے دکھاتا ہے اور دکھوں کے مارے لوگوں کو لا تقنطوا کا پیام برحق سناتا ہے اور انہیں حوصلہ دیتا ہے۔ وہ من و تو کا فرق نہیں جانتا۔ اس لیے یہاں کوئی غیر نہیں ہوتا۔ وہ صلح کل اور وصل خواہی کا نقیب ہوتا ہے۔

آج کی بے چہرہ زندگی میں جب انسان انسان نہ رہ کر معاشی جانوروں کے ریوڑ میں تبدیل ہونے کی کوشش میں لگا ہوا ہے، اگر اب تک سب کچھ ہاتھ سے نہیں گیا ہے تو وہ انہیں لوگوں کی وجہ سے ہوسکا ہے جو شریعت و طریقت کے یکساں طور پر علم بردار ہیں لیکن کسی پر وہ خود کو ظاہر نہیں کرتے اور خاموشی سے عبادت الہی اور خدمت انسانیت میں ہر وقت مصروف رہتے ہیں۔



تصوف کا نام رہ گیا ہے اور روح نکل چکی ہے

”موجودہ حالات میں بظاہر ایسا ہی لگتا ہے کہ تصوف اور صوفیہ کا دور ختم ہو گیا ہے لیکن ہمیں ایسا قول کرنے میں عجلت نہیں کرنی چاہیے، کیونکہ تصوف ہمارے آقا محمد عربی ﷺ کے مشن کا نقطہ آغاز ہی ہے اور متہائے کارہی۔“

فیضان المصطفیٰ قادری

بظاہر ایسا ہی لگتا ہے کہ تصوف اور صوفیہ کا دور ختم ہو گیا، کیونکہ دور حاضر میں جو لوگ ہمیں نظر آتے ہیں ان میں صوفیہ کم اور متصوفین زیادہ ہیں۔ گویا صوفیا کہیں گم ہو گئے ہیں، اور متصوفین ابھر آئے ہیں۔ کیونکہ آج نہ وہ قدریں ہیں، نہ وہ معیار، نہ وہ سوز دل، نہ وہ سازِ دروں۔ تصوف جس کا نام ہے اس کا ڈھانچہ رہ گیا ہے اور روح نکل چکی ہے، رنگ رہ گیا ہے، رونق جا چکی ہے، سماع رہ گیا، سوز دل رخصت ہوا، جملے اثرات سے عاری ہو گئے، دعائیں مستجاب ہوتی نہیں لگتیں۔ انہیں سب وجوہات کی بنا پر خانقاہیں سنسان اور قبوہ خانے آباد ہونے لگے۔ لوگ وہ راستے بھول گئے جو خانقاہ کی طرف جاتے ہوں۔

مانا ولایت کے لیے کرامت ضروری نہیں، مگر آخر ولی کے لیے کرامت کا صدور ممنوع تو نہ ہو گیا، اب وہ واقعات کیوں نظر نہیں آتے جنہیں دیکھ کر غیر مسلم اسلام قبول کرنے پر مجبور ہو جاتے تھے؟ اب تو بس ایسی کرامتیں رہ گئی ہیں کہ اکیڈنٹ ہو مگر جان بچ گئی۔ حالات بگڑے بالآخر سنبھل گئے۔ گویا ہر عمل میں کرامت کا کوئی نہ کوئی پہلو اس طرح نکال لیا جاتا ہے جیسے سعودیہ عربیہ میں چاند۔

صوفیہ کرام اور بزرگان دین کی سیرت و سوانح سے یہ بات عیاں ہے کہ اس دور میں دولت و ثروت پر نظر نہ تھی، حکومت و اقتدار کو خاطر میں نہ لایا جاتا تھا، غریبوں پر امیروں کو ترجیح نہ دی جاتی تھی، لیکن اب پیش رو مشائخ عظام کے وارثین میں کیا وہی بات موجود ہے کہ دولت کو بچ

سمجھا جاتا ہو اور دنیا کو کوئی اہمیت نہ دی جاتی ہو، نہیں نہیں، بلکہ اسی کو اہمیت دی جاتی ہے۔ اسی کو قبلہ تو بہت بنایا جاتا ہے۔ وہی سطح نظر اور محور فکر و خیال ہوتا ہے۔ حکومتی اہل کاروں کی مدارات کی جاتی ہے، مالداروں پر عنایات ہوتی ہیں اور غریبوں کو خاطر میں نہیں لایا جاتا۔ تحریک مرید سازی نے تو اصل مرشدوں کی شناخت گم کردی اور مرید ہی مراد بنتا چلا گیا۔ بیعت ارادت کا سلسلہ ختم ہوتا جا رہا ہے، اب بیعت برکت رہ گئی ہے۔ وہ بھی رفتہ رفتہ بیعت دولت بنتی جا رہی ہے۔ جب بیعت ارادت ہوتی تھی تو مرید کا سفر شروع ہوتا تھا۔ اب مرید ہوتے ہی سارا سفر ختم اور منزل متعین کر دی جاتی ہے۔ ذرا حد سے آگے بڑھے تو مریدی پر بن آئے گی۔

مزاج میں بڑی تبدیلی آگئی ہے، سوچ کا انداز بدل گیا ہے۔ لوگوں نے ریاکاری کا نام تقویٰ رکھ دیا، انانیت کا نام عزت نفس، اسراف کا نام سخاوت اور بزدلی کا نام مروت۔ غفلت و سستی کا نام زہد، مدائمت کا نام تدر، مرعوبیت کا نام حکمت، خود نمائی کا نام صداقت اور شریعت سے دوری کا نام طریقت رکھ دیا ہے۔

بیعت طریقت کا سلسلہ حضرت علی کرم اللہ وجہہ الکریم سے شروع ہوتا ہے۔ آپ کے دور خلافت میں مال و دولت کی فراوانی تھی، مگر آپ کا عالم کیا تھا؟ حضرت عبداللہ ابن عباس رضی اللہ عنہما بیان فرماتے ہیں کہ میں جمعہ کے دن مسجد میں آیا اور حضرت علی رضی اللہ عنہ کو دیکھا کہ پرانا پیوند بھرا کپڑا پہنے منبر پر خطبہ دے رہے تھے، فرما رہے تھے: ”میں نے اپنے اس کپڑے میں اتنے پیوند لگوائے کہ اب مجھے پیوند لگانے والی سے شرم آتی ہے۔ علی کا دنیا کی زیب و زینت سے کیا کام! میں اس نعمت سے کیسے خوش ہو جاؤں جو فانی ہے اور پیٹ بھر کر کیسے کھاؤں؟ جب کہ حجاز کی حدود میں نہ جانے کتنے لوگ بھوکے ہوں۔ میں لوگوں سے ”امیر المؤمنین“ کہلوانے پر کیسے راضی ہو جاؤں اگر ان کی مشکلات اور تکلیفوں میں شریک نہ رہوں۔“

حضرت ابن عباس رضی اللہ عنہما فرماتے ہیں: ”یہ سن کر لوگ بہت روئے اور میں بھی رویا۔ میں نے کہا: امیر المؤمنین! اگر آپ نیا کپڑا پہن لیں تو کیا حرج ہے؟ فرمایا: ”اللہ تعالیٰ نے حکمرانوں پر یہ ذمہ داری عائد فرمائی ہے کہ ان کا لباس ان کی رعیت کے غریب ترین لوگوں جیسا ہو، تاکہ دولت مند ان کی پیروی کریں اور محتاج لوگ غمگین نہ ہوں۔“ آپ نے حضرت ابوامامہ باہلی رضی اللہ عنہ کو بصرہ کا والی بنایا۔ کچھ دنوں بعد بصرہ کے ایک شخص سے ان کی خیریت پوچھی،

اس نے کہا: میں نے انھیں ایک جگہ ضیافت میں دیکھا، حضرت علی رضی اللہ عنہ نے اسی وقت انھیں ایک خط لکھا، جس کا مضمون یہ تھا:

”افسوس! میں نے سنا ہے تم اہل بصرہ کی ضیافتوں میں شامل ہوتے ہو اور وہ قسم قسم کے کھانے تمہارے سامنے رکھتے ہیں۔ یاد رکھو جو حاکم ایسے لوگوں کا کھانا کھاتا ہے جو دولت مندوں کو بڑے تکلف سے بلاتے ہیں اور محتاجوں کو سختی سے دھکیل دیتے ہیں وہ حق اور باطل کی تمیز نہیں رکھتا۔“ (ذخیرۃ الملوک باب پنجم ۱۶۶)

آپ کے لخت جگر نور نظر امام عالی مقام کو دولت سے نہیں غربت سے آزما یا گیا۔ عیش و عشرت کا نہیں، بے کسی اور خاک و خون کا امتحان لیا گیا۔

اب وہی سلسلہ کہیں اور چلا جا رہا ہے۔ وہ قدریں کہیں گم ہو کر رہ گئی ہیں اور دوسری آزمائش شروع ہو گئی ہے، یعنی دولت اور عیش و عشرت کی آزمائش۔ بغیر محنت دولت کے انبار ہیں، شان و شوکت کا کیا پوچھنا، پاؤں زمین پر نہیں پڑتے، نگاہیں غریبوں پر نہیں نکلتیں، ہاتھ بیواؤں اور یتیموں کے سروں تک نہیں پہنچ پاتے، بیچ میں ہی مریدین اچک لیتے ہیں۔

پہلے خانقاہی نظام میں تعلیم و تربیت کا پورا نظم ہوتا تھا۔ سلوک و مجاہدہ کی راہیں طے کرائی جاتی تھیں۔ کوئی شخص مرشد کے ہاتھ پر بیعت کیا ہوتا تھا گویا وہ طریقت کے راستے پر چل پڑتا تھا۔ لیکن اب تو خانقاہوں میں عموماً بیعت پر ہی اکتفا کیا جاتا ہے۔ نہ مقامات طے کرانے والے پیر رہ گئے، نہ ارادت والے مرید، نہ ریاضت و مجاہدہ کا نظام۔ تبلیغ اسلام کے لیے علم و حکمت اور عقل و دانش کو کافی سمجھا جانے لگے، اور ریاضت و مجاہدہ کو غیر ضروری بلکہ اسلام مخالف قرار دیا جانے لگے تو کیا اس کا یہی نتیجہ ظاہر نہ ہوگا جو ہم دیکھ رہے ہیں، کہ ہماری تبلیغ کا رنگ ہی بدل گیا ہے۔ نہ کلام میں معنویت ہے، نہ وعظ و نصیحت کا کوئی اثر مرتب ہوتا ہے۔

ان حالات میں لگتا ایسا ہی ہے کہ تصوف اور صوفیہ کا دور ختم ہو گیا لیکن ہمیں ایسا قول کرنے میں عجلت نہیں کرنی چاہیے۔ کیوں کہ تصوف ہمارے آقا محمد عربی صلی اللہ علیہ وسلم کے مشن کا نقطہ آغاز بھی ہے اور منہج کاربھی۔ بخاری شریف کے آغاز ہی میں ام المؤمنین صدیقہ رضی اللہ عنہا کی روایت ہے کہ حضور اقدس صلی اللہ علیہ وسلم جوانی میں لوگوں سے دور، جبل نور کے غار حرا میں جا کر گوشہ نشین ہو گئے اور رات کی تنہائیوں میں اپنے رب کی یاد اور عبادت کرنے لگے۔ یہ عبادت

ذکر و فکر کی ہی کوئی صورت تھی۔ اور ذات و صفات الہی میں انہماک و استغراق کا یہ عالم تھا کہ اسی دوران جبرئیل امین آکر کہنے لگے: اقسراً، پڑھیے۔ آپ نے پڑھنے سے انکار کر دیا۔ ملکوتی صفات نے ناسوت کو لاہوت سے آشنا کرایا پھر کہا: اپنے رب کے نام سے پڑھیے، فوراً پڑھنا شروع کر دیا۔ شرف ہم کلامی سے شاد کام کیا ہوئے کہ اب لمحہ لمحہ وحی ربانی کا انتظار ہونے لگا۔ جب تبلیغ کا حکم ہوا تو غار سے نکل آئے اور کوہ صفا پر اپنے رب کی دعوت دی اور تبلیغ شروع فرمادی۔

پوری زندگی تصوف کی ڈگر پر چلتے رہے، نہیں، بلکہ آپ جس راہ پر چلتے تھے اسی کا نام تصوف و سلوک ہے۔ صحابی رسول فرماتے ہیں: آقا صلی اللہ علیہ وسلم نے کبھی کسی منگتے کو ”نا“ نہ کہا۔ جب کھاتے تو اس طرح بیٹھ کر کھاتے کہ پیٹ بھر نہ سکے۔ کبھی کسی کھانے کو عیب نہ لگاتے، پسند آیا کھا لیا، اچھا نہ لگا چھوڑ دیا۔ ہدیہ ملتا تو قبول فرما لیتے، پھر کسی اور کو عطا کر دیتے، لوگوں کے قرض ادا کر دیتے۔ ام المؤمنین کہتی ہیں: پوری زندگی میں ایسا دن نہ آیا کہ دونوں وقت پیٹ بھر کھانے کو روٹی ملی ہو۔ نرم روٹی نہ کھاتے، جو کی روٹی پسند فرماتے۔ ننگی چارپائی پر بھی سو جاتے کہ رسیوں کے نشانات جسم اقدس پر ظاہر ہونے لگتے۔ کئی کئی دن تک بھوک کے سبب پیٹ پر پتھر باندھتے، غزوہ خندق کے موقع پر پیٹ پر دو پتھر باندھ رکھے تھے۔ بخاری شریف میں ہے: آپ رات میں اس قدر عبادت فرماتے کہ پائے اقدس میں ورم آجاتے۔ صحابہ نے عرض کیا: آپ کو اس قدر عبادت کی کیا ضرورت؟ آپ کو تو رب تعالیٰ نے پہلے ہی مغفرت کا مژدہ سنا دیا ہے۔ فرمایا: کیا میں شکر گزار بندہ نہ ہوں؟

وصال شریف کے تذکروں میں درج ہے کہ آخری وقت میں اپنے پاس کچھ مال و متاع نہ رکھا، کوئی چیز ایسی نہ تھی جس پر اپنی ملکیت باقی رکھی ہو، بس ضرورت کی چند چیزیں رہ گئی تھیں، باقی درہم و دینار تقسیم کر دیے، حجرات ازواج مطہرہ کو عنایت فرمادیا، کچھ مال و متاع تھا جسے صدقہ فرمادیا، فذک کے باغات اور دیگر اموال غنیمت کو پہلے ہی صدقہ کرنے کا اعلان فرمادیا تھا۔ اب دنیا کا کوئی ساتھی بھلا نہ معلوم ہوتا تھا، اور دعا کرتے تھے: اللہم فی الرفیق الاعلیٰ، اللہم فی الرفیق الاعلیٰ۔

یہ سب رسول اقدس صلی اللہ علیہ وسلم کا اسوہ ہے۔ کیا آقائے کائنات صلی اللہ علیہ وسلم کی اعلیٰ قدروں کے پاسبان اس طرح گم ہو جائیں گے؟ ابھی قیامت اتنی قریب بھی نہ آگئی۔ ابھی

ساری بڑی نشانیاں باقی ہیں۔ پوری دنیا پر اسلام کا غلبہ ہونا بھی باقی ہے۔ حدیث پاک میں ہے: ہمیشہ روئے زمین پر سات ابدال رہیں گے، انہیں کے سبب لوگ رزق دیے جائیں گے۔ انہیں کی وجہ سے بارش ہوگی۔ دوسری حدیث شریف میں ہے: جب تک روئے زمین پر ”اللہ اللہ“ کہنے والی باقی ہیں قیامت قائم نہ ہوگی۔

تصوف تو حضور اقدس صلی اللہ علیہ وسلم کی وراثت ہے، تصوف آقائے کائنات صلی اللہ علیہ وسلم کی معیار زندگی کا نام ہے۔ تصوف ایک آئینہ ہے جس میں ان کی زندگی محسوس کی جاسکتی ہے۔ تصوف ان کی ترجیحات کا نام ہے۔ تصوف ان کی اداؤں کا نام ہے، تصوف ان اصول کا نام ہے جنہیں آقائے کائنات صلی اللہ علیہ وسلم نے اپنے مقرب صحابہ کو عطا کیا ہے۔ جب تک دنیا قائم رہے گی ان کی سنت جاری و ساری رہے گی، ان کی وراثت باقی رہے گی۔ ان کا اسوہ عملی پیکر میں موجود اور باقی رہے گا۔

ہاں ایسا ہو سکتا ہے کہ دور حاضر کے نئے نئے فتنوں اور اہل زمانہ کی ترجیحات کی بنا پر وہ قدسی صفات کسی گوشہ عافیت میں چلے گئے ہوں۔ کہیں اور بسیرا کر لیا ہو یا آبادی میں رہ کر بھی گمنامی کو ترجیح دینے لگے ہوں، بہر کیف، کیا ہوا؟ اور تصوف کی قدریں کہاں چلی گئیں؟ ہمیں افسوس ہے کہ اس کا جواب ہمارے پاس نہیں۔



سجادہ نشین آستانہ مخدوم شاہ صفی ندر کی سرہ حضرت شاہ

اعزاز محمد فاروقی عرف شومیاں صاحب

سے خصوصی گفتگو

کچھ بستیاں اتنی خوش قسمت ہوتی ہیں کہ ان کی خوش بختی پر روئے زمین کے دوسرے حصے جس قدر بھی رشک کریں کم ہے، مدینۃ الاولیاء قصبہ صفی پور شریف بھی دنیا کی انہیں بستوں میں سے ایک ہے۔ یہ ضلع اناؤ کی طرف ہروئی روڈ سے ستائیس کلومیٹر کی دوری پر واقع ہے اس کا پرانا نام سائیں پور تھا لیکن جب حضرت شاہ ولایت مخدوم الانام شیخ الاسلام خواجہ عبدالصمد صفی معروف بہ مخدوم شاہ صفی قدس سرہ (وفات ۹۴۵ھ) اپنے مرشد برحق کے حکم سے اس بستی میں تشریف لائے تو اس کو رشک ثریا بنا دیا اور پھر یہ بستی آپ ہی کے نام سے موسوم ہو گئی۔ حضرت میر واحد بلگرامی رحمۃ اللہ علیہ اسی در کے فیض یافتہ ہیں۔ یہاں کے مشائخ اپنے مریدوں اور خلفاء سے اتنی محبت کرتے تھے کہ جو بھی آیا اس نے اس در سے جدا ہونا گوارا نہیں کیا اور اسی خاک کا حصہ بن جانے ہی میں اپنی ارجمندیوں کی معراج سمجھی۔ حضرت مخدوم شاہ صفی قدس سرہ سے لے کر اب تک پندرہ سجادگان والا شان زیب سجادہ ہو چکے ہیں۔ اس وقت حضرت شاہ اعزاز محمد، لقب مطلوب صفی عرف شومیاں اس عظیم خانقاہ کی سجادگی کے منصب پر فائز ہیں، آپ کے والد حضرت شاہ نور محمد صفوی رحمۃ اللہ علیہ حضرت شاہ خادم محمد رحمۃ اللہ علیہ کے خلیفہ و سجادہ نشین تھے۔ آپ کی پیدائش ۱۹۴۰ء میں ہوئی۔ ابتدائی تعلیم اپنے گھر پر حاصل کی پھر انٹرمیڈیٹ پاس کیا۔ آپ کے دو صاحبزادے اور ایک صاحبزادی ہیں اور سب اعلیٰ تعلیم یافتہ ہیں۔ آپ کی تربیت میں آپ کی والدہ کا اہم رول ہے۔ آپ کو تمام روحانی سلسلوں کی اجازت و خلافت

شناسائی

اپنے والد گرامی سے تقریباً ۱۹۷۱ء میں حاصل ہوئی۔ اجازت و خلافت کے چند سال بعد ہی سجادگی کی ذمہ داری بھی عطا ہوگئی۔ تقریباً تین دہائیوں سے اس دینی و روحانی فریضہ کو بحسن و خوبی انجام دینے کی کوشش میں لگے ہیں۔ آپ انتہائی منکسر المزاج اور سادہ لوح شخصیت کے مالک ہیں۔ بزرگان دین سے بے حد عقیدت رکھتے ہیں اور بزرگوں کی وراثت اپنے سینے سے لگائے ہوئے ہیں۔ خانقاہ صفویہ، تصوف اور اسلام کے موضوع پر حضرت کا انٹرویو لینے کے لیے مولانا ضیاء الرحمن علیہ اور مولانا مجیب الرحمن علیہ کے ہمراہ آستانہ عالیہ صفویہ صفا پور شریف حاضر ہوا اور حضرت سے قارئین کے لیے ایک سنجیدہ بات چیت کی جس کو ہم قارئین کی خدمت میں پیش کرتے ہیں، امید کہ یہ روایت قارئین الاحسان کے حلقے میں پسندیدگی کی نگاہ سے دیکھی جائے گی۔ (حسن معبد جمنی)

سوال: (۱) بانی خانقاہ حضرت مخدوم شاہ صفی علیہ الرحمہ کی شخصیت پر کچھ روشنی ڈالیں۔

جواب: اس خانقاہ کے بانی حضرت مخدوم شاہ عبدالصمد عرف صفی قدس اللہ سرہ ہیں۔

آپ بارہ یا تیرہ سال کی عمر میں حضرت مخدوم سعد بن بڈھن خیر آبادی رحمۃ اللہ علیہ کی خانقاہ میں حاضر ہوئے اور مرید ہو گئے، پھر وہیں علم حاصل کرنے میں مشغول ہو گئے۔ ایک روز حضرت مخدوم سعد کی آپ پر نظر پڑی نام و ولدیت پوچھی اور گھر دریافت کیا۔ آپ نے فرمایا کہ میرا نام عبدالصمد عرف صفی ہے، سائیں پور میرا مکان ہے اور والد صاحب کا نام علم الدین ہے۔ حضرت مخدوم سعد صاحب علم الدین کے واقعات سے واقف تھے، فرمایا: ”کسی کے پاس مت پڑھا کر وہم سے پڑھا کرو، ہم تمہیں پڑھائیں گے۔“ یہیں سے حضرت مخدوم کی صحبت میں رہنے لگے، ایک زمانہ گزر گیا، ایک دن حضرت مخدوم نے پوچھا تم کھانا مطبخ سے کھاتے ہو؟ انہوں نے عرض کیا جی ہاں، فرمایا مطبخ سے مت کھاؤ جو کچھ بھی ہو ہمارے ساتھ کھاؤ۔ حضرت مخدوم سعد کی عادت تھی کہ آپ تین تین چار چار پانچ پانچ روز کے بعد کھانا کھاتے اور کسی کو خبر بھی نہ ہوتی۔ جب کوئی مہمان آتا مخدوم اس کے ساتھ کھاتے اور اسی وقت شیخ صفی کو بھی کچھ کھانے کا موقع مل جاتا۔ خلاصہ یہ کہ شیخ مخدوم شاہ صفی رحمۃ اللہ علیہ بھوک کی سختی جھیلنے اس کے باوجود اپنے استاد و مرشد کی بارگاہ میں جھے رہے۔ آپ نے اپنے مرشد کی بارگاہ میں رہ کر چلہ کشی کی۔ تیسرے دن

بھی تمام فتوحات حاصل ہو گئے اور مردان خدا کے مقامات عالیہ پر پہنچ گئے، آپ صاحب جذب بزرگ تھے جس پر نظر پڑتی دیر تک دم بخود رہتا۔ کسی کو آپ سے آنکھ ملانے کی تاب نہیں تھی۔ آپ کو حضرت مخدوم سعد نے ہی خلافت بھی دی اور تمام خلفا پر فائق ہوئے۔ آپ کے بہت سے خلفاء تھے اور سب کے سب اہل علم تھے۔ اس وقت آپ کے چار مقرب خلفا سے سلسلہ صفویہ جاری ہے۔ (۱) حضرت مخدوم شیخ بندگی مبارک (۲) حضرت مخدوم سید نظام الدین اللہ دیا خیر آبادی (۳) شیخ شاہ فضل اللہ گجراتی (۴) حضرت شیخ سید حسین محمد سکندر آبادی قدس اللہ اسرارہم۔

حضرت مخدوم شیخ بندگی مبارک آپ کے حقیقی بھانجے مرید و خلیفہ اور جانشین تھے۔ حضرت مخدوم صفی رحمۃ اللہ علیہ جب مرشد کے حکم سے سائیں پور آئے تو یہ علاقہ آپ کے ہی نام سے پکارا جانے لگا اور یہیں سے خانوادہ چشتی نظامی مینائی کے ایک نئے سلسلہ، سلسلہ صفویہ کی بنیاد پڑی۔

حضرت بندگی شاہ مبارک شاہ اعلیٰ جاتھوی رحمۃ اللہ علیہ کی اولاد میں سے ہیں اور اسی لیے ہمارا خاندان فاروقی کہلاتا ہے۔ حضرت مخدوم شاہ صفی رحمۃ اللہ علیہ تو خود مجرد تھے لیکن آپ نے اپنی ہمیشہ سے انہیں مانگ لیا تھا۔ اس کا واقعہ یہ ہے کہ ایک مرتبہ آپ نے اپنی بہن سے بھانجے کے بارے میں پوچھا تو بہن نے ازراہ محبت کہہ دیا کہ سو رہا ہے۔ یہ جواب سن کر آپ نے فرمایا سوتا ہے تو سوتا ہی رہے، اب جب بہن نے بچے کو جا کر دیکھا تو پایا کہ اس کے جسم میں کوئی حرکت ہی نہیں ہے۔ گھبرائی ہوئی آئیں اور اپنے والد ماجد عبدالملک سے کہا کہ اس کے جسم میں تو کوئی حرکت ہی نہیں ہے۔ انہوں نے کہا ارے بات کیا ہوئی؟ بہن نے ماجرا سنایا۔ فوراً ہی عبدالملک صاحب نے فرمایا تمہارا بھائی قطب وقت ہے۔ جاؤ فوراً بلا کر لاؤ۔ بلا کر لائیں تو بچہ بدستور ٹھیک ہو گیا اور پھر اس وقت سے انہوں نے بندگی شاہ مبارک کو اپنی کفالت میں لے لیا اور اولاد کی طرح پرورش کی اور بعد میں بندگی شاہ مبارک نے اپنے صاحبزادے مولانا اکرم رحمۃ اللہ علیہ کو خلافت و جانشینی عطا کی جو سلسلہ نسلاً بعد نسل چل رہا ہے۔ بندگی شاہ مبارک فاروقی تھے، اس طرح ہم لوگ نسلاً فاروقی ہیں، جب کہ مخدوم صفی رحمۃ اللہ علیہ کا خاندان عثمانی تھا۔

سوال: (۲) میدان دعوت و تبلیغ میں اس قدیم خانقاہ کی خاص خدمات کیا ہیں؟

جواب: اس خانقاہ کی خدمات کی کئی جہتیں ہیں: سب سے زیادہ دعوتی خدمات ہیں، قلمی اور تصنیفی خدمات کم ہیں اور مصنف کی حیثیت سے سب سے بڑا نام شیخ عزیز اللہ شاہ کا ہے۔ ان کی

تقریباً اون کتابیں ہیں۔ ان میں بہت سی کتابوں کی اشاعت پاکستان سے ہوئی ہے۔ پاکستان میں ان کے علمی کارناموں پر توجہ دی گئی ہے۔ ان پر ایک پی ایچ ڈی بھی ہو چکی ہے۔ ان کے علاوہ دوسرے بزرگوں کے ملفوظات تو ہیں لیکن باضابطہ تصنیفات عموماً نہیں ہیں۔ اس کی اصل وجہ یہ رہی کہ اس خانقاہ کے اکثر صوفیہ و مشائخ پر استغرائی کیفیت کا غلبہ رہا اور صوفیہ دو طرح کے ہوتے ہیں اصحاب صحو اور اصحاب محو، اصحاب محو سے تصنیفات کی توقع ہی فضول ہے البتہ اصحاب صحو کی تصنیفات ہوا کرتی ہیں۔ اس کے علاوہ اس سلسلے سے جو دوسری شاخیں نکلی ہیں وہاں کے مشائخ نے تصنیفی یادگار چھوڑی ہیں۔ قلمی خدمات سے ہٹ کر سوچیں تو صوفی پور کے مشائخ کرام کی دعوتی خدمات بہت زیادہ اور نمایاں ہیں۔ خدمات کا دائرہ مختلف ہے، غیر مسلموں میں اسلام کی تبلیغ کی زریں روایات ہیں اور عموماً اس مقصد کو خدمت خلق کے ذریعہ حاصل کرنے کی کوشش کی گئی۔ ان کی بارگاہوں میں جو کوئی اتابلا امتیاز رنگ و نسل و مذہب اس کی حاجت روائی کی جاتی اور اس طرح لوگ متاثر ہو کر اسلام قبول کر لیتے۔ حضرت شاہ صوفی رحمۃ اللہ علیہ کے دست مبارک پر دھولا گڑھ حجت کا ایک جوگی ایمان لایا۔ اس کا واقعہ کچھ اس طرح ہے کہ ایک مرتبہ دو جوگیوں کو ہوا میں اڑ کر پانی لے جاتے دیکھا آپ نے ایک نظر ڈالی اور فوراً اس کی قوت سلب ہو گئی، اب وہ گڑ گڑانے لگے اور کہنے لگے کہ ہم لوگ اپنے استاد کے لیے دو گھڑ پانی لے جا رہے تھے۔ آپ نے فرمایا جاؤ وہ بولے بابا آپ نے تو ایک نظر میں ہوا میں اڑنے کی ساری طاقت چھین لی جسے ہم نے دس سال کے مجاہدے کے بعد حاصل کی تھی۔ آپ نے اس کے جسم پر ہاتھ پھیرا اس کی قوت پرواز واپس آ گئی اور جا کر سارا ماجرا استاد کو سنایا تو استاد خود اپنے چالیس چیلوں کے ساتھ حضرت شاہ صوفی کی زیارت کو پہنچا اور ایمان لے آیا۔ آپ نے اس جوگی ”شیخ سادھو“ کے بارے میں فرمایا کہ وہاں چراغ اور بتی پہلے سے موجود تھا پس آگ لگانے کی دیر تھی اس سادھو نے حجت واپس جا کر خانقاہ قائم کی اور چین میں اسلام کی تبلیغ کی۔ سینکڑوں میں سلسلہ صوفیہ چشتیہ کی شاخیں موجود ہیں ابھی جن مسلمانوں پر ظلم و ستم ہوا ہے یہ وہی لوگ ہیں۔

حضرت شاہ صوفی نے روافض میں تبلیغ کی اور آپ کے ہاتھوں پر بہت سے روافض نے توبہ کی اس کے علاوہ اس خانقاہ کے مشائخ کے جو حضرات فیض یافتہ ہوئے ان سے بھی مختلف علاقوں میں دین کی خدمت ہوئی۔ خود حضرت شاہ صوفی رحمۃ اللہ علیہ کے سولہ خلفاء تھے اور سب کے سب اپنے وقت کے آفتاب و ماہتاب تھے۔ اس خانقاہ کی عبقری شخصیات میں حضرت افہام اللہ شاہ،

حضرت قدرت اللہ غوث الدہر اور حضرت خادم صوفی رحمۃ اللہ علیہم بہت مشہور ہوئے۔ ان میں بھی خصوصاً شاہ خادم صوفی رحمۃ اللہ علیہ سے سلسلے کو بڑا فروغ ملا۔

سوال: (۳) سلسلہ صوفیہ کے دوسرے سلاسل سے خصوصی امتیازات کیا ہیں؟

جواب: دیکھئے! یہ بات صحیح ہے کہ صوفیہ کے تمام سلسلے اپنے اندر الگ امتیازات رکھتے ہیں، سلسلہ صوفیہ کے بھی کچھ امتیازات ہیں جن سے یہ جانا پہچانا جاتا رہا ہے۔ اس سلسلے کی سب سے بڑی خصوصیت خدمت خلق رہی ہے۔ کوئی بھی آتا اس کی مقدور بھر خدمت کی جاتی اور اس کی ضرورتوں کو پوری کرنے کی کوشش کی جاتی۔ دوسری خاص بات یہ رہی کہ ہمارے مشائخ ہمیشہ امرا حکام سے دور بھاگتے، ان کی صحبت سے اپنے آپ کو بچاتے بلکہ تمام مخلوق کے ساتھ بھی بلا سبب اٹھنے بیٹھنے سے گریز کرتے۔ ہاں! اگر فائدہ پہنچانے والا ہوتا تو اس کی صحبت اختیار کرتے اگر کوئی ان کی خدمت میں طلب فیض کے لیے آتا تو ان کو بھی صحبت سے محروم نہیں فرماتے۔ حضرت شیخ سعد خیر آبادی رحمۃ اللہ علیہ کے لیے حضرت مخدوم شاہ صوفی رحمۃ اللہ علیہ نے جو خلافت نامہ لکھا تھا اس میں اس بات کا تذکرہ موجود ہے کہ ہمارے مشائخ نے جنگل کو اختیار نہیں کیا لیکن پھر بھی عمومی اختلاط سے حتی الامکان گریز ہی کرتے۔ اس سلسلے میں اوراد و وظائف پر بھی شروع سے ہی زور دیا جاتا رہا ہے۔ جن کے سپرد جو وظیفہ کیا وہ اس کی پوری پابندی کرتے۔ مجاہدات پر بھی اس سلسلے میں کافی توجہ دی گئی ہے۔ ایک اور چیز اس سلسلے میں یہ رہی کہ یہاں نقشبندی، قادری اور دیگر روحانی سلسلوں پر نظامی چشتی اور سہروردی سلسلوں کا ہمیشہ غلبہ رہا۔ دوسرے سلاسل بھی رہے لیکن اثر نظامی اور سہروردی سلسلے کا غالب رہا۔ ان سارے امتیازات و خصوصیات کا حاصل صرف یہ تھا کہ۔

غرض یہ ہے کسی عنوان تجھے کریں مائل

کرشمہ سازئی ہر رند و پارسا معلوم

ورنہ میں امتیازات کا قائل نہیں، امتیازات کس لیے؟ سارے سلاسل کو متحد ہونا چاہیے۔

سوال: (۴) موجودہ دور میں یہ خانقاہ، دعوت و تبلیغ کے میدان میں کیا کارنامے انجام

دے رہی ہے؟

جواب: ہم دعوت کے لیے خانقاہ سے باہر نہیں آتے لیکن پھر بھی دیکھئے ہم اس وقت بھی

دعوت و تبلیغ کے کام میں مصروف ہیں۔ غیر مسلموں میں بھی دعوت و تبلیغ کی کوشش جاری ہے۔ خود میرے ہاتھ پر دہلی کا ایک پنڈت خاندان اسلام لایا اگرچہ ابھی اس کے اسلام کا اعلان نہیں ہوا ہے، اسی طرح خدمت خلق کا سلسلہ جاری ہے، بلا امتیاز حاجت روائی بھی کی جاتی ہے۔

ہم نے ایک سوسائٹی بنائی ہے جس کا مقصد یہ ہے کہ لوگوں میں تعلیم عام کی جائے اور انسانیت کی فلاح و بہبود کے لیے کام کیا جائے، پریشان حال لوگوں کی دل جوئی کر کے ان کو دین و ایمان کی تعلیم دی جائے۔ اس کے علاوہ اور بہت سے عزائم ہیں۔ ہم سے جو بن رہا ہے ہم کر رہے ہیں۔ ہم منصوبے بناتے ہیں اور کام کرتے ہیں۔ ان شاء اللہ اس کا نتیجہ آپ کو دیکھنے کو ملے گا۔ ہم اپنے بزرگوں کا فیضان لوگوں تک عام کرنے کی کوشش کر رہے ہیں۔ دعا کریں کہ اللہ ہمیں مزید کرنے کی توفیق عطا فرمائے اور ہمیں اپنے مشائخ کی میراث کا سچا امین بنائے۔

سوال: (۵) موجودہ دور میں اکثر خانقاہیں روزوال ہیں اور مجموعی طور پر دعوت و تبلیغ کے میدان میں ناکام ہیں، اس کے کیا اسباب ہیں؟

جواب: میں آپ کی اس بات سے اتفاق کرتا ہوں کہ آج کی اکثر خانقاہیں زوال کا شکار ہیں۔ اس کا بنیادی سبب یہ ہے کہ لوگوں کے دلوں میں اب جذبہ ایمانی کم ہو گیا ہے، علم و عمل سے دوری ہو گئی، خدمت خلق کا جذبہ بھی رخصت ہو گیا۔ پہلے تمام خانقاہیں ایمانی جذبوں سے سرشار لوگوں سے بھری تھیں تو وہ ہر کام اللہ کے لیے کیا کرتے تھے۔ پہلے خانقاہی لوگ علم سے آراستہ تھے تو وہ علم بانٹتے تھے اب علم ہی نہیں، خدمت خلق سے لوگ قریب آتے تھے وہ بھی اب کل کی بات ہوتی جا رہی ہے۔ خانقاہوں کی نظر مریدوں کی جیب پر ہوتی ہے۔ لوگ ان سے جذامیوں کی طرح بھاگتے ہیں، عرس کے دوران ان کی بادشاہت رہتی ہے اور پھر کوئی پوچھنے والا نہیں ہوتا۔ یہی وہ خامیاں ہیں جن کی بنا پر خانقاہیں روزوال ہیں اور دور ہی زوال کا ہے تو پھر دعوتی کام کا عروج کیسے ہوگا؟ اسی سبب سے دعوتی کام رکا پڑا ہے۔ پہلے ہمارے مشائخ حرص و ہوس سے کس قدر پاک تھے اس کا اندازہ اس واقعے سے لگائیں۔ ایک بار نظام بادشاہ کا ایلچی تھے لے کر منشی عزیز اللہ شاہ رحمۃ اللہ کی خدمت میں حاضر ہوا۔ پورا پیکٹ خوب صورت مٹھل کے کپڑے میں لپٹا ہوا تھا، کھولا گیا تو اس میں کاشغری حلوہ ریشمی جوڑا اور پاجامہ تھا۔ ایلچی نے کہا یہ تحائف شاہ نظام نے آپ کی خدمت میں بھیجے ہیں اور آپ سے دربار میں حاضر ہونے کی

درخواست کی ہے۔ آپ نے کاشغری حلوہ ایک شخص کی جانب بڑھا دیا جسے آپ وقتاً فوقتاً کچھ نہ کچھ دیا کرتے تھے۔ کہا دیکھو بادشاہ کا بھیجا حلوہ ہے، پاجامہ خود رکھ لیا اور ریشمی جوڑا والد کی طرف بڑھا دیا اور پھر ایلچی کو جواب دینا شروع کیا کہ دیکھو کہ جہاں تک دربار میں حاضر ہونے کا سوال ہے یہ مجھ سے ممکن نہیں ہے کیوں کہ میرے مرشد نے میرے دونوں پاؤں توڑ دیے ہیں، میں صحنی پور شریف سے باہر قدم نہیں رکھ سکتا ہوں، حلوے کے بارے میں فرمایا کہ بادشاہ کا کھانا فقیر کے حلق سے نیچے نہیں اتر سکتا، ریشم مرد پر حرام ہے، تو میں اس بڑھاپے میں وہ حرام کاری کیوں کروں۔ ہاں یہ پائے جامہ ریشمی نہیں تھا وہ میں نے رکھ لیا ہے اور اخیر میں پھر فرمایا کہ بادشاہ سے کہہ دینا کہ کنواں پیاسے کے پاس نہیں جاتا بلکہ پیاسا کنوے کے پاس آتا ہے۔ یہ شان تھی بزرگوں کی اب وہ شان ہی نہیں رہی۔ اس لیے آج خانقاہوں کا یہ حشر ہے۔

سوال: (۶) خانقاہوں کی عظمت رفتہ کی بازیابی کی کیا صورت ہو سکتی ہے؟

جواب: خانقاہوں کی پرانی شان اگر ختم ہو گئی ہے پہلے جیسی بات اگرچہ نہیں رہی لیکن ابھی بھی راکھ کے ڈھیر میں ایسی چنگاریاں ہیں جو بھڑکتا شعلہ بننے کی صلاحیت رکھتی ہیں۔ صرف ہوادینے کی ضرورت ہے، اب مسئلہ یہ ہے کہ ہوادے تو کون دے؟ یہاں تو ہر جگہ ہم چینی دیگرے نیست والی بات سمائی ہوئی ہے۔

اگر آج ہم واقعی خانقاہوں کی عظمت رفتہ کی بحالی کے لیے مخلص ہیں تو ہم کو اپنے ماضی کی طرف پلٹ کر جانا ہوگا کیوں کہ ماضی ہی ہمارا سرچشمہ ہے اور سرچشمہ سے ہی ہمارا تعلق کمزور ہو گیا ہے۔ گزشتہ زمانے میں ہمارے اسلامی سرچشمے سے جو پانی بہ رہا تھا وہ شیریں اور صحت افزا تھا۔ ہمارے مشائخ علم و عمل اور حال کا جامع ہوتے تھے، علم سے آراستہ ہونے کا فائدہ یہ ہوتا ہے کہ عابد علم کے ذریعہ بواسطہ توفیق الہی شیطان کا کھلونا بننے سے بچ جاتا ہے، عمل کا فائدہ یہ ہوتا ہے کہ وہ شیخ ایمان کی فانوس بن کر حفاظت کرتا ہے اور سب سے آخر میں حال ہونے کا فائدہ یہ ہوتا ہے کہ صاحب حال کی نظر مقاصد اور مغز شریعت پر ہوتی ہے وہ خشک زاہد، ظاہر پرست عالم نہیں ہوتا بلکہ درد کی لذت سے بھی آشنا ہوتا ہے۔ آج بھی اگر علم و عمل اور حال کے جامع افراد تیار ہونے لگیں تو خانقاہوں کی پرانی آن بان پھر سے دیکھنے کو مل سکتی ہے

سوال: (۷) خانقاہیں جو دعوت و تبلیغ اور امن و شانتی کا مرکز تھیں، وہ اختلاف و امتیاز

اور جنگ وجدال کی جگہ کیوں اور کیسے بن گئیں؟

جواب: واقعی یہ ایک قابل افسوس حقیقت ہے کہ آج خانقاہوں سے امن و سلامتی کا سبق ملنے کے بجائے جنگ وجدال کا درس دیا جا رہا ہے۔ سجادگان و متولیان خود ہی آپس میں لڑ رہے ہیں۔ اب وہ دعوت و تبلیغ کا کام کیا انجام دیں گے اب تو وہ خانقاہ کی آمدنی کے قبضہ کے لیے کورٹ پکچری کا چکر لگا رہے ہیں۔ دراصل ہوا یہ کہ اب خلوص و اللہیت کی جگہ حرص و ہوس نے لے لی۔ لوگوں کی نظر میں مال و زر ہی سب کچھ ہو گیا۔ پہلے خانقاہی حضرات طالب مولیٰ تھے، انہیں اللہ کی خوش نودی چاہیے تھی، اب لوگوں کو مال چاہیے اور یاد رکھیے جب کبھی اور جس کسی تنظیم، جماعت و تحریک کے افراد کے یہاں اخلاص و ایثار کی حیثیت کم ہو جاتی ہے اور دوسرے اغراض آڑے آجاتے ہیں، ہوئے نفسانی کا غلبہ ہو جاتا ہے اور دنیا کی طلب دل میں جگہ بنا لیتی ہے، اسی وقت سے وہ جماعت و تحریک جنگ وجدال اور اختلاف و انتشار کا گہوارہ بن جاتی ہے اور پھر جب تک کہ لوگ ہوش میں نہیں آجاتے زوال کا سلسلہ جاری رہتا ہے اور جب کوئی علم و عمل اور حال و حال کا جامع اٹھتا ہے تو پھر نظام کی اصلاح کر کے اس جماعت و تحریک کو متحرک و فعال بنا دیتا ہے۔ اللہ ہم سب کے ظاہر و باطن کی اصلاح فرمائے۔ آمین

سوال: (۸) کیا آپ کو لگتا ہے کہ خانقاہوں میں بعض غیر ضروری روایات و مراسم کی پابندی کی جاتی ہے اور اس کی وجہ سے نقصانات اٹھانے پڑتے ہیں؟

جواب: مجھے آپ کی اس بات سے اتفاق ہے کہ خانقاہوں میں بعض غیر ضروری مراسم کی پابندی کی جاتی ہے مثلاً ایک ماحول سا بن گیا ہے کہ موجودہ مشائخ بہت زیادہ تکلف کا مظاہرہ کرتے ہیں۔ ایک شخص آپ سے کئی سو کلومیٹر کا سفر طے کر کے ملنے آ رہا ہے اور آپ اس سے گرم جوش سے ملنے کو تیار نہیں، یہ ایک غیر ضروری رسم ہے اور اس کی وجہ سے نقصان ہوتا ہے۔ اس کے علاوہ اور بھی غیر ضروری مراسم ہیں، مثلاً چادر، گاگر، صندل وغیرہ۔ لیکن غور کیا جائے تو پتا یہ چلے گا کہ اصل نقصان غیر ضروری مراسم کی پابندی سے نہیں بلکہ ضروری مراسم کے چھوڑ دینے کی وجہ سے ہوا۔ مثلاً صوفی پور شریف ہی میں دیکھ لیجئے کہ ہر خانقاہ کے ساتھ ایک مسجد اور ایک کنواں بھی ہے یہ کیا بتا رہا ہے؟ یہ ساری چیزیں یہی تو بتا رہی ہیں کہ ہمارے بزرگوں کو نماز سے بے حد محبت تھی جو آج ہم میں نہیں ہے۔ صرف یہی ایک نہیں بلکہ جتنے ضروری مراسم تھے ان کو ہم نے ترک

کر دیا اور غیر ضروری مراسم کے ہم پابند ہو گئے مثلاً چادر، گاگر، توالی وغیرہ۔ پس جب لوگوں نے یہ دیکھا کہ یہ حضرات عین شریعت کو ترک کر کے غیر ضروری مراسم میں الجھے ہوئے ہیں تو انہوں نے اعتراض کیا اور ہم سے دور ہو گئے۔ اس طرح غیر ضروری مراسم سے نقصان پہنچا۔ آج بھی اگر ضروری مراسم (شریعت و طریقت) کے ہم پابند ہو جائیں تو غیر ضروری مراسم کی وجہ سے نقصانات کا جو سلسلہ چلا آ رہا ہے انشاء اللہ وہ ضرور بند ہو جائے۔

سوال: (۹) کیا آپ یہ مانتے ہیں کہ تشدد پسند وہابی تحریک کو غلط صوفیانہ مراسم نے جنم دیا؟
جواب: ہاں یہ بات درست ہے کہ غلط صوفیانہ مراسم نے وہابی تحریک کو جنم دیا ہے۔ جب اہل خانقاہ بدعات و خرافات میں کھو گئے تو رد عمل کے طور پر وہابی تحریک اٹھی اور انہیں بدعات و خرافات کی اصلاح کے دعوے کے ساتھ اٹھی اور حد سے بڑھ گئی۔ اگر یہ بدعات و خرافات پیدا نہ ہوئی ہوتیں تو شاید یہ وہابی تحریک آج نہ ہوتی اور آج بھی ان کی تحریک جو فروغ پارہی ہے اس کی وجہ یہی ہے کہ بدعات و خرافات کا سلسلہ خانقاہوں میں جاری ہے۔ اگر یہ سلسلہ ختم ہو جائے تو وہابی تحریک اپنی موت آپ مر جائے گی۔ اس وقت اہل خانقاہ بھی۔ غلطی پر ہیں اور وہابی بھی دونوں کی اصلاح ضروری ہے، حق اور ایمان دونوں کے بیچ میں ہے۔

سوال: (۱۰) یہ خیال کہاں تک درست ہے کہ تصوف اور صوفیہ کا دور ختم ہو گیا؟
جواب: تصوف اور صوفیہ کا دور نہ کبھی ختم ہوا نہ کبھی ختم ہوگا۔ جب تک چاند و سورج گردش میں ہیں، جب تک اہل ایمان باقی ہیں، تصوف باقی رہے گا اور صوفیہ انسانیت کی رہنمائی کرتے رہیں گے، انسانیت کو صوفیہ کی ضرورت کل بھی تھی اور آج بھی ہے اور ہمیشہ رہے گی۔ ہاں اس میں کمی بیشی اور زوال و عروج کا سلسلہ جاری رہے گا لیکن اس کی وجہ سے ہم یہ نہیں کہہ سکتے کہ تصوف اور صوفیہ کا دور ختم ہو گیا۔ یہ خیال غلط اور بے بنیاد ہے۔

سوال: (۱۱) معاشرے کی تعمیر میں خانقاہوں کا کیا رول ہے اور صوفی کا میدان عمل کیا ہے؟
جواب: بات دراصل یہ ہے کہ تبلیغ کے الگ الگ انداز ہوتے ہیں، اخلاقی اور انسانی حیثیت سے جو تبلیغ ہوتی ہے اس سے ایک معاشرہ تشکیل پاتا ہے۔ صوفی معاشرہ کا معمار ہوتا ہے اور خانقاہیں انسانی سماج کو اخلاقی خوبیوں سے آراستہ کرنے میں کلیدی کردار ادا کرتی ہیں۔ جھوٹ، حسد، غیبت، چوری اور اس جیسی دوسری برائیاں جو سماج کو کھوکھلا کرنے والی ہیں، ایک

صوفی سماج کے افراد کو ان تمام برائیوں سے بچانے کی کوشش کرتا ہے اور اخلاقی اور انسانی قدروں پر مبنی ایک نئے سماج کی تعمیر کرتا ہے۔ صوفی کا میدان عمل نفس کی اصلاح کر کے دلوں میں نور ایمان روشن کرنا ہے اور پھر اس کے وسیلے سے بندوں کا رابطہ اللہ سے جوڑنا ہے تاکہ دنیا میں پر امن انقلاب آجائے اور پھر صوفی خود بندگانِ خدا کے ساتھ مل کر سعادت حاصل کر سکے۔

سوال: (۱۲) آج مسلمانوں میں اتحاد و یک جہتی کن بنیادوں پر قائم کی جاسکتی ہے؟

جواب: آج مسلمانوں کے لیے اتحاد و یک جہتی کا ہونا وقت کا جبری تقاضا ہے۔ اس طرف ہم کو توجہ دینی ہوگی۔ اللہ تعالیٰ کا ارشاد ہے ”واعتصموا بحبل اللہ جمیعاً و لا تفرقوا“ ہمیں حتی الامکان انتشار سے بچنا چاہیے اور دلوں کو جوڑنے کی کوشش کرنی چاہیے اور اس کے لیے بنیادیں موجود ہیں کہ ہم کم از کم کامن کا زکے لیے اتحاد پیدا کریں اور سب سے اہم بات یہ ہے کہ دوری اسی وقت ختم ہوگی یا کم ہوگی جب ہمارے اندر کچھ ایسی باتیں و عادتیں ہوں گی جن سے ہمارا دشمن بھی موم ہو جائے۔ اللہ کے رسول ﷺ کے ارد گرد ابتداً دشمن ہی تھے لیکن آپ نے جن حکمتوں سے اپنے گرد و پیش کو اپنے لیے سازگار بنایا اسے ہمیں بھی اپنی زندگی میں اتارنا چاہیے۔ اگر آج بھی ہم وعدے کے سچے اور امانت دار ہو جائیں اور مکارم اخلاق سے آراستہ ہو جائیں تو ہمارے دشمن بھی ہمارے دوست ہو جائیں گے۔ رسول خدا ﷺ نے اپنے دشمنوں کے دلوں کی دنیا کو انہیں ہتھیاروں سے فتح کیا تو ہم اپنے آقا کے نقش قدم پر چل کر اپنے دشمنوں کو کیوں نہیں زیر کر سکتے؟ معلوم ہوا کہ انسانی ہمدردی اور مکارم اخلاق کے نظام کو برپا کر کے ہی ہم ایک جہتی قائم کر سکتے ہیں۔

سوال: (۱۳) کیا آج تصوف اور خانقاہ کا احیا ہونا چاہیے؟ اگر ہاں تو اس کی بنیادیں

کیا ہوں گی؟

جواب: تصوف اور خانقاہ کا احیا ہونا چاہیے۔ آج ہم تصوف اور خانقاہ کے احیا کے لیے جن چیزوں کو بنیاد بنا سکتے ہیں ان میں سب سے پہلے ضروری یہ ہے کہ کوئی ایسا فرد کھڑا ہو جو احیا کا کام کرنے کے لیے کوشش کرے اور اس فرد کی اجازت و صحبت کا سلسلہ متصل ہو، اور وہ اہل سنت و جماعت پر قائم ہو اور اوامر و نواہی کا عالم ہو، انہیں بنیادوں پر خانقاہ کا احیا ممکن ہے۔ اس کے علاوہ کسی بھی بنیاد پر احیا کا کوئی بھی عمل موثر اور نفع بخش نہیں ہو سکتا۔

سوال: (۱۴) شریعت و طریقت کے باہمی رشتہ کو آپ کس طرح سمجھتے ہیں؟

جواب: دیکھئے شریعت و طریقت کا باہم بڑا گہرا رشتہ ہے۔ ان دونوں میں کسی ایک کو بھی جدا کر کے نہیں سمجھا جاسکتا، شریعت پر عمل کے بغیر طریقت تک رسائی ممکن نہیں اور طریقت کے بغیر روح شریعت تک پہنچنا ممکن نہیں۔ گویا ہم یہ کہہ سکتے ہیں کہ شریعت و طریقت ایک دوسرے کے لیے لازم ملزوم ہیں۔ شریعت و طریقت کی مثال گوشت اور پوست کی طرح ہے۔ پوست شریعت ہے اور گوشت طریقت، پوست کو اگر گوشت سے الگ کر دیا جائے یا گوشت کو پوست سے الگ کر دیا جائے، دونوں ہی صورت درست نہیں۔ ہم دوسرے الفاظ میں یہ بھی کہہ سکتے ہیں کہ ظاہری اعمال و افعال کا نام شریعت ہے اور اس کی روح کا نام طریقت ہے۔ اگر کوئی شریعت و طریقت کو ایک دوسرے سے الگ سمجھتا ہے تو وہ گمراہ ہے اور اس کی بات کا کوئی اعتبار نہیں کیا جانا چاہیے۔

سوال: (۱۵) مجلہ الاحسان کے لیے آپ کا کوئی پیغام؟

جواب: بڑی خوشی کی بات ہے کہ آپ ایسے موضوع پر میگزین نکال رہے ہیں جس پر مجلاتی حیثیت سے کم از کم ہندوستان میں زیادہ توجہ نہیں دی گئی ہے، ہماری دعا آپ کے ساتھ ہے۔ آپ کے جذبہ کو اللہ سلامت رکھے اور آپ کے قارئین کو بھی۔ کام کریں نام ہوگا اور لوگوں کو اس کا فائدہ پہنچے گا۔ اللہ تعالیٰ ہم سب کی کوششوں کو قبول کرے اور مغفرت فرمائے۔ آمین!



خانقاہ عالیہ نظامیہ صفویہ، صفی پور تاریخ اور کارنامے

صفی پور ضلع اناؤ کا قدیم ترین قصبہ ہے، جو اناؤ سے ۲۷ کلومیٹر جنوب مغرب میں واقع ہے اور اناؤ شمالی ہند کے کثیر آبادی والا صوبہ اتر پردیش کی دار الحکومت لکھنؤ سے جنوب میں ۶۴ کلومیٹر کی دوری پر واقع ہے۔ اس قصبہ کا پرانا نام ’سائی پور‘ تھا، ساتویں صدی ہجری میں ایک کامل صوفی حضرت شاہ اکرم عثمانی سہروردی رحمۃ اللہ علیہ (وصال ۱۴ شعبان ۶۷۵ھ) یہاں تشریف لائے، آپ کے ذریعہ اس خطہ میں اسلام کی تبلیغ ہوئی، آپ کی چوتھی پشت میں حضرت عبدالصمد عرف مخدوم شاہ صفی عثمانی چشتی قدس سرہ (وصال ۱۹ محرم الحرام ۹۲۵ھ) (۱) پیدا ہوئے بعد میں یہ قصبہ آپ ہی کے نام سے موسوم ہو گیا۔

مخدوم شاہ صفی قدس سرہ کا خاندانی پس منظر: حضرت شیخ عبدالصمد مخدوم شاہ صفی قدس سرہ کے آباء و اجداد ظاہری و باطنی خوبیوں کے مالک اور فقرو و رویشی کے امین تھے۔ آپ کے والد گرامی حضرت مولانا علم الدین رحمۃ اللہ علیہ سہروردی بزرگ تھے، آپ کو اپنے والد بزرگوار حضرت شاہ زین الاسلام رحمۃ اللہ علیہ سے اجازت و خلافت تھی، ان کو ان کے والد حضرت شاہ اکرم علیہ الرحمہ (وصال ۱۴ شعبان ۶۷۵ھ) نے اجازت و خلافت عطا کی تھی اور انہوں نے اس روحانی دولت کو اپنے والد سے حاصل کیا تھا۔ مخدوم شاہ صفی قدس سرہ کے آبا و اجداد مشرباً سہروردی تھے (۲) علوم ظاہری سے بھی مکمل حصہ رکھتے تھے، فقر و رویشی مخدوم شاہ صفی قدس سرہ کو آبا و اجداد سے ملی تھی اور نسب کے لحاظ سے آپ عثمانی تھے۔

بانی سلسلہ صفویہ کا نسبی شجرہ: حضرت شیخ عبدالصمد عرف شاہ صفی قدس سرہ، حضرت شاہ علم

الدین قدس سرہ، حضرت شاہ زین الاسلام قدس سرہ، حضرت شاہ اکرم قدس سرہ، حضرت شاہ علی قدس سرہ، اس کے بعد کا نسبی شجرہ تلاش بسیار کے بعد بھی راقم کو دست یاب نہ ہو سکا۔

تعلیم و تربیت اور اجازت و خلافت: آپ کی ابتدائی تعلیم صفی پور میں ہوئی، بعد میں حضرت مخدوم شیخ سعد الدین خیر آبادی قدس سرہ کی خانقاہ جو علوم ظاہری و باطنی دونوں کا سنگم تھی اس میں داخل ہوئے اور یہیں علوم ظاہری و باطنی سے اپنے آپ کو آراستہ کیا اور مخدوم شیخ سعد الدین قدس سرہ کے مرید و خلیفہ ہوئے، حضرت مخدوم شیخ سعد بن بدھن قدس سرہ کو حضرت مخدوم شاہ مینا لکھنوی قدس سرہ سے ارادت و خلافت تھی اور ان کو حضرت مخدوم شیخ سارنگ قدس سرہ سے۔ حضرت مخدوم شیخ سارنگ قدس سرہ کو حضرت مخدوم توام الدین حاجی الحرمین قدس سرہ سے ارادت تھی اور حضرت مخدوم یوسف ایرچی قدس سرہ سے بھی اجازت تھی۔

حضرت مخدوم شیخ سارنگ قدس سرہ مختلف مشائخ سے فیض یاب ہوئے۔ آپ کو حضرت مخدوم جہانیاں قدس سرہ کی بھی صحبت حاصل تھی لیکن خلافت آپ کے چھوٹے بھائی حضرت مخدوم سید صدر الدین ابوالفضل راجو قبال قدس سرہ سے تھی۔ حضرت مخدوم جہانیاں جلال الحق بخاری قدس سرہ کو مختلف سلاسل میں اجازت و خلافت حاصل تھی (۳)۔ سلسلہ عالیہ چشتیہ میں حضرت خواجہ نصیر الدین چراغ دہلوی قدس سرہ سے اجازت و خلافت تھی۔ ان تمامی سلاسل کی اجازت و خلافت آج بھی خاندان صفویہ میں مروج ہے۔

بانی سلسلہ صفویہ کے روحانی سلاسل ایک نظر میں

سلسلہ عالیہ قادریہ

حضرت شیخ عبدالصمد مخدوم شاہ صفی بن علم الدین قدس اللہ سرہ (۱۹ محرم الحرام ۹۴۵ھ)

حضرت شیخ سعد الدین خیر آبادی قدس اللہ سرہ (۱۶ ربیع الاول ۹۲۲ھ) (۴)

حضرت شیخ محمد مینا معروف بہ مخدوم شاہ مینا قدس اللہ سرہ (۲۳ صفر ۸۸۴ھ) (۵)

حضرت شیخ سارنگ قدس اللہ سرہ (۱۷ شوال ۸۵۵ھ) (۶)

حضرت سید ابوالفضل محمد راجو قبال قدس اللہ سرہ (ولادت: ۷۷۴ھ، وصال: ۱۶ جمادی الثانی ۸۴۷ھ)

حضرت مخدوم جہانیاں جہاں گشت قطب العالم جلال الحق بخاری قدس اللہ سرہ (۱۰ ذی الحجہ ۷۸۵ھ)

- حضرت شیخ محمد بن عبید غشی قدس اللہ سرہ
 حضرت شیخ فاضل بن غشی قدس اللہ سرہ
 حضرت شیخ عبید غشی قدس اللہ سرہ
 حضرت شیخ ابوالغیث بن جمیل قدس اللہ سرہ
 حضرت شیخ علی فلح حداد قدس اللہ سرہ
 حضرت شیخ علی حداد قدس اللہ سرہ
 حضرت سید محمد بن الدین ابو محمد شیخ عبدالقادر جیلانی بن میر صالح گیلانی قدس اللہ (۱۷/ربیع الآخر ۵۶۱ھ)
 حضرت شیخ ابوسعید المبارک بن علی الخزومی قدس اللہ سرہ (۷/شوال ۵۱۳ھ)
 حضرت شیخ ابوالحسن علی القریشی قدس اللہ (یکم محرم الحرام ۲۸۶ھ)
 حضرت شیخ ابوالفرح یوسف قریشی طرطوسی قدس اللہ سرہ (۳/شعبان المعظم ۴۴۷ھ)
 حضرت شیخ ابوالفضل عبدالواحد بن عبدالعزیز تمیمی قدس اللہ سرہ (۶/جمادى الاخرى ۴۲۵ھ)
 حضرت شیخ عبدالعزیز تمیمی قدس اللہ سرہ
 حضرت شیخ ابوبکر شبلی قدس اللہ سرہ (۲۷/ذی الحجۃ ۳۳۴ھ)
 حضرت شیخ خواجہ ابوالقاسم جنید بغدادی قدس اللہ سرہ (۲۷/رجب ۲۹۷/۲۹۸ھ)
 حضرت شیخ سری سقطی قدس اللہ سرہ (۱۳/رمضان المبارک ۲۵۳ھ)
 حضرت شیخ معروف کرخی قدس اللہ سرہ (۲/محرم الحرام ۲۰۰ھ)
 حضرت شیخ داؤد طائی قدس اللہ سرہ
 حضرت شیخ حبیب عجمی قدس اللہ سرہ
 حضرت شیخ حسن بصری قدس اللہ سرہ
 حضرت امیر المؤمنین سیدنا علی ابن ابی طالب کرم اللہ وجہہ الکریم (۲۱/رمضان المبارک ۴۰ھ)
 حضرت سید المرسلین خاتم النبیین شفیع المذنبین احمد مجتبیٰ محمد مصطفیٰ ﷺ (۱۲/ربیع النور ۱۱ھ)
- سلسلہ عالیہ چشتیہ
 حضرت شیخ عبدالصمد شاہ صفی بن علم الدین قدس اللہ سرہ (۱۹/محرم ۹۴۵ھ)

- حضرت شیخ سعد الدین خیر آبادی قدس اللہ سرہ (۱۶/ربیع الاول ۹۲۲ھ)
 حضرت شیخ محمد مینا معروف بہ مخدوم شاہ مینا قدس اللہ سرہ (۲۳/صفر ۸۸۴ھ)
 حضرت شیخ سارنگ قدس اللہ سرہ (۱۷/شوال ۸۵۵ھ)
 حضرت سید ابوالفضل محمد راجو قال قدس اللہ سرہ (۱۶/جمادى الثانی ۸۶۷ھ)
 حضرت مخدوم جہانیاں جہاں گشت قطب العالم جلال الحق بخاری قدس اللہ سرہ (۱۰/ذی الحجۃ ۷۸۵ھ)
 حضرت خواجہ نصیر الدین چراغ دہلوی قدس اللہ سرہ (۱۸/رمضان ۷۷۷ھ)
 حضرت خواجہ نظام الحق والدین محمد بدایونی قدس اللہ سرہ (۱۸/ربیع الثانی ۷۷۷ھ)
 حضرت بابا فرید الدین مسعود گنج شکر قدس اللہ سرہ (۵/محرم ۶۶۴ھ)
 حضرت خواجہ قطب الدین مختیار کاکا اوشی قدس اللہ سرہ (۴/ربیع الثانی ۶۳۳ھ)
 حضرت سلطان الہند غریب نواز خواجہ معین الدین حسن چشتی قدس اللہ سرہ (۶/رجب ۶۳۲ھ)
 حضرت خواجہ محمد عثمان ہرونی قدس اللہ سرہ (۵/شوال ۶۰۳ھ)
 حضرت خواجہ حاجی شریف زندنی قدس اللہ سرہ (۱۰/رجب ۵۸۴ھ)
 حضرت خواجہ قطب الدین مودود بن ابویوسف چشتی قدس اللہ سرہ (یکم رجب ۵۲۷ھ)
 حضرت خواجہ ناصر الدین ابویوسف چشتی قدس اللہ سرہ (۳/رجب ۴۵۹ھ)
 حضرت خواجہ ناصح الدین ابو محمد بن ابوالاحمد چشتی قدس اللہ سرہ (۴/ربیع الثانی ۴۱۱ھ)
 حضرت خواجہ قدوۃ الدین ابوالاحمد ابدال چشتی قدس اللہ سرہ (یکم جمادى الثانی ۳۵۵ھ)
 حضرت خواجہ ابوالاسحاق شامی چشتی قدس اللہ سرہ (۴/محرم ۳۲۹ھ)
 حضرت خواجہ علودینوری قدس سرہ (۴/محرم الحرام ۲۹۹ھ)
 حضرت خواجہ ہمیرہ بصری قدس اللہ سرہ (۷/شوال ۲۸۷ھ)
 حضرت خواجہ سید الدین حدیفہ مرثی قدس اللہ سرہ (۴/شوال ۲۵۲ھ)
 حضرت خواجہ ابراہیم بن ادہم بلخی قدس اللہ سرہ (۲۶/جمادى الاول ۱۶۶ھ)
 حضرت خواجہ فضیل بن عیاض قدس اللہ سرہ (۳/ربیع الاول ۱۸۷ھ)
 حضرت خواجہ عبدالواحد بن زید قدس اللہ سرہ (۲۷/صفر ۱۷۷ھ)
 حضرت خواجہ حسن بصری قدس اللہ سرہ (یکم رجب ۱۱۰ھ)

حضرت امیر المؤمنین علی بن ابی طالب کرم اللہ وجہہ (۲۱/رمضان ۴۰ھ)
حضرت سید المرسلین خاتم النبیین احمد مجتبیٰ محمد مصطفیٰ ﷺ (۱۲/ربیع النور ۱۱ھ)

سلسلہ عالیہ سہروردیہ

حضرت شیخ عبدالصمد مخدوم شاہ صفی بن علم الدین قدس اللہ سرہ (۱۹/محرم الحرام ۹۴۵ھ)
حضرت شیخ سعد الدین خیر آبادی قدس اللہ سرہ (۱۶/ربیع الاول ۹۲۲ھ)
حضرت شیخ محمد بینا معروف بہ مخدوم شاہ بینا قدس اللہ سرہ (۲۳/صفر ۸۸۴ھ)
حضرت شیخ سارنگ قدس اللہ سرہ (۱۷/شوال ۸۵۵ھ)
حضرت سید ابوالفضل محمد راجو قتال قدس اللہ سرہ (۱۶/جمادی الثانی ۸۲۷ھ)
حضرت مخدوم جہانیاں جہاں گشت قطب العالم سید جلال الحق بخاری قدس اللہ سرہ (۱۰/ذی الحجہ ۸۵۷ھ)
حضرت خواجہ کبیر الحق والدین احمد بخاری قدس اللہ سرہ
حضرت خواجہ جلال الدین میر سرخ بخاری قدس اللہ سرہ
حضرت شیخ بہاء الدین زکریا ملتانی قدس اللہ سرہ
حضرت شیخ اشیوخ شہاب الدین عمر سہروردی قدس اللہ سرہ
حضرت شیخ ضیاء الدین عبدالقادر سہروردی قدس اللہ سرہ (۲۱/رجب ۹۸۹ھ)
حضرت شیخ وجیہ الدین ابو حفص عمر قدس اللہ سرہ
حضرت خواجہ محمد معروف بہ خواجہ عمویہ قدس اللہ سرہ
حضرت خواجہ ابوالاحمد اسودد بنوری قدس اللہ سرہ
حضرت خواجہ ممشاد علود بنوری قدس اللہ سرہ (۱۴/محرم الحرام ۲۹۹ھ)
حضرت شیخ خواجہ ابوالقاسم جنید بغدادی قدس اللہ سرہ (۲۷/رجب ۲۹۸/۲۹۷ھ)
حضرت شیخ خواجہ سری سقطی قدس اللہ سرہ (۱۳/رمضان المبارک ۲۵۳ھ)
حضرت خواجہ معروف الکرنفی قدس اللہ سرہ (۲/محرم الحرام ۲۰۰ھ)
حضرت خواجہ داؤد طائی قدس اللہ سرہ
حضرت خواجہ حبیب عجمی قدس اللہ سرہ

حضرت خواجہ حسن بصری قدس اللہ سرہ (یکم رجب ۱۱۰ھ)
حضرت امیر المؤمنین سیدنا علی ابن ابی طالب کرم اللہ وجہہ الکریم (۲۱/رمضان المبارک ۴۰ھ)
حضرت سید المرسلین خاتم النبیین شیخ المذنبین احمد مجتبیٰ محمد مصطفیٰ ﷺ (۱۲/ربیع النور ۱۱ھ)

مخدوم شاہ صفی قدس سرہ کے خلفا و سجادگان

مخدوم شاہ صفی قدس اللہ سرہ اپنے پیر اور دادا پیر ہی کی طرح مجرد و محصور تھے، آپ نے روحانی سلسلہ کی بقا کے لئے اپنی بہن کے لڑکے حضرت ہنگی شاہ مبارک فاروقی جاجموی کی بچپن ہی سے تعلیم و تربیت فرمائی جو بعد میں صفوی سے کدہ کے پیر مغاں اور ساتی بنے، جن کی اولاد میں آج بھی یہ روحانی سلسلہ جاری ہے۔

خانقاہ صفویہ کے سجادگان ایک نظر میں

- (۱) حضرت شیخ شاہ ہنگی مبارک قدس اللہ سرہ (۷)
- (۲) حضرت شیخ ہنگی اکرم قدس اللہ سرہ
- (۳) حضرت شیخ عبدالرحمن قدس اللہ سرہ
- (۴) حضرت شیخ عبدالواحد قدس اللہ سرہ
- (۵) حضرت شیخ زاہد قدس اللہ سرہ
- (۶) حضرت شیخ بھولن شاہ قدس اللہ سرہ
- (۷) حضرت شیخ عبداللہ قدس اللہ سرہ
- (۸) حضرت شیخ محمد بن شاہ نعمت اللہ عرف شاہن میاں قدس اللہ سرہ
- (۹) حضرت شیخ ولی محمد قدس اللہ سرہ
- (۱۰) حضرت شیخ نوازش محمد قدس اللہ سرہ
- (۱۱) حضرت شاہ ذوالفقار اللہ عرف شیخ الطاف محمد قدس اللہ سرہ (آپ کو حضرت شاہ خادم صفی قدس سرہ سے بھی خلافت تھی)
- (۱۲) حضرت شیخ خادم محمد قدس اللہ سرہ

(۱۳) حضرت شیخ نور محمد قدس اللہ سرہ

(۱۴) حضرت شیخ مصلوب صفی، اعزاز محمد فاروقی معروف بہ شومیاں مدظلہ العالی آپ موجودہ سجادہ نشین ہیں۔

مخدوم شاہ صفی قدس اللہ سرہ کے خلفا ایک نظر میں

(۱) حضرت شیخ بندگی مبارک جاموی قدس اللہ سرہ (خواہزادہ وسجادہ نشین)

(۲) حضرت سید نظام الدین عرف مخدوم الہدیہ خیر آبادی قدس سرہ (۸)

(۳) حضرت شیخ شاہ فضل اللہ گجراتی قدس اللہ سرہ

(۴) حضرت شیخ حسین محمد سکندر آبادی قدس اللہ سرہ (۹)

(۵) حضرت شیخ مبارک سندیلیوی قدس سرہ

(۶) حضرت شیخ محمد مانو جگوری قدس سرہ

(۷) حضرت شیخ اللہ دبیہ جنولی قدس سرہ

(۸) حضرت سید حسن محمد اودھی قدس سرہ

(۹) حضرت شیخ حاجی منڈھن آسیونی قدس سرہ

(۱۰) حضرت شیخ جان سانڈھوی قدس سرہ

(۱۱) حضرت سید ابراہیم بلگرامی قدس سرہ

(۱۲) حضرت شیخ پیارہ کنجوی قدس سرہ

(۱۳) حضرت شیخ ابوالفتح آسیونی قدس سرہ

(۱۴) حضرت شیخ جانو کا کوری قدس سرہ

(۱۵) حضرت چیومو بانی قدس سرہ

(۱۶) حضرت شیخ عبدالغنی فتح پوری قدس سرہ

(۱۷) حضرت شیخ سید طہ بلگرامی قدس سرہ

(۱۸) حضرت شیخ کمال الدین پھول قدس سرہ

(۱۹) حضرت شیخ عبدالباقی چشتی بدایونی قدس اللہ سرہ (۱۰) (وصال ۹۲۱ھ) آپ شیخ احمد شیبانی

علیہ الرحمہ (۱۱) کے شاگرد اور سکندر لودھی کے زمانہ کے مشہور بزرگ ہیں۔

اول الذکر چار خلفاء سے سلسلہ صفویہ کا فروغ ہوا ”عین الولاہیت“ ص: ۵۶۷۵ پر حضرت محمد عزیز اللہ شاہ تحریر کرتے ہیں:

”آپ کے چار خلیفہ سے سلسلہ جاری ہے پہلے بندگی شیخ مبارک سے جو آپ کے بھانجے اور صاحب سجادہ ہیں دوسرے مخدوم الہدیہ خیر آبادی سے اور یہ سلسلہ حضرت شاہ قدرت اللہ قدس اللہ سرہ کے واسطے سے یہاں موجود ہے اور سعیدی میاں بلگرامی قدس اللہ سرہ ان کی اولاد میں ہیں، تیسرے حضرت شیخ فضل اللہ گجراتی سے اور یہ سلسلہ بھی حضرت شاہ قطب عالم کے واسطے سے یہاں موجود ہے۔ چوتھے حضرت شیخ حسین محمد سکندر آبادی سے جو دہلی کے پاس ہے اور یہ سلسلہ حضرت میر عبد الواحد بلگرامی صاحب سناہل کی اولاد میں شائع ہے جو بلگرام اور مارہرہ میں ہیں“

خانقاہ صفویہ کے فیض یافتگان: تصوف اور سلوک کی مشہور کتاب ”سبع سناہل شریف“ کے مصنف حضرت میر سید عبد الواحد بلگرامی قدس اللہ سرہ اپنے بچپن ہی میں حضرت مخدوم شاہ صفی قدس اللہ سرہ کے دست مبارک پر بیعت ہوئے تھے، بعد میں حضرت کے خلیفہ حضرت مخدوم محمد حسین سکندر آبادی نے میر صاحب قبلہ کی تعلیم و تربیت کی ذمہ داری ادا کی اور خلافت و اجازت سے سرفراز فرمایا، (۱۲) حضرت میر عبد الواحد قدس اللہ سرہ سلسلہ رضویہ برکاتیہ کے روحانی شیوخ اور خانوادہ برکاتیہ کے آبا و اجداد میں آتے ہیں۔ (۱۳) خانقاہ مارہرہ میں آپ ہی کے ذریعہ سلسلہ چشتیہ نظامیہ صفویہ کا فیض پہنچتا ہے، بعد میں کالپی شریف سے بھی اجازت و خلافت ملی اور سلسلہ قادریہ کا غلبہ ہو گیا۔

اسی طرح بعد کے دور میں سرزمین لکھنؤ کے نہایت مشہور محقق اور صوفی حضرت سید عبد الرحمن پنجابی لکھنوی قدس اللہ سرہ (۱۴) بھی سلسلہ صفویہ کے روحانی چشمہ سے سیراب ہوئے، آپ حضرت پیر بخش صفی پوری علیہ الرحمہ کے اجازت یافتہ تھے۔

یوں ہی خانقاہ حضرت مخدوم شیخ سارنگ قدس اللہ سرہ مجھواں شریف کے سجادہ حضرت شاہ دانش علی میاں بھی خانقاہ صفویہ کے بارہویں سجادہ نشین حضرت شاہ خادم محمد علیہ الرحمہ کے خلیفہ تھے، حضرت شاہ دانش علی میاں علیہ الرحمہ کے صاحب زادے وسجادہ نشین حضرت سلطان عارف علی شاہ علیہ الرحمہ (۱۵) مجھواں شریف جن کا حال ہی میں ۱۸/۱۱/۱۲۲۹ھ/۱۷/۱۱/۲۰۰۸ء

کوصال ہوا ہے نہایت ہی بارعب و باکمال ملامتی صوفی گزرے ہیں۔

درگاہ حضرت مخدوم شیخ سعد خیر آبادی قدس اللہ سرہ کے سجادہ نشین حضرت شاہ سجاد حسین میاں علیہ الرحمہ (وصال ۱۸/۱۱/۱۲۲۰ھ/۳/۳/۱۹۹۹ء) کو حضرت دانش علی میاں سے اجازت و خلافت حاصل تھی۔

سلسلہ صفویہ کو یہ شرف حاصل ہے کہ دیگر خانقاہوں کے سجادگان بلکہ اپنے مخدوم زادوں کی تربیت کرنے اور ان کو اجازت و خلافت عطا کرنے کا موقع میسر آیا اور ملک کے بڑے بڑے علماء و دانشوروں کی روحانی تربیت کی ذمہ داری ادا کی۔

خانقاہ صفویہ کے مشہور مشائخ اور ان کے کارنامے: خانقاہ صفویہ کے ساتویں سجادہ نشین حضرت شاہ عبداللہ قدس اللہ سرہ کے دو خلفا بہت زیادہ مشہور ہوئے (۱) حضرت شاہ قدرت اللہ غوث الدھر قدس اللہ سرہ آپ بارہ بجکی موسوی کے قدوائی خاندان سے تعلق رکھتے تھے۔ حج کے درمیان کسی بزرگ نے صفی پور کا پتہ بتایا تھا، صفی پور تشریف لاتے ہی مراتب عالیہ کا حصول آسان ہو گیا۔ آپ کی ذات بابرکات سے بے شمار لوگ فیض یاب ہوئے، بہت سارے غیر مسلموں نے اسلام قبول کیا اور آپ نے سترہ (۱۷) نفوس قدسیہ کو خلافت و اجازت سے سرفراز فرمایا۔

شاہ قدرت اللہ علیہ الرحمہ کے خلفا ایک نظر میں

- (۱) حضرت شاہ غلام نبی صفی پوری
- (۲) حضرت مولانا شاہ نصیر الدین عرف سعدی میاں بلگرامی
- (۳) حضرت مولانا شاہ صلاح الدین گوپاموی
- (۴) حضرت مولانا شاہ مصطفیٰ خان
- (۵) حضرت مولانا شاہ مصباح الدین خان گوپاموی
- (۶) حضرت شاہ کفایت اللہ لکھنوی
- (۷) حضرت شاہ نجابت علی لکھنوی
- (۸) حضرت مولانا شاہ حیدر علی سندیلوی
- (۹) حضرت مولانا شاہ اکبر علی سندیلوی

(۱۰) حضرت مولانا شاہ عبدالرشید سندیلوی

(۱۱) حضرت شاہ غلام علی سدھوری

(۱۲) حضرت مولانا شاہ عشق حسین جہان آبادی

(۱۳) حضرت شاہ رضا میاں صفی پوری

(۱۴) حضرت شاہ نور دکنی گجراتی

(۱۵) حضرت مولانا شاہ غلام علی سوداگر صفی پوری

(۱۶) حضرت شاہ سبحان بلگرامی

(۱۷) حضرت شاہ پیر بخش صفی پوری رحمہم اللہ تعالیٰ

۱۲/۱۱/۱۸۳۳ھ کو آپ کا وصال ہوا اور صفی پور ہی میں مدفون ہوئے، ۱۲/۱۱/۱۸۳۳ھ کو ہر سال آپ کا عرس ہوتا ہے۔

صفی پور کی ایک خاص بات یہ ہے کہ جو یہاں آیا ہے وہ یہیں کا ہو کر رہ گیا، یہی وجہ ہے کہ اس تاریخی قصبہ میں بہت سارے بزرگوں کے مزارات موجود ہیں جس کی وجہ سے یہ قصبہ مدینۃ الاولیاء صفی پور شریف کے نام سے جانا جاتا ہے۔ اور ہر درگاہ سے متصل ایک کنواں اور ایک مسجد ضروری طور پر موجود ہے، یہ مقامات جہاں ہم کو یہ بات بتاتے ہیں کہ ہمارے مشائخ نے نماز کی بے حد پابندی کی ہے وہیں یہ بھی معلوم ہوتا ہے کہ مے خانہ کا نظام درگاہ سے نہیں بلکہ رند سے ہے۔

رند جو ظرف اٹھالیں وہی ساغر بن جائے

جس جگہ بیٹھ کے پی لیں وہیں مے خانہ بنے

حضرت عبداللہ شاہ قدس اللہ سرہ کے دوسرے مشہور خلیفہ حضرت افہام اللہ شاہ ہیں، آپ بھی قدوائی تھے اور لکھنؤ کے قریب بھٹولی کے رہنے والے تھے، آپ حضرت شاہ سید عبدالرشید قادری امجھری رحمۃ اللہ علیہ کے مرید و خلیفہ تھے، حضرت امجھری علیہ الرحمہ حضرت غوث پاک کی روحانی اور نسبی اولاد سے ہیں، باطنی طور پر حضرت مخدوم شاہ صفی قدس اللہ سرہ نے حضرت افہام اللہ شاہ کو امجھری علیہ الرحمہ سے طلب کر لیا تھا، حضرت امجھری علیہ الرحمہ نے اپنے مرید و خلیفہ افہام اللہ شاہ کو صفی پور روانہ فرمایا آپ نے صفی پور پہنچ کر حضرت شاہ عبداللہ علیہ الرحمہ سے اجازت

و خلافت حاصل کی اور بانی خانقاہ حضرت مخدوم شاہ صفی علیہ الرحمہ سے ایسی نسبت کی بنیاد پر فیضیاب ہوئے۔

آپ سے خلق خدا کافی تعداد میں فیض یاب ہوئی اور آپ نے صرف آٹھ حضرات کو اجازت و خلافت سے نوازا۔

حضرت افہام اللہ شاہ کے خلفا

(۱) حضرت شاہ محمدی عرف غلام پیر ساٹھوی قدس سرہ

(۲) حضرت شاہ پیر محمد عرف چھیدی میاں قدس سرہ

(۳) حضرت پیر زادہ صفی پوری قدس سرہ

(۴) حضرت شاہ علیم اللہ شاہ نوتوی قدس سرہ

(۵) حضرت شاہ امان اللہ نوتوی قدس سرہ

(۶) حضرت شاہ حاجی کرم صفی، صفی پوری قدس سرہ

(۷) حضرت شاہ حسام الدین لکھنوی قدس سرہ

(۸) حضرت شاہ نصرت اللہ ساٹھوی قدس سرہ (والد ماجد حضرت شاہ محمدی عرف غلام پیر علیہ الرحمہ)

حضرت شاہ افہام اللہ علیہ الرحمہ مجرد تھے ۲۱ ربیع الاول ۱۱۹۶ھ میں آپ کا وصال ہوا، اور صفی پورہی میں مدفون ہوئے۔ آپ نے اپنے خلیفہ حضرت شاہ پیر محمد علیہ الرحمہ کو جانشین مقرر فرمایا تھا۔

افہام اللہ شاہ علیہ الرحمہ کے سجادگان

حضرت شاہ پیر محمد چھدی میاں (وصال ۱۲۲۱ھ)

حضرت شاہ علی محمد کرم میاں (وصال ۱۲۲۷ھ) (۱۶)

حضرت شاہ محمد حفیظ اللہ (ولادت ۱۲۰۱ھ/ وصال ۲۲ جمادی الآخرہ ۱۲۸۱ھ) (۱۷)

حضرت شاہ امیر اللہ رحیم اللہ تعالیٰ (۱۸)

یوں تو سلسلہ صفویہ کے تقریباً تمام مشائخ اپنے آپ میں ایک عالم سمیٹے ہوئے تھے مگر ان

میں بعض نے ایسا تاریخ ساز کارنامہ انجام دیا ہے جن کے ذکر کے بغیر تاریخ صفی پورہ شریف نامکمل رہے گی ان میں سے چند کا تذکرہ گزر چکا، اب اس عظیم شخصیت کا ذکر کیا جا رہا ہے جس کو سلسلہ صفویہ کا مجدد کہا جاتا ہے، جن کے بارے میں اس سلسلہ کے عظیم بزرگ حضرت شاہ قدرت اللہ قدس سرہ نے فرمایا تھا کہ میرے بعد صفی پور میں ایک چراغ روشن ہوگا جس پر ایک زمانہ شیفیتہ اور پروانہ وار شمار ہوگا، اس شمع ہدایت سے بہت سے طالبان راہ خدا مستفیض ہوں گے وہ اپنا اور اپنے پیران طریقت کا نام روشن کرنے والا ہوگا۔

اس پیشین گوئی کے مصداق حضرت شاہ خادم صفی محمدی قدس سرہ ہوئے، آپ ۱۲ ربیع ۱۲۲۹ھ کو دوشنبہ کی رات صفی پور میں پیدا ہوئے، آپ کے والد کا نام حضرت عطائے صفی عرف بڑے میاں تھا، آپ کے والد ہی کی طرح والدہ بھی پارسا، خدارسیدہ تھیں۔

آپ نسباً امیر المؤمنین حضرت فاروق اعظم رضی اللہ تعالیٰ عنہ کی چوبیسویں پشت میں آتے ہیں۔

حضرت شاہ خادم صفی محمدی قدس سرہ کا پدری نسب نامہ

حضرت شاہ خادم صفی علیہ الرحمہ

حضرت شاہ عطائے صفی عرف بڑے میاں علیہ الرحمہ

حضرت شاہ محمد معصوم

حضرت شاہ نہال علیہ الرحمہ

حضرت شاہ عبدالحق علیہ الرحمہ

حضرت شیخ دانیال علیہ الرحمہ

حضرت شاہ عبد الرزاق علیہ الرحمہ

حضرت شیخ محمد علیہ الرحمہ

حضرت شاہ بندگی مبارک علیہ الرحمہ

حضرت شیخ عبد الملک علیہ الرحمہ

حضرت شیخ محمد لڈن علیہ الرحمہ

حضرت محمد گدن

حضرت محمد جعفر

حضرت محمد غوث

شیخ حق گو ملک یار پیران

حضرت شاہ اعلیٰ جاموی علیہ الرحمہ

شیخ قاضی سراج علیہ الرحمہ

حضرت شیخ ابوالفتح علیہ الرحمہ

شیخ محمد عمر علیہ الرحمہ

شیخ ابو بکر علیہ الرحمہ

شیخ عبدالقادر علیہ الرحمہ

شیخ حسن زنجانی علیہ الرحمہ

شیخ عبدالحمید علیہ الرحمہ

حضرت شیخ عبداللہ رضی اللہ تعالیٰ عنہ

حضرت امیر المؤمنین عمر فاروق رضی اللہ تعالیٰ عنہ

والدہ کی طرف سے بھی آپ فاروقی تھے، مادری و پدیری نسب نامہ میں صرف چند ناموں کا فرق ہے، والدہ کی طرف سے صرف پانچ پشتوں کے بعد حضرت شاہ بندگی مبارک علیہ الرحمہ پر دونوں نسب نامہ مل جاتا ہے۔

حضرت مخدوم خادم صفی محمدی قدس سرہ کا مادری نسب نامہ

آپ کے نانا کا نام شیخ فضل اللہ ہے اور ان کے والد کا نام حضرت شاہ غلام پیر علیہ الرحمہ

حضرت شاہ مخدوم عالم علیہ الرحمہ

حضرت شاہ عبدالرسول علیہ الرحمہ

حضرت شاہ دانیال علیہ الرحمہ

اس کے آگے کا سلسلہ مادری و پدیری ایک ہی ہے۔

حضرت شاہ خادم صفی محمدی قدس سرہ کے تذکرے کے مطالعہ سے معلوم ہوتا ہے کہ آپ

مادر زاد ولی تھے، بچپن ہی سے آپ کی ذات الگ تھی، عام بچوں کی طرح نہیں۔ آپ کے دادا پیر حضرت غلام زکریا علیہ الرحمہ نے آپ کی ایک خدمت گزار پر خوش ہو کر فرمایا کہ حفیظ اللہ شاہ کو تیری ایک امانت سپرد کر دی ہے، بڑے ہونے کے بعد ان سے طلب کر لینا، بعد میں آپ حضرت حفیظ اللہ شاہ کے ہاتھ پر بیعت ہوئے اور خلافت و اجازت سے نوازے گئے۔

آپ نے صرف ضروری تعلیم حاصل کی اور عین شریعت کی طلب میں مصروف رہے، قرآن کا علم حضرت عبدالعزیز محدث دہلوی علیہ الرحمہ کے شاگرد حضرت شیخ چراغ علی علیہ الرحمہ سے حاصل کیا اور تصوف اور سلوک کی کتابیں مولوی حکیم ہدایت اللہ سے پڑھی، آپ نے ہر علم و فن میں کسی نہ کسی کو اپنا استاد بنایا، اور جب جس چیز کی ضرورت پڑی حاصل کر لی، علم برائے عمل حاصل کیا، ہمیشہ اس کو واسطہ خیال کیا اور اصل مقصد کو پیش نظر رکھا۔

احکام شریعہ کے ابتدائی عمر ہی سے پابند تھے، دل طلب مولیٰ کے جذبہ سے سرشار تھا، باشعور ہونے کے بعد مرشد کامل کی ضرورت پڑی، اس وقت آپ کے ماموں حضرت حفیظ اللہ شاہ کا فیض جاری تھا، بیس سال کی عمر میں حضرت حفیظ اللہ شاہ کے ہاتھ پر بیعت ہوئے، بیعت کے بعد حالت مزید بدل گئی، صرف یاد الہی سے کام تھا اسی عمر میں چچا کی صاحب زادی سے آپ کا عقد مسنون بھی ہو گیا، ازدواجی زندگی میں مصروف ہونے کے باوجود جذبہ طلب مولیٰ میں کوئی کمی نہ آئی۔ مجاہدات و ریاضات کے پہلے ہی سے عادی تھے، اس کے باوجود مرشد کے حکم کے مطابق اس راہ میں مختلف قسم کی شدتیں برداشت کرنی پڑیں اور ایک دن ان تمام مجاہدات شاقہ کی تپش سے کندن ہو گئے۔ بالآخر ۱۲۵۵ھ ماہ ذی قعدہ میں جمعہ کے دن مرشد گرامی حضرت حفیظ اللہ شاہ نے تمام روحانی نعمتوں سے نوازتے ہوئے اجازت و خلافت سے سرفراز فرمایا۔

آپ سیرت نبوی کے آئینہ دار تھے، خلافت و اجازت ملنے کی وجہ سے مسند ارشاد پر فائز ہو گئے اور رشد و ہدایت کا عظیم کارنامہ انجام دیا، آپ کی بارگاہ میں مریدوں کی ایک بڑی جماعت ہمیشہ موجود رہتی، آپ ان کی تعلیم و تلقین کو اپنا دینی فریضہ خیال کرتے، تربیت اور تزکیہ نفس میں اکثر اوقات گزارتے، خلافت کے بعد سے ۱۲۸۷ھ تک (تقریباً ۲۲ سال تک) صفی پور سے باہر تشریف نہ لے گئے، ہمیشہ خلق خدا کو معرفت الہی سے روشناس کرایا، ناقصوں کو کامل اور کاملوں کو رہنما بنانے کا کام انجام دیا، ۴۲ نفوس قدسیہ کی مکمل تربیت و تزکیہ کرنے کے بعد ان کو

اجازت و خلافت سے سرفراز فرمایا، جن میں سے تمام کے تمام اپنے وقت کے کامل مرشد اور مکمل راہنما کی حیثیت رکھتے ہیں، ان میں سے ہر ایک کے دست حق پرست پر ہزاروں اور لاکھوں کی تعداد میں لوگ تائب ہوئے اور ان کے ذریعہ طالبین مولیٰ نے اپنے مقصد حیات تک رسائی حاصل کی۔

کعبۃ العشق باشد این مقام ہر کہ ناقص آمد این جا شد تمام

حضرت شاہ خادم صغی علیہ الرحمہ کے خلفائے کرام

- (۱) حضرت خلیفۃ اللہ شاہ عرف شاہ امیر احمد
- (۲) حضرت ذوالفقار اللہ شاہ عرف الطاف محمد صغی پوری (آپ خانقاہ صفویہ کے گیارہویں صاحب سجادہ ہیں)
- (۳) حضرت صاحب سزقل ہو اللہ شاہ عبدالغفور محمدی (۱۹)
- (۴) حضرت کریم اللہ شاہ عرف کریم بخش صغی پوری (۲۰)
- (۵) حضرت شاہ عظمت اللہ خان افغان فرخ آبادی
- (۶) حضرت حبیب اللہ شاہ عرف رمضان خان بانگر موی ثم سینٹیل گجوی
- (۷) حضرت عطاء اللہ شاہ عرف عطا حسین صغی پوری
- (۸) حضرت یقین اللہ شاہ عرف سید قمر علی پنجابی ثم لکھنوی
- (۹) حضرت عنایت اللہ شاہ صغی پوری
- (۱۰) حضرت مولانا حافظ شاہ عبدالرحمن ترہوانی
- (۱۱) حضرت مظہر اللہ شاہ عرف سید مظہر حسین لکھنوی
- (۱۲) حضرت اہل اللہ شاہ عرف مشرف علی دہلوی ثم میرٹھی
- (۱۳) حضرت مبارک اللہ شاہ عرف مبارک حسین
- (۱۴) حضرت ظہور اللہ شاہ عرف اچیل شاہ ماتانی
- (۱۵) حضرت مولانا حافظ شوکت علی شاہ سندیلوی
- (۱۶) حضرت امیر اللہ شاہ اناوی

- (۱۷) حضرت نور اللہ شاہ عرف نور محمد خان گھاتم پور، کانپور
- (۱۸) حضرت شرافت اللہ شاہ آسیون، اناؤ
- (۱۹) حضرت شاہ سعادت علی خان رام پوری
- (۲۰) حضرت اسد اللہ شاہ عرف چودھری محمد خصلت حسین سندیلوی
- (۲۱) حضرت مراد اللہ شاہ عرف مدار بخش کھیری لکھنوی پوری
- (۲۲) حضرت کلیم اللہ شاہ عرف فرزند حسن تیوتوی، اناوی
- (۲۳) حضرت مظہر اللہ شاہ عرف سرفراز علی سانڈوی
- (۲۴) حضرت وجہ اللہ شاہ عرف مولوی فیض محی الدین ہردوی
- (۲۵) حضرت کرامت اللہ شاہ بانگر موی
- (۲۶) حضرت رحیم اللہ شاہ عرف سالار بخش کانپوری
- (۲۷) حضرت احسان اللہ شاہ صغی پوری
- (۲۸) حضرت خوب اللہ شاہ اناوی
- (۲۹) حضرت سید شاہ یعقوب علی ترکواسی گڑگاؤں، دہلی
- (۳۰) حضرت شاہ محمد شفیع صغی پوری
- (۳۱) حضرت برحق اللہ شاہ حقانی اناوی
- (۳۲) حضرت شاہ نیاز حسین بانگر موی
- (۳۳) حضرت انوار اللہ شاہ عرف نور محمد محمود گری، لکھنوی
- (۳۴) حضرت کفایت اللہ شاہ باہوری، کانپوری
- (۳۵) حضرت سید یعقوب موہانی موہان، اناؤ
- (۳۶) حضرت اظہار اللہ شاہ عرف نیاز محمد صغی پوری
- (۳۷) حضرت خلیل اللہ شاہ عرف حکیم خلیل الدین لکھنوی ثم الہ آبادی
- (۳۸) حضرت روح اللہ شاہ عرف مولوی حسین علی، صغی پوری
- (۳۹) حضرت احمد اللہ شاہ عرف احمد علی، صغی پوری
- (۴۰) حضرت بشارت اللہ شاہ صغی پوری

(۴۱) حضرت عین اللہ شاہ، خلیل احمد، صفی پوری

(۴۲) حضرت عزیز اللہ شاہ عرف منشی محمد ولایت علی خان صفی پوری قدس سرہ

حضرت شاہ خادم صفی قدس سرہ نے ان ۴۲ نفوس قدسیہ کے علاوہ مزید ۲۹ مردوں اور عورتوں کو شربت نوش فقیر بنایا، آپ نے خود بھی فقیری کا اعلیٰ نمونہ بن کر دکھایا، ۱۲۵۵ھ میں جب حضرت حفیظ اللہ شاہ نے اجازت و خلافت سے سرفراز فرمایا تو آپ نے اپنے تمام جانداد یہاں تک کہ ذاتی گھر بھی مرشد کو نذر کر دیا اور خود مرشد کے گھر میں رہنے لگے۔

حضرت شاہ خادم صفی قدس سرہ نے اپنی عمر کے ۵۸ بہاروں کو دیکھا تھا، آپ نے اپنی زندگی کے اکثر حصے سخت عبادت و ریاضت اور تنگی میں گزارے، آپ ۱۲۷۷ھ کے بعد مسلسل بیمار رہے اور درمیان میں والدہ کے اصرار پر علاج و معالجہ کی غرض سے لکھنؤ، کان پور جانے کا اتفاق ہوا، ایام علالت میں پیرومرشد کی عیادت بھی حاصل رہی، مرشد کی دعا کی برکت سے ایک باکمل صحت یاب بھی ہوئے جس کے شکرانے میں مرشد کے وصال (۱۲۸۱ھ) کے بعد مزار شریف پر چادر پیش کیا اور اپنے شیخ زادہ حضرت امیر اللہ شاہ علیہ الرحمہ کو نماز، پیر، ہن، پائے جامہ اور کچھ نقد نذر کیا۔

یوں تو آپ نے اپنی زندگی کا تمام حصہ صفی پور ہی میں گزار دیا اس کے باوجود چند مقامات پر آپ کے تشریف لے جانے کا ذکر ملتا ہے۔ کان پور آنے جانے کے درمیان جاموں میں حضرت مخدوم شاہ اعلیٰ علیہ الرحمہ کی درگاہ میں حاضری ہوئی جو آپ کے اجداد میں آتے ہیں جن کا تذکرہ پہلے گزر چکا ہے۔ (۲۱)

کان پور میں قیام کے درمیان حضرت شاہ غلام رسول نقشبندی علیہ الرحمہ سے دلچسپ ملاقات ہوئی، گفتگو کے درمیان آپ نے حضرت شاہ غلام رسول نقشبندی علیہ الرحمہ سے فرمایا کہ آپ کا گھر بے رونق لگ رہا ہے، اور اس کے دو یا تین دنوں کے بعد حضرت نقشبندی علیہ الرحمہ کا وصال ہو گیا۔

حضرت شاہ خادم صفی قدس سرہ اپنے مرشد کے وصال کے چھ سال بعد ۱۳۱۳ھ جب ۱۲۸۷ھ میں وصال فرما گئے۔ اور صفی پور ہی میں مدفون ہوئے۔ آپ کا مزار مقدس آج بھی مرجع خلایق ہے۔

خانقاہ صفویہ کی علمی و دعوتی خدمات

خانقاہ صفویہ کے بانی مخدوم شاہ صفی سے آج تک ہر ایک سجادہ کے خلفا و مریدین کی تعداد

شمار سے باہر ہیں۔ خلفا کی اگر فہرست تیار بھی کر لی جائے تو مریدین کی تعداد متعین کرنا ممکن نہیں، پھر ان خلفاء کی دعوتی خدمات اور ان کے ذریعہ سے دامن اسلام سے وابستہ ہونے والوں کا شمار اور ان کے خلفا اور خلفاء کے خلفا کی تعداد یقیناً شمار سے باہر ہے۔

مخدوم شاہ صفی قدس سرہ سے ابھی تک تقریباً ۴۸۶ سال کا عرصہ گزر گیا مگر صفی پور سے رشد و ہدایت کا کام نہ ختم ہوا اور نہ رکا مسلسل جاری ہے اور ہر دور میں بے شمار انسان اس عظیم درگاہ سے وابستہ ہو کر دائرہ اسلام میں داخل ہوئے، لاکھوں کی تعداد میں اولاد آدم نے اپنی گناہوں سے آلودہ زندگی سے توبہ کر کے راہ ہدایت اختیار کیا اور یہاں کے مشائخ نے عبادت و ریاضت اور مجاہدہ کرانے کے بعد ہزاروں نفوس قدسیہ کو عالم انسانیت کو نور ہدایت سے منور کرنے کے لائق بنایا، یہ وہ خدمات ہیں جن کو تحریر کے قبضہ میں لانا ہی ممکن نہیں اور اگر کوشش کی بھی جائے تو ایک جماعت درکار ہے، جو جماعت خانقاہ صفویہ کی خدمات پر انسائیکلو پیڈیا تیار کرے پھر بھی یقین سے یہ کہنا آسان نہ ہوگا کہ تمام خدمات کا احاطہ کر لیا گیا ہے، خواہ وہ دعوتی خدمات ہوں یا علمی۔

مارہرہ، بدایوں، بریلی اور نہ جانے کن کن خانقاہوں اور فروعی روحانی سلسلہ مثلاً بقائیہ، عارفیہ، رضویہ، برکاتیہ وغیرہم کے روحانی شیوخ بلکہ بدایوں، بریلی اور مارہرہ کے شیخ اشپوخ حضرت میر عبدالواحد بلگرامی قدس سرہ کی تعلیم و تربیت بھی اسی خانقاہ سے ہوئی۔ سیدلہ بلگرامی اور میر عبدالواحد کے والد میر ابراہیم مخدوم شاہ صفی کے مرید اور خلیفہ تھے۔ میر صاحب مخدوم صاحب کے صرف مرید ہوئے، ان کی تربیت مخدوم کے دو خلفاء نے مل کر کی ایک تو میر صاحب کے والد میر ابراہیم اور دوسرے محمد حسین سکندر آبادی اور ان دونوں بزرگوں نے ان کو مخدوم سے ملی ہوئی نعمتوں سے بھی نوازا، مخدوم شاہ صفی نے ان دونوں بزرگوں کو قادر، سہروردیہ اور چشتیہ میں اجازت و خلافت عطا فرمائی تھی، یہ اجازت میر صاحب تک پہنچی اور میر صاحب کے ذریعہ مارہرہ، بدایوں، بریلی اور نہ جانے کہاں کہاں تک پہنچ گئی۔

علمی خدمات کی بات کی جائے تو سلسلہ صفویہ کے تمام مشائخ علمی امانتوں کے حقیقی وارث رہے ہیں، مگر صرف مشہور ناموں کو شمار کیا جائے تو سرفہرست میر عبدالواحد بلگرامی، میر عبد الجلیل بلگرامی، سیف اللہ المسلمول شاہ فضل رسول عثمانی بدایونی، تاج اللہ مولانا شاہ عبدالقادر بدایونی، اعلیٰ حضرت امام احمد رضا خاں قادری، حضرت محمد عزیز اللہ شاہ قدس سرہم کے اسماء آتے

ہیں۔ یہ وہ پاک نفوس قدسیہ ہیں جس میں کاہر کوئی بالواسطہ یا بلاواسطہ صفوی ضرور ہے اور ان میں سے ہر ایک اپنے علمی و دعوتی کارناموں کی بنیاد پر عالم میں مشہور ہے۔

یہ تھا سلسلہ صفویہ کی علمی خدمات کے ضمن میں، اگر خانقاہ صفویہ کی علمی خدمات اور علمی شخصیات کی بات کی جائے تو راقم کی ناقص رائے کے مطابق حضرت محمد عزیز اللہ شاہ کا نام سرفہرست آتا ہے۔ ذیل میں مختصراً ان کا تذکرہ قلم بند کرتے ہیں۔

خانقاہ صفویہ کی ایک علمی شخصیت: حضرت محمد ولایت علی عزیز اللہ شاہ عزیز صفی پوری (ولادت ۲۵ صفر ۱۲۵۹ھ / ۱۸۴۰ء وصال ۱۳ محرم الحرام ۱۳۴۷ھ / ۱۹۲۸ء) سلسلہ صفویہ کے مجدد حضرت شاہ خادم صفی محمدی قدس سرہ کے مرید و خلیفہ تھے، آپ صفی پور میں پیدا ہوئے اور کچھ زمانہ لکھنؤ میں قیام رہا۔ غدر کے وقت صفی پور منتقل ہوئے، عربی، فارسی اور اردو میں کامل دسترس رکھتے تھے، تینوں زبانوں میں نثر و نظم فی البدیہہ تحریر کرتے آپ کی فارسی شاعری اور فارسی نثر دیکھ کر حالی اور شبلی نے قصیدہ پڑھا ہے آپ کا فارسی کلام آج بھی ہندو پاک کے قوال پڑھتے ہیں اور صاحب ذوق مسرور نظر آتے ہیں۔

دو عالم بکا کل گرفتار داری بہر مو ہزاراں سیہ کار داری
ز سر تا بہ پا رحمتی یا محمد ﷺ نظر جانب ہر گنہگار داری
عزیز اللہ اللہ اللہ کہ از کفر عشقش نہاں در تہ خرقة زناں داری

۴۰۰ سے زائد تصنیفات چھوڑیں، فارسی نثر میں ”بیچ رقعہ“ آپ کی نثر نگاری کا شاہ کار اور ”عقائد العزیز“ کے نام سے عقائد پر نہایت ایمان افروز کتاب آپ کے علمی معیار کا ثبوت ہے ”سوانح اسلاف، عین الولاہیت، تعلیم المخلصین، مخزن الولاہیت، الجہال، اعجاز التواریخ، بیان التواریخ، مراۃ الصنائع قصیدہ، مثنوی فتح مبین، دیوان ولایت (فارسی)، دیوان عزیز (فارسی)“ وغیرہ آپ کی نثر نگاری، شعر گوئی، تاریخ گوئی، عقائد اور اسلامیات پر تبحر علمی کے منہ بولتے ثبوت ہیں۔ آپ کی شاعری کے مطالعہ سے معلوم ہوتا ہے کہ آپ کی شاعری تین حالتوں میں دائر ہے۔ فانی الشیخ یا فانی الرسول یا فانی اللہ کے مقام سے آپ شاعری کرتے ہیں۔

سماع کے شائق تھے محفل میں خوب روتے اور رقص بھی کرتے آپ کے پیر بھائی اور ماموں حضرت عین اللہ شاہ عرف خلیل میاں آپ کا ساتھ دیتے۔ خلیل میاں کا جب وصال ہو گیا تو آپ

محفل میں بہت کم شریک ہوتے۔

آپ نے اپنی زندگی کے اکثر حصوں کو گوشہ نشینی، قناعت اور توکل میں گزار دیا، اگر کوئی کچھ نذر کرتا تو اس کو غریب اور مستحق کے حوالہ کر دیتے۔

آپ نے دس پاک باز ہستیوں کو اجازت و خلافت سے نوازا۔ ۱۳ محرم الحرام ۱۳۴۷ھ دو شنبہ کے دن صفی پور میں آپ کا وصال ہوا اور صفی پور ہی میں اپنے پیر و مرشد کی درگاہ میں مدفون ہوئے۔

مشائخ خانقاہ صفویہ کا اعتقادی، فقہی اور صوفی مسلک

اعتقادی مسلک: صفی پور شریف کے مشائخ کی تصنیفات و اقوال و اعمال سے معلوم ہوتا ہے کہ عقائد میں ماتریدی تھے، اور آج بھی سجادگان صفی پور عقائد میں اسی امام کے مقلد ہیں جن کی تقلید تقریباً ہندوستان کی اکثر مسلم آبادی کرتی ہے۔

سلسلہ صفویہ کے بانی مخدوم شاہ صفی قدس سرہ کے مرید اور آپ کے خلیفہ کے عظیم صوفی حضرت میر عبد الواحد بلگرامی قدس سرہ نے اپنی مایہ ناز تصنیف ”سبع سنابل“ میں عقائد و معاملات اور مسلمات کو نہایت وضاحت کے ساتھ تحریر کر دیا ہے، جس کے مطالعہ سے معلوم ہوتا ہے کہ سلسلہ صفویہ کے صوفیہ کا عقیدہ رض و خروج سے الگ راہ اعتدال کے مطابق وہی عقیدہ ہے جو زمانہ سے اہل سنت و جماعت کا چلا آ رہا ہے اور آج بھی یہی عقیدہ ہے۔ جیسا کہ اس سلسلہ کے قریب زمانہ کے مشہور عالم و صوفی حضرت محمد عزیز اللہ شاہ قدس سرہ کی کتاب ”عقائد العزیز“ کے مطالعہ سے معلوم ہوتا ہے کہ ہندوستان کی دیگر خانقاہوں کے مشائخ جس فقہی اور اعتقادی مسلک کے پابند تھے اور ہیں، صفی پور شریف کے مشائخ بھی ان ہی مسلک کے پابند تھے اور ہیں۔

فقہی مسلک: صفی پور کے مشائخ فقہ میں حضرت امام ابو حنیفہ رضی اللہ عنہ کے مقلد رہے ہیں مگر عام تقلید سے تھوڑا الگ رہے جیسا کہ صوفیہ کا طریقہ رہا ہے کہ کچھ فروعی مسائل میں وہ خود اجتہاد یا باطنی اشارات سے کام لیتے ہیں، حضرت محبوب الہی قدس سرہ قرأت خلف امام کے قائل صرف اسلئے تھے کہ ان کے پاس حدیث تھی، یہاں انہوں نے قول امام پر عمل کرنے سے زیادہ بہتر قول رسول پر عمل کرنے کو خیال کیا اور یہ معمول اس سلسلہ میں آج بھی چلا آ رہا ہے، صوفی حکیم

ہوتا ہے، مقاصد شریعت پر اس کی نگاہ ہوتی ہے، ضرورت و حاجت کے تحت یاروحانی کشف کی بنیاد پر بعض مسائل میں منفرد ہوتے ہیں۔ اس کے باوجود مقلد ہی کہے جائیں گے۔ بلکہ ان نفوس قدسیہ نے بھی اپنے آپ کو مقلد ہی شمار کیا، حنفی مسلک کی تقلید میں سلطان الاولیا حضرت شیخ نظام الدین قدس سرہ اس قدر پختہ تھے کہ اپنے چاہنے والوں کو اس وقت تک خلافت و اجازت سے سرفراز نہ فرماتے جب تک کہ وہ فقہ حنفی کی مایہ ناز کتاب ہدایہ مکمل ختم نہ کر لیتا۔

صوفی مسلک: صوفی پور شریف میں پروان چڑھنے والا صوفیہ سلسلہ کے تقریباً تمام مشائخ کا صوفی مشرب چشتی ہی ہے، اس سلسلہ کے مشائخ کو دیگر سلاسل کی بھی اجازت و خلافت ہے۔ مگر یہاں کے صوفیہ نے چشتیہ نظامیہ میں بیعت کا سلسلہ دوسرے سلاسل کے بہ نسبت زیادہ رکھا، مگر اوردو وظائف اور معمولات کے اعتبار سے سلسلہ صوفیہ صرف چشتی رنگ و روپ ہی نہیں رکھتا بلکہ اس سلسلہ میں دیگر روحانی سلاسل مثلاً سہروردی اور قادری رسوم و معمولات پر بھی عمل کیا جاتا ہے۔

تعلیقات

(۱) ”ماثر الکرام“ میں غلام علی آزاد بلگرامی مخدوم شاہ صوفی قدس سرہ کا نام کچھ اس طرح تحریر فرماتے ہیں ”شیخ صوفی الدین بن عبدالصمد بن شیخ علم الدین سانی پوری قدس سرہ از مکمل اولیاء و اکابر خلفا شیخ سعد الدین خیر آبادی است“ یہاں پہ علامہ آزاد بلگرامی علیہ الرحمہ سے یہ تسامح ہوا کہ مخدوم شاہ صوفی عبدالصمد قدس سرہ کے نام اور عرف دونوں میں فرق نہ کرتے ہوئے درمیان میں بن لگا دیا جو درست نہیں ہے، درست اس طرح ہے، شیخ صوفی عبدالصمد بن مولانا علم الدین جیسا کہ ”سبع سنابل“ اور دیگر مراجع میں مذکور ہے۔ وصال کے تعلق سے تحریر کرتے ہیں ”وفات شیخ صوفی نوزوہم ماہ محرم ۹۳۳ھ“ اور ”نوائد سعدیہ“ میں یوں تحریر ہے ”وفاتش ہر وہم محرم الحرام سنہ نہ صدوسی و سہ ہجری و مزار مبارکش در سانی پور زیارت گاہ خلایق است و بر مرقد شریفش آن قدر ہیبت و جلال است کہ حین زیارت در بدن رعشہ می افتد“ اور میر عبدالواحد بلگرامی کے حوالہ سے آزاد بلگرامی نے مآثر الکرام میں تحریر کیا ہے کہ میر عبدالواحد بلگرامی نے تاریخ وصال یوں کہا ہے ”شیخ پاک“ اور شیخ پاک کا عدد ۹۳۳ھ ہی نکلتا ہے۔

سلسلہ صوفیہ کی عظیم علمی شخصیت حضرت محمد عزیز اللہ شاہ قدس سرہ (وصال ۱۳ محرم الحرام

۱۳۴۷ھ (۱۹۲۸ء) اپنی تصنیف ”عین الولاية“ میں اس طرح تحریر کرتے ہیں ”وفات شریف سنہ ۹۴۵ھ (۱۹۲۵ھ) میں واقع ہوئی چنانچہ جب آپ نے حضرت شیخ ابوالفتح آسیونی کو خلیفہ کیا ہے تب مثال اجازت (خلافت نامہ) اپنے دست مبارک سے لکھ کر مرحمت فرمائی ہے اس کے آخر میں لکھا ہے ”کتبہ صوفی بن علم ۹۴۴ھ اربع واربعین و تسع مائة“ اور اسی مثال کے حاشیہ پر حضرت شیخ ابوالفتح نے آپ کے اسم مبارک کے پاس اپنے ہاتھ سے لکھا ہے کہ آپ کی وفات دوشنبہ کی رات کو محرم کی انیسویں تاریخ سنہ نو سو پینتالیس (۹۴۵ھ) میں واقع ہوئی اور یہ مثال حضرت امیر اللہ شاہ صاحب کے پاس موجود ہے اور اس پر آپ کی مہر بھی لگی ہوئی ہے اس کا نقش یہ ہے ”عبدالملک العلام صوفی علم بن زین الاسلام“ اور مہر گولی ہے اور اسی کے موافق جناب ماموں صاحب قبلہ (مولوی حکیم ہدایت اللہ مرحوم) خیر آباد سے خواہ کہیں اور سے حضرت شیخ پیارہ آپ کے خلیفہ کے مثال پر ان کا لکھا ہوا دیکھ آئے تھے اور اسی حساب سے ”شیخ پاک بود“ اور ”مخدوم صوفی زاہدولی بود“ دونوں تاریخیں قدیم سے چلی آتی ہیں جو لوگ ”بود“ کو ان دونوں میں سے نا بود کرتے ہیں محض بے سود کرتے ہیں اور اسی حساب سے فقیر نے آپ کی تاریخ لکھی ہے“

قطعہ

شاہ صوفی حضرت عبدالصمد رفت بخت ز سہ پنجی سرائے
مصرع تاریخ نوشتہ عزیز مرد خدا بود ولی ہائے ہائے

(۹۴۵ھ) (عین الولاية: ص: ۵۸)

ان حوالوں سے معلوم ہوا کہ میر صاحب نے تاریخ وفات ”شیخ پاک بود“ کہا ہے، مگر بعد کے لوگوں نے بود کو نا بود کر دیا، اس کی وجہ سے یہ خرابی آئے گی کہ شیخ ابوالفتح آسیونی آپ کے خلفاء سے خارج ہو جائیں گے کیوں کہ ”شیخ پاک“ کا عدد ۹۳۳ ہے اور خلافت کا سال ۹۴۴ ہے مگر جب شیخ پاک کے ساتھ بود لگا دیا جائے تو ۹۴۵ کا عدد حاصل ہوتا ہے اور یہی درست ہے کیوں کہ شیخ ابوالفتح کا مخدوم شاہ صوفی کا خلیفہ ہونا سبھی کو تسلیم ہے۔

(۲) مخدوم شاہ صوفی کے جد اعلیٰ شاہ اکرم (وصال ۱۴ شعبان ۶۷۵ھ) غالباً حضرت سلطان

بہاء الدین ذکریا ملتانی قدس سرہ کے مرید و خلیفہ تھے۔ اگر مخدوم کے آباء واجداد کاروحانی شجرہ

دست یاب ہوتا تو مزید وضاحت ہو جاتی، غالب گمان ہے کہ صفی پور شریف میں مخدوم صاحب کے روحانی وارثین کے پاس سلسلہ سہروردیہ کا قدیم شجرہ محفوظ ہو۔ جب تک کوئی پختہ ثبوت نہ مل جائے یقین کے ساتھ کچھ کہنا مناسب نہیں۔

(۳) سید جلال الحق بخاری قدس سرہ کو سلسلہ قادریہ کی اجازت مخدوم محمد بن عبید غیبی سے اور سلسلہ سہروردیہ کی اجازت مخدوم کبیر الدین احمد بخاری سے اور سلسلہ چشتیہ کی اجازت حضرت خواجہ نصیر الدین چراغ دہلوی سے ملی اور آپ نے اپنے چھوٹے بھائی حضرت سید ابوالفضل راجو قالی کو اور حاجی حرین توام الدین بن ظہیر الدین عباسی اور حضرت یوسف ایرچی کو ان تمام سلاسل کی اجازت عطا فرمائی، حاجی حرین، خواجہ نصیر الدین چراغ دہلی کے مرید تھے۔ اور دمشق کے عظیم بزرگ شیخ قطب الدین دمشقی مصنف "الرسالۃ المکیۃ" سے بھی تلقین ذکر رکھتے تھے۔ آپ کے بارے میں قاضی محمد ارتضیٰ علی صفوی گوپاموی قدس سرہ "فوائد سعدیہ" میں تحریر کرتے ہیں "قدوة العارفین حضرت حاجی شاہ توام الدین بن ظہیر الدین عباسی قدس اللہ اسرارہ و افاض علیہا انوارہ کہ مرید قطب المشائخ خواجہ نصیر الدین چراغ دہلی و خلیفہ سید السادات مخدوم جہانیاں قدس سرہ ماہودہ و در تربیت مریدان شانے عالی داشت ساہبا در صحبت سید السادات ماندہ و بر زیارت حرین شریفین زادہما اللہ شرفاً و تعظیماً فائز گشتہ و آنجا اکثر مشائخ وقت را دریافت و در دمشق از شیخ قطب الدین دمشقی مصنف "رسالہ مکیہ" تلقین ذکر گرفتہ و اورا تجربہ و تفرید بمرتبہ کمال بود"

(۴) شیخ سعد الدین بن بڑھن بن شیخ محمد قصبہ اناؤ کے قاضی قدوہ کے اولاد سے تھے۔ علوم ظاہری اور باطنی کے شہنشاہ تھے۔ حضرت شیخ عبدالحق محدث دہلوی رحمۃ اللہ علیہ اخبار الاخبار میں حضرت مخدوم شیخ سعد خیر آبادی قدس سرہ کے بارے میں لکھتے ہیں:

"مرید شیخ میناست۔ بزرگ بود۔ حافظ حدود شریعت و آداب طریقت ہمتے عالی داشت و موصوف بود بترک و تجرید، او نیز بر طریقتہ بیز خود حضور بود و مولع بود بوجد و سماع، عالم بود معلوم شریعت و طریقتہ"۔ (اخبار الاخبار: ۱۹۹، کتب خانہ رحیمیہ دیوبند)

علامہ غلام علی آزاد بلگرامی تحریر کرتے ہیں "بر طریقتہ حضرت مرشد حضور زبیت و ساہبا مند تدریس و ارشاد را رونق بخشید۔ و شروع غرابر متداولات بقلم آورد۔ مثل شرح بزودی و حسامی و کافہ

و مصباح و امثال آں و مجمع السلوک نام شرعے برسالہ مکیہ نوشتہ دریں کتاب ملفوظات و حالات شیخ مینا بسیار درج کردہ ہر گاہ از شیخ خود نقل می کند می گوید۔ "قال شیخ شیخ مینا ادام اللہ فینا" مزار فائض الانوارش در خیر آباد حاجب روئے خلایق است" آپ کے مشہور خلفاء میں قاضی محمد من اللہ کا کوری اور مخدوم شاہ صفی عبدالصمد صفی پوری کا نام آتا ہے، آپ شیخ مینا کی باگاہ میں بیس سالوں تک حاضر رہے اور مرتبہ کمال تک جا پہنچے غلام علی آزاد تحریر کرتے ہیں "و دست ارادت بہ شیخ میناے لکھنوی داد و ساغر لبریز از میناے معرفت نوش کرد"، اپنے پیر ہی کی طرح مجرد و محصور تھے۔ مرشد کے وصال کے بعد خیر آباد میں سکونت اختیار کی اور ۱۶ ربیع الاول ۹۲۲ھ میں وصال پایا، آج بھی آپ مرجع و حاجت روئے خلایق ہیں۔

(۵) شیخ محمد مینا معروف بہ شاہ مینا بن قطب الدین آپ حضرت توام الدین خلیفہ حضرت جلال الحق بخاری کے بھتیجے اور شیخ سعد الدین کے مرشد ہیں، آپ کا نام مینا آپ کے چچا نے رکھا تھا۔ آپ دس برس کی عمر تک اپنے چچا ہی کی پرورش میں رہے، ۱۵ سال کی عمر میں مخدوم شیخ سارنگ کے ہاتھ پر بیعت ہوئے، اور حضرت راجو قالی کے بعض دیگر خدام سے ذکر کی تلقین ملی۔ ۱۲ سال کی عمر میں ہی قطبیت پر فائز ہو گئے تھے، جس کا اظہار حضرت بدیع الدین مدار کے مرید قاضی شہاب الدین نے کیا ہے۔ بے شمار کرامتیں ہیں۔ بچپن ہی سے کرامتوں کا ظہور شروع ہو گیا تھا۔ ۲۳ صفر ۸۸۴ھ کو وصال ہوا جب کہ غلام علی آزاد تحریر کرتے ہیں "شاہ مینا چہارم صفر ۸۷۷ھ ربیع و سبعین و ثمان مائتہ بہ گلشن مینو خرامید"۔ اور ارتضیٰ علی گوپاموی نے "فوائد سعدیہ" میں یوں تحریر کیا ہے "وفات قطب العالم قدس سرہ بتاریخ بست و سویم صفر ہشتاد و ہشتاد و چہارم ہجری (۸۸۴ھ) و مزارش در بلدہ لکھنؤ زیارت گاہ ہر خاص و عام است" آپ لکھنؤ میں مدفون ہوئے آپ کا مزار آج بھی زیارت گاہ عام و خاص ہے، کسی بزرگ نے کہا ہے ۔

ہر کہ خواہد چشم را بینا کند سرمہ خاک در مینا کند

(۶) شیخ سارنگ نوجوان تھے کہ حضرت جلال الحق بخاری اور حضرت سید ابوالفضل راجو قالی دونوں بھائی دلی تشریف لائے نوجوان بادشاہ وقت کی طرف سے خدمت پر مامور تھا کہ ان دونوں مخدوموں نے جذبہ اطاعت الہی اور حب حقیقی کا شعلہ بھڑکا دیا پھر حضرت توام الدین کے دست مبارک پر بیعت ہوئے اور دنیا کا چکر کاٹتے ہوئے حرین شریفین ہوتے ہوئے قصبہ ایرج

میں حضرت یوسف ایرچی خلیفہ حضرت مخدوم جہانیاں جلال الحق بخاری کی بارگاہ میں حاضر ہوئے اور سلوک کے تمام مراتب طے کئے اجازت و خلافت سے نوازے گئے، اس درمیان مرشد ارادت حضرت توام الدین کا وصال ہوا، وصال کے وقت آپ نے شیخ سارنگ کو یاد کیا مگر ملاقات نہ ہوئی، شیخ سارنگ حضرت یوسف ایرچی سے خلافت و اجازت لینے کے بعد لکھنؤ سے بارہ کوس دور جھنگواں جو ایک غیر آباد مقام تھا، میں سکونت پذیر ہوئے اس درمیان حضرت سید راہ جو قتال نے خرقہ خلافت اور دیگر انعامات سے سرفراز فرمایا۔ شیخ مینا اور شیخ حسام الدین صوفی، شیخ سارنگ کے ہی خلیفہ تھے شیخ حسام الدین جانشین بھی ہوئے، ۷ ایشوال ۸۵۵ھ کو آپ کا ۱۲۰ سال کی عمر میں وصال ہوا اور جھنگواں ہی میں آرام فرما ہیں۔

(۷) شیخ مبارک بن عبدالملک، مخدوم اعلیٰ جاموی کی اولاد میں ہیں اور شیخ عبدالملک، مخدوم شاہ صفی کے حقیقی بہنوئی ہیں، قصبہ جامو مسلمانوں کی قدیم بستی ہے، موجودہ شہر کان پور سے پانچ پھ میل کی دوری پر ناؤ روڈ پر واقع ہے۔

(۸) سید نظام الدین شیخ الہدیہ بن سید میرن بچپن ہی میں اپنے والد کے ہمراہ مخدوم شیخ سعد الدین خیر آبادی قدس سرہ کی بارگاہ میں حاضر ہوئے اور مرید ہو گئے، مرشد کے اشارہ پر تحصیل علم کی خاطر پنجاب کا سفر کیا، واپسی پر معلوم ہوا کہ مرشد کا وصال ہو گیا، ادھر مرشد نے اپنے خلیفہ مخدوم شاہ صفی قدس سرہ کو وصیت کی تھی کہ نظام الدین جب واپس آئے تو تعلیم و تربیت کرنا اور خرقہ خلافت عطا کرنا، جب آپ مخدوم شاہ صفی کی بارگاہ میں حاضر ہوئے اسی دن مخدوم شیخ سعد الدین قدس سرہ کا عرس تھا، مخدوم شاہ صفی نے شیخ الہدیہ سے محفل میں چلنے کو کہا آپ نے توالی کے آلات کی وجہ سے اعراض کیا، مخدوم نے توالی کو آلات سے دور ہونے کا حکم دیا اور تھوڑی دیر کے بعد آلات نے خود ہی سرود شروع کر دیا ایسا دیکھتے ہی شیخ الہدیہ کیف میں آئے اور بے ہوش گر پڑے، ہوش میں آنے کے بعد معلوم ہوا کہ مخدوم جھنگواں گئے ہیں، شیخ الہدیہ بھی جھنگواں گئے، مگر وہاں معلوم ہوا کہ مخدوم لکھنؤ گئے جب شیخ لکھنؤ حاضر ہوئے تو معلوم ہوا کہ صفی پور گئے اور شیخ جب صفی پور آئے تو معلوم ہوا کہ مخدوم خیر آباد گئے شیخ الہدیہ صفی پور ہی میں مزدوروں کے ساتھ مخدوم کی خانقاہ کی تعمیر میں بغیر اجرت کے مصروف رہے کہ مخدوم خیر آباد سے واپس ہوئے اور فرمایا ”شاہ بنائے خود مستحکم کر دید“ (تم نے اپنی بنیاد پکی کر لی)۔

سید نظام الدین شیخ الہدیہ کا دور اکبر بادشاہ کا دور ہے بادشاہ کے کارندوں نے آپ کو پریشان کرنا چاہا اور دربار شاہی میں حاضر کیا۔ مگر بادشاہ اکبر آپ کے بیعت و جلال کو دیکھتے ہی تعظیماً کھڑا ہو گیا اور عزت و احترام کے ساتھ رخصت کیا۔ فیضی جو اکبر بادشاہ کا معتمد علیہ تھا اس نے آپ کو پریشان کرنے کے لئے مختلف طریقے اپنائے مگر عاجز رہا۔ ۷ ربیع الاول ۹۹۳ھ میں آپ کا وصال ہوا اور خیر آباد میں مدفون ہوئے اس کے چھ مہینے بعد فیضی نے آپ کے مرقد مبارک پر بڑا گنبد بنوایا جو آج بھی موجود ہے فیضی ہی نے آپ کی قطعہ تاریخ کبھی جو روضہ شریف کی دیواروں پر نقش ہے۔

(۹) شیخ حسین سکندر آبادی مخدوم شاہ صفی کے مرید و خلیفہ اور میر عبدالواحد بلگرامی کے مربی اور شیخ خلافت ہیں، پہلے آپ شراب نوشی کرتے تھے کہ اچانک جذبہ الہی بھڑک گیا اور مختلف بزرگوں سے ملاقات کرتے ہوئے حضرت خواجہ قطب الدین بختیار کا کی قدس سرہ کے روحانی اشارہ پر صفی پور پہنچ گئے۔ صفی پور میں آپ کی تڑپتی روح کو سکون میسر آیا، آپ کی مرادیں پوری ہوئیں اور دنیاوی مے کدہ سے نکل کر روحانی مے کدہ کے شہسوار بن گئے۔ ڈیڑھ سال تک شیخ کی صحبت میں رہنے کے بعد اجازت و خلافت سے مرشد گرامی نے سرفراز فرمایا اور اپنے وطن واپس ہونے کا حکم جاری کر دیا، حضرت میر عبدالواحد بلگرامی اور ان کے والد کے پیر بھائی ہونے کے ساتھ ساتھ ان کے والد کے اچھے دوست بھی تھے۔ (مزید معلومات کے لئے وسیع سنا بل کا مطالعہ مفید ہے)۔

(۱۰) مخدوم شاہ صفی قدس سرہ کے خلفاء کی تعداد بعض نے ۱۶ بعض نے اور ۱۸/۱۷ تحریر کیا ہے۔ شمار کرنے سے معلوم ہوتا ہے کہ آپ کے خلفاء کی تعداد ۱۹ ہے حضرت محمد عزیز اللہ شاہ قدس سرہ ۱۷ خلفاء کے اسمائے گرامی تحریر کرنے کے بعد ”عین الولاية: ص: ۵۵“ کے حاشیہ پر یوں تحریر کرتے ہیں ”یہاں کی کتابوں میں اسی قدر اسماء لکھے ہیں اور فقیر کی سماعت میں پہلے سے اٹھارہ تھے۔ غالباً ایک بزرگ شیخ کمال الدین پھول ہیں جن کا ذکر صراحت کے ساتھ اوپر ہو چکا“ اسی کتاب کے صفحہ نمبر ۵۴ پر شیخ کمال الدین کا تذکرہ یوں کرتے ہیں ”ایک کتاب ہے مسخزن الاسرار فی سلاسل الکبار اس کے مصنف شیخ محمد عارف نامی عرف عبدالنبی عثمانی شطاری وہ اس کتاب میں لکھتے ہیں کہ میرے دادا شیخ کمال الدین پھول نے مخدوم شیخ صفی قدس اللہ سرہ کے

ہاتھ سے خرقہ خلافت پہنا اور میرے باپ کو مکتب کے دن آپ کے ہاتھ پر مرید کرایا، یہاں پے شیخ عبدالباقی چشتی بدایونی کا ذکر نہیں ملتا مگر ”مخزولولایت والجمال“ کے مقدمہ میں (ص: ۲۱) ڈاکٹر خصلت حسین صابری صاحب یہ تحریر کرتے ہیں ”جناب ضیاء القادری صاحب بدایونی اپنی تالیف ”تاریخ اولیاء حق“ (۱۳۷۷ھ) میں اپنے جد اعلیٰ مخدوم شیخ عبداللہ عارف باللہ کے سلسلہ میں رقم طراز ہیں ”سکندر لودھی کے زمانے کے اولیاء میں شیخ عبدالباقی چشتی بدایونی۔ شیخ احمد شیبانی ناگوری کے شاگرد اور مخدوم شیخ صفی خواجہ عبدالصمد بن علم الدین کے خلیفہ ہیں“ مخدوم عبداللہ عارف باللہ از مریدان صادق ایساں است“ ان حوالوں سے معلوم ہوتا ہے کہ مخدوم صاحب کے خلفا کی تعداد ۱۹ ہے واللہ اعلم بالصواب۔

(۱۱) شیخ احمد شیبانی خواجہ حمید الدین ناگوری کے روضہ میں اپنے پیرو مشد خواجہ حسین ناگوری کے قرب میں مدفون ہیں۔

(۱۲) میر عبدالواحد قدس سرہ اپنی مایہ ناز تصنیف میں خود تحریر کرتے ہیں ”اس فقیر مرید مخدوم شیخ صفی است و خلافت از مخدوم شیخ حسین دارد۔ مخدوم شیخ حسین رابا پدرا این فقیر الہفتی و محبتی تمام بود و میان یک دیگر اختصاص کلی داشتند و پد فقیر نیز خلیفہ مخدوم شیخ صفی بود۔ بدیں سبب اس فقیر رجوع بہ مخدوم شیخ حسین نیز عنانہ جہا و نوازش ہائے فراواں ارزانی داشتند کہ یار زادہ است و جامہ خلافت نیز پوشانیدند۔ اگرچہ فقیر رالیقت اس جامہ نبود اما شکرانہ درگاہ باری تعالیٰ می گزارم کہ بیوند بیعت با ایساں دارم“۔

(۱۳) میر عبدالواحد کے والد میر ابراہیم بن قطب الدین بن ماہر و بن بڈھ بلگرامی، میر بڈھ بلگرام سے ہاڑی چلے گئے اور ان کے پوتے میر قطب الدین (وصال ۹۰۴ھ) ساڈھی میں سکونت اختیار کر لیا اور میر ابراہیم بن قطب الدین (وصال ۹۳۳ھ) جو میر عبدالواحد کے والد ہیں ان کو مخدوم شاہ صفی سے اجازت و خلافت حاصل تھی۔ میر عبدالواحد ۹۱۲ھ یا ۹۱۵ھ میں ساڈھی میں پیدا ہوئے آپ کی دو شادیاں تھیں پہلی بیوی سے میر عبدالجلیل (وصال ۱۰۵۷ھ) اور دوسری سے میر فیروز، میر تکی اور میر طیب (وصال ۱۰۶۶ھ) پیدا ہوئے میر صاحب کے بڑے لڑکے میر عبدالجلیل (وصال ۱۰۵۷ھ) نے مارہرہ کو قراگاہ بنا کر اس قصبہ کو رشد و ہدایت کا مرکز بنا دیا۔ خانقاہ مارہرہ کے موجودہ شیخ حضرت تکی میاں میر عبدالجلیل کے نسا دسویں پشت میں آتے ہیں، جب کہ

دوسرے حضرات مثلاً حضرت پروفیسر سید شاہ محمد امین میاں قادری اور ان کے برادران اور نٹھی میاں وغیرہ فاتح بلگرام سید محمد صغریٰ کی دوسری اولاد سے ہیں، مارہرہ میں عبدالجلیل بلگرامی کے ذریعہ جو روحانی سلسلہ گیا وہ آج بھی اپنے آب و تاب کے ساتھ باقی ہے اور تقریباً چار سو سال کا عرصہ گزرنے کے بعد بھی اس خاندان کے قابل فخر وارثوں نے اس روحانی چراغ کی لودھم نہ ہونے دیا۔

(۱۴) سید عبدالرحمن (وصال ۱۲۴۵ھ) اودھ کے مرجع خلاق بزرگ گزرے ہیں آپ کے ملفوظات کا مجموعہ ”انوار الرحمن بتنوییر الجنان“ فارسی اور رموز و اسرار معرفت سے پر تصنیف ”کلمۃ الحق“ سلوک و تصوف کی مایہ ناز کتابوں میں شامل ہے، آپ کا روحانی سلسلہ شاہ نور الہدی، جلال الدین تھانیسری، عبدالقدوس گنگوہی، مخدوم احمد عبدالحق رودلوی، جلال الدین محمود پانی پتی اور شمس الاولیاء شمس الدین ترک پانی پتی کے واسطوں سے مخدوم سید علاء الدین علی احمد صابری کلپری سے جا ملتا ہے۔ آپ کو مختلف سلاسل میں اجازت حاصل تھی۔ سلسلہ عالیہ صفویہ میں آپ کے شیخ حضرت شاہ پیر بخش صفی پوری قدس سرہ ہیں جو حضرت شاہ قدرت اللہ غوث الدھر قدس سرہ کے مرید خلیفہ تھے۔

(۱۵) سلطان محمد عارف علی شاہ جھگوواں شریف کے درگاہ کے سجادہ تھے، آپ کی ذات زمانہ قریب کی عجیب و غریب روحانی شخصیت گزری ہے، آپ بظاہر تعلیم یافتہ نہیں تھے مگر اپنی باطنی خوبیوں، ظاہری حسن اور انسانوں کے دکھ درد کو محسوس کرنے والا قلب کے مالک تھے، ایثار و قربانی کا جذبہ از حد غالب تھا، مشائخ کی محبت رگ رگ میں سرایت کئے ہوئے تھی۔ یہ وہ خوبیاں تھیں جن کو دیکھ کر دیندار سے لیکر دنیا دار تک، عوام سے لیکر خواص تک غیر تعلیم یافتہ سے لیکر بڑے بڑے ادیبوں شاعروں اور ریسرچ اسکالروں کی بھاری جماعت پروانہ وار آپ پر نثار تھی۔ زمانہ قریب کی مایہ ناز ناولسٹ ادیبہ قرۃ العین حیدر بھی آپ کی خوبیوں سے متاثر ہوئے بغیر نہ رہ سکی، قرۃ العین نے اپنی ادبی زبان اور عمدہ انداز میں آپ کا تذکرہ کیا ہے، اپنی مشہور زمانہ کتاب ”گردش رنگ چمن“ میں سلطان محمد عارف صاحب کے بارے میں جو چند مضامین اس نے قلم بند کئے ہیں وہ یہ ہیں (۱) مارٹین کوٹھی (۲) بن ساگر کے باسی (۳) دریائے نور (۴) روم و تبریز (۵) جنگل میں جگنو (۶) قطب ستارہ وغیرہ۔

سلطان عارف صاحب اگرچہ بظاہر تعلیم یافتہ نہ تھے مگر صوفیہ کرام کے فارسی اشعار کا کافی تعداد میں حفظ تھے، قرۃ العین حیدر اپنا مشاہدہ یوں تحریر کرتی ہے ”ان کو بے شمار اردو فارسی اشعار یاد ہیں۔ اور رامائین کی چو پائیاں اور کبیر کے دوہے۔ ایک سہ پہر حجرے میں فرش پر لیٹے رومی کے اشعار سنارہے تھے ہم نے پوچھا آپ نے فارسی ادب کا گہرا مطالعہ کیا ہے۔ کہنے لگے ”ارے ہم نے اردوئے کون سی پڑھی ہے جو فارسی پڑھتے“

یقین نہ آیا۔ بعد میں عربی باجی سے پوچھا وہ بولیں ”راجہ صاحب اسے علم لدنی کہتے ہیں“ سلطان محمد عارف اسم باسملی تھے صرف اللہ کی معرفت ہی نہیں رکھتے تھے بلکہ اللہ کے بندوں کے شریک غم بھی تھے اور ان کو مال و اسباب سے مدد تو کرتے ہی تھے ساتھ میں اللہ کے بندوں کو اللہ کی معرفت سے روشناس کراتے اور اس کی رحمت سے قریب تر کرنے کی ہمہ وقت کوشش کرتے۔ قرۃ العین حیدر لکھتی ہیں۔ ”ایک دیہاتی مسلمان حجرے میں داخل ہوا۔ میاں کے قدموں میں بیٹھ کر اپنی داستان الم بیان کرنے لگا۔ سر جھکائے سنا کیے پھر آہستہ سے بولے۔ دیکھو بندر کے بچے کی طرح جو اپنی ماں کو پکڑے رہتا ہے اپنے رب کو پکڑے رہو۔ بلی کا بچہ دیکھا ہے نا کس طرح اپنے آپ کو اپنی ماں کے سپرد کر دیتا ہے؟ وہ اسے اپنے دانتوں میں دبوچے پھرتی ہے بچھڑا تھن سے منہ لگاتا ہے اسے فوراً ماں کا دودھ مل جاتا ہے میاں اس دیہاتی سے اسی کی انگری میں بات کر رہے تھے۔ بہر حال زبردست ماہر نفسیات ہیں۔ یہ صوفیاء صدیوں سے عوام کیلئے سائیکلرسٹ کا فریضہ تو انجام دیتے ہی رہے ہیں۔ باقی روحانیت وغیرہ اپنے پلے نہیں پڑتی“

یعنی آپا ایک طرف اللہ والوں کی عظمت اور خدمت خلق کو تسلیم کرتی ہیں۔ دوسری طرف روحانیت کے بارے میں کہتی ہیں۔ ”یہ اپنے پلے نہیں پڑتی“ صاحبہ معذور ہیں کیونکہ جو آم کھایا ہی نہ ہو اسے کیا معلوم کہ ذائقہ کوئی چیز ہے بھی کہ نہیں، عقل پرست کو بغیر چکھے تسلیم بھی نہیں کرنا چاہئے۔ اس کے باوجود اتنا ہی کم نہیں ہے کہ عینی آپا نے صوفیہ کی عظمت کا اقرار کیا۔ اصل بات یہاں یہ ہے کہ سلطان عارف میاں کی روحانی عظمت، انسانی ہمدردی اور بندوں کو ان کے رب سے قریب کرنے کے انوکھے انداز کا اقرار ان سبھی نے کیا جنہوں نے قریب سے ان کو دیکھا۔ وہ اپنے آپ میں ایک عالم تھے کوئی ان کا جواب نہ تھا۔ بظاہر کچھ ملامتوں کے حامل تھے جن کی وجہ سے ایک خاص طبقہ نے نامناسب خیال کیا اور دوری اختیار کی اور یہ بھی ضروری تھا۔

(۱۶) شاعلی محمد اکرم میاں کے بعد پانچ سالوں تک درگاہ خالی رہی اس کے بعد شاہ محمد حفیظ اللہ شاہ تشریف لائے اور درگاہ کا نظام از سر نو زندہ کیا۔

(۱۷) حضرت محمد حفیظ اللہ شاہ صفی پورہ میں پیدا ہوئے، آپ کا نسبی سلسلہ یوں ہے، والد کا نام شیخ فضل اللہ بن شاہ غلام پیر بن مخدوم عالم بن شیخ عبدالرسول بن شیخ دانیال رحمہم اللہ تعالیٰ علیہم اجمعین اس کے آگے آپ کا اور حضرت مخدوم عالم (حضرت شاہ خادم صفی) کا شجرہ نسبی ایک ہو جاتا ہے، آگے کا حضرت مخدوم عالم کے نسبی شجرہ میں مذکور ہے۔

آپ سلسلہ قادریہ میں اپنے چچا حضرت غلام تکی سے بیعت تھے حضرت غلام تکی اپنے والد شاہ غلام پیر کے مرید و خلیفہ اور جانشین تھے اور آپ حضرت مولانا شاہ صلاح الدین گوپاموی سے بھی اجازت رکھتے تھے، آپ کے صاحبزادے حضرت شاہ غلام ذکریا کو آپ کے علاوہ حضرت شاہ کرم میاں، حضرت شاہ حسن علی محدث، حضرت برحق شاہ اور حضرت صوفی شاہ عبدالرحمن لکھنوی سے بھی اجازت و خلافت ملی ہوئی تھی، حضرت شاہ حفیظ اللہ اپنے چچا زاد بھائی حضرت شاہ غلام ذکریا کے ساتھ حضرت صوفی عبدالرحمن لکھنوی کی مسجد میں رہتے تھے، اور غازی الدین بہادر نواب وقت کے سواروں میں ملازم تھے، تیس سال کی عمر میں یکا یک جذبہ الہی سے سرشار ہوئے اور طلب رضائے مولیٰ میں سرگرداں ہوئے، ایک دن خواب میں حضرت افہام اللہ شاہ کو دیکھا کہ آپ فرما رہے ہیں میری درگاہ خالی ہے تم یہاں آکر بیٹھو، نوکری ترک کی صفی پور حاضر ہوئے، درگاہ میں گوشہ نشین ہوئے، اویسی فیض سے فیض یاب ہوئے، اور پھر اس درگاہ کے ہو کر رہ گئے تقریباً پچاس سالوں تک اس درگاہ کی خدمت کی اور اس درمیان حضرت افہام اللہ شاہ کے باطنی اشارہ پر ان کے مرید و خلیفہ حضرت شاہ محمدی غلام پیر ساڈھی آپ (حفیظ اللہ شاہ) کو اجازت و خلافت سے نوازنے کے لئے صفی پور تشریف لائے اور افہام اللہ شاہ کے خرقہ سے بھی نوازا ان کی آمد کی خبر آپ کو روحانی طور پر پہلے ہو چکی تھی، آپ ان کے منتظر تھے۔ کچھ دنوں کے بعد آپ کے چچا زاد بھائی حضرت غلام ذکریا قادری بھی لکھنؤ سے صفی پور تشریف لائے اور آپ کو غور سے دیکھا قلبی اطمینان کے بعد آپ کو ان تمام نعمتوں سے نوازا جس کو انہوں نے مختلف پیران طریقت سے حاصل کیا تھا اور خود اپنی طرف سے بھی اجازت و خلافت سے سرفراز کیا، آپ نے پچاس سالوں تک شاہ افہام اللہ کی خانقاہ میں متوکل رہتے ہوئے گزارا، اکثر مستغرق رہتے، آنے والوں کی

بہتر تربیت فرماتے، معرفت الہی سے آگاہ کرتے آپ حضرت غوث پاک سے خاص نسبت رکھتے تھے، کم کھاتے، آخری زمانہ میں محویت کا غلبہ رہا سماع سنتے لیکن قص نہ کرتے، مگر خوب روتے، آپ کے ملفوظات کے دو مجموعوں کا ذکر ملتا ہے (۱) حفیظ الافہام (۲) ہدیہ صفویہ، مگر افسوس کہ دونوں نایاب ہیں۔

آپ کے خلفاء کے اسماء

(۱) حضرت چراغ علی شاہ صفی پوری

(۲) حضرت سعد اللہ شاہ صفی پوری

(۳) حضرت شاہ علی محمد ساکنی

(۴) حضرت علی رضا شاہ سرگروہ مدار یہ

(۵) حضرت احمد اللہ شاہ آسیونی

(۶) حضرت مرزا احمد شاہ لکھنوی

(۷) حضرت شاہ امیر اللہ

(۸) حضرت شاہ خادم صفی محمدی قدس اسرارہم القدسیہ

حضرت حفیظ اللہ شاہ قدس سرہ کا وصال ۲۲ جمادی الآخرہ ۱۲۸۱ھ روشنی کی رات ہوا، اور آپ کا مقبرہ حضرت افہام اللہ شاہ کے گنبد کی پشت پر موجود ہے، آپ آج بھی مرجع خلائق ہیں۔

(۱۸) آپ حضرت شاہ محمد حفیظ اللہ کے بڑے صاحب زادے تھے ۱۲۷۷ھ میں آپ خلافت و جانشینی سے سرفراز کئے گئے اس وقت خانقاہ میں ایک بڑی بھیڑ موجود تھی اور سارے لوگ روحانی کیف و مستی میں ڈوبے ہوئے تھے۔

(۱۹) حضرت عبدالغفور قتل ہوا اللہ شاہ آپ تقریباً ۱۲۳۵ھ میں پیدا ہوئے نبأ عثمانی تھے ۱۲۹۰ھ میں صفی پور حاضر ہوئے اور پھر حضرت شاہ خادم صفی محمدی قدس سرہ کے دست پر بیعت ہوئے ۱۲۷۱ھ میں نکاح ہوا اور ۱۲۹۰ھ میں کچھ دنوں تک مرشد نے آپ کو اپنی تربیت میں رکھا اور روحانی نعمتوں سے نوازتے ہوئے اجازت و خلافت سے سرفراز فرمایا ”قل هو اللہ شاہ“ کے لقب سے ملقب کیا آپ مرشد کے حکم سے بارہ بنکی کو جائے قرار بنایا، ۲۲ جمادی الاولیٰ ۱۳۲۴ھ وصال

ہوا اور بارہ بنکی ہی میں مدفون ہوئے۔ آپ کے تین صاحب زادے تھے سب کے سب کامل و مکمل بزرگ ہوئے اور تقریباً چالیس سے زائد نفوس قدسیہ کو آپ سے روحانی نعمتیں میسر آئیں۔ آپ کے خلفاء میں ایک عظیم نام حضرت مخدوم شاہ عارف صفی قدس سرہ (وصال ۱۸/ذیقعدہ ۱۳۲۰ھ) کا آتا ہے حضرت شاہ عارف صفی قدس سرہ سید سراواں اللہ آباد کے رہنے والے تھے آپ ہی کے ذریعہ سید سراواں جو بزرگوں کا بسایا ہوا قدیم قصبہ ہے پھر سے مخلوق خدا کے عقیدتوں کا مرکز بن گیا اور آپ کی ذات سے منسوب خانقاہ عارفیہ کے صاحب سجادہ شیخ ابوسعید شاہ احسان اللہ محمدی صفوی چشتی کی علمی و روحانی تحریک و قیادت میں تصوف کے قرآنی وحدت نام سے تحقیقی، تنقیدی اور علمی مجلہ الاحسان اس وقت آپ کے زیر مطالعہ ہے ان شاء اللہ عنقریب ان مقدس ہستیوں کا تفصیلی تذکرہ پیش کرنے کی سعادت حاصل ہوگی۔

(۲۰) حضرت شاہ کریم اللہ عرف کریم بخش کے خلیفہ حضرت بقاء اللہ شاہ ہوئے اور حضرت بقاء اللہ شاہ کے ذریعہ سلسلہ صفویہ کافرورگ ہندو پیرون ہند خاص طور سے ہندوپاک میں خوب ہوا، جگہ جگہ سلسلہ صفویہ بقائیہ کی خانقاہیں آج موجود ہیں۔ سلسلہ بقائیہ کی تاریخ بھی مستقل ترتیب دینے کی ضرورت ہے ان شاء اللہ۔

(۲۱) حضرت مخدوم شاہ اعلیٰ جاموی کی درگاہ پر جب پہلی بار حضرت شاہ خادم صفی قدس سرہ حاضر ہوئے تو بہت ساری قبروں پر پاؤں رکھتے ہوئے چل پڑے، لوگوں کو حیرانی ہوئی، تھوڑی دیر بعد آپ نے فرمایا کہ ان قبروں میں کوئی مدفون نہیں ہے، تحقیق کرنے پر معلوم ہوا کہ ماضی میں امراء وقت صلحاء کی قبروں کے قریب دفن ہونے کی خواہش کرتے تھے، ان کو دور رکھنے کے لئے قدیم لوگوں نے بہت ساری مصنوعی قبریں بنا دیں تھیں۔

کتابیات

- ۱ تذکرۃ الاصفیاء (سوم)، درویش نجف علی، اسرار کریمی پریس الہ آباد ۱۹۹۵ء
- ۲ نعمۃ شفاعت، مرتب: محمد خصلت حسین صابری ۱۹۴۸ء
- ۳ دیوان ولایت (فارسی)، شاہ محمد عزیز اللہ صفوی، ابوالعلائی اسٹیم پریس آگرہ
- ۴ فوائد سعدیہ (مترجم)، قاضی ارتضیٰ علی صفوی گوپاموی شارپ پرنٹنگ ایجنسی دریانگ

- دہلی ۲۰۰۲ء
- ۵ شجرہ قادریہ برکاتیہ رضویہ، رضا آفسیٹ ممبئی
- ۶ شجرہ چشتیہ نظامیہ صفویہ عارفیہ
- ۷ تذکرۃ الاصفیا (دوم)، درویش نجف علمی اسرار کربئی پریس الہ آباد-۱۹۹۴ء
- ۸ تذکرۃ الاصفاء (اول)، درویش نجف علمی، فائین آفسٹ پریس الہ آباد-۱۹۹۳ء
- ۹ مخزن الولاہیت والجمال، محمد عزیز اللہ شاہ، مترجم: محمد خصلت حسین صابری، ناشر: پاک اکیڈمی ۱/۱۴۱ ارو حید آباد، گولی مار، کراچی-۱۹۶۳/۱۳۸۲ھ
- ۱۰ سوانح اسلاف، محمد عزیز اللہ شاہ صفوی، ادبی پریس لکھنؤ-۱۳۴۶ھ
- ۱۱ حیات اعلیٰ حضرت، محمد ظفر الدین بہاری مرکز اہلسنت برکات رضا، پور بندر، گجرات- ۲۰۰۳ء/۱۴۲۴ھ
- ۱۲ سبع سنابل شریف (اردو ترجمہ)، میر عبدالواحد بلگرامی، مترجم: مفتی خلیل خان برکاتی عالمین پرنٹرز، لاہور
- ۱۳ آثار الکرام، غلام علی آزاد بلگرامی، سن تصنیف: ۱۸۱۰ء/مطبع کتب خانہ آصفیہ حیدرآباد-۱۸۸۵ء
- ۱۴ فوائد سعدیہ (فارسی متن) محمد راضی علی گویا مومی، مطبع نوکلشور لکھنؤ ۲۰۰۲ھ/۱۸۸۵
- ۱۵ مجمع السلوک، شیخ سعد الدین خیر آبادی مخطوطہ (۸۹۰ء/۱۴۵۰ھ) رضا لائبریری، رام پور
- ۱۶ اللہ والے بلگرام کے محمد نور الحسن اولیسی سیف آبادی، مخدوم ملت لائبریری سیف آباد پرتاپ گڑھ-۲۰۰۹ء/۱۴۳۰ھ
- ۱۷ سجاد سعد، سید ضیاء علوی، ۱۹۹۹ء
- ۱۸ اخبار الاخیار (مترجم)، مصنف: شیخ عبدالحق محدث دہلوی۔ مترجم: سبحان محمود ناہید آفسیٹ پرنٹرز نئی دہلی-۱۹۹۹ء
- ۱۹ اخبار الاخیار (فارسی متن)، مصنف: شیخ عبدالحق محدث دہلوی، کتب خانہ رحیمیہ دیوبند
- ۲۰ آثار الکرام تاریخ بلگرام (مترجم)، غلام علی آزاد۔ مترجم: مفتی محمد یونس رضا مومی، مرکز الدراسات الاسلامیہ، جامعہ الرضا گنگر، متھرا پور، سی۔ بی گنج، بریلی

- ۲۱ عین الولاہیت، محمد عزیز اللہ شاہ صفی پوری، منشی نوکلشور لکھنؤ ۱۹۵۳ء
- ۲۲ عقائد العزیز، محمد عزیز اللہ شاہ صفی پوری، راجہ رام کمار لکھنؤ مارچ ۱۹۵۲ء/۱۳۷۱ھ
- ۲۳ گردش رنگ چمن، قرۃ العین حیدر، کاک آفسیٹ پرنٹرز، دہلی-۲۰۰۷



ڈاکٹر سید حسنین اختر

عربی کی صوفیانہ شاعری

تصوف مذہب کے روحانی و باطنی پہلو کا نام ہے یعنی انسان عبادت، ریاضت اور مجاہدہ کے ذریعہ باطنی و روحانی طور پر اس مقام پر پہنچے جہاں حقیقت ابدی اس پر منکشف ہو جائے۔ زہد و تقویٰ اور خشوع و خضوع تصوف کے لازمی عناصر میں سے ہیں۔ تصوف کا آغاز ختمی مرتبت فخر موجودات رحمۃ اللعلمین حضرت محمد مصطفیٰ ﷺ کی ذات مبارک ہی سے ہوتا ہے، کیوں کہ آپ ہی کی بدولت انسان گمراہیوں سے نکل کر اجالوں میں آئے اور انہیں خصوصیت کے ساتھ بصارت و بصیرت عطا ہوئی۔ مسلمانوں میں ایک طبقہ ایسا پیدا ہوا جو اسلام کے روحانی و باطنی پہلو کی طرف متوجہ ہوا۔ یہی حضرات بعد میں صوفی یا متصوف کے لقب سے جانے گئے۔

جہاں تک عربی میں صوفیانہ یا عارفانہ شاعری کا تعلق ہے تو اگر تصوف کو زہد و تقویٰ و ترک دنیا میں منحصر کر دیا جائے تو یہ چیز عربی کے متعدد شعرا کے کلام میں پائی جاتی ہے۔ مگر صرف مذکورہ بالا خصوصیات کا نام ہی تصوف نہیں ہے۔ یہ سب چیزیں جیسا کہ پہلے عرض کیا گیا ہے، تصوف کے لازمی عناصر میں سے ہیں۔ اس لیے جہاں تصوف ہوگا وہاں ان خصوصیات کا پایا جانا لازمی ہے۔ لیکن اس کے برعکس جہاں یہ تمام خصوصیات پائی جائیں وہاں ضروری نہیں تصوف بھی ہو، کیوں کہ تصوف ایک باضابطہ عقیدہ و نظریہ کا نام ہے۔ ایک تحریک ہے جس کے کچھ اصول و ضوابط ہیں جس میں ان عناصر کے علاوہ معرفت الہی کے ساتھ ساتھ عشق و محبت کا ہونا لازمی ہے اور یہ عشق مجازی نہیں حقیقی ہے جو خالق حقیقی سے کیا جاتا ہے۔ اور جب خالق سے عشق کیا جائے گا تو مخلوق سے عشق کرنا اس کا لازمہ ہوگا۔ چنانچہ اس قبیل کے شعرا میں سب سے پہلا نام ذوالنون المصری (وفات: ۲۴۵ھ) کا آتا ہے۔ ڈاکٹر شوقی ضیف کے مطابق ذوالنون تصوف اسلامی کے حقیقی مؤسس تھے جنہوں نے تصوف کے احوال و مقامات کی ترتیب کا کام انجام دیا اور صوفیانہ وجد کی تعریف بیان کی، نیز جام عشق ربانی کا جو کہ تصوف

صوفی ادب

کا جوہر اور اس کی بنیاد ہے، ذکر سب سے پہلے انہوں نے کیا۔ (۱)

ذوالنون ہر وقت عشق الہی میں غرق رہتے تھے ان کا قلب حب الہی سے معمور تھا وہ کہتے ہیں: (۲)

لک من قلبی المکان المصون کل لوم عَلیَّ فیک یہون

لک عزم بان اکون قتیلاً فیک والصبر عنک مالا یكون

ذوالنون اپنے رب سے مخاطب ہو کر کہتے ہیں کہ تو میرے دل میں رہتا ہے، تیرے بارے میں میرے لیے ہر ملامت حقیر ہے، میرا عزم ہے کہ تیری محبت میں جان دیدوں، اب میں تجھ سے دور نہیں رہ سکتا گویا کہ میں تیرے وصال کے لیے تڑپ رہا ہوں۔ ایک اور جگہ وہ کہتے ہیں:

اموت وماماتت الیک صبابتی ولا قضیت من صدق جبک او طاری

تحمل قلبی فیک مالا ابشہ وان طال سقمی فیک او طال اضراوی

یعنی میں مر بھی جاؤں تو بھی تیرے لیے میرا عشق ختم نہیں ہوگا اور نہ ہی تیری محبت کے بارے میں میری تمنائیں و خواہشات پوری ہوں گی۔ میرے دل میں تیری جو محبت ہے میں اسے ظاہر نہیں کرتا اگرچہ میرا مرض و تکلیف طول پکڑ جائے۔ یعنی تیرا عشق و محبت لازوال ہے۔

ذوالنون کے بعد ابوالقاسم جنید بغدادی (۳) (وفات ۲۹۷ھ) کا نام آتا ہے۔ ان کا شمار کبار متصوفین میں ہوتا ہے۔ آپ طریقہ جنیدیہ کے بانی ہیں۔ جنید کے کلام میں فنا فی الذات الالہیة کی فکر پائی جاتی ہے۔ فنا فی الذات الالہیة کا مقصد نفس کو تمام شہوات و رغبات سے پاک کرنا اور اسے ارادہ الہیہ سے ہمکنار کرنا ہے۔ وہ کہتے ہیں:

افینینسی عن جمعی فکیف ارعی المحلا

یعنی تیرے عشق و محبت نے مجھے فنا کر دیا ہے۔ میرا تو اب کچھ بھی نہیں سب کچھ تیرا ہی ہے اور تیرا ہی اختیار ہے۔ میرا کوئی اختیار نہیں۔ جنید بغدادی کے متعدد مریدوں و شاگردوں نے بھی بڑی شہرت پائی، ان میں دو نام اہم ہیں، ایک ابومغیث الحسین بن منصور الحلاج (وفات ۳۰۹ھ) اور دوسرے ابوبکر البلی (وفات ۳۳۴ھ) حلاج ایران کے شہر تستر میں پیدا ہوئے اور وہاں سہل التستری الصوفی کی صحبت اختیار کی پھر بغداد آئے تو وہاں جنید بغدادی کے حلقہ ارادت میں شامل ہو گئے۔ دو بار فریضہ حج ادا کیا نیز دنیا کے مختلف مقامات کی سیر کی، ان میں ہندوستان بھی شامل

ہے۔ حلاج کی شخصیت، ان سے منسوب کچھ نظریات کی وجہ سے کافی متنازع رہی۔ ڈاکٹر شوقی ضیف کے مطابق نظریات میں شدت کے سبب ہی حلاج کے جنید بغدادی سے بھی اختلافات ہو گئے، حلاج کے مطابق زاہد جب آلام و مصائب کا تحمل ہو جائے تو اس کا نفس مجاہدہ و ریاضت کے ذریعہ صاف ہو جاتا ہے یہاں تک کہ وہ اس مقام رفیع پر پہنچ جاتا ہے کہ اس میں صورت الہیہ کی حقیقت بطور عطیہ الہی جذب ہو جاتی ہے اور خالق اس میں نظر آنے لگتا ہے (۴)

حلاج دراصل ایک مجذوب تھے اور حالت جذب میں جو کیفیت ہوتی ہے اس کا ادراک صرف وہی شخص کر سکتا ہے جو اس کیفیت سے گزرا ہو۔ وہ حالت جذب میں کہتے ہیں:

مزجت روحک فی روحی کما تمزج الخمر بالماء الزلال

فاذا مسک شیء مسنی فاذا انت انافی کل حال

یعنی تیری روح میری روح میں اس طرح گھل مل گئی ہے جیسے شراب صاف پانی میں ملا دی جائے۔ جب کوئی شئی تجھے مس کرتی ہے تو مجھے مس کرتی ہے۔ پس تو ہر حال میں ہوں۔ یہاں خمر سے حقیقت صورت الہیہ اور ماء زلال سے نفس صافی کی تشبیہ دی گئی ہے۔ علاوہ ازیں حلاج نے ناسوت و لاہوت کی تعبیریں بھی استعمال کی ہیں، ناسوت سے مراد روح انسانی اور لاہوت سے مراد روح الہی ہے۔ شوقی ضیف نے کتاب الطوائف کے حوالہ سے ان کے اس سلسلے میں چند اشعار نقل کیے ہیں۔ (۵)

سبحان من اظہر ناسوتہ سر سنا لاہوتہ الشاقب

ثم بد الخلقہ ظاہراً ہوفی صورۃ الاکل والشارب

پہلے شعر میں آدم علیہ السلام کی طرف اور دوسرے شعر میں ان کی ذریت کی طرف اشارہ کرتے ہوئے وہ کہتے ہیں کہ پاک ہے وہ ذات جس کے ناسوت نے اس کے لاہوت کی تجلی کے راز ظاہر کیا پھر وہ کھانے پینے والے کی شکل میں ظاہر ہو گیا۔

حلاج کے متعدد اقوال سے یہ ظاہر ہوتا ہے کہ وہ تزییہ خالق پر ایمان رکھتے تھے۔ مثال کے طور پر ان کا یہ قول:

ان اللہ تعالیٰ لاتحیط بہ القلوب ولا تدرکہ الابصار ولا تمسکہ الاماکن ولا تحویہ الجهات ولا یتصور فی الاوہام ولا یتخیل للفکر ولا یدخل تحت کیف

ولا يبعث بالشرح والوصف (۶)

اس قول میں مولائے کائنات حضرت علی کے ان کلمات کی بازگشت سنائی دیتی ہے جو آپ خالق کائنات کی صفات بیان کرتے ہوئے فرماتے تھے، آپ کہتے ہیں:

”الحمد لله الذي لا يبلغ مدحته القائلون ولا يحصى نعماءه العادون ولا يؤدى حقه المجتهدون الذين لا يدركه بعدالهمم ولا يناله غوص الفطن الذي ليس لصفته حمد محدود ولا نعت موجود ولا وقت معدود ولا اجل ممدود“ یعنی ساری تعریفیں اس اللہ کے لیے ہے جس کی مدحت تک بولنے والوں کے تکلم کی رسائی نہیں اور اس کی نعمتوں کو گننے والے شمار نہیں کر سکتے، اس کے حق کو کوشش کرنے والے بھی ادا نہیں کر سکتے نہ ہمتوں کی بلندیاں اس کا ادراک کر سکتی ہیں اور نہ ذہانتوں کی گہرائیاں اس کی تہہ تک جا سکتی ہیں، اس کی صفت ذات کے لیے نہ کوئی حد متعین ہے نہ توصیفی کلمات، نہ مقررہ وقت ہے اور نہ آخری مدت۔ (۷)

حلاج کے علاوہ اسی دور کے متصوفین شعراء میں ایک نام ابو بکر شبلی (متوفی ۳۳۴ھ) کا بھی آتا ہے جو جنید بغدادی کے تلامذہ کی طرح حلاج کے دوستوں میں سے تھے۔ شبلی جنید کے تبعین میں تھے اور اپنے پیرومرشد کی طرح فنا فی الذات الالہیہ پر ایمان رکھتے تھے۔ ان کے مطابق ذات باری تعالیٰ واجب الوجود اور خالق عالم ہے اور وہ مخلوق سے جدا ہے اس سے مخاطب ہو جا سکتا ہے لیکن اسے دیکھا نہیں جا سکتا وہ کہتے ہیں:

خاطبت موجوداً بغير تكلم ولا حظت معلوماً بغير عيان

یعنی میں بغير تکلم کے موجود سے مخاطب ہوا اور میں نے معلوم کو بغير دیکھے ملاحظہ کیا۔ ذوالنون المصری کے علاوہ مصر کے شعرا متصوفین میں ایک اہم نام ابن الفارض (ولادت ۵۷۶ھ وفات ۶۳۲ھ) کا ہے۔ ابن الفارض کا نام عمر ابن کمال الدین علی الفارض تھا۔ ابن الفارض کے والد الشامی الاصل تھے لیکن جوانی میں قاہرہ منتقل ہو گئے جہاں ابن الفارض کی ولادت ہوئی۔ جب ابن الفارض جوان ہوا تو اس کے والد نے اسے مقطم میں صوفیہ کے طبقہ مستضعفین میں شامل کر دیا، جہاں وہ ایک عرصہ تک عبادت و ریاضت میں مشغول رہا۔ مقطم سے وہ مکہ کی طرف روانہ ہوا جس کی وادیوں میں اس نے تقریباً پندرہ برس گزارے۔ اس دوران وہ مسلسل عبادت و ریاضت میں مشغول رہتا یہاں تک کہ اس پر حقیقت منکشف ہوئی۔ پھر وہ قاہرہ لوٹا جہاں وہ مقطم اور جامع

از ہر میں کئی کئی روز تک عبادت میں مشغول رہتا۔ اس دوران وہ سوتانہ کھاتا نہ پیتا۔ اس طرح دنیا و مافیہا سے بالکل لاتعلق و بے خبر رہتا۔ اس عالم و جد میں اس کی زبان سے وہ اشعار جاری ہوتے جن میں شوق وصال اور عشق الہی کے شعلے بھڑکتے ہوتے۔ وہ نور الہی کو تمام کائنات اور اس کے عناصر میں پھوٹتے ہوئے دیکھتا ہے اور کہتا ہے:

تراہ ان غاب عنی کل جارحة فی کل معنی لطیف رائق بهج
فی نغمة العود والنای الرخیم اذا تسأل فابین الحسان من الہزج
وفی مسارح غزلان الخمائل فی برد الاصائل والاصباح فی البلج
وفی مساقط أنداء الغمام علی بساط نور من الازهار منتسج
وفی مساحب اذیال النسیم اذا اهدی الی سحیرا اطیب العرج

میں اللہ کے جلال و جمال کا مشاہدہ کائنات کی ہر شے میں کر سکتا ہوں چاہے وہ بانسری کا نغمہ ہو یا گانے کا ساز اور ہرنوں کے گھٹے جنگلوں میں پھپھکتے وقت جب ٹھنڈی تازہ ہواؤں کے جھونکے دلوں کو فرحت بخشتے ہیں اور پھولوں و کلیوں میں جب کہ ان پر شبنم نے اپنے قطرے بکھیر دیے ہوں نیز اس نسیم میں جس نے پوری فضا کو معطر کر کے ایک جاودہ کر دیا ہے۔

ابن الفارض اس ذات اعلیٰ کا مشاہدہ کائنات کی ہر شے میں کرتا ہے یہی اس کے وجد اور عشق الہی کا راز ہے۔ اس کا شمار عربی کے صف اول کے شعرا متصوفین میں ہوتا ہے اس کے شعری دیوان میں ایک قصیدہ تائیہ ہے جو ”نظم السلوک“ کے نام سے بھی جانا جاتا ہے جس میں اس نے اپنے صوفیانہ نظریات کو پیش کیا ہے۔ نیز خمریات یعنی معرفت الہیہ میں ایک قصیدہ میمیہ ہے جو اس طرح شروع ہوتا ہے۔ (۸)

شربنا علی ذکر الحبيب مدامةً سکرنا بہا من قبل ان یخلق الکرم
لہا البدر کأ س وھی شمس یدیرھا ہلال و کم یبدو اذا مزجت نجم
وان خطرت يوماً علی خاطر امرئ اقامت بہ الافراح وارتحل الہم
و لو نضحوا منها ثری قبرمیت لعادت الیہ الروح وانتعش الجسم
وہ شراب حب الہی میں سرشار ہو کر کہتا ہے کہ ہم نے ذکر حبیب کی شراب پی لی ہے اور ہم

اس کے نشے میں ڈوب چکے ہیں اور یہ شراب کرم یعنی انکو سے بھی قدیم ہے۔ یہاں شاعر فکر حقیقت محمدیہ کی طرف اشارہ کر رہا ہے جس کے بارے میں صوفیہ کا خیال ہے کہ وہ تخلیق کائنات سے بھی قدیم ہے۔ وہ کہتا ہے کہ اگر کوئی شخص اس شراب کو محسوس یعنی سونگھ بھی لے تو تمام خوشیاں اس کا مقدر ہوں گی اور غم و حرماں نصیبی دور ہوگی اور اگر اس کا چھڑکاؤ کسی قبر پر کر دیا جائے تو میت کی روح واپس آجائے گی اور اس میں جان پڑ جائے گی۔ یہاں روح سے مراد روح مجازی نہیں بلکہ روح حقیقی ہے۔

یہ تو شعرا تھے جن کا تعلق مصر بغداد یا ایران وغیرہ سے تھا۔ مسلم اندلس میں بھی متعدد صوفی شعرا گزرے ہیں جن میں ہم صرف دو اہم شعرا کے ذکر پر اکتفاء کریں گے۔ ایک ابو عمر احمد بن یحییٰ بن عیسیٰ الالبیری الاصولی (وفات ۴۲۹ھ) اور دوم شیخ اکبر ابن عربی۔ (۹)

الالبیری کا شمار اس خطہ کے اہم شعراے متصوفین میں ہوتا ہے۔ اس کے بارے میں ڈاکٹر شوقی ضیف کی رائے ہے کہ یہ پہلا صوفی شاعر ہے جس نے وضاحت کے ساتھ عقیدہ تصوف کو عقیدہ اعتزال سے ملا کر پیش کیا ہے۔ الالبیری کہتا ہے:

شربت بکأس الحب من جوهر الحب	رحیقاً بکف العقل فی روضة الحب
وخامدماء الروح فاهزت القوی	قوی النفس شوقاً وارتياحاً الى الرب
ونادی حثیثاً بالأنین حنینها	الهی الہی من لعبدک بالقرب
وخاطبہ وحيالیه ملکہ	سأکشف یاعبدی لعینک عن حجب
فاعمل بالتسبیح مثلک لم اجده	تعالیت عن کفء یکافیک او صحب

وہ کہتا ہے کہ میں نے جام محبت سے صاف اور بہترین شراب جس میں روح کا پانی ملا یا گیا ہو، باغ محبت میں پی تو میرے تمام قوی شوق وصال اور خوشی سے جھومنے لگے اور میری تمنائے بے تاب ہو کر پکارا اے رب اپنے بندے کو قرب عطا کر، تو الہامی طور پر رب نے اس سے مخاطب ہو کر کہا کہ اے میرے بندے میں تیرے اپنے پردے ہٹا دوں گا، تو تسبیح کر اور کہہ کہ اے مالک تیرا کوئی مثل نہیں اور ہر کفو و ساتھی سے منزہ ہے۔ یہاں سورہ توحید کی آیت ”ولم یکن لہ کفواً احد“ کی طرف اشارہ ہے۔

ایک اور شعر ملاحظہ کریں:

یسا محدثاً کنت لم تسزل و کذالک رسی لایزال بلامکان
یعنی اے کل جہانوں کو پیدا کرنے والے تو ہمیشہ رہنے والا ہے اور لا محدود ہے۔
ایک اور جگہ کہتا ہے:

جسک صفات جلالہ فجلالہ قد جمل عن تحدید کیف ومن وما
یعنی ذات باری تعالیٰ کو زمان و مکان کیفیت میں محدود نہیں کیا جا سکتا وہ ان تمام چیزوں سے بالاتر ہے۔

اندلس سے متعلق دوسرے اہم صوفی شاعر ابن عربی ہیں۔ ابن عربی وہ شخصیت ہے جس نے عالم تصوف ہی نہیں بلکہ پورے عالم اسلام کو اپنی آرا و نظریات سے متاثر کیا۔ تصوف کے جتنے بھی سلسلے ہیں وہ کہیں نہ کہیں ابن عربی کے نظریات سے متاثر نظر آتے ہیں، دنیائے تصوف میں غالباً یہ پہلے شخص ہیں جنہوں نے تصوف اور اس کے حقائق و اسرار کو اس طرح مدون کیا کہ وہ باقاعدہ ایک علم بن گیا، ابن عربی کی تالیفات کی تعداد چار سو تک پہنچتی ہے۔ ان کے نزدیک علم کی تین قسمیں ہیں۔ ایک علم العقل یعنی جو غور و فکر سے حاصل ہو۔ دوسرا علم الاحوال جو ذوق و تجربہ سے حاصل ہو اور سوم علم الاسرار۔ یہ علم سابقہ دونوں علوم سے برتر اور عقل اس کے ادراک سے پرے ہے۔ یہی علم حضرات انبیاء و رسل اور صوفیہ کا علم ہے اور اس میں سب سے اہم عقیدہ عقیدہ وحدۃ الوجود ہے۔ یہی وہ عقیدہ ہے جس کا شیخ اکبر نے اپنی تمام تصانیف اور اشعار میں جگہ جگہ ذکر کیا ہے۔

شیخ اکبر کا امتیاز یہ ہے کہ انہوں نے تصوف کو ایک علامتی اور رمزی بیان سے آشنا کیا۔ یہی وجہ تھی کہ انہوں نے اپنے دیوان ”ترجمان الاشواق“ کی شرح بھی خود کی۔ ہوا یوں کہ جب ان کا دیوان منظر عام پر آیا تو لوگوں نے ان کے اشعار پر اعتراضات کیے، جس کی خبر ان کے مریدوں نے انہیں پہنچائی تو انہوں نے طے کیا کہ وہ خود اپنے اشعار کی شرح کریں گے۔ چنانچہ وہ اس شرح کے مقدمہ میں اشعار کی شکل میں اس کی وضاحت اس طرح کرتے ہیں۔ (۱۰)

کل ما اذکرہ من طلل	اور بوع او مغان کل ما
اونساء کاعبات نہد	طالعات کشموس اودمی

صفة قدسية علوية اعلمت ان لصدقي قدما
فاصرف الخاطر عن ظاهر واطلب الباطن حتى تعلمنا
وہ کہتے ہیں کہ میں اپنے اشعار میں جس کا بھی ذکر کرتا ہوں چاہے وہ مقامات ہوں،
مکانات ہوں، محلات ہوں، خوب صورت و نوجوان عورتیں ہوں، کچھ بھی ہوسب کا ذکر ذات باری
تعالیٰ کے لیے اپنی محبت اور اس کے اسرار و انوار کے اظہار کے لیے رمزیہ طور پر کرتا ہوں، اس لیے
اپنی نظر کو ظاہر سے ہٹا کر باطن میں جھانک۔

وہ جمال حق اور اپنے شوق کا ذکر اس طرح کرتے ہیں:

أغيب، فيفنى الشوق نفسى فالتقى فلا اشتفى فالشوق غيبا و محضرا
ويحدث لى لقيه مالم اظنه فكان الشفاء داء من الوجود آخرا
لأنى ارى شخصا يزيد جماله اذا ما التقينا نفرة وتكبرا
فلا بد من وجد يكون مقارناً لهما زاد من حسن نظاما محررا

یعنی محبوب حقیقی سے غیبت میں رہتا ہوں تو شوق وصال مجھے فنا کرتا رہتا ہے اور جب اس
سے ملاقات کرتا ہوں تو تمنا تسکین و آسودگی نہیں پاتی، جو تجلیات شوق کی زیادتی طلب کرتے ہیں
اس طرح شوق، غیبت و حضوری دونوں حالتوں میں قائم رہتا ہے اور نفس ترقی کے اعلیٰ مدارج پر
پہنچنا چاہتا ہے۔ محبوب حقیقی کی ملاقات اضطراب و شوق کے وہ سامان پیدا کر دیتی ہے جس کا وہم
و گمان بھی دل نہ کرتا تھا۔ اس طرح محبوب سے ملاقات کے ذریعہ درد و محبت کے ایک نئے مرض کی
ابتدا ہوتی ہے یہ اس لیے کہ میں ایک ہستی عالی اور حسن مطلق کو دیکھتا ہوں جس کا حسن و جمال بے
حد و انتہا ہے اور نگاہ شوق میں بڑھتا ہی جاتا ہے۔ اس کی بلندی و کبریائی کی کوئی حد نہیں تو وجد و شوق
کے لیے ایک ایسا بسیط نظام ہو جو حسن حقیقی کے فو و تجلیات اور دقائق حسن کے مطالعہ کے لیے ایک
آزاد نظام کی حیثیت رکھتا ہو۔

ابن عربی اس بلند مقام پر پہنچ گئے ہیں کہ جہاں انسان مذہبی عصبيت و فرقہ واریت سے
بالکل پاک ہو کر ہر شخص کو ایک انسان کی شکل میں دیکھتا ہے وہ انسانوں کو مذہب کے
خانوں میں نہیں بانٹتا وہ کہتے ہیں:

لقد صار قلبى قابلا كل صورة فمرعى لغزلان و دبر لرهبان

بيت لا وثمان و كعبة طائف و الواح توراة و مصحف قرآن
ادین بدین الحب انی توجہت ر کاتبہ فالحب دینی و ایمانی
یعنی میرا دل ہر صورت و جگہ کو قبول کرنے لگا ہے چاہے وہ ہرنوں کی چراگاہ ہو یا راہوں کا
دیر، بت کدہ ہو یا کعبہ، توریت ہو یا قرآن۔ میں تو محبت کے مذہب پر یقین رکھتا ہوں میرا دین و
ایمان محبت ہے۔

حقیقت میں یہ وسیع القسی صوفیہ کا خاصہ ہے، وہ مذہبی تنگ نظریوں سے آزاد ہیں۔ اس دور
میں انسان جس اضطراب و بے چینی کا شکار ہے اور نام نہاد مذہبی و دھارمک لوگ انسانی سماج
میں جو نفرت گھولنے کی کوشش کر رہے ہیں تو اس کے توڑ کے لیے ضرورت ہے کہ صوفیہ کی تعلیمات
کو عام کیا جائے تاکہ انسانی خون، جو انسان نما درندوں نے مذہب کے نام پر ارزاں کر رکھا ہے،
اس کی قدر و قیمت و عظمت کو پہچانا جائے اور مذہب کے نام پر یہ خون خرابہ بند ہو۔

حوالہ جات

- 1- تاریخ الادب العربی، عصر الدول والامارات، مصر، لید کتور شوقی ضیف ص: ۳۴۷
- 2- ایضاً ص: ۳۴۸
- 3- المنجدی الاعلام مطبوعہ بیروت
- 4- ایضاً و تاریخ الادب العربی از شوقی ضیف، العصر العباسی الثانی ص: ۴۷۷
- 5- ایضاً ص: ۴۷۹
- 6- ایضاً
- 7- نصح البلاغہ خطبہ نمبر ۱
- 8- المنجدی الاعلام و تاریخ الادب العربی مصر از شوقی ضیف ص: ۳۵۹
- 9- تاریخ الادب العربی اندلس از شوقی ضیف ص: ۲۶۶
- 10- ترجمان العشاق مقدمہ۔



آئینہ حیات غزالی

نام: محمد بن محمد

عرف: غزالی

لقب: حجۃ الاسلام، مجدد قرن خامس

ولادت: ۴۵۰ھ طابراں (طوس)

اساتذہ و مشائخ: احمد بن محمد رازکانی، امام ابو نصر اسماعیلی، امام الحرمین شیخ فارمدی، حافظ عمر

بن ابی الحسن زراسی

کمالات: فقیہ، اصولی، صوفی، فلسفی، متکلم، واعظ

تدریسی مناصب: معید مدرسہ نظامیہ نیشاپور (نائب مدرس) مدرسہ نظامیہ نیشاپور کی صدارت

اسفار: نیشاپور، بغداد، دمشق، شام، حجاز، فلسطین، مصر، اسکندریہ

تلامذہ: محمد بن تومرت، امام قاضی ابوبکر عربی، قاضی ابو نصر احمد بن عبداللہ، ابوالفتح احمد بن علی،

ابومنصور محمد بن اسماعیل، ابوسعید محمد بن السعد، ابو حامد محمد بن عبدالملک، ابوسعید محمد بن علی کردری،

امام ابوسعید محمد بن یحییٰ نیشاپوری، امام ابوالحسن سعد الخیر بن محمد الہلندی، ابوالحسن علی بن محمد جوینی

صوفی، ابوالحسن علی بن مسلم جمال الاسلام، ابوالحسن علی بن مطہر دینوری

تجدیدی کارنامے: عقائد کی اصلاح، اخلاق کی اصلاح، مسئلہ تکفیر پر سیر حاصل بحث، علم

مناظرہ و مباحثہ کی اصلاح، عقل و نقل کی تطبیق، باطنیہ کے خلاف جہاد، فلاسفہ سے معرکہ آرائی، متکلمین

کی اصلاح، صوفیہ کی اصلاح، تدوین فن تصوف، علمائے ظاہر پر تنقید، علمائے اصلاح، واعظین کی

اصلاح، بادشاہ وقت اور ارکان سلطنت کی اصلاح، تعلیم کی اصلاح، اسرار شریعت پر گفتگو

نمایاں تصنیفات: احیاء علوم الدین، الاقتصاد فی الاعتقاد، تہافت الفلاسفہ، التفرقة بین

زاویہ

حجۃ الاسلام امام محمد غزالی قدس سرہ کی تاریخی خدمات پر خصوصی گوشہ

الاسلام و الزندقة، القسطاس المستقيم، القول الجليل في الرد على من غير الانجيل، كيميائى سعادت، المستصفي، المنقذ من الضلال، مقاصد الفلاسفة، ميزان العمل

چند مشہور ناقدین: ابو بکر بن العربي، محدث ابن الصلاح، محدث ابن جوزی، حافظ ابن تیمیہ، حافظ ابن قیم، ابن رشد

زندگی کے مختلف ادوار:

پہلا دور: ۴۵۰ تا ۴۸۸ (عمومی دور)

دوسرا دور: ۴۸۸ تا ۴۹۹ (تلاش حق اور روحانی اضطراب کا دور)

تیسرا دور: ۴۹۹ تا ۵۰۵ (افادہ و تجدیدی خدمات کا دور)

وفات: ۱۴ جمادی الآخرہ ۵۰۵ھ بمقام طبران (طوس)



ذیشان احمد مصباحی

امام غزالی کا فکری نظام المنقذ من الضلال کی روشنی میں

ابو حامد محمد بن محمد الغزالی (۴۵۰/۱۰۵۸-۵۰۵/۱۱۱۱) اس عبقری شخصیت کا نام ہے، اسلامی تاریخ جس کی مثال پیش کرنے سے قاصر ہے۔ امام غزالی کی انفرادیت اس حقیقت میں مضمر ہے کہ وہ اپنے عہد کی تمام تاریکیوں سے گزر کر، بے اعتدالیوں کو گہرائی سے سمجھ کر، علاج کے لیے کمر بستہ ہوئے اور کامیاب ہوئے۔ ان کا کمال یہ ہے کہ وہ فلسفے میں ابن سینا اور فارابی کا درجہ رکھتے ہیں مگر بطور فلسفی نہیں جانے جاتے، علم الکلام میں ابوالحسن اشعری اور نظام مغزلی کے اندرون تک پہنچے ہوئے ہیں مگر بطور متکلم کے نہیں جانے جاتے۔ فقہ و اصول میں امام شاطبی جیسا کام کیا لیکن ”اصولی“ ان کی شناخت نہیں بن سکی۔ انھوں نے جنید اور بسطامی کی طرح چلہ کشی کی لیکن ”صوفی“ ان کے نام کا حصہ نہیں بن سکا، ہر فن میں کمال انھیں کسی ایک فن کی طرف منسوب ہونے سے ابا کرتا رہا۔ اور یہ سب کچھ صرف اس لیے ممکن ہو سکا کہ کبھی بھی انھوں نے ساحل پر کھڑے ہو کر موج دریا کا تماشہ نہیں دیکھا، بلکہ اسے گناہ سمجھتے ہوئے، ہر موج سے ٹکرانے، ہر خندق میں چھلانگ لگا دی، اور کہیں سے موتی تو کہیں سے ہیرا نکالنے میں کامیاب رہے۔ ان کی عظمتوں کا اندازہ ایک انگریزی محقق مانٹ گری واٹ (W. Montgomery Watt) کی اس تحریر سے لگایا جاسکتا ہے گو کہ اس بات سے کلی اتفاق نہیں کیا جاسکتا اور اس نے خود بھی جزوی طور پر اس سے اختلاف کیا ہے:

"Al-Ghazali has been acclaimed by both western and Muslim scholars as the greatest Islamic theologian and indeed as the greatest Muslim after Mohammad".

(Islamic Philosophy and Theology, Page: 85, Edinburgh, 1985)

غزالی عظیموں کے اس مینار تک کیسے پہنچے، غزالی خود نوشت کے انداز میں ”المنقذ من الضلال والموصل الى ذى العزة والجلال“ لکھ کر انھوں نے اس راز سے خود ہی پردہ اٹھا دیا۔ یہ دنیا کی غالباً واحد خود نوشت ہے جو بہت مختصر ہوتے ہوئے بھی بے انتہا مشہور و مقبول ہے۔ غزالی نے اپنی روحانی کشمکش، اندرونی اضطراب اور تلاش حق میں ہر در کی خاک چھاننے اور ہر عقدے کو کھولنے کی کوشش کی ہے اور پھر اس منزل تک رسائی کی فرحت انگیز داستان لکھی ہے جہاں صرف نور و یقین کی جلوہ سامانی ہے۔

المنقذ من الضلال میں امام غزالی نے اپنی سپاٹ سرگزشت کے ساتھ ہی بیچ بیچ میں اپنی پختہ فکر اور زاویہ نگاہ کا تذکرہ بھی کر دیا ہے اور کہیں کہیں ایک ایک جملے میں بیچ بیچ سمندر کو کوزے میں بھر دیا ہے۔ یہ باتیں غزالی کے فکری منہج کو اجاگر کرتی ہیں۔ ذیل میں المنقذ من الضلال سے انہی کھھرے موتیوں کو چھنے اور ان سے غزالی کے نظام فکر کو سمجھنے کی کوشش کی جا رہی ہے۔ قارئین محسوس کریں گے کہ غزالی کے ان خیالات کی معنویت موجودہ حالات میں کئی گنا بڑھ گئی ہے۔

سب سے بڑی وجہ گمراہی: امام غزالی کے نزدیک کثرت مذاہب اور تعدد مسالک گمراہی کی سب سے بڑی وجہ ہے۔ بقول ان کے یہ ایسا سمندر ہے جس میں اکثر لوگ ڈوب گئے اور بہت کم لوگ اس سے نکلنے میں کامیاب ہو سکے اور طرفہ تماشہ یہ کہ ہر شخص خود کو برحق سمجھتے ہوئے شاداں و نازاں ہے۔

بحر عمیق غرق فیہ الاکثرون، و مانجا منه الا الاقلون و کل فریق یزعم انه الناجی، ”و کل حزب بما لیدہم فرحون“ (الروم: ۳۲) (المنقذ من الضلال، ص: ۳) اس بات کی اہمیت امام غزالی کے نزدیک کتنی زیادہ ہے اس کا اندازہ اس سے لگایا جاسکتا ہے کہ انھوں نے خطبہ کتاب کے بعد اسی سے اپنی بات کا آغاز کیا ہے اور ساتھ ہی مناسبت کے پیش نظر حدیث افتراق امت کو نقل کیا ہے اور اس کی یہ کہتے ہوئے تصدیق کی ہے کہ صادق و مصدوق ﷺ نے جیسا فرمایا تھا ویسا ہی بعد میں وقوع پذیر ہوا۔

مطالعے میں معروضیت (Objectivity) چاہیے: امام غزالی کے سامنے گمراہی کا یہ سمندر (کثرت مذاہب و مسالک) عنقوان شباب یعنی بیس سال کی عمر سے پہلے ہی ٹھاٹھیں مارنے لگا اور اسی وقت تشکیک و ریب کا مرض انھیں لاحق ہو گیا لیکن غزالی اس معاملے میں ہمالیہ صفت عزم

جو اس رکھتے تھے، انھوں نے اس سے گھبرانے اور ڈرنے کی بجائے سیدھے اس اتھاہ سمندر میں غوطہ لگا دیا اور پوری جرأت مندی کے ساتھ تلاش حق کا سفر طے کیا۔ وہ لکھتے ہیں کہ: ”باطن کی باطنیت، ظاہری کی ظاہر پرستی کی وجوہ، فلسفی کے راز فلسفہ، متکلم کے کلام و مناظرہ کی حقیقت، صوفی کی صوفیت، عابد کے مقصد عبادت اور زندگی بے دین کی زندگی بے دینی کو جاننے کی میرے اندر ہوس تھی اور اس کے لیے میں نے ہر ممکن کوشش کی۔“ (المنقذ من الضلال، ۳)

اس سے غزالی کی معروضیت (Objectivity) کا بخوبی اندازہ ہوتا ہے۔ لیکن اس معروضیت (Objectivity) نے غزالی کو اس موڑ پر پہنچا دیا کہ: ”تقلید کی زنجیریں ٹوٹ گئیں، بچپن کے موروثی عقائد بکھر گئے، کیوں کہ میں نے دیکھا کہ نصاریٰ کے بچے صرف نصرانی، یہود کے بچے صرف یہودی اور مسلمانوں کے بچے صرف مسلمان ہی بنتے ہیں۔“

پھر رسول اللہ صلی اللہ علیہ وسلم کی یہ حدیث میرے کانوں میں آئی کہ ہر بچہ ”فطرت“ پر پیدا ہوتا ہے، پھر اس کے والدین اسے یہودی، نصرانی اور مجوسی بنا دیتے ہیں۔“ اب میرے اندر ”فطرت اصلی“ جاننے کا شوق پیدا ہو چلا۔“ (ص: ۴)

حقیقت علم: لیکن ”فطرت اصلی“ کو جاننے سے پہلے غزالی کے سامنے یہ سوال کھڑا ہوا کہ پہلے وہ یہ جانیں کہ جاننے کی حقیقت ”حقیقت علم“ کیا ہے؟ غور و فکر کے بعد ان پر واضح ہوا کہ حقیقی علم صرف وہ علم ہے جس میں کسی طرح کا کوئی شک و ریب نہ ہو۔ جیسے دس تین سے زیادہ ہے۔ یہ ایسا علم یقینی ہے کہ اس میں کوئی بھی شک پیدا نہیں کر سکتا۔ حتیٰ کہ کوئی لائٹھی کو سانپ بنانے کا ہنر رکھتا ہو اور وہ ایسا کر کے دکھا دے اور دس تین سے زیادہ ہے، کے کھلیے کو توڑنے کو کہے جب بھی سابقہ یقین میں کسی طرح کا احتمال پیدا نہیں ہو سکتا۔ لیکن ”علم“ کے اس معیار کو طے کرنے کے بعد غزالی نے جب اپنی معلومات کا جائزہ لیا تو معلوم ہوا کہ اس معیار پر صرف ”حیات“ اور ”بدیہیات“ اترتی ہیں۔ باقی دیگر تمام معلومات کے اندر ایسا یقین اور حمیت موجود نہیں ہے۔

آگے بڑھنے سے پہلے پھر غزالی نے سوچا کیوں نہ ”محسوسات“ اور ”بدیہیات“ کا بھی گہرائی سے جائزہ لے لیا جائے تا کہ معلوم ہو سکے کہ اس کے اندر بالکل شک کی گنجائش نہیں ہے۔

کیوں کہ پہلے تو دیگر معلومات پر بھی ایسے ہی اعتبار تھا لیکن غور کرنے کے بعد ان کی حقیقت واضح ہوگئی۔ تفکر و تدبر کے معمولی سفر کے بعد ہی غزالی پر یہ حقیقت منکشف ہوگئی کہ ”حیات“ پر بھی آنکھ بند کر کے یقین نہیں کیا جاسکتا۔ کیوں کہ محسوسات میں سب سے زیادہ معتبر ”بصریات“ (وہ امور جو دیکھنے سے معلوم ہوتے ہیں) ہیں۔ لیکن بسا اوقات تجربے سے ان کا غیر یقینی ہونا بھی ثابت ہو جاتا ہے۔ مثلاً سورج سے پیدا ہونے والا ”سایہ“ بظاہر ٹھہرا ہوا نظر آتا ہے لیکن حقیقت یہ ہے کہ وہ کسی لمحے بھی ٹھہرا ہوا نہیں ہوتا۔ اسی طرح زمین سے تارے چھوٹے نظر آتے ہیں جب کہ حقیقت میں وہ بہت بڑے ہیں۔

اب غزالی کو لگا کہ صرف ”بدیہیات“ پر ہی، جو عقلی ہیں، کلی اعتماد کیا جاسکتا ہے۔ کیوں کہ دس تین سے زیادہ ہے، نفی و اثبات شئی واحد میں جمع نہیں ہو سکتے، شئی واحد حادث و قدیم، موجود و معدوم، واجب اور محال نہیں ہو سکتی۔ یہ ایسے حقائق ہیں جن میں کسی طرح کا کوئی شک نہیں۔ لیکن اس کے ساتھ ہی پھر غزالی کو اس شک نے آدبوچا کہ کیا اب تک جتنی معلومات میں شک لاحق ہوا اور ان کا اعتبار ختم ہوا، وہ صرف عقل کی وجہ سے ہوا، اسی لیے عقلی بدیہیات یقینی معلوم ہو رہے ہیں، لیکن کیا عجب کہ عقل سے ماورا بھی کوئی ادراک کرنے والی قوت ہو کہ جب وہ ظاہر ہو تو عقلی چیزوں کا اعتبار ختم ہو جائے۔ یہ ضرور ہے کہ ہمارے سامنے وہ مافوق العقل مدرک آشکارا نہیں ہے، لیکن اس کے آشکار نہ ہونے کی وجہ سے اس کے امکان کو جھٹلایا تو نہیں جاسکتا۔ اس کے بعد غزالی کے نزدیک عقلی بدیہیات بھی قابل اعتبار نہ رہ سکے۔ غزالی کے اس شیبے کو ”خواب“ کے تصور نے اور تقویت پہنچا دی۔ کیوں کہ ہم خواب میں بہت سی چیزوں کو اصلی تصور کرتے ہیں، لیکن جو نہی آنکھ کھلتی ہے وہ سب کے سب خیالات و خرافات معلوم ہوتے ہیں۔ غزالی نے کہا یہ ممکن ہے کہ یہ حالت بیداری بھی، ایک طرح کا خواب ہو، جس کے ٹوٹنے کے بعد اس حالت کی غیر واقعی حقیقت واضح ہوگی۔ شاید یہ خواب موت سے ٹوٹ جائے۔ غالباً پیغمبر اسلام صلی اللہ علیہ وسلم نے اسی کی طرف اس حدیث میں اشارہ فرمایا ہے۔

”لوگ سوئے ہوئے ہیں، جب موت آئے گی بیدار ہو جائیں گے۔“

الناس نيام فاذا ماتوا، انتبهوا۔

کشف محتاج برہان نہیں: امام غزالی کے اوپر یہ بے یقینی، سفسطہ اور لاادریت دو مہینے تک

طاری رہی۔ پھر رفتہ رفتہ اعتدال کی طرف لوٹے اور ”بدیہیات عقلی“ پر اعتماد بحال ہو گیا۔ اور بقول غزالی ایسا صرف مشیت ربانی اور عطاءے وہاب سے ہوا، نہ کہ کسی دلیل یا برہان سے۔ کیوں کہ ان کے پاس کوئی ایسی چیز بچی ہی نہیں تھی جو دلیل و برہان بن سکتی۔ وہ تو مکمل لاادریت کی کیفیت سے دوچار تھے۔ وہ ایک ربانی نور تھا جسے قدرت نے قلب غزالی پر اتارا تھا اور وہی نور لاادریت سے علم کی طرف اور ظلمت سے روشنی کی طرف پلٹنے کا سب سے پہلا اور سب سے بڑا سبب ٹھہرا۔ اسی سے غزالی نے ”کشف“ کے برحق اور معتد ہونے کو ثابت کیا۔ فرماتے ہیں:

”جسے یہ گمان ہو کہ ”کشف“ دلائل پر موقوف ہے، وہ اللہ کی وسیع رحمت کا دائرہ تنگ کرنا چاہتا ہے۔ جب رسول اللہ صلی اللہ علیہ وسلم سے ارشاد، خداوندی: فمن يرد الله ان يهديه يشرح صدره للإسلام“ (الانعام: ۱۲۵) میں ”شرح“ کے بارے میں سوال ہوا تو آپ نے فرمایا: ”وہ ایک نور ہے جسے اللہ دل میں اتارتا ہے۔“ عرض کیا گیا: اس کی علامت کیا ہے؟ فرمایا: ”النجافى عن دار الغرور و الانابة إلى دار الخلود“ اس خانہ پر فریب سے گریز اور دارالبقا کی طرف رجوع“ (المنقذ من الضلال، ص: ۶)

متکلمانہ مباحث ناکافی: امام غزالی کو جب عطاءے ربانی اور نور سبحانی سے بدیہیات عقلی میں اعتبار و یقین حاصل ہو گیا تو اس کے بعد وہ دیگر معلومات اور عقائد و افکار کی تصحیح کی طرف متوجہ ہوئے۔ ان کے سامنے ادراک حقائق کے چار بڑے مسالک تھے۔ ۱- طریقہ متکلمین، ۲- طریقہ باطنیہ، ۳- طریقہ فلاسفہ اور ۴- طریقہ صوفیہ۔ امام غزالی نے باری باری چاروں طریقوں کا گہرا مطالعہ کیا اور ہر ایک راستے سے اپنی مراد تک پہنچنے کی کوشش کی۔

سب سے پہلے طریقہ متکلمین کا مطالعہ کیا۔ فرماتے ہیں:

”میں نے علم الکلام سے شروع کیا، اسے حاصل کیا اور سمجھا، اس فن کے محققین کی کتابیں پڑھیں، اس میں کتابیں لکھیں، میں نے پایا کہ یہ علم اپنے مقصد کو پورا کر رہا ہے، لیکن میرے لیے ناکافی ہے۔“ (ص: ۸)

اس کی وجہ غزالی نے یہ بتائی کہ متکلمانہ مباحث اسلام میں نو پیدا افکار و عقائد کی تصحیح کے لیے ہیں، ان کی بنیاد کتاب و سنت، اجماع یا تقلیدی احکام ہیں، ان مباحث سے کتاب و سنت کے ماننے والوں کے افکار کی تصحیح تو کی جاسکتی ہے لیکن جسے عقلی بدیہیات کے سوا کسی چیز پر اعتماد

ہی نہ ہو، اس کے لیے یہ مباحث اور یہ دلائل قطعاً کافی ہیں۔

تردید کے لیے اعلیٰ درجے کی تحقیق ضروری: علم الکلام کے بعد علم الفلسفہ کی باری تھی۔ غزالی سے پہلے علمائے اسلام میں بہت تھوڑے حضرات نے ادھر توجہ دی تھی، لیکن ان کی وہ توجہ بالکل ناکافی تھی، علمائے متکلمین کا مقصد فلسفہ کے مطالعے سے صرف فلسفیانہ مباحث کی تردید تھی، اس لیے وہ صرف مطالعہ برائے تردید کے عادی تھے۔ غزالی نے اس روش کو ناپسند کیا۔ بقول غزالی: ”جب تک کوئی شخص کسی بھی علم کی چوٹی تک نہیں پہنچ جاتا، اس کے فساد و ضرر سے واقف نہیں ہو سکتا۔ اسے اس علم کی فاضل ترین شخصیت کے درجے تک پہنچنا چاہیے، پھر آگے بڑھ کر ایک درجہ اور بلندی پر پہنچنا چاہیے تاکہ اس فن کی وہ غلطیاں اس پر واضح ہوں جو اس کے امام پر واضح نہ ہو سکی تھیں۔ اس کے بعد ہی اس فن کے فساد کے سلسلے میں اس کا دعویٰ برحق ہو سکے گا۔ کسی مسلک کا رد، اس کے فہم اور اس کی حقیقت کے ادراک سے پہلے تاریکی میں نشانہ سادھنے کے ہم معنی ہے۔“

ان رد المذہب قبل فہمہ و الاطلاع علی کنہہ رمی فی عمایہ.

ریاضیات سے پیدا شدہ دو غلط فہمی: امام غزالی نے پہلے علوم فلسفہ کو تقسیم کیا۔ ان کے مطابق علوم فلسفہ کی یہ چھ قسمیں ہیں: ۱- ریاضی (Mathematics)، ۲- منطق (Logic)، ۳- طبیعیات (Physics)، ۴- الہیات (Metaphysics)، ۵- سیاسیات (Politics) اور ۶- اخلاقیات (Ethics)۔ غزالی نے سب سے پہلے ریاضیات کا تجزیہ کیا۔ ان کے مطابق ریاضیات کا تعلق دینی امور کے اثبات و انکار سے بالکل ہی نہیں ہے۔ یہ برہانی اور یقینی امور ہیں۔ ریاضیات میں کسی طرح کا کوئی شبہ نہیں ہے۔ یہ ایک علاحدہ دنیا ہے جس کا ادراک ریاضیات کو پڑھنے کے بعد ہو جاتا ہے۔

لیکن غزالی کہتے ہیں کہ باوجود اس کے کہ ریاضیات کی دنیا الگ ہے اور مذہب کی دنیا الگ۔ مذہب کے اثبات و انکار سے ریاضیات کا کوئی تعلق نہیں۔ لیکن ہوتا یہ ہے کہ لوگ علوم فلسفہ میں ریاضیات کو الگ کر کے نہیں دیکھ پاتے اور انھیں یہ غلط فہمی ہو جاتی ہے کہ جس طرح ریاضیات قطعیت پر مبنی ہے اسی طرح غلطی سے وہ فلاسفہ کی ان ساری باتوں کو بھی قطعیت سمجھنے لگتے ہیں جن کا تعلق وہم و گمان سے ہے۔ اس طرح ریاضیات نادانوں کے لیے بالواسطہ طور پر گمراہی کا باعث

بن جاتا ہے جو یہ نہیں سمجھتے کہ ایک فن کا ماہر دوسرے فن میں حماقتیں بھی کر سکتا ہے۔

لکل ضاعة اهل بلغوا فيها رتبة البراعة و السبق، و ان كان الحمق و الجهل قد يلزم مهمم فی غیرہا۔

غزالی کہتے ہیں کہ فلسفے کی وجہ سے دین کو بے وقعت کرنے کی حماقت اسلام کے بعض جاہل دوستوں نے بھی کی ہے۔ وہ یہ کہ انھوں نے جب فلسفہ کی گمراہیاں دیکھیں تو غلطی سے وہ یہ سمجھ بیٹھے کہ سارے فلسفیانہ علوم گمراہ کن ہیں، حتیٰ کہ انھوں نے ریاضیات سے بھی دشمنی مول لی اور اس چیز کو جب ریاضیات کے ماہرین نے دیکھا تو انھیں یہ گمان ہو گیا کہ دین سائنس کی قطعی باتوں کے بھی مخالف ہے۔

دین کے تعلق سے یہ احمقانہ فریضہ آج بھی اسلام کے نادان دوست انجام دے رہے ہیں۔ منطق دین کا مخالف نہیں: امام غزالی کا منطق کے بارے میں بھی یہی خیال ہے کہ منطق کا تعلق دین کے اثبات یا انکار سے قطعاً نہیں ہے۔ ہاں! غزالی منطق سے پیدا ہونے والی اس گمراہی کے قائل ہیں کہ اس فن کے ماہرین نے نتیجے کی قطعیت کے لیے جو شرطیں رکھی ہیں ان کو صحیح طور پر الہیات میں وہ نہیں نبھا پاتے اور اس طرح تاریکی ان کا مقدر بنتی ہے اور اس سے عوام یہ سمجھ بیٹھتے ہیں کہ جب مناطقہ دین مخالف باتیں کہہ رہے ہیں تو وہ باتیں غلط کیسے ہو سکتی ہیں؟

کائنات زیر دست قدرت ہے: طبیعیات Physics کے بارے میں غزالی کی رائے ہے کہ یہ علم اس کائنات سے اسی طرح بحث کرتا ہے جس طرح فن طب جسم کے احوال سے بحث کرتا ہے۔ تو جس طرح طب کو تسلیم کرنے یا نہ کرنے کا تعلق دین کو تسلیم کرنے یا نہ کرنے سے نہیں ہے، اسی طرح طبیعیات کے اقرار یا انکار کو بھی دین سے کوئی تعلق نہیں ہے۔ ہاں! طبیعیات کے بعض مسائل ایسے ہیں جن میں فلاسفہ نے اپنی حدیں توڑ دی ہیں اور وہ یہ بھول گئے ہیں کہ کائنات اپنے خالق کے دست قدرت میں ہے۔ یہی ایک موٹی بات نہ سمجھنے کی وجہ سے تخلیق و تکوین کائنات سے متعلق بعض امور میں فلاسفہ اپنی حدیں توڑ کر آگے بڑھ گئے۔

الہیات (Metaphysics) میں فلاسفہ کا تساہل: غزالی کا خیال ہے کہ فلاسفہ نے الہیات میں بہت ٹھوکریں کھائیں اور اس کی واحد وجہ یہ ہے کہ نتیجے کی قطعیت کے لیے فن منطق میں انھوں نے جو اصول بنائے تھے، الہیات میں پورے طور سے انھیں نبھانہ سکے۔ غزالی کے مطابق

الہیات میں فلاسفہ کی غلط فہمیوں کو موٹے طور پر بیس حصوں میں تقسیم کیا جاسکتا ہے، جن میں تین گمراہیاں ایسی ہیں جن کے قائل کی تکفیر کی جائے گی اور وہ یہ ہیں:

۱- اجسام کا حشر نہیں ہوگا، ثواب و عذاب صرف روحانی ہوگا۔

۲- اللہ کو صرف کلیات کا علم ہے، جزئیات کا نہیں۔

۳- کائنات ازلی اور قدیم ہے۔

غزالی نے انہی بیسوں مسائل کی تحقیق و تردید کے لیے تہافت الفلاسفہ لکھی تھی۔

رجال کی شناخت حق سے ہوتی ہے: غزالی نے علوم فلسفہ میں اخلاقیات سے بحث کرتے ہوئے لکھا ہے کہ فلاسفہ کی اخلاقی تعلیمات، زمانہ قدیم کے انبیاء، صالحین اور صوفیہ کے اقوال و احوال سے ماخوذ ہیں۔ اس لیے فلاسفہ کی ان تعلیمات کو صرف اس لیے رد نہیں کیا جاسکتا کہ وہ فلاسفہ کی زبانوں سے ہم تک پہنچ رہی ہیں۔ یہ ہمارے ضعیف دماغوں کا حال ہے جو فلاسفہ کی ساری باتوں کو آنکھ بند کر کے رد کر دیتے ہیں۔ مثال کے طور پر کوئی نصرانی لا الہ الا اللہ عیسیٰ روح اللہ کہتا ہے تو وہ چراغ پا ہو جاتے ہیں اور وہ یہ نہیں سمجھتے کہ وہ شخص اس قول کی وجہ سے کافر نہیں ہے بلکہ نبوت محمدی کے انکار کی وجہ سے کافر ہے۔ یہ وہ لوگ ہیں جو حق کی شناخت رجال سے کرتے ہیں، رجال کی شناخت حق سے نہیں کرتے۔ جب کہ عقل مند آدمی سرور عافلاں حضرت علی کرم اللہ وجہہ کی پیروی کرتا ہے جن کا فرمان ہے: حق کی شناخت رجال سے مت کرو، بلکہ حق کو پہچانو، اہل حق کو پہچان لو گے۔

لا تعرف الحق بالرجال بل اعرف الحق تعرف اھلہ.

عقل مند آدمی پہلے حق کی معرفت حاصل کرتا ہے، پھر کسی بات کو دیکھتا ہے، اگر وہ صحیح ہے تو اسے تسلیم کر لیتا ہے، خواہ اس کا قائل حق پرست ہو یا گمراہ۔ بلکہ بسا اوقات وہ گمراہوں کی باتوں میں سے اچھی باتوں کو الگ کرنے کی کوشش کرتا ہے کیوں کہ اسے معلوم ہے کہ مٹی سے سونا بھی نکلتا ہے۔ (المنقذ من الضلال، ص: ۱۴)

عوام کو گمراہوں کی کتابیں پڑھنے سے روکنا چاہیے: امام غزالی یہ تسلیم کرتے ہیں کہ فلاسفہ کی اخلاقی تعلیمات یکسر غلط نہیں ہیں بلکہ ان میں بعض قیمتی جواہر پارے بھی بکھرے پڑے ہیں۔ وہ یہ بھی تاکید کے ساتھ کہتے ہیں کہ کسی بات کو صرف اس لیے رد نہیں کیا جاسکتا کہ کہنے والا غلط

تھا، لیکن اس کے ساتھ وہ اس بات کے بھی قائل ہیں کہ عامی کو گمراہوں کی کتابیں نہیں پڑھنا چاہیے، کیوں کہ رفتہ رفتہ یہ ہوگا کہ اچھی باتوں کے ساتھ ملی ہوئی وہ بعض گمراہوں کو بھی بھلی تصور کرنے لگے گا اور اس طرح وہ جاوہ اعتدال سے بہک جائے گا۔ غزالی کے الفاظ ہیں:

”تیرا کی سے ناواقف شخص کو سمندر کے ساحل سے روکا جائے گا، ماہر تیرا کو نہیں، اسی طرح بچے سے سانپ کو الگ رکھا جائے گا اس سے نہیں جو سانپ پکڑنے کی مہارت رکھتا ہو۔“

غزالی ایک قدم آگے بڑھ کر یہ بھی کہتے ہیں کہ ”اکثر لوگوں کو اپنی ذہانت و فطانت کا غرہ ہے۔ اس لیے کوشش کی جائے کہ حتی الامکان اہل ضلال کی کتابوں کے مطالعے کا دروازہ بند ہو۔“

(المنقذ، ص: ۱۴)

واضح رہے کہ یہ باتیں عام حالات کے لیے ہیں ورنہ ایک محقق اور تحقیق کار کے لیے غزالی مکمل معروضیت کے قائل ہیں۔ وہ اس بات کے قائل ہیں کہ جب تک کسی بھی مکتب فکر کا گہرائی سے مطالعہ نہیں کیا جاتا اس کا رد ممکن نہیں۔ اس کا ذکر پچھلے صفحات میں ہو چکا ہے۔

عقل ناکافی ہے: عقلی علوم/ فلسفیانہ علوم کے گہرا مطالعہ اور تحقیق و تجزیہ کے بعد امام غزالی اس نتیجے پر پہنچے کہ عقل زندگی کی گتھیوں کو سلجھانے اور حقیقت سے پردہ اٹھانے میں ناکافی ہے۔ چوں کہ ریاضیات اور منطق محکم اصولوں پر مبنی ہیں لیکن ان کا تعلق دین کے اثبات و انکار سے نہیں ہے۔ طبیعیات احوال کائنات سے بحث کرتی ہے جس طرح طب احوال ابدان سے بحث کرتا ہے، اس لیے اس کا تعلق بھی مذہب کی حقیقت سے نہیں ہے۔ صرف الہیات کے مباحث ایسے ہیں جن کا تعلق مذہب کے بنیادی اصولوں سے ہے، لیکن غزالی کے بقول فلاسفہ اس میں منطقی اصولوں کی پابندی سے قاصر رہے۔ شاید اس لیے کہ مابعد الطبیعیاتی امور میں منطقی انداز فکر کامیاب نہیں ہے۔

اس لیے آخر میں غزالی اس نتیجے پر پہنچے کہ عقل ادارک حقائق میں ناکافی ہے۔ ان کے الفاظ ہیں:

”جب میں علم فلسفہ کے مطالعے، اس کے سمجھنے اور اس کی گمراہیوں کو اجاگر کرنے سے فارغ ہوا تو اس نتیجے پر پہنچا کہ فلسفہ بھی میرے مقصد کو پورا کرنے سے قاصر ہے اور عقل تمام حقائق کے ادارک سے عاجز ہے۔“

ان العقل لیس مستقلا بالاحاطة بجميع المطالب.

کب گمراہیوں کو پیش کر کے ان کا رد کرنا درست ہے؟: امام غزالی کے عہد میں مسلمانوں کا

ایک طبقہ باطنیہ کا تھا، جن کا خیال تھا کہ ادراک حقیقت اور فہم شریعت کے سلسلے میں صرف امام معصوم کا قول حجت ہو سکتا ہے۔ لوگ اس کے لیے امام معصوم کے محتاج ہیں، جو امام نظروں سے غائب ہیں۔ وہ ایک دن ضرور سامنے آئیں گے، کتاب و سنت کے نصوص کے سلسلے میں وہ جو تفہیم کریں گے وہ شک سے ماورا اور قابل اعتماد ہوگی۔ غزالی نے لکھا ہے کہ یہ طبقہ اپنی غلط فہمیوں پر رفتہ رفتہ دلیر ہوتا گیا اور اس کی وجہ یہ تھی کہ اس عہد میں جو لوگ ان کا رد کرتے تھے، ان کا طرز استدلال بہت ہی کمزور تھا۔ غزالی سے ایک شخص نے بتایا کہ باطنیہ یا اہل تعلیم اپنے خلاف لکھی ہوئی تحریروں کو پڑھتے ہیں اور ان کا مذاق اڑاتے ہیں۔ امام غزالی نے محسوس کیا کہ باطنیہ کے رد میں جو تحریریں آرہی ہیں وہ اس لیے باطنیہ کے لیے ناقابل التفات ہیں کہ ان کے لکھنے والے نہ صحیح طور پر باطنیت کو سمجھتے ہیں اور نہ ہی باطنیت کے علم برداروں کے دلائل کو سمجھتے ہیں۔ اس لیے ان کی باتیں بے وزن ہوتی ہیں۔ غزالی نے فلسفیانہ علوم و فنون سے فراغت کے بعد باطنیت کی طرف توجہ کی اور اس کو گہرائی سے سمجھنے کی کوشش کی۔ پھر جب ان کی فکری بے اعتدالیوں غزالی پر واضح ہو گئیں تو غزالی نے ایک ایک کر کے ان کے شبہات اور دلائل کو ترتیب وار پیش کیا اور پھر ان کا جواب دیا۔ غزالی کی یہ روش ان کے بعض معاصرین کو ناگوار گزری اور انھوں نے یہ کہا کہ غزالی نے باطنیہ کے دلائل کو مرتب اور علمی انداز سے پیش کر کے ایک طرح سے باطنیت کو عام کیا ہے۔ کیوں کہ کل تک جو لوگ باطنیت پسندوں کے دلائل سے واقف نہیں تھے، غزالی نے انھیں ان سے واقف کرا دیا۔ غزالی کے ان مخالفین نے اپنی بات کو مضبوط کرنے کے لیے امام احمد ابن حنبل کا حوالہ دیا کہ جب حارث محاسبی نے معتزلہ کے رد میں کتاب لکھی تو امام احمد ابن حنبل نے اسے پسند نہیں فرمایا۔ حارث محاسبی نے کہا ”گر اہی کا رد فرض ہے، تو امام احمد ابن حنبل نے فرمایا: ”جی ہاں! لیکن تم نے پہلے ان کے شبہات کو بیان کیا ہے، پھر ان کا جواب دیا ہے۔ اب وہ شخص جس نے صرف شبہات کا مطالعہ کیا اور جواب کی طرف التفات نہیں کی، یا جواب پڑھا لیکن اسے سمجھ نہ سکا، اس کی عاقبت کے بارے میں تم کیسے مطمئن رہ سکتے ہو؟“ امام غزالی اس اعتراض کا جواب دیتے ہوئے لکھتے ہیں:

”امام احمد ابن حنبل کی بات درست ہے۔ لیکن یہ ان شبہات کے بارے میں ہے جو ابھی عام نہ ہوئے ہوں۔ لیکن جب شبہات عام ہو جائیں تو ان کا جواب دینا ضروری ہے اور جواب

اسی وقت ممکن ہے جب اعتراضات پورے نقل کر دیے جائیں۔ ہاں! اپنی طرف سے ایسا شبہ پیش نہیں کرنا چاہیے جسے مخالفین نے خود بھی پیش نہ کیا ہو۔ اور میں نے ایسا نہیں کیا ہے۔ بلکہ میں نے ان شبہات کو ایک شخص سے سنا جو میرے پاس آتا جاتا تھا۔ پھر یہ ان سے ملا اور ان کے مسلک کو اختیار کر لیا اور اس نے بتایا کہ جو لوگ ان کے خلاف لکھتے ہیں وہ ان کا مذاق اڑاتے ہیں، کیوں کہ رد کرنے والے اب تک ان کے دلائل کو ہی نہیں سمجھ سکے ہیں۔ پھر اس نے مجھ سے ان کے دلائل کو بیان کیا۔ اس لیے میں نے نہیں چاہا کہ میرے اوپر بھی طعنہ کسا جائے کہ میں نے ان کے دلائل کو نہیں سمجھا۔ چنانچہ میں نے ان کے شبہات و دلائل کو پیش کیا۔ مجھے یہ بھی پسند نہیں تھا کہ کوئی یہ گمان کرتا کہ میں نے صرف ان کے دلائل سنے، انھیں سمجھ نہیں سکا۔ اس لیے میں نے ان اعتراضات کو صاف صاف بیان کیا۔“ (المنقذ من الضلال، ص: ۱۷)

مخالف کی ہر بات نہیں ٹھکرانی چاہیے: امام غزالی نے لکھا ہے کہ باطنیہ کے رد میں جو لوگ کتابیں لکھ رہے تھے، باطنیہ ان سے اپنی اصلاح کرنے کی بجائے اور غالی اور تشدد ہوتے جا رہے تھے۔ اس کی وجہ یہ تھی کہ رد کرنے والے باطنیہ کے ان باتوں کو بھی رد کر رہے تھے جو بجائے خود درست تھیں۔ مثال کے طور پر باطنیہ کا قول تھا کہ انسانی عقل پر اعتماد نہیں کیا جاسکتا، کیوں کہ عقلیں باہم مختلف ہیں۔ اس لیے علم کے لیے ضروری ہے کہ ایسا معلم ہو جو بالکل معصوم ہو۔ باطنیہ کی یہ بات اپنے آپ میں مضبوط تھی اور ان کا رد کرنے والے ان کے اس دعوے کا بھی رد کر رہے تھے۔ اس لیے وہ ایسی باتیں پڑھ کر اپنے تشدد اور غلو میں اور بڑھتے جا رہے تھے۔ غزالی تردید میں سلیقہ مندی کے قائل تھے، جو اسی وقت ممکن ہے جب مخالف کی بات غور سے سنی جائے، اسے سمجھا جائے، اس کی معقول باتوں کا اعتراف کیا جائے اور اس کی غلط فہمیوں کو احسن طریقے سے واضح کیا جائے، اگر ایسا نہ کیا گیا تو غزالی کے خیال میں تردید فائدہ مند ہونے کے بجائے نقصان دہ ہو جائے گی اور مخالف اپنی غلطیوں کا اعتراف کرنے کی بجائے اس میں اور دلیر ہو جائے گا۔

غزالی فرماتے ہیں کہ باطنیہ کی یہ بات بالکل درست ہے کہ تعلیم کے لیے امام معصوم کی ضرورت ہے۔ امام معصوم کے ہم بھی قائل ہیں، اور وہ امام معصوم پیغمبر اسلام جناب محمد رسول اللہ صلی اللہ علیہ وسلم ہیں۔ رہی یہ بات کہ وہ ہمارے بیچ میں نہیں ہیں تو باطنیہ کے امام بھی تو غائب ہیں۔ ان کے بیچ موجود نہیں ہیں۔ اور رہی یہ بات کہ جن مسائل میں پیغمبر کی تصریح نہ ہو، اس میں

کیا ہوگا؟ تو یہ اعتراض تو باطنیہ کے اوپر بھی وارد ہوگا اور اس کا حل ان کے پاس نہیں ہے جب کہ ہمارے پاس اس کا حل موجود ہے اور وہ حل حضرت معاذ بن جبل کا ارشاد ہے جس کو پیغمبر اسلام صلی اللہ علیہ وسلم نے سراہا تھا۔ معاذ ابن جبل نے کہا تھا کہ میں مسائل کا حل سب سے پہلے کتاب اللہ میں تلاش کروں گا، اس میں نہیں پایا تو سنت رسول میں تلاش کروں گا اور اگر اس میں بھی نہیں پایا تو اپنی رائے سے اجتہاد کروں گا۔ ہاں! یہ درست ہے کہ اجتہاد میں خطا کا امکان ہے۔ لیکن اگر اجتہاد مخلصانہ ہو تو خطا کرنے پر بھی مجتہد ایک اجر کا مستحق ہوگا جیسا کہ احادیث میں وارد ہے۔

صوفیہ کی راہ ایمان کی راہ ہے: کلام، فلسفہ اور باطنیت کی تہوں میں پہنچ کر جب غزالی تشنہ و نامراد واپس ہوئے تو صوفیہ کے طریقے کا مطالعہ شروع کیا۔ ان کے بقول صوفیہ کا طریقہ علم اور عمل سے مکمل ہوتا ہے۔ انھوں نے پہلے ابوطالب کی قوت القلوب، حارث محاسبی کی تصوف سے متعلق کتابیں اور جنید بغدادی، ثعلبی، ابو یزید بسطامی وغیرہ کبار صوفیہ کی منتشر تحریروں اور حالات کا مطالعہ کیا۔ اور تعلیم و تعلم سے تصوف اور صوفیہ کو جاننا جہاں تک ممکن تھا جانا، لیکن پھر خیال ہوا کہ نشہ اور بھوک کی تعریف و تمجید الگ ہے، لیکن خود ان کا احساس اور تجربہ بالکل ہی الگ ہے۔ چنانچہ غزالی نے سلوک اور ذوق کی راہ اختیار کی اور نتیجہ یہ برآمد ہوا کہ ذات خداوندی، نبوت اور آخرت پر کامل ایمان و یقین کی دولت گرامیہ حاصل ہوگئی۔ غزالی فرماتے ہیں کہ ایمان کے یہ تینوں اصول میری روح میں رچ بس گئے۔ لیکن کسی دلیل کی بنیاد پر نہیں بلکہ ایسے اسباب، احوال اور تجربات کی وجہ سے جو شمار سے باہر ہیں۔

فهذه الاصول الثلاثة من الايمان كانت قدر سخت في نفسي، لا بدليل معين
محسوس بل باسباب و قرائن و تجارب لا تدخل تحت المحصر تفصيلها۔ (المنقذ
من الضلال، ص: ۲۱)

راہ سلوک کنج نشینی چاہتی ہے: صوفیہ کے راستے کو اختیار کرنے اور توحید، نبوت اور یوم
آخرت پر حتمی یقین پیدا ہونے کے بعد غزالی کو احساس ہوا کہ آخرت کی سعادت تقویٰ پر مبنی ہے۔
اور تقویٰ اسی وقت حاصل ہو سکتا ہے جب دنیا سے دل کو توڑ دیا جائے اور اسے آخرت سے جوڑ دیا
جائے انھوں نے اپنے حال کا تجزیہ کیا تو خود کو غیر ضروری امور سے وابستہ پایا۔ اس میں ان کی

نیت بھی آخرت طلبی کی بجائے دنیا طلبی پر مبنی تھی۔ اس لیے انھوں نے سب کچھ چھوڑ دینے کا فیصلہ
کر لیا۔ ایک طویل اندرونی کشمکش کے بعد رخت سفر باندھا اور علماء و حکام کے ہزار روکنے کے
باوجود بغداد کو خیر باد کہہ دیا۔ دو سال تک شام میں مقیم رہے۔ خلوت میں ذکر و فکر اور مجاہدہ و
ریاضت کرتے دن گزارتے۔ پھر حج کا شوق پیدا ہوا اور حرمین شریفین کا سفر کیا اور دوسرے
شہروں میں گئے۔ اکثر اوقات خلوت میں ریاضت و مجاہدہ میں بسر ہوتے۔ تقریباً دس سال تک کنج
نشینی کا یہ سفر جاری رہا۔

طریقہ صوفیہ کی عظمت: دس سالوں تک مجاہدے کے بعد امام غزالی کو صوفی مسلک پر کامل
اعتماد ہو گیا۔ اور نہ صرف اس پر اعتماد ہو گیا بلکہ اس کی انھیں وہ ایمان و ایقان حاصل ہوا جس کی
نعت ان سے چھین گئی تھی۔ وہ بھی اس شان سے کہ ان کا ایمان تقلیدی کے بجائے ایک طرح کا
تجرباتی ایمان ہو گیا۔ لکھتے ہیں:

”خلوت کے ان ایام میں ایسے ایسے راز کھلے جن کا شمار کرنا ناممکن ہے، فائدے کے لیے
صرف اتنا ذکر کرتا ہوں کہ مجھے یقین سے معلوم ہو گیا کہ صرف صوفیہ ہی راہ خدا کے صحیح مسافر
ہیں۔ ان کی سیرت سب سے اچھی، ان کا راستہ سب سے بہتر اور ان کے اخلاق سب سے
ستھرے ہیں۔ بلکہ اگر دانشوروں کی دانش، حکما کی حکمت اور علمائے شریعت کے علم کو جمع کر دیا
جائے اور ان سے صوفیہ اپنے اخلاق کو بدل کر بہتر کرنا چاہیں تو ایسا ان کے لیے ممکن نہ ہوگا۔
صوفیہ کے تمام ظاہری اور باطنی حرکات و سکنات مشکوٰۃ نبوت سے مقتبس ہیں اور نور نبوت کے سوا
روئے زمین پر کوئی ایسا نور نہیں ہے جس سے روشنی حاصل کی جاسکے۔ خلاصہ کلام یہ کہ کوئی بھلا
اس طریقے کے بارے میں کیا کلام کرے گا جس کی پہلی شرط طہارت، دل کو ماسوی اللہ سے مکمل
پاک کر لینے سے عبارت ہے اور جس کی کنجی، جس کی حرمت نماز کی سی ہے، دل کو پورے طور سے
ذکر الہی میں محکوم کرنے کا نام ہے اور جس کی انتہا کلی طور پر اللہ میں فنا ہو جانا ہے۔ اور فنا آخری
منزل صرف اس اعتبار سے ہے کہ وہ کسب و اختیار کی آخری منزل ہے ورنہ حقیقت میں وہ اس سفر
کا آغاز ہے اور اس سے پہلے کے جو درجات ہیں ان کی حیثیت صرف دہلیز کی ہے۔

راہ سلوک کے آغاز کے ساتھ ہی مکاشفات و مشاہدات کی شروعات ہو جاتی ہے۔ یہاں تک
کہ وہ حالت بیداری میں فرشتوں اور انبیاء کی روحوں کو دیکھتے ہیں۔ وہ ان کی آوازیں سنتے ہیں اور

ان سے فوائد حاصل کرتے ہیں۔ پھر صور و امثال کے مشاہدے سے ترقی ہوتی ہے اور سالک ان بلند یوں پر پہنچ جاتا ہے جن کی تعبیر سے بیان قاصر ہے۔ اگر کوئی ان احوال کو بیان کرنا چاہے تو اسے ایسے الفاظ کا سہارا لینا پڑے گا جن کا استعمال غلط ہے اور ان سے بچنا اس کے لیے ناممکن۔

قصہ مختصر! یہ کہ معاملہ اس قرب تک پہنچتا ہے جسے ایک گروہ حلول خیال کرتا ہے، ایک دوسرا طبقہ اسے اتحاد گمان کرتا ہے اور ایک تیسرا طبقہ اسے وصول باور کرتا ہے جب کہ یہ ساری باتیں غلط ہیں۔ ان کے غلط ہونے کو ہم نے اپنی کتاب المقصد الاسنیٰ میں بیان کیا ہے۔ جسے یہ احوال طاری ہوں اسے صرف اتنا کہنا چاہیے کہ جو کچھ ہوا اسے میں بیان نہیں کر سکتا۔ تم بس اسے اچھا گمان کرو اور اس کے بارے میں سوالات مت کرو۔

و کان ما کان مما لست اذکره فظن خیراً و لا تسأل عن الخیر

(المنقذ من الضلال، ص: ۲۳)

ولایت کا فہم، نبوت کے فہم کی کنجی ہے: امام غزالی اپنے مطالعہ و تحقیق اور تلاش و جستجو کے بعد اس نتیجے پر پہنچے کہ ایمانیات کے فہم کے لیے عقلی ذرائع ناکافی ہیں، عقلی علوم سے اشتباہ حاصل ہوگا جب کہ شرعی علوم سے ایک مومن کے لیے تفصیلات سے آگاہی ہوگی۔ لیکن نفس ایمان کا حصول نہ شرعی علوم سے ممکن ہے اور نہ ہی عقلی علوم سے۔ ایمانیات کے واقعی ادراک کا راستہ صرف کشف کا راستہ ہے، جو صوفیہ کا راستہ ہے۔ غزالی کا ماننا ہے کہ جب کوئی شخص صوفیہ کا طریقہ اختیار کرتا ہے تو اسے حقیقت و ولایت کا ادراک ہوتا ہے اور یہی چیز نبوت کے فہم کی کنجی بنتی ہے۔ کیوں کہ جو شخص ولایت کو نہیں سمجھ سکتا وہ نبوت کی حقیقت کو نہیں سمجھ سکتا اور نبوت کو سمجھنے بغیر ایمان کے دوسرے حصوں کو سمجھنا ناممکن ہے۔ اس لیے کہ نبوت ہی مفتاح احکام شریعت ہے۔ تمام عقائد و احکام پر ایمان، ایمان بالنبوۃ پر مبنی ہے۔ غزالی حقیقت و ولایت کی عظمت بیان کرتے ہوئے لکھتے ہیں:

”حاصل کلام یہ کہ جسے ذوق کے ذریعے احوال صوفیہ کی نعمت حاصل نہ ہو وہ نام کے سوا نبوت کی حقیقت سے واقف نہیں ہو سکتا۔ اولیا کی کرامتیں یقینی طور پر کمالات نبوت کے ادنیٰ درجے ہیں۔“ (المنقذ من الضلال، ص: 23)

نبوت مفتاح الغیوب ہے: حقیقت نبوت کے ذیل میں امام غزالی نے لکھا ہے کہ انسان بالکل سادہ لوح، ہر شے سے بے خبر ہوتا ہے۔ پھر رفتہ رفتہ اس کے اندر حواس پیدا ہوتے ہیں۔

سب سے پہلے لمس کی قوت پیدا ہوتی ہے، پھر بصارت آتی ہے، پھر سماعت پیدا ہوتی ہے۔ پھر ذائقہ کی قوت پیدا ہوتی ہے۔ تقریباً سات سال کی عمر میں قوت تمیز پیدا ہوتی ہے، جس سے انسان کو بھٹلے برے کا ادراک ہوتا ہے، جس کا ادراک حواس نہیں کر سکتے۔ اس کے بعد انسان دولت عقل سے سرفراز ہوتا ہے جس سے وہ واجب، ممکن اور محال جیسے عقلی امور کو سمجھتا ہے۔ غزالی کا ماننا ہے کہ معروف مدرکات / ذرائع علم کے سوا بھی ایسا ذریعہ علم ہے جسے اللہ تعالیٰ اپنے خاص بندوں کو عطا کرتا ہے۔ وہ ایسا ذریعہ علم ہے جس کے آنے کے بعد آنکھوں سے سارے حجابات اٹھ جاتے ہیں۔ ماضی، حال و مستقبل سب کچھ نگاہوں کے سامنے آ جاتا ہے۔ غیوب مشہود بن جاتے ہیں۔ امام کے الفاظ ہیں:

”عقل سے ماورا ایک اور ذریعہ ادراک ہے جو آدمی کو ایک ایسی آنکھ دے دیتا ہے جس سے وہ عالم غیب کا مشاہدہ کرتا ہے، مستقبل کے حالات اور دیگر امور اس کے سامنے ہوتے ہیں۔ عقل ان باتوں کے ادراک سے اسی طرح عاجز ہے جس طرح قوت تمیز، معقولات کے ادراک سے عاجز ہے، یا جس طرح حواس قوت تمیز سے معلوم ہونے والی باتوں کے ادراک سے قاصر ہیں۔ صاحب تمیز شخص پر اگر عقلی چیزوں کو پیش کیا جائے تو ان کا انکار کر بیٹھتا ہے اور انہیں ناممکن تصور کرتا ہے۔ اسی طرح بعض ارباب عقل نبوت سے حاصل ہونے والی معلومات کا انکار کرتے ہیں اور اس کو ناممکن خیال کرتے ہیں۔ یہ عین جہالت ہے۔ کیوں کہ ان کی دلیل صرف یہ ہے کہ اس ذریعہ علم تک ان کی رسائی نہیں ہے۔ اب جو قوت ان میں موجود نہیں ہے، وہ سرے سے اس قوت کا ہی انکار کر بیٹھتے ہیں۔“ (المنقذ من الضلال، ص: ۲۵)

”نبوت اس ذریعہ علم کا نام ہے جس سے ایک آنکھ پیدا ہوتی ہے، جس آنکھ میں ایسا نور ہوتا ہے جس کی روشنی میں غیب بے حجاب ہو جاتا ہے۔“ (ایضاً)

عقل کا دائرہ کار: امام غزالی نبوت کو مافوق العقل ایک ذریعہ ادراک سمجھتے ہیں اور ان کے خیال میں نبوت کا کام امراض قلب کا علاج ہے۔ ان کا کہنا ہے کہ انسان جسم اور قلب سے مرکب ہے۔ قلب سے ان کی مراد حقیقت روح ہے جو معرفت الہی کا محل ہے۔ اس قلب کے علاج سے عقل قاصر ہے۔ کیوں کہ عقل سے اس قلب کے احوال معلوم نہیں ہو سکتے۔ اب ایسے میں لاحالہ امراض قلب کے علاج کے لیے نبی کی ضرورت ہے جس طرح امراض جسم کے علاج کے لیے

طیب کی حاجت ہے۔ سوال یہ ہے کہ پھر قلب کے معاملات میں عقل کا کیا رول ہے؟ کیا یہ معاملات یکسر عقل سے پرے ہیں؟ امام غزالی اس کا جواب دیتے ہیں:

”حاصل کلام: انبیاء علیہم السلام امراض قلب کے طیب ہیں۔ عقل کا فائدہ اور اس کا کام یہ ہے کہ اس نے یہ حقیقت سمجھائی اور نبوت کی تصدیق کی گواہی دی اور نبوت سے حاصل ہونے والی معلومات کے ادراک سے اپنی عاجزی کا اعتراف کیا اور اس نے ہمارا ہاتھ پکڑ کر پیغمبر کے حوالے کر دیا جیسے اندھوں کو ان کے رہنماؤں کے حوالے اور پریشاں حال مریضوں کو شفیق طبیعوں کے حوالے کیا جاتا ہے۔ یہی عقل کی جولان گاہ اور منتہی ہے۔ وہ اس کے آگے کے مراحل کے ادراک سے عاجز ہے۔“ (المنقذ من الضلال، ص: ۲۸)

بے عملی باطنی کفر ہے: نبوت پر ایمان اور شریعت کی تصدیق کرنے کے باوجود شرعی احکام میں تساہلی اور سستی ایک عام مرض ہے، جس میں عوام سے خواص تک اور جہلا سے علما تک ملوث ہیں۔ جب مجاہدہ اور اعتکاف کے دس سال پورے ہو گئے اور امام غزالی بے انتہا فیوض ربانیہ اور انوار الہیہ سے مستفیض ہو گئے تو ان کے ذہن میں یہ سوال پیدا ہوا کہ شرعی احکام میں اس قدر تساہل کیوں برتنا جاتا ہے؟ اسی سوال نے غزالی کے اندر اصلاح و تجدید کا ذوق بیدار کیا اور ایک بار پھر اپنے عہد کے عظیم مصلح نے احکام اسلامی کی تجدید و احیا کی نیت سے خلوت کو الوداع کہا اور جلوت کی زندگی پھر سے اختیار کی۔ اس سلسلے میں امام غزالی نے مختلف طبقے سے تعلق رکھنے والے متعدد افراد سے یہ سوال کیا:

”تم احکام شریعت کے اتباع میں تساہلی کیوں برتتے ہو؟ اگر تمہیں آخرت پر ایمان ہے اور پھر بھی تم اس کی تیاری کرنے کے بجائے اسے دنیا کے عوض بیچ رہے ہو تو یہ حماقت ہے۔ کیوں کہ جب تم ایک کے بدلے دو چیزیں نہیں بیچتے ہو تو پھر چند دنوں کے عوض ایک غیر متناہی زندگی کو کیوں بیچ رہے ہو؟ اور اگر تمہیں آخرت پر یقین نہیں ہے تو پھر تم کافر ہو۔ اپنی جان کو ایمان کی طلب میں وقف کر دو اور اپنے کفر خفی کا سبب تلاش کرو جو تمہارا باطنی مذہب ہے، جس کی وجہ سے تم ایسی جسارت کرتے ہو، اگرچہ تم اپنے اس باطنی مذہب کا اظہار نہیں کرتے۔ ایمان کا دکھاوا کرتے ہو اور شریعت کا دم بھرتے ہو۔“ (المنقذ من الضلال، ص: ۲۹)

غزالی نے ہر طبقے کے افراد سے یہ سوال کیا اور مختلف افراد نے مختلف طریقے سے عذر لنگ

پیش کیا۔ غزالی میدان میں آئے اور اصلاح کا بیڑا اٹھایا، عوام و خواص کی روش پر اپنی مختلف کتابوں جیسے القسطاس المستقیم، کیمائے سعادت، المنقذ من الضلال وغیرہ میں گفتگو کی اور ان کی رگ بیمار کو پکڑنے اور نسخہ کیمیا تجویز کرنے کی پوری کوشش کی۔

حقیقی علم اور حقیقی علما: مذکورہ سوال کے جواب میں بعض عوام نے غزالی کو یہ اث پٹا جواب دیا کہ:

”شریعت کی پابندی تو علما کو زیادہ کرنی چاہیے جب کہ فلاں مشہور فاضل بے نمازی ہے، فلاں عالم شراب پیتا ہے، فلاں اوقاف کا مال کھاتا ہے، فلاں عالم بادشاہ کی چالوسی کرتا ہے اور حرام کاری کرتا ہے، فلاں عالم قضا اور گواہی کے معاملے میں رشوت لیتا ہے اور اس طرح کی بہت ساری مثالیں ہیں۔“

امام غزالی اس کا جواب تین طریقے سے دیتے ہیں:

۱- ایسے آدمی سے یہ کہنا چاہیے کہ تم فلاں عالم کے بارے میں یہ کہہ رہے ہو کہ وہ حرام کھاتا ہے۔ بات یہ ہے کہ جس طرح وہ عالم اس حرام کی حرمت کو جانتا ہے تم بھی شراب، سور کے گوشت اور سود کی حرمت کو جانتے ہو، بلکہ غیبت، جھوٹ، چغلی خوری کی حرمت کو بھی جانتے ہو اور ان گناہوں کا ارتکاب بھی کرتے ہو۔ اس لیے نہیں کہ ان کے گناہ ہونے پر تمہارا ایمان نہیں ہے بلکہ اس لیے کہ شہوت تم پر حاوی ہو گئی ہے۔ اس عالم کے اندر بھی وہ شہوت ہے جو اس پر حاوی ہے۔ اس میں اور تم میں صرف فرق یہ ہے کہ وہ اس کے علاوہ دوسری باتوں کو بھی جانتا ہے، جن کا تعلق اس گناہ سے روکنے سے نہیں ہے۔

۲- عام آدمی سے یہ کہا جائے کہ وہ عالم اپنے علم کو سرمایہ آخرت سمجھتا ہے اور یہ گمان کرتا ہے کہ اس کا علم قیمت میں شفیق بن کر اسے بچالے گا۔ اس کی وجہ سے اس کے اندر اتباع شریعت میں تساہل آجاتا ہے۔ حالاں کہ یہ بھی ممکن ہے کہ وہ علم اس کے لیے بلندی درجات کا سبب بننے کی بجائے اس کے خلاف حجت بن جائے۔ لیکن بہر حال یہ ممکن ہے کہ عالم، عمل کے بغیر بھی اپنے علم سے نفع اٹھا سکے۔ لیکن تم عام آدمی ہو، اگر تم اسی عالم کو دیکھتے ہوئے بے عمل رہ گئے تو تمہاری بد عملی تمہیں ہلاک کر دے گی اور تمہارا کوئی شفیق نہ ہوگا۔

۳- صحیح جواب یہ ہے کہ حقیقی عالم لغزش کے سوا گناہ کا مرتکب نہیں ہو سکتا اور گناہ پر اصرار تو

کر ہی نہیں سکتا۔ کیوں کہ علم حقیقی وہ علم ہے جس سے گناہ کے زہر ہلاہل ہونے کی معرفت حاصل ہوتی ہے جس سے دنیا کے بالمقابل آخرت کی اچھائی کا یقین حاصل ہو جاتا ہے۔ جسے یہ معرفت حاصل ہو جائے وہ اعلیٰ کو ادنیٰ کے عوض نہیں بچ سکتا اور یہ علم ان علوم و فنون سے حاصل نہیں ہوتا جس میں اکثر لوگ لگے ہوئے ہیں۔ کیوں کہ وہ علوم خدا کی معصیت پر جسارت پیدا کرتے ہیں، جب کہ علم حقیقی عالم کے اندر خشیت، خوف اور امید کو بڑھاتا ہے جو اس کے اور گناہوں کے بچنے کے لئے ہو جاتے ہیں۔ ہاں! اس سے لغزشیں ہو جاتی ہیں، کیوں کہ لغزش سے کوئی بشر نہیں بچ سکتا۔ لیکن یہ ایمان کی کمزوری کی دلیل نہیں۔ مؤمن آزمایا جاتا ہے، پھر توبہ کرتا ہے۔ وہ معصیت پر اصرار کرنے اور گناہوں میں مبتلا رہنے سے بہت دور رہتا ہے۔“ (المنقذ من الضلال، ص: ۳۹)

المنقذ من الضلال کے سرسری مطالعے سے یہ جواہر پارے سامنے آئے۔ گہرائی سے مطالعہ کیا جائے تو اور بھی بہت سے قیمتی ہیرے نکل سکتے ہیں، جن سے نہ صرف حجۃ الاسلام امام غزالی کے فکری نظام اور انداز نظر کا اندازہ ہوتا ہے بلکہ ان شفاف آئینوں میں آج کی تصویر بھی دیکھی جاسکتی ہے۔ دراصل امام غزالی کا دور فلسفہ، باطنیت، تصوف اور متکلمانہ جدال کا دور تھا جس نے نفس دین اور حق کی معرفت کو مشتبہ کر دیا تھا۔ آج یہ دور پھر پلٹ آیا ہے، سائنس فلسفے کی جگہ، اباحت پسندی باطنیت کی جگہ، درگاہیت تصوف کی جگہ اور مسلکی جنگیں متکلمانہ جدال کی جگہ پوری آہ و تاب کے ساتھ ایمان و یقین کو پامال کرنے کے لیے پیش نگاہ ہیں۔ یہ حالات کی یکسانی ہی کہیے کہ امام غزالی کی سرگشت ”المنقذ من الضلال“ کو ہر قاری اپنی سرگزشت سمجھتا ہے۔ اس لیے اب یہ ضروری ہو گیا ہے کہ کچھ جواہر عزم پھر غزالی کی طرح اٹھیں اور انفرادی طور پر نہ سہی اجتماعی طور پر ہی وہ مقدس فریضہ انجام دینے کی کوشش کریں جسے ”مشکوٰۃ نبوت“ کی روشنی میں امام غزالی نے انجام دیا۔ اس عظیم فریضے کی ادائیگی بڑے پیمانے پر امام غزالی کے لیر پیر کی تقسیم اور افکار کی تشبیر کے ذریعے بھی کی جاسکتی ہے۔



منظر الاسلام ازھری

امام غزالی اور اصول فقہ

امام محمد بن محمد بن محمد بن احمد طوسی ابو حامد الغزالی کی پیدائش خراسان کے ایک ضلع طوس میں ۴۵۰ھ میں ہوئی۔ والد محترم محمد نہایت نیک طینت اور شریف انسان تھے، وفات کا وقت قریب آیا تو اپنے ایک بزرگ دوست کو کچھ پیسے دے کر وصیت کی کہ میں یہ دونوں صاحبزادے محمد اور احمد کی تعلیم کی ذمہ داری تمہارے سپرد کرتا ہوں۔ والد محترم کا انتقال ہو گیا مگر اس بزرگ نے ان کی وصیت پر پوری پابندی کے ساتھ عمل کیا اور دونوں بھائیوں کی تربیت میں ان کا دیا ہوا مال و متاع صرف کر دیا۔ یہ اموال جب ختم ہو گئے تو بزرگ نے کہا: میں ایک عاجز انسان ہوں تمہارے والد کا دیا ہوا جو کچھ تھا تم پر خرچ کر دیا، میری اتنی استطاعت نہیں ہے کہ آگے تمہارا خرچ برداشت کر سکوں، تم لوگ کسی مدرسہ میں چلے جاؤ، تمہارے کھانے، پینے کا انتظام ہو جائے گا۔ دونوں بھائی تعلیم میں مصروف ہو گئے جو بعد میں ان کی بلندی اور شہرت کا سبب بنا۔

امام محمد غزالی نے پہلے تو اپنے علاقہ میں ہی رہ کر کچھ تعلیم حاصل کی، اس کے بعد جرجان جا کر امام ابو نصر اسماعیلی سے علم فقہ حاصل کیا۔ امام ابو نصر اسماعیلی نے جو کچھ پڑھایا تھا اس وقت کے رواج کے مطابق امام غزالی نے اسے قلم بند کر لیا تھا، پھر طوس واپس آ گئے۔

سفری واپسی کا دلچسپ واقعہ: امام غزالی جب وطن واپس ہو رہے تھے تو راستہ میں ڈاکوؤں نے آلیا اور جو کچھ مال و متاع تھا سب لوٹ لیا، اس کے ساتھ امام کا لکھا ہوا وہ نوٹ بھی لٹ گیا جو انہوں نے امام ابو نصر اسماعیلی کی درسگاہ میں لکھا تھا۔ ایک طرف تو خوف و ہراس کا عالم تھا دوسری طرف اس علمی سرمایہ کے لٹ جانے کا ملال۔ جرأت مندانه اقدام کر کے ڈاکوؤں کے سربراہ کے پاس گئے اور کہا برائے کرم میری وہ کاپی مجھے لوٹا دیجئے۔ سردار نے پوچھا اس میں کیا ہے؟ امام نے کہا وہ علم کا خزانہ ہے اسی کے لیے میں نے اپنا وطن ترک کیا اور اتنی مشقت اٹھائی

ہے۔ ڈاکوؤں کا سردار بنس پڑا اور بولا: تمہارا یہ دعویٰ کیسے درست ہو سکتا ہے کہ تم نے علم کی معرفت حاصل کر لی ہے، ہم نے تم سے تمہارا نوٹ لے لیا تو تم علم سے خالی ہو گئے!!

سردار نے امام کا نوٹ واپس کر دیا۔ اس واقعہ کا امام غزالی پر بڑا گہرا اثر پڑا، جب وہ طوس واپس ہوئے تو تین سال مکمل علم حاصل کرنے میں لگ گئے اور جو کچھ اس نوٹ میں تھا یاد کر لیا۔

اب غزالی پر ایک الگ دھن سوار ہو گئی تھی اور علم سے ان کی دلچسپی جنون کی حد تک بڑھ گئی تھی ”معمولی علما ان کی تشفی نہیں کر سکتے تھے اس لیے تکمیل علوم کے لیے وطن سے نکلنا چاہا، اس زمانہ میں اگرچہ تمام ممالک اسلامیہ میں علوم فنون کے دریا بہ رہے تھے۔ ایک ایک شہر بلکہ ایک ایک قصبہ مدرسوں سے معمور تھا۔ بڑے بڑے شہروں میں سینکڑوں علما موجود تھے اور ہر ایک عالم کی درسگاہ بجائے خود ایک مدرسہ تھا، لیکن ان سب میں دو شہر علم و فن کے مرکز تھے، نیشاپور اور بغداد، کیونکہ خراسان، فارس اور عراق کے تمام ممالک میں دو بزرگ استاد الکل تسلیم جاتے تھے، یعنی امام الحرمین اور علامہ ابو اسحاق شیرازی، اور یہ دونوں بزرگ ان ہی دونوں شہروں میں درس دیتے تھے۔ نیشاپور کی حالت یہ تھی کہ اسلام میں سب سے پہلا مدرسہ جو تعمیر ہوا وہ یہیں ہوا، جس کا نام، مدرسہ بیہقیہ تھا۔ امام غزالی کے استاد امام الحرمین نے بھی یہیں سے تعلیم پائی تھی۔ عام شہرت ہے کہ دنیائے اسلام میں سب سے پہلا مدرسہ بغداد کا نظامیہ تھا، چنانچہ ابن خلکان نے بھی یہی دعویٰ کیا ہے، لیکن واقعہ یہ ہے کہ یہ فخر بغداد کے بجائے نیشاپور کو حاصل ہے۔ بغداد کا نظامیہ ابھی وجود میں نہیں آیا تھا کہ نیشاپور میں بڑے بڑے دارالعلوم قائم ہو چکے تھے۔“ (۱) امام غزالی کی نگاہ انتخاب مدرسہ بیہقیہ پر پڑی جہاں کے مدرس اعظم امام الحرمین عبد الملک ابو المعالی جوینی تھے۔ اما الحرمین کی درسگاہ میں داخلہ لے لیا اور کم از کم چار سو طلبہ کی موجودگی کے باوجود قوت حافظہ علمی ذوق، ذہانت و فطانت نے انہیں اپنے استاد کی کامل توجہات کا مرکز بنا دیا اور نوازشات میں کوئی کمی نہیں چھوڑی یہاں تک کہ ایک ایسا وقت آیا جب استاد نے کہا:

الغزالی بحر مغدق، والکلیا أسد معرق، والنخوافی نار محرق۔

غزالی بھرا ہوا سمندر ہے، الکیا چیر دینے والا شیر ہے اور نخوافی آتش فشاں ہے۔

امام الحرمین سے غزالی نے فقہ، اصول اور علم کلام میں خوب استفادہ کیا، استاذ کی موجودگی ہی میں پڑھانے کی ذمہ داری بھی سنبھال لی۔ امام الحرمین کا جب انتقال ہو گیا تو علم و حکمت کے

دوسرے مراکز بغداد، حجاز، دمشق، بیت المقدس کا سفر کیا اور ہر جگہ علوم و فنون سے خوب سیرابی حاصل کی، ساتھ ساتھ تصنیف و تالیف کا کام بھی کرتے رہے۔ ۴۸۴ھ میں بغداد آئے تو اپنی علمی مہارت اور جولانی فکر کی وجہ سے مدرسہ نظامیہ بغداد کے مدرس اعظم کی حیثیت سے منتخب ہو گئے۔

امام غزالی کے شاگرد امام محمد بن نجی امام غزالی کی تعریف میں کہتے ہیں وہ ثانی شافعی ہیں۔ علامہ سعد مہمینی نے کہا: غزالی کی معرفت، علم اور فضل تک وہی شخص پہنچ سکتا ہے جو عقل میں کمال کی منزل تک پہنچ چکا ہو۔

امام سبکی نے کہا: انسان کی علمی بلندی وہی شخص سمجھ سکتا ہے جو خود اس معیار تک پہنچ سکا ہو... امام غزالی علم و حکمت کے ایسے شیر تھے کہ دوسرے سارے شیران کے سامنے تھرا اٹھتے تھے اور منہ چھپائے پھرتے اور ایسے بدر کمال تھے جو دن کو روشنی بخشتا ہے۔ (۲)

امام غزالی نے اسلامی علوم کی تمام شاخوں پر کامل دسترس حاصل کیا مگر خصوصیت کے ساتھ فکر و فلسفہ، تصوف، کلام اور فقہ و اصول میں اپنی پہچان بنائی۔ تذکرہ نگاروں نے سینکڑوں صفحات ان کی حیات پر قلمبند کیے ہیں، میں اپنی اس تحریر میں اصول فقہ میں امام صاحب کی مہارت کا تذکرہ خصوصیت کے ساتھ کروں گا۔

امام غزالی کی لگ بھگ پانچ سو تصنیفات ہیں۔ اصول فقہ میں ان کی ”تہذیب الاصول“ ”المستصفی من علم الاصول“ ”شفاء الغلیل فی بیان مسالک التعلیل“ ”المکنون فی الاصول“ اور ”المنحول“ خصوصیت کے ساتھ قابل ذکر ہیں۔

ان کتابوں میں امام غزالی کی اصولی شان، محققانہ نظر، اور آزاد فکری بڑی واضح نظر آتی ہے۔ اصول فقہ کے مختلف پہلوؤں پر دل کھول کر بحث کی ہے۔ کتاب اللہ، سنت، اجماع اور قیاس کی بحثوں پر سیر حاصل گفتگو کی ہے۔ قطع نظر اس سے کہ ”المنحول“ کی نسبت امام غزالی کی طرف کرنے میں بعض محققین نے شک کا اظہار کیا ہے تاہم ان کے شبہ پر کوئی ٹھوس دلیل نہیں ہے اور امام غزالی کی طرف اس کی نسبت میں بھی کوئی شک نہیں، جیسا کہ خود ”المستصفی“ میں ان کی عبارت سے مستفاد ہے اور جس کی توضیح ابن السبکی نے بھی ”طبقات الشافعیہ“ میں کر دی ہے۔ اس کتاب کے اصولی مباحث میں غزالی نسبتاً کم آزاد معلوم ہوتے ہیں اور کہیں کہیں تعصب کی پوری پوری جھلک بھی نظر آتی ہے۔ مثلاً امام اعظم ابو حنیفہ کے بارے میں یہ لکھ دیا کہ وہ فقیہ

اور مجتہد نہیں (۳)... اور امام مالک کے نظریہ ”مصالحہ مرسلہ“ پر تنقید کرتے ہوئے یہ کہہ دیا کہ انہوں نے امت کی ایک تہائی کا قتل کر دیا ہے۔ (۴)

”المحتول“ میں امام غزالی اپنے استاذ امام الحرمین کے افکار سے زیادہ قریب ہیں، اس کی وجہ محققین کے نزدیک ”المحتول“ کی ابتدائی ایام میں تالیف ہے جبکہ ”المستصفیٰ“ میں ان کی محققانہ شان بہ حیثیت ایک آزاد محقق نظر آتی ہے اور اصولی مباحث پر جب بحث کی ہے تو نہ مذہب کی پرواہ کی اور نہ استاد کی، جو کچھ حق سمجھ میں آیا لکھتے چلے گئے۔ کسی بھی مسئلہ کو صرف چھیڑنے کی حد تک نہیں چھوڑا بلکہ اس کا پورا پورا حق ادا کر دیا۔

اصول فقہ میں امام غزالی کا طریقہ کار

جس طرح اہل حدیث کے نزدیک مغاربہ اور مشارقہ کی اصطلاح کا ایک خاص مفہوم ہے اور دونوں مدارس کے محدثین کا اپنا اپنا طریقہ ہے، اسی طرح اہل اصول کے نزدیک دو طریقے رائج ہیں۔ اول متکلمین کا اور دوسرا احناف کا طریقہ کار۔ متکلمین اصول فقہ میں علم کلام کے نچ پر بحث کرتے ہیں۔ فروع سے زیادہ اصول پر ان کی توجہ ہوتی ہے۔ معتزلہ، شوافع، مالکیہ۔ اس طریقہ سے زیادہ مشہور ہیں۔ احناف کا طریقہ کار اس کے برعکس ہے، وہ فروع کی روشنی میں اصول کی تعیین کرتے ہیں۔ ائمہ احناف بالخصوص امام اعظم رضی اللہ تعالیٰ عنہ نے جن مسائل کی توضیح کی ہے، بعض کے اصول تو خود بیان کر دیے ہیں اور بعض صرف مسائل کی حد تک ہے اور متاخرین احناف نے ان فروع کی روشنی میں اصول وضع کیا۔ یہی وجہ ہے کہ احناف کی اصولی کتابوں میں قواعد ذکر کرنے کے بعد کئی ایک فروع کا ذکر کیا جاتا ہے۔

امام غزالی شافعی المذہب اور اشعری المعتقد ہیں اس لیے وہ اپنے طرز بیان میں اپنے اسلاف کے پیروکار ہیں۔ دیگر فنون کی طرح اصول فقہ میں بھی امام غزالی کا نام اتنا نمایاں ہوا کہ دنیا نے انہیں اصول فقہ کا امام تسلیم کر لیا بلکہ ان چار محققین علماء میں شمار کرنے لگی جنہیں اصول فقہ کا مرجع تصور کیا جاتا ہے۔

وكان واحدا من أربعة عليهم يقوم الأصول واليهم ترجع معظم مصنفاته

التي شاعت وذاعت وهم:

۱- القاضي عبد الجبار المعتزلي في كتابه العمدة-

۲- ابو الحسين البصري في كتابه المعتمد والذي شرح به العمدة-

۳- امام الحرمين الجويني في كتابه البرهان-

۴- الغزالي في كتابه المستصفى - (۵)

غزالی ان چار علماء میں سے ایک ہیں جن سے اصول فقہ کا قیام ہے اور اصول فقہ میں لکھی گئی اکثر کتابیں انہیں کتابوں کا خلاصہ ہیں۔ ان چار علماء کے اسمائے گرامی یہ ہیں (۱) قاضی عبد الجبار معتزلی جو العمدة کے مصنف ہیں (۲) ابو حسین بصری جو المعتمد کے مؤلف ہیں (۳) امام الحرمین الجوينی جو البرهان کے مصنف ہیں (۴) اور امام غزالی جو المستصفیٰ کے مصنف ہیں۔

المستصفیٰ کے مقدمہ پر نظر پڑتے ہی غزالی کی اصولی شان جھلکنے لگتی ہے اور اس کی ترتیب اتنی ایق ہے کہ طالب علم دیکھتے ہی یہ سمجھنے لگتا ہے کہ وہ اصول فقہ کی وادی اجتہاد میں قدم رکھنے والا ہے۔ مقدمہ کے ایک اقتباس کا خلاصہ آپ بھی ملاحظہ کیجئے۔ امام غزالی نے علم کی تین قسمیں کی ہیں:

۱- عقلی جن کے سیکھنے پر شریعت نہیں ابھارتی ہے مثلاً حساب، ہندسہ، نجوم وغیرہ..

۲- نقلی مثلاً علم حدیث، تفسیر... ان علوم اور ان کے امثال کے سیکھنے کی مصیبتیں بھی کم ہیں کیونکہ اس میں ہر بڑا اور چھوٹا برابر حیثیت کا مالک ہوتا ہے اور اس لیے بھی کہ نقل کے لیے قوت حافظہ ہی کافی ہے، اس میں عقل کی کوئی گنجائش نہیں۔

۳- علم فقہ اور اصول فقہ۔ سب سے اعلیٰ علم وہ ہے جس میں عقل اور سماع کا امتزاج ہو، فکر اور شرع کا حسین سنگم ہو۔ علم فقہ اور اصول فقہ اسی آخری قسم میں سے ہے، نہ تو وہ محض عقلی تصرف کا نام ہے کہ شریعت کے نزدیک وہ غیر مقبول ہو جائے اور نہ ہی وہ محض تقلید کا مجموعہ ہے کہ جس میں عقل کی کوئی تائید و توفیق شامل ہی نہ ہو۔ یہی وجہ ہے کہ علم فقہ اور اصول فقہ کے حامل علماء کی شان بھی بڑی بلند ہوتی ہے، یہی دنیا و آخرت کی پونجی بھی ہے، اسی وجہ سے میں نے بھی اپنی عمر کا ایک حصہ اور اپنی جوانی کا وقت اس علم میں صرف کیا اور فقہ و اصول میں کئی کتابیں تصنیف کی۔... پھر مجھ سے چند شائقین اصول فقہ نے اس علم میں تصنیف کا مطالبہ کیا جس کی ترتیب بڑی اچھی ہو۔ میں نے ان کے مطالب کا جواب دیا

، میں نے ایک بہترین ترتیب کے ساتھ اس علم میں تالیف کرنے کا ارادہ کر لیا، اس کی ترتیب اتنی دلچسپ ہے کہ دیکھنے والا پہلی ہی نظر میں اس علم کے تمام مقاصد سے آگاہ ہو جائے گا... ملخصاً (۶)

اصول فقہ کی تعریف: امام غزالی نے عام اصولی کی طرح ”اصول“ اور ”فقہ“ کی تعریف الگ الگ کی ہے اور پھر ایک ساتھ دونوں کی تعریف کی ہے، لکھتے ہیں:

الفقه: عبارة عن العلم والفهم في أصل الوضع، يقال: فلان يفقه الخير والشر أى يعمله ويفهمه، ولكن صار يعرف العلماء عبارة عن العلم بالأحكام الشرعية الثابتة لأفعال المكلفين خاصة - (۷)

فقہ اصل وضع میں علم اور فہم سے عبارت ہے۔ کہا جاتا ہے فلاں خیر اور شر کو جانتا اور سمجھتا ہے۔ مکلفین کے افعال کے لیے خاص طور پر ثابت شدہ احکام شرعیہ کے علم کا نام اصول فقہ ہے۔

اصول فقہ: عبارة عن أدلة هذه الأحكام وعن معرفة وجوه دلالتها على الاحكام من حيث الجملة لا من حيث التفصيل - (۸)

اصول فقہ احکام شرعیہ کے دلائل اور بالا جمال احکام پر اس کی دلالت کے طریقے کا نام ہے۔

اصول فقہ میں غزالی کا اجتہاد

اہل اصول کے ضمن میں ہم نے ذکر کیا ہے کہ چار ایسے علما ہیں جن کو اصول فقہ کا بنیادی ستون مانا جاتا ہے۔ غزالی ان میں سے ایک ہیں۔ یہ بات محض دعویٰ کی حیثیت نہیں رکھتی بلکہ اس کی اپنی ایک معنوی حیثیت بھی ہے جو ان کی اصولی کتابوں میں جگہ جگہ نظر بھی آتی ہے۔ مصنفی کے تمہیدی کلمات سے ہی اس دعویٰ کی تصدیق ہوتی ہے کہ غزالی نے اصول کے مباحث کو چار حصوں میں تقسیم کیا ہے جن میں تیسرا خالص ان کا اجتہاد ہے۔ چنانچہ اہل اصول کا نظریہ ذکر کرنے کے بعد لکھتے ہیں:

اعلم أنك اذا فهمت أن نظر الأصولي في وجوه دلالة الأدلة السمعية على الأحكام الشرعية، لم يخف عليك أن المقصود معرفة كيفية اقتباس الأحكام من الأدلة فوجب النظر في الأحكام، ثم في الأدلة وأقسامها، ثم في كيفية

اقتباس الأحكام من الأدلة، ثم في ثقات المقتبس الذي له أن يقتبس الأحكام، فإن الأحكام ثمرات، وكل ثمرة فلها صفة وحقيقة في نفسها، ولها مثمر، ومستثمر، وطريق في الاستثمار -

والثمرة هي الأحكام، أعني الوجوب والحظر والندب والكرهية والاباحة، والحسن والقبح، والقضاء والأداء، والصحة والفساد، وغيرها -

والمثمر هي الأدلة، وهي ثلاثة: الكتاب والسنة، والاجماع، فقط.

وطرق الاستثمار هي وجوه دلالة الأدلة، وهي أربعة: اذ الأقوال اما أن تدل على الشئ بصيغتها ومنظومها، أو بفحواها ومفهوما، أو باقتضائها وضرورتها، أو بمعقولها ومعناها المستنبط منها -

والمستثمر هو المجتهد، ولا بد من معرفة صفاته، وشروطه وأحكامه، فاذا جملة الأصول تدور على أربعة أقطاب:

القطب الأول: في الأحكام، والبدائة بها أولى لأنها الثمرة المطلوبة.

القطب الثاني: في الأدلة، وهي الكتاب والسنة، والاجماع، وبها التشية اذ بعد الفراغ من معرفة الثمرة لا أهم من معرفة المثمر.

القطب الثالث: في طريق الاستثمار، وهو وجوه دلالة الأدلة وهي أربعة:

دلالة بالمنظوم، ودلالة بالمفهوم، ودلالة بالضرورة والاقتضاء، ودلالة بالمعنى المعقول -

القطب الرابع: في المستثمر، وهو المجتهد الذي يحكم بظنه، ويقابله

المقلد الذي يلزمه اتباعه، فيجب ذكر شروط المقلد والمجتهد وصفاتهما. (۹)

آپ نے جب احکام سے متعلق اولہ سمعیہ کی دلالت کے طریقوں میں اصولی کے نظریات جان لیا تو آپ پر یہ بھی پوشیدہ نہیں رہنا چاہئے کہ اس سے مقصود دلائل سے احکام کے اقتباس اور استخراج کے طریقہ کی معرفت ہے، لہذا احکام میں غور و فکر ضروری ہے، پھر دلائل اور اس کے اقسام میں غور و فکر کی ضرورت ہے، اس کے بعد دلائل سے احکام کے استخراج کے طریقوں میں غور و فکر کی ضرورت ہے، پھر جو شخص احکام کا استخراج کرے گا، اس کے اوصاف کو جاننے کی ضرورت

ہے کیونکہ احکام نتیجہ (ثمرۃ) سمجھے جاتے ہیں اور ہر نتیجہ کی اپنی کچھ نہ کچھ صفت اور حقیقت ہوتی ہے، اس نتیجہ کا کوئی ماخذ (مثمر) بھی ہوتا ہے، اس سے فائدہ اٹھانے (مستثمر) والا ہوتا ہے اور فائدہ اٹھانے (استثمار) کے طریقے بھی ہوتے ہیں۔

نتیجہ سے مراد احکام ہیں، یعنی واجب، حظر، ندب، کراہت، اباحت، حسن و قبح، قضاء و اداء، صحیح اور فاسد وغیرہ..

ماخذ (مثمر) سے مراد دلائل ہیں اور ان کی صرف تین قسمیں ہیں: کتاب، سنت، اور اجماع۔

دلائل سے احکام کے اقتباس اور استخراج کے (طرق الاستثمار) طریقے سے مراد دلائل کا مسائل یا احکام پر دلالت کرنے کا طریقہ ہے اور یہ چار طرح کے ہیں: اس کی وجہ یہ ہے کہ اقوال کی دلالت کسی چیز پر یا تو اپنے صیغے اور الفاظ کے طور پر ہوگی، یا اس کے مضمون و مفہوم کے طریقہ پر یا اس کی اقتضا اور ضرورت کے طریقہ پر یا اس سے سمجھ میں آنے والے مسائل اور اسے مستنبط ہونے والے معنی پر اس کی دلالت ہوگی۔ (لہذا یہ صرف چار طریقے ہوئے)

فائدہ اٹھانے والا (مستثمر) سے مراد مجتہد ہے، اس لیے اس کے صفات، اس کی شرطیں اور اس کے احکام کا جاننا ضروری ہے۔ لہذا آپ یہ سمجھ سکتے ہیں کہ اصول فقہ اجمالی طریقہ سے چار قطبوں کے ارد گرد گھومتا ہے:

قطب اول: احکام پر مشتمل ہیں..

قطب دوم: کتاب، سنت، اجماع کے دلائل ہیں..

قطب ثالث: احکام کے استخراج کے طریقوں پر مشتمل ہے۔ اس کی چار قسمیں ہیں (۱) لفظ کی دلالت (۲) مفہوم کی دلالت (۳) ضرورت و اقتضاء کی دلالت (۴) معنی معقول کے ذریعہ دلالت۔

قطب چہارم: مستثمر یعنی مجتہد کے احکام پر مشتمل ہے، اس کے بالمقابل مقلد ہیں جس پر اتباع اور تقلید ضروری ہے لہذا مقلد اور مجتہد کی شرطیں اور ان کے صفات کا ذکر بھی ضروری ہے۔

مذکورہ اقتباس کو بغور پڑھئے تو امام غزالی کی شان اجتہاد بڑی واضح نظر آتی ہے اور اس کا مرجع خاص طور پر قطب ثالث ہے، جس میں انہوں نے دلائل سے احکام کے استخراج کے

طریقوں کا بیان کیا ہے۔ اہل اصول کے نزدیک دیگر تین قسمیں تو آپ کو ملیں گی مگر اس تیسری قسم کا کوئی ذکر نہیں جبکہ اصول فقہ میں احکام کے استخراج کے طریقوں کی معرفت کا کلیدی رول ہے۔ غزالی کی یہ ایسی خصوصیت ہے جسے ان کے ازلی رقیب ابن رشد نے بھی اپنے مخصوص انداز میں اعتراف کیا، وہ اپنی کتاب مختصر المستصفیٰ میں لکھتے ہیں

فأما أجزاء هذه الصناعة بحسب ما قسمت اليه في هذا الكتاب فأربعة أجزاء، فالجزء الأول يتضمن النظر في الأحكام، والثاني في أصول الأحكام، والثالث في الأدلة المستعملة في استنباط حكم عن أصل وكيف استعمالها، والرابع يتضمن النظر في شروط المجتهد وهو الفقيه.

وأنت تعلم مما تقدم من قولنا في غرض هذه الصناعة، وفي أي في الجزء الثالث من هذا الكتاب، لأن أجزاء الأخرى من جنس المعرفة التي غايتها العمل، ولذلك لقبول هذه الصناعة باسم بعض ما جعلوه جزء لها، فدعوها بأصول الفقه، والنظر الصناعي يقتضى أن يفرد هذا القول في هذا الجزء الثالث اذ هو مبين بالجنس لتلك الأجزاء الأخرى.. (۱۰)

مستصفیٰ کی تقسیم کے اعتبار سے اصول فقہ کے چار اجزاء ہیں، پہلا جز احکام میں غور و فکر پر مشتمل ہے، دوسرا جز اصول احکام پر، تیسرا جز کسی بھی دلیل سے کسی بھی حکم کا استنباط کرنے میں جو دلائل استعمال کیے جاتے ہیں اور اس کے استعمال کرنے کے طریقے پر مشتمل ہے اور چوتھا مجتہد یعنی فقیہ کی شرطوں میں غور و فکر سے متعلق ہے۔

میری بیان کردہ باتوں سے آپ اتنا ضرور سمجھ چکے ہوں گے کہ اصول فقہ کے مقاصد کیا ہیں اور کس علم کے تحت یہ داخل ہے اور یہ کہ کتاب کا تیسرا جز خاص توجہ کا طالب ہے کیونکہ دوسرے اجزاء کا تعلق ان معارف سے ہے جس کا مقصد عمل ہے..

ابن رشد کی ان عبارتوں پر اپنی طرف سے کچھ تبصرہ کیے بغیر استاذ محترم علامہ ڈاکٹر علی جموع کا یہ تجزیہ اور تبصرہ ملاحظہ کیجئے:

وابن رشد هنا يبينه الى خصيصة هامة تميز به المستصفي في خطة التصنيف عن بقية مصنفات الأصول، حتى تلك التي أتت بعد ابن رشد واعتمدت على

المستصفیٰ کمدرسة الامام فخر الدين الرازی فی کتابه المحصول وأتباعه
کصاحب الحاصل والتحصيل والمنهاج.

وقضية استثمار الأحكام هي القضية الشاغلة للغزالي في القطب الثالث من
المستصفیٰ، وعبر عنه ابن رشد بالنظر الثالث وهي واضحة تماما في ترجمه لهذا
القطب وأبوابه وفصوله، هذا الوضوح الذي لا نجد له للأسف بنفس الدرجة في
أشهر مدارس الأصول، والتي تتبعها الى يومنا، وهي مدرسة المحصول.

فهذا القطب ترجمه الغزالي بكيفية استثمار الأحكام من مميزات الأصول،
ويشتمل على صدر ومقدمة وثلاثة فنون... وهذه المباحث وان كانت مذكورة في
مدرسة المحصول وفروعه وفي كتب الفن عامة الا أنه لا يشملها قطب واحد كما
في المستصفیٰ، وليس هذا مجرد عنوان اختفى بل تحول بدليل... (11)

ابن رشد اپنی اس تحریر میں مستصفیٰ کی اہم خصوصیت کا بیان کر رہے ہیں، ایسی خصوصیت
جس سے اصول فقہ کے موضوع پر لکھی جانے والی تمام کتابوں سے اس کا امتیاز نمایاں ہو جاتا ہے،
حتیٰ کہ ابن رشد کے بعد آنے والے علما کی کتابوں کا اعتماد بھی مستصفیٰ پر ہی نظر آتا ہے مثلاً دبستان
امام رازی جن کی اپنی ایک پہچان ہے، کا اعتماد بھی مستصفیٰ پر نظر آتا ہے، اس کی بڑی دلیل رازی
کی کتاب المحصول ہے۔ یونہی ان کی پیروی کرنے والے علما مثلاً صاحب حاصل والتحصيل اور
صاحب مضاج بھی اسی روش پر ہیں۔ دلائل کے استعمال کا طریقہ غزالی نے اپنی کتاب کے
اقتضاب میں تیسری قطب میں بیان کیا ہے جس کو ابن رشد نے نظر ثالث سے تعبیر کیا ہے اور اس
کی اہمیت اس کے قطب کے ابواب اور فصولوں میں ذکر کی جانے والی بحثوں سے پوری طرح
واضح ہے۔ جس وضاحت کے ساتھ مستصفیٰ میں ان چیزوں کا بیان ہے افسوس کی بات ہے کہ اتنی
وضاحت کے ساتھ اصول فقہ کی مشہور دبستان یعنی المحصول جس کی آج ہم اتباع کرتے ہیں، میں
بھی نہیں ملتی۔ یہ قطب جس میں غزالی نے قواعد سے احکام کے استخراج کے طریقوں کا ذکر کیا ہے
ایک تمہید، مقدمہ اور فنون پر مشتمل ہے۔ یہ بحثیں گرچہ دبستان محمول، اس کی شاخوں اور اس فن
کی عام کتابوں میں موجود ہیں مگر مستصفیٰ کی طرح ایک قطب میں یکجا موجود نہیں۔ یہ صرف دعویٰ
نہیں بلکہ اس کی دلیل بھی موجود ہے..

یہاں مناسب ہے کہ اصول فقہ کے بعض ان مسائل کا ذکر کروں جہاں غزالی ایک آزاد
محقق اور اصولی کی حیثیت سے نمایاں نظر آتے ہیں، گرچہ ان مسائل کے بعض گوشے ایسے ہیں جو
قابل تامل اور محل نظر ہیں مگر میں کسی فیصل کی حیثیت سے ان کا مطالعہ نہیں کر رہا ہوں۔ ان مسائل
کو ذکر کرنے کا مقصد صرف غزالی کی مجتہدانہ فکروں کو سامنے لانا ہے، تاہم کہیں کہیں ان کے بعض
ایسے نظریات کی طرف تہنید ضرور کروں گا جو بظاہر خود ان کی فکروں سے متعارض نظر آئے گی۔

1- حسن و قبح

اصول فقہ کے اہم مباحث میں سے ایک ”حسن و قبح“ یعنی اچھائی اور برائی کا مسئلہ ہے۔
اس کا خلاصہ یہ ہے کہ ہماری زندگی میں شب و روز ایسے مسائل آتے رہتے ہیں جن میں کسی کو ہم
اچھا سمجھتے ہیں اور کسی کو برا۔ مثال کے طور پر کوئی شخص چوری کر لیتا ہے تو اسے ہمارے معاشرہ میں
برا سمجھا جاتا ہے کیونکہ اس نے ایک برا کام کیا۔ کوئی شراب پیتا ہے تو اسے برا سمجھا جاتا ہے کیونکہ
شراب پینا معاشرہ میں برا سمجھا جاتا ہے، اس نے ایک برا کام کیا لہذا لوگ اسے برا کہتے ہیں۔
یونہی کسی نے کسی کے احسان کے بدلے اس کا شکریہ ادا کر لیا، یا پابندی کے ساتھ نماز پڑھتا ہے،
غریبوں کی مدد کرتا ہے، جھگڑا، لڑائی، جھوٹ، زنا سے پرہیز کرتا ہے تو ایسے شخص کی معاشرہ میں
تعریف کی جاتی ہے کیونکہ یہ سارے اچھے کام ہیں اور ایسا کرنے والا یقیناً ایک اچھا انسان ہے۔ مگر
سوال یہ ہے کہ اس اچھائی یا برائی کا علم ہمیں کس طرح ہوا؟ کیا ہمارے غور و فکر کرنے کی وجہ سے ہم
نے اس کی اچھائی یا برائی کو جان لیا یا شریعت نے ہمیں بتایا کہ یہ چیزیں اچھی ہیں تو ہم نے مان لیا
اور بری ہے تو ہم نے اس کی برائی تسلیم کر لی؟ اس سوال کے جواب میں علمائے اصول کے دو مختلف
نظریات ہیں۔ پہلا نظریہ معتزلہ، ماتریدیہ اور بعض اشاعره کا ہے۔ ان علما کا ماننا ہے کہ اچھائی اور
برائی کا تعلق عقل سے ہے۔ بعض چیزیں ایسی ہیں جن کی اچھائی یا برائی کا علم عقلاً بلا غور و فکر کے
ہو جاتا ہے، مثلاً ڈوبتے ہوئے ہوا شخص کو بچالینا، کسی نے کچھ دیا تو اس کا شکریہ ادا کر لینا وغیرہ۔

دوسرا نظریہ اشاعره اور امام شافعی کے متبعین یعنی امام جوینی، رازی اور غزالی وغیرہ کا ہے۔
اس نظریہ کا ماننا ہے کہ صدق و کذب، شکر و ناشکری اور اچھائی و برائی کا تعلق شریعت سے ہے۔
شریعت نے جسے اچھا کہا وہ اچھا ہے اور جسے برا کہا وہ برا ہے۔ امام غزالی اس نظریہ کے ایک
بڑے مؤید کی حیثیت رکھتے ہیں، انہوں نے اپنی اصولی کتابوں بالخصوص ”المحصول“ اور ”مستصفیٰ“

میں اس مسئلہ پر بڑی تفصیلی روشنی ڈالی ہے اور اپنے مخالفین کا رد کیا ہے۔ ان کی بحث کا خلاصہ درج ذیل ہے۔

امام غزالی نے ”حسن و قبح“ کے معانی میں تین اصطلاحات بیان کی ہیں جن کا خلاصہ یہ ہے:

۱- عام لوگوں کی اصطلاح میں فاعل کی غرض اور اس کے مقصد کے موافق جو کام ہو اسے ”حسن“ یعنی اچھا کہا جاتا ہے۔ جو ان کی غرض اور مقصد کے مخالف ہو اسے ”قبح“ یعنی برا کہا جاتا ہے، اور اگر کوئی کام ایسا ہو جو کرنے والے کے نہ موافق ہو اور نہ مخالف تو اسے ”عبث“ یعنی بیکار کہتے ہیں۔

۲- شریعت نے جس کام کی تعریف کی وہ ”حسن“ یعنی اچھا ہے۔ غرض اور قصد سے اس کا کچھ تعلق نہیں، لہذا اللہ تعالیٰ کے تمام افعال ”حسن“ ہیں خواہ وہ کسی کے غرض کے موافق ہو یا مخالف۔ اس بنیاد پر شریعت نے جس چیز کو مندوب یا واجب کہا وہ چیز ”حسن“ ہوگی اور ”مباح“ ”حسن“ میں داخل نہیں ہوگا۔

۳- کوئی شخص بھی کچھ کر رہا ہے تو اس پر ”حسن“ کا اطلاق کیا جائے گا، اس اعتبار سے ”مباح“ کے کرنے کا جب حکم ہوگا تو وہ حسن ہو جائے گا اور اللہ تعالیٰ کا فعل ہر حال میں حسن رہے گا۔

غزالی کہتے ہیں ”حسن و قبح“ کے یہ تینوں اضافی معانی ہیں، ان کا تعلق موافقت اور مخالفت سے ہے۔ اگر شریعت کا رد نہیں بھی ہوتا تو موافقت اور مخالفت سے اس کو طے کر لیا جاتا کیونکہ یہ اضافی صفات ہیں اور اس سے ہمیں کوئی اختلاف نہیں۔ اصل مسئلہ تو یہ ہے کہ جھوٹ کو بذات خود برا کہنا کس حد تک معقول ہے اور صدق کو بذات خود اچھا کہنا کس قدر درست ہے۔ یعنی اچھائی برائی کا تعلق شریعت سے نہیں بلکہ عقل سے ہے۔ غزالی حسن و قبح کو عقلی تسلیم کرنے والوں کے بعض دلائل کی طرف اشارہ کرنے کے بعد کہتے ہیں کہ آپ کے ان دلائل سے بحث کے تین زاویے سمجھ میں آتے ہیں: (۱) ”قبح“ کسی چیز کی ذاتی صفت ہے۔ (۲) اہل دانش اس کی برائی یا اچھائی سے بدیہی طور پر واقف ہیں۔ (۳) اہل دانش کسی بات پر متفق ہو جائیں تو وہ واقعی طور پر حجت ہے اور یہ اس کے بدهاہت کی دلیل ہے۔

امام غزالی یہ تین مقدمے قائم کر کے ہر ایک کا الزامی جواب دیتے ہیں۔

”قبح“ کو وصف ذاتی ٹھہرانا تحکم اور غیر معقول ہے، کیونکہ قتل ان کے نزدیک بذات خود اس وقت برافعل ہے کہ مقتول کو بلا عوض قتل کر دیا گیا ہو اور اس سے کوئی ایسی چیز صادر نہیں ہوئی ہو جس سے اسے قتل کا مستحق سمجھا جاسکے۔ یہاں تک کہ جانوروں کو تکلیف دینا اور انہیں ذبح کرنا بھی جائز ہوگا اور اللہ تعالیٰ کے لیے یہ کوئی بری بات نہیں کیونکہ وہ آخرت میں اس کے بدلے ثواب عطا کرے گا۔ قتل کی اپنی ذات کے اعتبار سے صرف ایک حقیقت ہے، اس سے کوئی مطلب نہیں کہ مقتول نے کسی جنابت کا ارتکاب کیا یا نہیں یا یہ کہ اس کے بعد آخرت کی کسی لذت سے شاد کام ہوگا۔ وہ ہر حال میں قتل ہے، ہاں اگر فوائد اور اغراض کا اعتبار کیا جائے اور اس کی طرف اس کی نسبت کی جائے تو یہ باتیں درست ہو سکتی ہیں۔ اسی طرح ”جھوٹ“ کا بذات خود برا ہونا کیسے تصور کیا جاسکتا ہے جبکہ اگر کوئی ظالم شخص کسی نبی کے قتل کرنے کا ارادہ رکھتا ہو تو اس کی نگاہ سے بچانے کے لیے اور اس نبی کی حفاظت کی غرض سے جھوٹ بولنا جائز ہے بلکہ ایسی صورت میں جھوٹ بولنا واجب ہے، اگر جھوٹ نہیں بولے گا تو گنہگار ہوگا!! اگر یہ بذات خود صفت ہے تو حالات کے بدلنے سے اس میں تبدیلی کیسے آگئی؟

اہل دانش کو اس کی اچھائی اور برائی کا علم ہونا ایک بدیہی امر ہے، یہ بھی ہمیں تسلیم نہیں۔ ہم (اور اشاعرہ کی پوری جماعت) اس مقدمہ میں بھی آپ سے اختلاف رکھتے ہیں جبکہ بدیہی چیزوں میں عقلا کی اتنی بڑی تعداد کا اختلاف نہیں ہوتا...

تیسرے مقدمہ کا الزامی جواب دیتے ہوئے غزالی کہتے ہیں کہ ہم تھوڑی دیر کے لیے یہ تسلیم کر لیتے ہیں کہ اہل دانش کا جھوٹ کی برائی اور سچ کی اچھائی پر اتفاق ہے تو بھی یہ حجت نہیں کیونکہ یہ تسلیم نہیں کیا جاسکتا کہ وہ اس اتفاق پر مجبور ہیں بلکہ ایسا ممکن ہے کہ کبھی وہ ایسی باتوں پر متفق ہو جائیں جو بدیہی اور ضروری نہ ہوں جیسا کہ لوگوں نے صانع کے اثبات پر اتفاق کر لیا ہے، اور بعثت رسول پر اتفاق کر لیا اس کی مخالفت صرف چند لوگوں نے کی ہے... یونہی لوگوں کا اس عقیدہ پر متفق ہو جانا بھی کوئی دلیل اس لیے نہیں کہ ممکن ہے کہ ان میں سے بعض کا اعتماد سمعی دلیل پر ہو جو اس چیز کی برائی پر دلالت کرتی ہو، کچھ لوگوں نے انہیں کی تقلید میں اس پر اتفاق کر لیا ہو اور کچھ لوگوں نے گمراہ لوگوں سے جو باتیں سرزد ہوئی ہیں ان کے شبہ میں اس پر اتفاق کر لیا ہو۔ لہذا ان اسباب میں سے کسی سبب کی وجہ سے کسی بات پر اتفاق کر لینا اس کے بدیہی ہونے کی

دلیل نہیں ہے بلکہ اس کے حجت ہونے پر بھی دلیل نہیں ہے... سماع یعنی شرع نے اس امت کے تمام افراد کا غلطیوں پر متفق ہونے کے امکان کو ضرور رد کر دیا ہے... مگر ایسا ہو سکتا ہے کہ تمام لوگ تقلید یا شبہ کی وجہ سے غلطیوں پر اتفاق کر لیں۔ ٹھکروں میں سے بعض ایسے ہیں جو ان چیزوں کی برائی کا اعتقاد بالکل نہیں رکھتے اور نہ ہی ان کی نقیض کی اچھائی کا اعتقاد رکھتے ہیں لہذا اہل دانش کے اتفاق کا دعویٰ نہیں کیا جاسکتا... ملخصاً (۱۲)

امام غزالی نے اس کے بعد مزید تین وجوہ سے اس نظریہ کی غلطی پر تنبیہ کی ہے جو گرچہ دلچسپ ہیں مگر بخوف طوالت ہم اس کو ترک کرتے ہیں۔

(۲) امام غزالی اور مسئلہ نسخ

عربی زبان میں ”نسخ“ کا معنی کسی سابق چیز کا ختم کر دینا یا کسی چیز کو دور کر دینا۔ جب سورج کی کرنیں سایہ کو ختم کر دیتی ہیں تو عرب اسے نسخت الشمس الظل سے تعبیر کرتے ہیں اور جب ہوا کی روش قدموں کے نشانات کو اڑا لے جاتی ہے تو عرب اسے نسخت الريح آثار المشی سے تعبیر کرتے ہیں اور کبھی کبھی نسخ الکتاب پر بھی اس کا اطلاق کیا جاتا ہے۔ لہذا اس لفظ کو مشترک سمجھا جائے گا۔ ملخصاً (۱۳)

اصطلاح اصول میں اس کی تعریف اس طرح کی گئی ہے: الخطاب الدال علی ارتفاع الحكم الثابت بالخطاب المتقدم علی وجه لولاه لکان ثابتاً به مع تراخیه عنہ- (۱۴)

ایسا خطاب جو سابقہ خطاب سے ثابت شدہ حکم کو ختم کرنے پر دلالت کرے اس طور پر کہ اگر پہلا حکم نہ آتا تو تاخیر کے ساتھ آخری خطاب سے اس کا ثبوت ہو جاتا۔

مسئلہ نسخ قرآن ان مسائل میں سے ایک ہے جس پر ہمیشہ دانش کدہ فکروفن میں گرما گرم بحث رہی ہے۔ کسی نے اس کا اعتراف کیا ہے تو کسی نے مطلقاً اس کا انکار کیا۔ ابتدا میں یہود اور دیگر گمراہ فرقوں نے اس کا انکار کیا ہے بعد میں ملت بیضا کے بعض محققین نے منسوخ آیتوں کی تعداد میں اختلاف کیا اور بعض کچھ قیود و شروط اور تاویل کی بنیاد پر مطلقاً نسخ کے منکر ہو گئے، تاہم علمائے اصول اور اہل سنت و جماعت کی ایک بڑی تعداد قرآن میں نسخ کے وجود پر متفق ہے، اس لیے علمائے اصول نے اس کے اثبات پر مستقل دلائل دیئے ہیں۔ اس کا ثبوت قرآن، سنت اور

اجماع سے کیا ہے۔

امام غزالی اسلاف کی اس جماعت کا بقایا ہیں جو قرآن کریم میں نسخ کے قائل ہیں، انہوں نے اپنی کتاب ”المختول“ اور ”المستصفی“ میں بڑی تفصیلی بحث کی ہے اور مسئلہ نسخ کو ثابت کیا ہے۔ بنیادی طور پر اس کی دو قسمیں کی ہیں: اول قرآن کا نسخ قرآن سے اور دوم قرآن کا نسخ حدیث رسول سے۔ ان تمام تفصیلات سے قطع نظر نسخ کی صرف اس دوسری قسم پر غزالی کی رائے بیان کرنا میرا مقصد ہے کیونکہ یہ ان مسائل میں سے ایک ہے، جہاں امام غزالی نے اپنے امام کی مخالفت کی ہے اور اپنے موقف پر بھرپور دلائل دیئے ہیں۔ امام غزالی نے نسخ کی چار شرطیں بیان کی ہیں، لکھتے ہیں:

اول: أن یکون المنسوخ حکماً شرعياً لا عقلياً أصلياً، كالبراءة الأصلية التي ارتفعت بايجاب العبادات-

دوم: أن یکون النسخ حکماً بخطاب، فارتفاع الحكم بموت المكلف ليس نسخاً اذ ليس المزيل خطاباً رافعاً لحکم خطاب سابق، ولكنه قد قيل أولاً: الحكم عليك مادمت حياً، فوضع الحكم قاصر على الحياة فلا يحتاج الى الرفع-

الثالث: أن لا یکون الخطاب المرفوع حکماً مقيداً بوقت يقتضی دخوله زوال الحكم كقوله تعالى ﴿ثم أتموا الصيام الى الليل﴾ البقرة: ۱۷۸ -

الرابع: أن یکون النسخ مبراخياً، لا كقوله تعالى ﴿ولا تقر بوهن حتى يطهرن﴾ البقرة: ۲۲۲- وقوله تعالى ﴿حتى يعطوا الجزية عن يد وهم صاغرون﴾ التوبة: ۲۹- (۱۵)

اول: شے منسوخ کا حکم عقلی نہیں بلکہ شرعی ہونا چاہیے۔ مثلاً انسان کسی حکم کا مکلف اس وقت تک نہیں ہوتا جب تک کہ کوئی دلیل تکلیف نہ آجائے، جب کوئی دلیل تکلیف آجائے تو انسان اس حکم کا پابند ہو جاتا ہے۔

دوم: نسخ کا ثبوت کسی خطاب سے ہوگا، لہذا کسی مکلف کے رحلت کر جانے کے بعد اس سے حکم کا منقطع ہو جانا نسخ نہیں ہوگا کیونکہ موت خطاب سابق سے ثابت شدہ حکم کے لیے خطاب رافع کا درجہ نہیں رکھتی، تاہم اتنا ضرور ہے کہ حکم کا تعلق مکلف کی پوری حیات سے ہے لہذا اس کو ختم کرنے کی کوئی ضرورت نہیں۔

سوم: جس خطاب سے ثابت شدہ حکم منسوخ کر دیا گیا ہو اس میں کسی وقت کی شرط نہیں لگائی جائے گی کہ اس کے داخل ہونے سے اس کا حکم بھی ختم ہو جائے۔ مثلاً اللہ تعالیٰ نے فرمایا: روزہ کو رات تک پورا کرو۔

چہارم: خطاب ناسخ کا مؤخر ہونا ضروری ہے، لہذا اللہ تعالیٰ کا قول ”ولا تقربواہن حتی یطہرن“ اور ”حتى یطہروا الجزیة عن یدہم صاعرون“ کو ناسخ کہنا درست نہیں ہوگا۔ ان شرطوں کے بعد غزالی نے نو ایسی شرطوں کا ذکر کیا ہے جو نسخ میں نہیں پائی جانی چاہیے۔ چوتھی شرط کے تحت رقمطراز ہیں:

لا یشرط أن یکون نسخ القرآن بالقرآن، والسنة بالسنة فلا تشرط الجنسية بل یکفی أن یکون مما یصح النسخ به- (۱۶)

نسخ میں اس بات کی شرط نہیں ہونی چاہئے کہ قرآن کا نسخ قرآن سے ہی ہوگا، سنت کا نسخ سنت سے ہی ہوگا، جنسیت کی شرط نسخ میں بالکل نہیں ہونی چاہئے بلکہ نسخ جس سے صحیح ہو وہی کافی ہے۔

انجول میں اس مسئلہ کو اور واضح طور پر بیان کیا ہے، لکھتے ہیں:

لا خلاف فی جواز نسخ الكتاب بالكتاب، ونسخ الكتاب بالسنة جائز عند الأصولیین، خلافاً لمالک والشافعی والأستاذ أبی اسحاق فی زمرۃ الفقہاء (۱۷)

قرآن کا نسخ قرآن سے، میں کسی کا اختلاف نہیں ہے، قرآن کا نسخ سنت رسول سے اہل اصول کے نزدیک جائز ہے، امام مالک، امام شافعی اور فقہاء میں ابواسحاق کا اس میں اختلاف ہے۔ امام غزالی نے اپنے اس موقف پر تفصیلی دلائل دیئے ہیں مگر ان کے دلائل سے پہلے امام شافعی کے نظریات کا خلاصہ ملاحظہ کیجئے۔ امام شافعی اپنی کتاب ”الرسالہ“ میں فرماتے ہیں:

اللہ تعالیٰ نے اپنے علم کے مطابق خلق کو پیدا کیا، اس کے فیصلہ کو کوئی ٹال نہیں سکتا اور وہ جلد حساب لینے والا ہے۔

اللہ تعالیٰ نے قرآن کریم میں ہر چیز کا بیان واضح کر دیا ہے اور ہدایت اور رحمت کے ساتھ نازل فرمایا ہے۔ اس میں کچھ چیزیں فرض کی ہیں اور اس کو ثابت رکھا ہے اور کچھ دوسرے کو نسخ کر دیا۔ اللہ تعالیٰ نے ایسا اس لیے کیا ہے تاکہ وہ اپنے بندوں پر اپنی عنایتوں کا اظہار فرمائے،

ان کی زندگیوں میں آسانیاں پیدا ہوں، مشکلات سے انہیں نجات مل سکے، نعمتوں میں اضافہ ہو، اعمال کے عوض ثواب عطا کرے، جس کے ذریعہ بندہ جنت کا مستحق ہو سکے، جہنم سے نجات ملے، لہذا جن چیزوں کو اس نے ثابت رکھا اور جن چیزوں کو منسوخ کر دیا ان میں رحمت ہی رحمت ہے، فلله الحمد علی نعمہ۔ اس کے بعد فرماتے ہیں:

وأبان السله لهم أنه انما نسخ ما نسخ من الكتاب بالكتاب، وأن السنة لا ناسخة للكتاب وانما هی تبع للكتاب یمثل ما نزل نصاباً، ومفسرة معنی ما أنزل اللہ منه جملاً..

فأخبر اللہ أن نسخ القرآن وتأخیر انزاله لا یکون الا بقرآن مثله... وهكذا سنة رسول اللہ ﷺ لا ینسخها الا سنة لرسول اللہ ولو أحدث اللہ لرسوله فی أمر سن فیہ غیر ماسن رسول اللہ ﷺ لسن فیما أحدث اللہ الیہ حتی یمین للناس أن له سنة ناسخة للی قبلها مما یخالفها وهذا مذکور فی سنتہ ﷺ. (۱۸)

اللہ تعالیٰ نے یہ بیان کر دیا کہ جو کچھ منسوخ ہوگا وہ قرآن سے ہی منسوخ ہوگا، سنت قرآن کا نسخ نہیں ہوگی بلکہ وہ قرآن کے تابع ہوگی، جو کچھ کتاب میں بیان کیا گیا اس کی تمثیل ہوگی اور جو جمل ہے اس کا بیان ہوگی...

اللہ تعالیٰ نے اس بات کا بیان فرمایا قرآن کا نسخ اور اس کے نزول میں تاخیر ہونا قرآن کی ہی دوسری آیتوں سے ہوگا..

یونہی رسول کریم ﷺ کی سنت کا حال ہے کہ وہ سنت کے لیے ہی ناسخ ہوگی۔ اگر اللہ تعالیٰ اپنے رسول ﷺ کو ایسا نیا قانون عطا کرتا جو رسول ﷺ کے دیئے ہوئے قانون کے علاوہ ہوتا تو یقیناً یہ نیا قانون وہی ہوتا جس کا حکم اللہ تعالیٰ نے اپنے رسول ﷺ کو دیا حتیٰ کہ رسول ﷺ یہ بیان کر دیتے کہ ان کی کچھ ایسی سنت ہیں جو پہلے کی ایسی سنتوں کے لیے ناسخ ہے جو اخیر والی سنت کے خلاف تھی اور یہ رسول پاک ﷺ کی سنت میں مذکور ہے۔

جمع الجوامع میں امام شافعی کے کلام کی تشریح ان الفاظ میں ہے:

ویكون المراد من صدر کلام الشافعی أنه لم یقع نسخ الكتاب الا بالكتاب وان كان ثم سنة ناسخة له، ولا نسخ السنة الا بالسنة وان كان ثم قرآن ناسخ لها،

آی لم یقع النسخ لکل منهما بالأخر الا ومعہ مثل المنسوخ عاصد له (۱۹)
امام شافعی کے ابتدائی کلام کا مطلب یہ ہے کہ قرآن کا نسخ قرآن سے ہی ہو سکتا ہے گرچہ سنت بطور نسخ موجود ہو اور سنت کا نسخ سنت ہی ہو سکتی ہے، گرچہ قرآن اس کے نسخ کے لیے موجود ہو۔ یعنی ایک کا نسخ دوسرے سے نہیں ہو سکتا جب تک کہ اس کا مثل اور جنس موجود نہ ہو۔
امام شافعی کا نظریہ جان لینے کے بعد اب امام غزالی کا اپنے موقف پر استدلال ملاحظہ کیجئے: فرماتے ہیں:

قرآن کا نسخ سنت سے اور سنت کا نسخ قرآن سے ممکن ہے کیونکہ دونوں ہی اللہ تعالیٰ کی جانب سے آئی ہے۔ یعنی دونوں وحی الہی ہیں۔ لہذا ایک کا نسخ دوسرے سے ہونے میں کون سی مانع ہو سکتی ہے؟ نسخ سے متعلق جنسیت اور مثلیت کا اعتبار نہیں کیا جائے گا۔ یہ عقلاً بھی محال نہیں اور سماع اس کے وقوع کی روشن دلیل ہے۔ آپ کو اسلامی تاریخ میں متعدد ایسے شواہد مل سکتے ہیں جہاں قرآن کو سنت کا نسخ تسلیم کیا گیا ہے، مثال کے طور پر بیت المقدس کو قبلہ سمجھنا قرآن میں نہیں ہے، اس کا حکم سنت میں ہے تاہم اس کا نسخ قرآن میں موجود ہے۔ یونہی اللہ تعالیٰ کا قول: فالآن باشروہن (بقرہ ۱۸۷) جماع کی حرمت کا نسخ ہے۔ یہ تحریم قرآن میں نہیں ہے۔ عاشورہ کا نسخ رمضان کے روزہ سے ہوا ہے، جبکہ عاشوراء کا ثبوت سنت سے ہے۔ نماز خوف کا حکم قرآن میں آیا ہے مگر اس نے جنگی حالات میں سنت سے ثابت شدہ حکم تاخیر کو منسوخ کر دیا۔ رسول اکرم ﷺ نے جنگ خندق کے موقع پر نماز دیر سے ادا کی تھی اور فرمایا تھا: اللہ ان کی قبروں کو آگ سے بھر دے۔ کیونکہ کافروں کی وجہ سے نبی ﷺ وقت پر نماز ادا نہیں کر سکے تھے۔ یونہی اللہ تعالیٰ کا قول: فلا ترجعوهن الی الکفار (ممتحنہ: ۱۰) نے نبی اکرم ﷺ کے اس فرمان اور عمل کو منسوخ کر دیا جس میں آپ کافروں سے عہد و پیمانہ اور صلح کیا ہے۔

قرآن کا سنت سے منسوخ ہونے کی مثال والدین اور رشتہ داروں سے متعلق وصیت کا باطل ہونا، والی حدیث ہے، جس میں رسول اکرم ﷺ نے فرمایا: ألا لا وصیة لسوارث - کیونکہ آیت میراث میں والدین اور رشتہ داروں کی وصیت سے نہیں منع کیا گیا ہے کیونکہ ایسا ممکن تھا کہ والدین اور رشتہ داروں کو بحکم قرآن مال کا ایک مخصوص حصہ ملے اور ساتھ ہی یہ حیثیت موصیٰ لہ مال کا کچھ اور حصہ مل جائے۔ اس طور پر آیت میراث اور وصیت دونوں میں تطبیق بھی ہو جاتی -

یونہی رسول کرم ﷺ کا فرمان ہے: اللہ تعالیٰ نے ان کے لیے راستہ ہموار کیا ہے، کنوارا شخص اگر کنواری عورت کے ساتھ زنا کرے تو سو کوڑے کا مستحق ہوگا اور ایک سال کے لیے اسے ملک بدر بھی کر دیا جائے گا، شادی شدہ مرد اگر شادی شدہ عورت کے ساتھ زنا کرے تو اسے سو کوڑے کے ساتھ رجم بھی کیا جائے گا۔ یہ عورتوں کا گھر میں مقید رہنے کا نسخ ہے۔

ایک بات قابل توجہ ہے کہ نبی ﷺ نے فرمایا میراث والی آیت نے وصیت والی آیت کو منسوخ کر دیا، گویا نبی ﷺ نے آیت وصیت کو بذات خود منسوخ نہیں کیا اور بیان فرمایا کہ اللہ تعالیٰ نے ان کے لیے راستہ پیدا کر دیا ہے، یہ اور اللہ تعالیٰ کا وعدہ ہے۔ قرآن میں ہے: أو یجعل اللہ لهن سبیلا - (نساء: ۱۵)

اپنے موقف پر بھر پور اجمالی دلائل دینے کے بعد امام غزالی نے امام شافعی رضی اللہ تعالیٰ عنہ کی طرف سے خود ایک سوال اٹھایا ہے اور خود ہی اس کا جواب بھی دیا ہے۔ لکھتے ہیں: اگر کوئی کہے کہ امام شافعی رحمۃ اللہ تعالیٰ علیہ نے فرمایا: سنت کا نسخ قرآن سے جائز نہیں جیسا کہ قرآن کا نسخ سنت سے جائز نہیں۔ آپ نے جن آیتوں اور سنتوں کا ذکر کیا ہے، ایسا نہیں کہ امام شافعی کی نظر وہاں تک نہیں پہنچی ہو۔ ان کا تو یہ خیال ہے کہ سنت کا نسخ سنت ہی سے ہو سکتا ہے کیونکہ نبی ﷺ ہی اپنی سنت کو دوسری سنت یعنی اپنے دوسرے قول سے ختم کر دیتے تھے، لہذا وہ اپنے کلام یعنی سنت اور قرآن دونوں ہی کے شارح و مفسر ہیں، قرآن سنت کا بیان نہیں ہو سکتا اور قرآن سنت کے مبین کی حیثیت سے کہیں نظر بھی نہیں آتا، اس کا مطلب یہ ہے کہ ایسا منقول نہیں ہے، ورنہ نسخ تو اسی صورت میں واقع ہو جاتی؟

ہمارا جواب یہ ہوگا کہ اگر آپ عقلاً اس کے جواز کی بات کرتے ہیں تو اس میں کوئی شبہ نہیں کہ قرآن سے ہی کعبہ کی طرف رخ کرنا واجب سمجھ میں آتا ہے، گرچہ بیت المقدس کی طرف رخ کرنے کا ثبوت سنت سے بھی ثابت ہے۔ یہ بھی ممکن ہے کہ کعبہ کی طرف رخ کرنے کا وجوب سنت سے ثابت ہو اور بیت المقدس کی طرف رخ کرنے کا ثبوت قرآن سے ثابت ہو۔ اگر ان کا یہ کہنا ہو کہ ایسا واقع نہیں ہوا ہے تو آپ کو معلوم ہے کہ ہم پہلے اس کا وقوع نقل کر چکے ہیں۔ یہاں کسی ایسی سنت کے مقدر ماننے کی کوئی ضرورت نہیں جس کا وجود ہی ختم ہو چکا ہو۔ یہ کہنا کہ ایسا بالکل ہی واقع نہیں ہوا ہے محض تحکم ہے۔ اگر اکثر لوگوں کی رائے آپ کے موافق ہوتی تو ممکن ہے

کہ اس میں کوئی نزاع کی بات نہ ہو، مگر علما کی ایک جماعت کا اختلاف نقل کیا جا چکا ہے۔

اس جواب کے بعد امام غزالی نے نسخ میں مطلقاً جنسیت کا اعتبار کرنے والوں کے دلائل ذکر کر کے اس کا جواب دیا ہے، وہ رقم طراز ہیں:

جنس کا قول کرنے والوں نے اس آیت سے دلیل دی ہے: قال الذین لا یرجون لقاء نائت بقرآن غیر هذا أو بدله قل مایکون لی أن أبدله من تلقاء نفسی ان أتبع الا ما یوحی الی (یونس: ۱۵)

منکرین بعث اور حشر و نشر نے کہا اس کے علاوہ کوئی دوسرا قرآن لاؤ یا اس میں تبدیلی کرو، آپ کہہ دیجئے کہ میں اپنی جانب سے کچھ نہیں بدل سکتا، میں تو بس اسی کی پیروی کرتا ہوں جو کچھ مجھ پر وحی کی جاتی ہے۔
معلوم ہوا کہ قرآن کا نسخ سنت سے نہیں ہو سکتا۔

ہمارا جواب یہ ہے کہ اس بات میں کچھ اختلاف نہیں کہ نبی ﷺ اپنی طرف سے آیتوں کو منسوخ نہیں کر سکتے بلکہ نسخ جب بھی ہوگا تو وحی الہی سے ہی ہو سکتا ہے لیکن اس وحی کا قرآن کے الفاظ میں سے ہونا ہی کوئی ضروری نہیں۔ اگر ہم نبی ﷺ کے اجتہاد سے نسخ کو جائز قرار دیں تو بھی یہی شرط ہوگی کہ اس اجتہاد کی اجازت اللہ تعالیٰ کی طرف سے ہے اور زبان رسول کو صرف ترجمان یا واسطہ بنایا گیا ہے، نسخ حقیقی معنوں میں اللہ تعالیٰ کی ہی ذات ہے۔

مقصد یہ ہے کہ نسخ کی شرطوں میں سے یہ نہیں ہے کہ قرآن کا حکم قرآن سے ہی منسوخ ہوگا بلکہ رسول کی زبان سے نسخ ہوگا جو قرآن کے علاوہ وحی ہے۔ اللہ تعالیٰ کا کلام ایک ہے، وہی ایک اعتبار سے نسخ ہے اور دوسرے اعتبار سے منسوخ۔ ایسا نہیں کہ اس کے دو کلام ہیں ایک قرآن ہے اور دوسرا قرآن نہیں۔ حقیقت یہ ہے کہ اختلاف صرف عبارتوں کا ہے۔ کبھی کلام باری پر ایسے الفاظ کے ذریعہ اس کی دلالت ہوتی ہے ہمیں جس کی تلاوت کا حکم دیا گیا ہے، جسے قرآن کہا جاتا ہے۔ اور کبھی ایسے الفاظ کے ذریعہ جس کی تلاوت نہیں کی جاتی ہے، جس کو سنت کہتے ہیں۔ ہر دو قسم کا سماع نبی اکرم ﷺ کے ہی واسطہ سے ہے اور نسخ ہر حال میں اللہ تعالیٰ ہی ہے۔

یہاں یہ بات بھی پیش نظر ہونی چاہیے کہ کافروں نے اسی قرآن کے مثل لانے کا مطالبہ کیا تھا، نبی ﷺ نے جواب دیا کہ میں اپنی طرف سے کلام لانے پر قادر نہیں، انہوں نے اس کے

علاوہ کوئی اور حکم کا مطالبہ نہیں کیا تھا، اس بیان میں ایسا کچھ بھی نہیں ہے کہ قرآن کا نسخ سنت سے اور سنت کا قرآن سے نہیں ہو سکتا اور ایسا کرنا ممنوع ہے؟

دوسری دلیل انہوں نے قرآن کریم کی اس آیت سے دی ہے: ما ننسخ من آية أو ننسها نأت بخیر منها أو مثلها۔ (بقرہ: ۱۰۶)
جب ہم کسی آیت یا اس کے حکم کو ختم کرتے ہیں تو اس سے بہتر یا اسی کی طرح دوسری آیت لاتے ہیں۔

اس آیت میں اس بات کا بیان ہے کہ ایک آیت کا نسخ دوسری آیت یا اسی کی طرح دوسری آیت سے ہی ہو سکتا ہے اور سنت آیت کی طرح نہیں۔ اس کے بعد اللہ تعالیٰ نے اپنی بڑائی کا اظہار کیا اور فرمایا: ألم تعلم أن الله علی کل شیء قدير۔ اس آیت میں اس بات کا بیان ہے کہ اللہ تعالیٰ کی ذات ہی قادر مطلق ہے، اور اس کے کلام کی طرح کوئی بھی کلام لانے پر قادر نہیں۔

جواب: ہم نے پہلے ہی یہ واضح کر دیا ہے کہ نسخ ہر حال میں اللہ تعالیٰ ہی ہے، وہی زبان رسول ﷺ کے ذریعہ اس کا اظہار فرماتا ہے، انہیں کے واسطہ سے ہمیں یہ بتایا کہ اس نے اپنی کتاب کو نسخ کیا ہے اور اس پر کوئی اور قادر نہیں۔

اگر اللہ تعالیٰ کسی آیت کو نبی ﷺ کی زبان کے واسطہ سے منسوخ کر دے پھر اسی کی طرح ایک دوسری آیت نازل فرمائے تو گویا اس نے اپنا وعدہ پورا کیا، اس میں یہ شرط نہیں لگائی جائے گی کہ یہ دوسری آیت پہلی کی نسخ ہے بلکہ اس کا نسخ تو زبان رسول کے واسطہ سے پہلے ہی ہو چکا ہے اور وہی یعنی سنت اس کا نسخ سمجھی جائے گی۔

اس آیت کا قطعاً یہ مطلب نہیں کہ اس کی طرح ایک دوسرا قرآن لایا جائے جو اس سے بہتر ہو، کیونکہ قرآن کی بعض آیتوں کو بعض سے برتر نہیں کہا جاسکتا۔ خواہ قرآن کو آپ کلام الہی قدیم تسلیم کریں یا مخلوق، بلکہ اس کا مطلب یہ ہے کہ ایک ایسا عمل ہوگا جو اس سے بہتر اور آسان ہوگا یا یہ کہ ثواب کے اعتبار سے اس میں زیادتی ہوگی... ملخصاً (۲۰)

قرآن کی بعض آیتیں بعض دوسری آیتوں سے افضل ہیں یا نہیں، یونہی ایک سورہ دوسرے پر برتری رکھتا ہے یا نہیں، ایک قدیم مسئلہ ہے۔ امام غزالی نے مساوات اور عدم فوقیت کے بارے میں امام اشعری اور باقلانی کی اتباع کی۔ امام قرطبی کا بھی یہی نظریہ ہے، بلکہ امام مالک کی

طرف بھی اس نظریہ کا انتساب کیا گیا ہے۔ مگر دلچسپ بات یہ ہے کہ غزالی نے اپنی کتاب ”جوہر القرآن“ میں اپنے اس نظریہ کی مخالفت کی ہے اور بعض آیتوں کی فوقیت بعض پر تسلیم کیا ہے۔ جوہر القرآن میں ہے:

لعلک تقول قد أشرت الى تفضيل بعض آيات القرآن على بعض، والكلام كلام الله، فكيف يفارق بعضه بعضا؟ فاعلم أن نور البصيرة ان كان لا يرشدك الى الفرق بين آية الكرسي وآية المداینات، وبين سورة الاخلاص وسورة تبت.. فقلد صاحب الرسالة ﷺ فهو الذى أنزل عليه القرآن وقال: فاتحة الكتاب أفضل سورة القرآن، وآية الكرسي سيده آية القرآن، وقل هو الله أحد تعدل ثلث القرآن- (۲۱)

آپ یہ کہہ سکتے ہیں کہ آپ نے تو قرآن کی بعض آیتوں کو بعض پر فوقیت دے دی۔ پورا قرآن تو خدا کا کلام ہے، پھر بعض اور بعض میں فرق کی کیا وجہ ہو سکتی ہے؟ میں جواب دوں گا کہ اگر نور بصیرت کے ذریعہ آپ آیت الکرسی، مداینات، سورہ اخلاص اور تبت یدا میں فرق نہیں کر سکتے تو صاحب وحی ﷺ کی اتباع کیجئے۔ کیونکہ انہیں پر قرآن نازل ہوا ہے اور ان کا ہی فرمان ہے: سورہ فاتحہ قرآن کا سب سے افضل سورہ ہے۔ آیت الکرسی قرآن کی آیتوں کا سردار ہے اور قل هو اللہ تہائی قرآن کے مثل ہے۔

(۳) ”مشترک“ کا مفہوم امام غزالی کے نزدیک

ہم نے ابتدا میں ذکر کیا ہے کہ امام غزالی نے اپنی کتاب ”المصنفی“ کو چار قطبوں تقسیم کیا ہے۔ قطب ثالث استدلال کے طریقوں پر مشتمل ہے، جو خود امام غزالی کی اختراع ہے، جس میں دوسرے اہل اصول نے بھی ان کی اتباع کی ہے۔ اس قطب میں انہوں نے الفاظ، مفہوم اور معقول سے عام طور پر بحث کی ہے اور جا بجا ان کی اجتہادی شان دیکھی بھی جاسکتی ہے۔ درمیان بحث وہ اجتہاد کے ایسے مرتبہ پر جا پہنچے ہیں جہاں انہوں نے اپنے امام سے بھی اختلاف کر لیا ہے۔ چنانچہ ”عام“ کے مختلف پہلو پر بحث کرتے ہوئے انہوں نے ایک بحث اس طرح بھی کی ہے کہ کیا ”مشترک“ سے متعلق عموم کا دعویٰ کرنا صحیح ہے یا نہیں۔ امام غزالی نے بحث کے آغاز ہی میں اس دعویٰ کو رد کر دیا ہے کہ جو لوگ ”مشترک“ میں عموم کا دعویٰ کرتے ہیں ان کا اس سے

اختلاف ہے۔ اور صراحت کے ساتھ انہوں امام شافعی اور قاضی کا ذکر بھی کیا ہے۔ بحث مختصر مگر جامع ہے۔ بحث کا خلاصہ ملاحظہ کیجئے:

دو ذات کے درمیان مشترک اسم سے متعلق یہ دعویٰ کرنا صحیح نہیں ہے کہ وہ عام ہے۔ اس میں قاضی اور امام شافعی کا اختلاف ہے۔ کیونکہ مشترک کی وضع جمع کے لیے نہیں ہوئی ہے۔ اس کی مثال لفظ ”قروء“، ”جاریہ“ اور ”مشتری“ ہے۔ اول حیض اور طہر دونوں میں مشترک ہے، دوم کشتی اور باندی دونوں میں مشترک ہے اور سوم ستارہ اور سامان خریدنے والے میں مشترک ہے۔ عرب ان الفاظ کا استعمال اپنے معنی وضعی میں علی سبیل البدل کرتے ہیں، جمع کے طور پر یک بارگی ہر ایک کے لیے اس کا استعمال نہیں کرتے ہیں۔ ہاں اتنا ضرور ہے کہ مشترک کی نسبت اپنے مسمیٰ یعنی ذات کی طرف مساوی ہے اور عموم کی نسبت اپنے افراد کی طرف بھی مساوی ہے، لیکن عام کا اپنے افراد پر مساوی ہونے کی نسبت علی سبیل جمع ہے اور مشترک کا اپنے افراد پر مساوی ہونا علی سبیل البدل ہے۔ مشترک کا مفہوم اپنے تمام افراد پر یک بارگی صادق آنے میں خاموش ہے تاہم اپنے تمام افراد پر دلالت کرنے میں کوئی سکوت نہیں۔ یونہی فعل کی نسبت امکان وقوع کے اعتبار سے بھی پوری طرح مساوی ہو جاتی ہے، اس لیے کہ ایک خاص نماز جو نبی اکرم ﷺ سے ماثور ہے، اس میں فرض، نفل، ادا، قضا، ظہر اور عصر ہر ایک کا احتمال ہے۔ اور یہ امکان و احتمال ہمارے علم کی طرف نسبت کرتے ہوئے ہے، لیکن واقع اور علم الہی کے اعتبار سے وہ متعین ہے اس میں کسی چیز کا احتمال نہیں۔ یہ مساوات کی مختلف قسمیں ہیں۔ اس کی وجہ سے بعض لوگوں نے یہ سمجھ لیا کہ مساوات کی یہ ساری قسمیں یکساں ہیں، حالانکہ یہ اقسام من وجہ ایک دوسرے سے مشابہت رکھتے ہیں۔ اس تشابہ اور مساوات کی وجہ سے ممکن ہے بعض لوگ یہ گمان کر بیٹھیں کہ عموم اس بات کی دلیل ہے کہ لفظ کی نسبت اپنے مسمیٰ کی طرف مساوی ہو، اور مشترک میں بھی یہ مساوات موجود ہے لہذا اس کا بھی حکم وہی ہوگا جو عام کا حکم ہے۔ ایسا سمجھنا اس تشابہ اور مساوات کی تفصیل سے غافل ہونے کے مترادف ہے۔

قاضی نے یہ دلیل دی ہے کہ اگر لفظ کا ذکر دو بار کیا جائے اور ہر بار ایک دوسرا معنی مراد لیا جائے تو اس میں کون سی مشکل ہے کہ ایک ہی بار اس کا ذکر ہو اور اس سے دونوں معنی مراد لیے جائیں جبکہ لفظ میں بھی ہر ایک معنی کی صلاحیت موجود ہے۔ ہاں جب لفظ ”مؤمن“ کا استعمال کیا

جائے تو اس سے مؤمنین ہی مراد لیے جائیں گے ”مشرکین مراد نہیں لیے جاسکتے کیونکہ لفظ ”مؤمنین“ میں مشرکین کا احتمال نہیں ہے برخلاف مشترک کے کہ اس میں اس کا احتمال ہوتا ہے۔ غزالی کہتے ہیں کہ لفظ سے دونوں معنوں پر ایک مرتبہ دلالت کا قصد کرنا تو ممکن ہے لیکن ایسا بھی ممکن ہے کہ وہ قصد وضع کے خلاف ہو جیسا کہ لفظ ”مؤمنین“ میں ہے۔ کیونکہ عرب نے لفظ ”عین“ کو سونا اور آنکھ کے لیے علی سبیل البدل وضع کیا ہے جمع کے طور پر وضع نہیں کیا۔ ملخصاً (۲۲)

(۴) مفہوم صفت اور امام غزالی

”مفہوم“ ان مسائل میں سے ایک ہے جہاں امام غزالی نے اپنی کتاب ”مختول“ میں تو اپنے استاذ امام الحرمین کی پیروی کی ہے اور صفت کا مفہوم اگر حکم کے مناسب ہو تو اس کی حجیت کو تسلیم کیا ہے، لیکن جب وہ اپنی اجتہادی شان اجاگر کرنے مستصفی میں آئے تو نہ استاذ کی پراوہ کی اور نہ ہی امام کی اور نہ ہی اشعری مسلک کی۔ بحث و تمحیص انہیں ماتریدی اور حنفی اصول کی طرف کھینچ لایا اور بے دریغ ”مفہوم مخالف“ کی حجیت سے انکاری کر دیا۔ پانچ طریقوں سے اپنے نظریات پر دلیل دی اور نو طریقوں سے اپنے مخالفین کی تردید کی۔ ہم ان میں سے صرف ایک ایک وجوہ کا ذکر کرتے ہیں، مگر اس سے پہلے غزالی کے الفاظ میں اس کی تعریف ملاحظہ کیجئے:

مفہوم کی تعریف: الاستدلال بتخصیص الشئی بالذکر علی نفی الحکم عما
عداہ - (۲۳)

مفہوم کا معنی ہے کسی شئی کا خصوصیت کے ساتھ ذکر کر دینا اس بات کی دلیل بن جائے کہ اس کے علاوہ دیگر اشیاء سے حکم کی نفی ہوگی۔

اس کا نام مفہوم اس لیے ہے کہ محض یہ مفہوم ہے الفاظ سے اس کا کچھ بھی تعلق نہیں ورنہ الفاظ کی جس پر دلالت ہوتی ہے وہ بھی مفہوم ہے۔ غالباً بعض لوگوں کے مطابق ”دلیل خطاب“ سے بھی اس کو تعبیر کیا جاتا ہے، ہمیں اس سے کچھ سروکار نہیں کیونکہ یہ صرف نام اور اصطلاح کا فرق ہے۔

اس بحث کا خلاصہ یہ ہے کہ کسی چیز کے دو اوصاف میں سے ایک پر حکم کو معلق کر دیا جائے تو کیا اس سے مخالف صفت کی نفی ہو جائے گی؟ مثال کے طور پر نبی ﷺ نے فرمایا ”فسی سائمة الغنم الزکاة“ چراگاہ میں چرنے والی بکریوں پر زکوٰۃ واجب ہے۔ یہاں غنم کی صفت سائمتہ کے

ذریعہ بیان کر دینے سے کیا گھر میں پال کر رکھنے اور چارہ کھلانے والی بکریوں پر زکوٰۃ کا حکم نہیں دیا جائے گا۔ یا۔ اس صفت کا ذکر کرنے کے باوجود دونوں ہی طرح کی بکریوں پر زکوٰۃ واجب ہوگی؟ امام شافعی، امام مالک اور ان کے اکثر اصحاب کی رائے یہی ہے کہ اس سے بکری کی دوسری قسموں سے زکوٰۃ کی نفی ہوگی اور یہی مذہب امام اشعری کا بھی ہے۔ متکلمین کی ایک جماعت جن میں قاضی سرفہرست ہیں اور فقہائے ماہرین کا ایک گروہ جن میں ابن سرتج ہیں، کا ماننا ہے کہ کسی چیز کی صفت بیان کر دینے سے اس کے مخالف کی نفی نہیں ہو جاتی۔ احناف کا بھی یہی مسلک ہے کہ مفہوم مخالف حجت نہیں۔

اپنے نظریات پر امام غزالی کی دلیل

سائمتہ کی زکوٰۃ ثابت کرنا اس نص کا ایک مفہوم ہے۔ محض اس ثبوت کی بنیاد پر معلوفہ (گھر پر چارہ کھانے والے) سے زکوٰۃ کی نفی اسی وقت ہوگی جبکہ اہل لغت سے متواتر کچھ منقول ہو یا کم از کم متواتر کے قائم مقام کچھ دلیل ہو۔ متواتر کے قائم مقام ہونے کا مطلب یہ ہے کہ جس طرح ہمیں معلوم ہے کہ عرب کا قول ”ضروب“ اور ”قتول“ اور ان جیسے الفاظ جمع کثرت کے لیے ہیں۔ ”وعلم“ اور ”اعلم“، ”قدر“ اور ”اقدّر“ مبالغہ کے لیے ہیں یعنی اسم تفضیل کے اوزان ہیں، اسی طرح یہ بھی معلوم ہونا چاہئے کہ نبی ﷺ کے اس قول میں صرف سائمتہ کا قصد کیا گیا ہے۔ آحاد کا نقل کرنا کافی نہیں ہوگا کیونکہ ایسی زبان جس میں کلام الہی کا نزول ہوا ہے آحاد کے ذریعہ اس پر حکم لگانا کافی نہیں ہوگا، اس لیے کہ اس میں غلطی کا بھی امکان ہوتا ہے لہذا اس کا جواز نہیں ہو سکتا۔

اگر یہ کہا جائے کہ جو لوگ دیگر مفہوم کی نفی کرتے ہیں، ان کی دلیل نقل متواتر بھی ہے؟ ہمارا جواب ہوگا کہ ایسی چیزوں کو دلیل بنانے کی کچھ ضرورت نہیں جن کو خود انہوں نے وضع نہیں کیا، اگر یہ سلسلہ چل پڑے تو غیر متناہی ہوگا، ہاں جو وضع کا دعویٰ کرے اس کے لیے ضرور حجت ہے۔ (۲۴)

مفہوم مخالف کا اعتبار کرنے والوں کی ایک دلیل اور اس کا رد

۱۔ امام شافعی کا شمار اہل عرب اور علمائے لغت میں ہوتا ہے انہوں نے خطاب کو اپنی دلیل بنایا

ہے۔ امام شافعی ”الأم“ میں رقمطراز ہیں: فاذا قيل في سائمة الغنم هكذا، فيشبه أن لا يكون في الغنم غير السائمة شئ، لأن كلما قيل في شئ بصفة والشئ يجمع صفتين يؤخذ من صفة كذا، ففيه دليل على أن لا يؤخذ من غير تلك الصفة من صفتيه۔

أخبرنا الربيع قال: أخبرنا الشافعي، قال: روى عن النبي ﷺ أنه قال في سائمة الغنم كذا- فاذا كان هذا ينبت زكاة في غير السائمة من الماشية. ولا يبين لي أن في شئ من الماشية صدقة حتى سائمة (٢٥)

اگر کہا جائے کہ چرنے والے جانوروں میں اس طرح ہے تو اس بات کا تقاضا ہوگا کہ باندھ کر چارہ کھلانے والے جانوروں کا حکم اس کے خلاف ہو۔ کیونکہ جب کسی شئ کی دو صفتیں ہوں اور اس کی ایک صفت کا ذکر کیا جائے تو مذکورہ صفت ہی دلیل بنے گی اور اس میں اس بات کی دلیل ہوگی کہ اس کے دو صفتوں میں سے صرف مذکورہ صفت کا ہی اعتبار کیا جائے۔ نبی ﷺ سے مروی ہے کہ آپ نے فرمایا سائمہ جانور میں ایسا ہے یعنی زکوٰۃ ہے۔ لہذا میرا خیال نہیں کہ غیر سائمہ میں صدقہ واجب ہوگا۔

۲- نبی ﷺ کا فرمان ہے کہ مالدار شخص جس پر کسی کا حق واجب ہے تو اس کے لیے اس حق کی ادائیگی میں ٹال مٹول سے کام لینا ظلم ہے اور ایسے شخص کی شکایت کرنا اور سزا کے لیے حاکم کے پاس اس کی پیشی کی درخواست کرنا جائز ہے۔

امام لغت ابو عبیدہ نے اس حدیث سے استدلال کرتے ہوئے کہا کہ جس شخص کا حق اس مالدار پر واجب نہیں، اس کے لیے یہ بھی جائز نہیں کہ اس مالدار کے بارے میں کچھ باتیں کرے۔

۳- ایک دوسری حدیث ہے۔ ”لأن يمتلئى جوف أحدكم قيحا حتى يريه خير من أن يمتلئى شعرا“ شاعری سے تشنگی دور کرنے سے بہتر یہ ہے کہ آدمی خون اور پیپ سے سیرابی حاصل کر لے گرچہ اس سے اس کی آنت ہی پھٹ جائے۔

ابو عبیدہ نے اس سے متعلق کہا کہ اس سے مراد جھوٹا یا گالی گلوچ ہے یا پھر نبی اکرم ﷺ کی برائی بیان کرنا ہے اور یہ جس مقدار میں بھی ہو خواہ کم ہو یا زیادہ حرام ہوگا۔ لہذا یہاں امتلا سے خاص کر دینا اس بات کی دلیل ہے کہ اس کے علاوہ حکم الگ ہوگا اور جو خالص شاعری نہیں کرتا وہ

اس وعید میں داخل نہیں۔

اس کا جواب یہ ہے کہ اگر ان اماموں کی دلیل کا مدار اجتہاد پر ہے تو ان کی تقلید واجب نہیں اور وہ یہ تصریح کر چکے ہیں کہ یہ اجتہاد ہے، کیونکہ انہوں نے کہا ہے کہ ”اگر ماعداسے نفی پر دلالت نہ کرے تو خصوصیت کے ساتھ ذکر کا کوئی فائدہ نہ ہوگا“۔ یہ استدلال کئی طرح سے قابل اعتراض ہے۔ مجتہد پر کسی ایسے شخص کے قول کی اتباع واجب نہیں جس کی عصمت ثابت نہیں۔ اور اگر ان کی دلیل کا اعتماد کسی منقول پر ہے تو وہ خبر واحد کی حیثیت رکھتی ہے جس کے مقابلہ میں پوری ایک جماعت کا قول ہے جنہوں نے اس موقف کی مخالفت کی ہے۔ بعض علما نے تو یہ بھی کہا ہے کہ لغت کا کوئی مسئلہ ارباب مذاہب اور اہل رائے کے نقل کرنے سے ثابت نہیں ہوگا کیونکہ ان کا رجحان اپنے مذہب کی تائید کی طرف ہوتا ہے لہذا ان کی باتوں پر اعتماد نہیں کیا جاسکتا۔ ملخصاً (۲۶)

یہ چند مسائل بطور شتہ نمونہ از خروارے پیش گئے ہیں جہاں امام غزالی بحر علم و فکر اور امام اصول کی حیثیت سے نمایاں ہیں، ان کی اصولی کتابیں اس طرح کی اجتہادی فکر سے بھری ہیں۔ اللہ تعالیٰ ایسے محققین کے افکار سے ہمیں استفادہ کرنے کی توفیق عطا فرمائے۔

حوالے اور حواشی

- ۱- شبلی نعمانی، الغزالی، معمولی تبدیلی کے ساتھ، صفحہ ۵، دارالمصنفین، شبلی اکیڈمی، اعظم گڑھ، یوپی، ۱۹۹۷ء
 - ۲- امام غزالی کا مختصر تعارف ان کے تذکرہ سے متعلق لکھی گئی کتب ابن السبکی کی ”طبقات شافعیہ“ جلد ۱۹۱/۱، ابن عباد حنبلی کی ”شذرات الذهب“ ۱۰۶۴ اور ابن کثیر شافعی کی ”البدایہ والنہایہ“ ۱۲/۳۷۱ کی روشنی میں ہے۔
 - ۳- امام اعظم ابو حنیفہ کے بارے میں لکھتے ہیں: لم یکن مجتهدا لأنه کان لا یعرف اللغه وعلیه یدل قوله ”ولو رماہ بأبو قیس“۔
- ابو حنیفہ اس لیے مجتہد نہیں کہ وہ لغت کے عالم نہیں تھے، اس کی ایک مثال ابو حنیفہ کا قول ”ولو رماہ بأبو قیس“ میں لفظ ”بأبو“ ہے کہ نحو کے اعتبار سے یہاں ”بأبی“ ہونا چاہیے۔ آگے لکھا وہ حدیث نہیں جانتے تھے۔ حدیث ضعیف کو قبول کر لیتے اور صحیح کو رد کر دیتے تھے۔ وہ فقہ

انفس بھی نہیں تھے۔

امام غزالی اپنی اس تحریر میں واضح طور پر متعصب نظر آتے ہیں۔ اگر فقہ، فقہاء اور مجتہدین کی فہرست سے ابوحنیفہ کا نام نکال دیا جائے تو فقہ کی معنویت ہی ختم ہو جائے گی۔ ابوحنیفہ کتنے بڑے عالم لغت تھے اس کا پتہ تو ان فقہی مسائل سے لگایا جاسکتا ہے جہاں انہوں نے لغت کی روشنی میں ایسے ایسے مسائل حل جہاں دوسرے مجتہدین کی فکر و فہم جواب دے چکی تھی۔ ”ابو یونس“ سے متعلق اولاً جو روایتیں ہیں وہ تو بغیر سند ہیں، جس کا کوئی اعتبار نہیں اور اگر بعض اختلاف کے ساتھ یہ لفظ امام اعظم کی طرف منسوب بھی ہے تو اس کی سند مقطوع و مردود اور اس کا متن قابل اعتراض ہے۔ بالفرض یہ لفظ امام صاحب کا تسلیم بھی کر لیا جائے تو بھی اس سے ان کی لغت دانی پر کوئی حرف نہیں آتا بلکہ لغت عرب پر وسعت نظر کی دلیل ہوگی۔ عربی کا ایک شعر ہے؛

ان أباه وأبأ أباهما قد بلغا في المجد غايتها

اس شعر میں تیسرا ”ابا“ مشہور قاعدہ کے مطابق ”ابی“ ہونا چاہیے، مگر عربی شاعر نے مشہور قاعدہ کے خلاف اس کا استعمال کیا ہے۔ یونہی صحابی جلیل عبد اللہ ابن مسعود کی لغت بھی کچھ اسی طرح ہے، بخاری میں ان سے ایک حدیث ہے جس کا جملہ ہے: أنت أبا جهل۔ قاعدہ کے مطابق یہاں ”ابو“ ہونا چاہیے... لہذا اس بنیاد پر ابوحنیفہ کی اجتہادی شان سے انکار کرنا کھلا تعصب ہے یا تو قلت نظر کی دلیل۔ ابوحنیفہ کی لغت دانی اور حدیثی مہارت کا پتہ لگانا ہو تو ماضی قریب کے ترکی محقق علامہ زاہد کوثری کی ”تانیب الخطیب“ حیات ابو یوسف، حیات محمد... وغیرہ کا مطالعہ کیجئے۔ اس مختصر سے تبصرہ میں میں نے ”تانیب“ صفحہ ۴۴ تا ۴۷ سے استفادہ کیا ہے۔ کہتے ہیں کہ اکتول غزالی کی ابتدائی تصنیف ہے، احیاء العلوم وغیرہ میں انہوں نے اپنے قول سے رجوع کر لیا ہے۔ مگر راقم کے مطالعہ میں ایسی کوئی ٹھوس دلیل نہیں آسکی جس سے یہ معلوم ہو سکے کہ واقعی امام غزالی نے اس فکر سے رجوع کر لیا تھا۔ سماحہ اللہ تعالیٰ و سدّد خطاہ۔ اللہ تعالیٰ ہمیں ائمہ کرام کا احترام بجالانے کی توفیق عطا فرمائے۔

۴۔ اکتول صفحہ ۵۸۱ میں امام غزالی نے صحابہ و تابعین اور ان کے بعد مجتہدین علماء کی ایک فہرست اور ان سے متعلق بعض جملے لکھے ہیں۔ امام مالک کے بارے میں لکھا وہ مجتہد ہیں مگر ”مصالحہ مسلّمہ“ اور ”علماء مدینہ کے عمل کی تقدیم“ سے متعلق ان سے کچھ لغزشات صادر ہوئی ہیں۔

صفحہ ۴۵ اور صفحہ ۶۱۲ پر لکھا ہے کہ امام مالک نے مصالحہ مسلّمہ کی حجیت تسلیم کر کے ایک تہائی امت کا قتل کر دیا ہے۔ ”مصالحہ مسلّمہ“ اصول فقہ کا ایسا مسئلہ ہے جس میں عصر حاضر کے مشہور شافعی عالم علامہ ڈاکٹر سعید رمضان بوٹی کے مطابق غزالی کی رائے متضاد نظر آتی ہے، کیونکہ اکتول میں تو انہوں نے امام مالک پر اس لیے تنقید کر دی ہے کہ وہ ”مصلح“ کو حجت مانتے ہیں مگر اپنی دوسری تصنیفات مثلاً مستصفیٰ میں کسی نہ کسی طرح اس کی حجیت کو ضرور تسلیم کیا ہے۔ تفصیل کے لیے رجوع کیجئے ڈاکٹر بوٹی کی کتاب ”ضوابط المصلحہ“ اس کتاب میں اور بھی بڑی مفید باتیں ہیں۔

۵۔ مقدمہ اکتول من تعلیقات الاصول، صفحہ ۳۳، دار الفکر، دمشق، شام، سن طباعت ۱۹۹۸ء، تحقیق محمد حسن بیٹو۔

۶۔ مقدمہ ”المستصفیٰ“، ۳۴۱، مطبع، الرسالہ، بیروت، ۱۹۹۷ء، تحقیق ڈاکٹر محمد سلیمان شقر۔

۷۔ المستصفیٰ، ۳۵۱، مطبع، الرسالہ، بیروت، ۱۹۹۷ء، تحقیق ڈاکٹر محمد سلیمان شقر۔

۸۔ المستصفیٰ، ۳۶۱، مطبع، الرسالہ، بیروت، ۱۹۹۷ء، تحقیق ڈاکٹر محمد سلیمان شقر۔

۹۔ المستصفیٰ، ۳۸۱، مطبع، الرسالہ، بیروت، ۱۹۹۷ء، تحقیق ڈاکٹر محمد سلیمان شقر۔

۱۰۔ ابوالولید محمد بن رشد، الضروری فی اصول الفقہ صفحہ ۳۶، تحقیق جمال الدین العلوی، طبع اول ۱۹۹۴ء، مطبع دار الغرب الاسلامی، بیروت، لبنان۔

۱۱۔ ڈاکٹر علی جمعة، آلیات الاجتہاد، صفحہ ۴۶، ۴۷، طبع اول ۲۰۰۴ء، مطبع دار الرسالہ، قاہرہ، مصر۔

۱۲۔ المستصفیٰ، ۱۱۴، ۱۱۵، مطبع، الرسالہ، بیروت، ۱۹۹۷ء، تحقیق ڈاکٹر محمد سلیمان شقر۔

۱۳۔ المستصفیٰ، ۲۰۷، ۲۰۸، مطبع، الرسالہ، بیروت، ۱۹۹۷ء، تحقیق ڈاکٹر محمد سلیمان شقر۔

۱۴۔ المستصفیٰ، ۲۳۲، ۲۳۳، مطبع، الرسالہ، بیروت، ۱۹۹۷ء، تحقیق ڈاکٹر محمد سلیمان شقر۔

۱۵۔ المستصفیٰ، ۲۳۲، ۲۳۳، مطبع، الرسالہ، بیروت، ۱۹۹۷ء، تحقیق ڈاکٹر محمد سلیمان شقر۔

۱۶۔ اکتول من تعلیقات الاصول، صفحہ ۳۸، دار الفکر، دمشق، شام، سن طباعت ۱۹۹۸ء، تحقیق محمد حسن بیٹو۔

۱۷۔ الشافعی، الرسالہ، صفحہ ۱۰۶، ۱۰۸، فقرہ نمبر ۳۱۲، ۳۱۳، ۳۱۴، ۳۲۲، ۳۲۴، مکتبہ دار التراث، القاہرہ۔ مصر، سن اشاعت ۱۷۹۷ء، تحقیق احمد محمد شاكر۔

۱۹- تاج السبکی، جمع الجوامع مع حاشیہ العطار، ۱۱۳۶/۲، دار الکتب العلمیہ، بیروت، سن

اشاعت ۱۹۹۹ء

۲۰- المستصفی، ۲۳۶/۱-۲۳۹، مطبع، الرسالہ، بیروت ۱۹۹۷ء، تحقیق ڈاکٹر محمد سلیمان شقر-

۲۱- السیوطی، الاتقان، صفحہ ۵۲۰، النوع الثالث والسبعون، دار مصر للطباعة، القاہرہ، مصر-

۲۲- المستصفی، ۱۳۰/۲-۱۳۲، مطبع، الرسالہ، بیروت ۱۹۹۷ء، تحقیق ڈاکٹر محمد سلیمان شقر-

۲۳- المستصفی، ۱۹۶/۲، مطبع، الرسالہ، بیروت ۱۹۹۷ء، تحقیق ڈاکٹر محمد سلیمان شقر-

۲۴- المستصفی، ۱۹۷/۲، معمولی تبدیلی کے ساتھ، مطبع، الرسالہ، بیروت ۱۹۹۷ء، تحقیق ڈاکٹر محمد

سلیمان شقر-

۲۵- الشافعی، کتاب الأم، ۲۳، ۵۲، دار المعرفۃ، بیروت، سن اشاعت ۱۳۹۳ھ

۲۶- المستصفی، ۲۰۰/۲، معمولی تبدیلی کے ساتھ، مطبع، الرسالہ، بیروت ۱۹۹۷ء، تحقیق ڈاکٹر محمد

سلیمان شقر-



ڈاکٹر حمید نسیم رفیع آبادی

امام غزالی اور شاہ ولی اللہ دہلوی: تناظر و تقابل

یہ خوش آمد بات ہے کہ ظفر اسحاق انصاری نے شاہ ولی اللہ کو امام غزالی سے تقابل کے لیے پیش کرتے ہوئے لکھا ہے:

"In fact it would be no exaggeration to say that he ranks among the most towering personalities of Islam, comparable in some respects to intellectual giants like Abu Hamid al-Ghazali."(1)

اس کی توجیہ کرتے ہوئے موصوف لکھتے ہیں: کہ غزالی کی طرح شاہ ولی اللہ دہلوی نے اسلام کو بحیثیت کل بطور ایک نظام فکر و عمل کے سمجھنے کی کامیاب کوشش کی ہے۔ اور غزالی ہی کی طرح شاہ صاحب نے اسلامی احکام کے پیچھے چھپے ہوئے گہرے مفہیم و مصالح کی تلاش کا کام بھی انجام دیا۔

"Like Al-Gazali, Shah Wali Allah attempted to study Islam in its totality and like him he tried to go below the surface and plump the deeper meaning and purpose of the injunctions of Islam."(p-xiii)

سید ابوالحسن علی ندوی نے شاہ ولی اللہ دہلوی کے اس اعتراف کا حوالہ دیا ہے کہ امام غزالی جیسے علمائے سابقین نے علم اسرار الدین کے خدوخال کو واضح کرنے میں نمایاں کردار ادا کیا ہے۔ اگرچہ شاہ ولی اللہ دہلوی نے حجة الله البالغة کے مقدمے میں ان کاوشوں کو مختصر اور غیر مکمل قرار دیا ہے۔ مگر ان کے وجود سے ہرگز انکار نہیں کیا ہے۔ اور اس طرح اگر دوسرے زاویے سے دیکھا جائے تو حضرت شاہ ولی اللہ دہلوی، غزالی کو اپنا پیشرو اور پیشوا مانتے ہیں۔ چنانچہ مولانا سید ابوالاعلیٰ مودودی، امام شاہ ولی اللہ دہلوی پر نظام شریعت، عبادات، احکام اور قوانین کی حکمتوں اور علل کے سلسلے میں غزالی کے اثرات کا جائزہ لیتے ہوئے فرماتے ہیں:

”پھر وہ نظام شریعت، عبادات، احکام، اور قوانین کو پیش کرتے ہیں۔ اور ہر ایک چیز کی حکمتیں سمجھاتے چلے جاتے ہیں۔ اس خاص مضمون پر جو کام انھوں نے کیا ہے وہ اسی نوعیت کا ہے جو ان سے پہلے امام غزالی نے کیا تھا۔ اور قدرتی بات ہے کہ وہ اس راہ میں امام موصوف سے آگے بڑھ گئے ہیں“۔ (۲)

اسی طرح ابوالحسن علی ندوی نے بھی تاریخ دعوت و عزیمت میں تقریباً انہی خیالات کا ذکر کیا ہے۔ حجة اللہ البالغة اور البدور البازغة جیسی کتابوں میں شاہ صاحب نے حیات و کائنات کے مسائل سے بحث کی ہے اور اسلامی نقطہ نظر سے فلسفہ کو مرتب کرنے کی کوشش کی ہے۔ نظام اخلاق پر آپ نے اجتماعی فلسفہ کی عمارت اٹھائی ہے جس کے لیے ارتقاات کا عنوان تجویز کیا ہے۔ اور اس سلسلہ میں تدبیر منزل، آداب معاشرت، سیاست مدن، عدالت، ضرب محاصل، انتظام ملکی اور تنظیم عسکری وغیرہ کی تفصیلات بیان کی ہیں۔ پھر نظام شریعت، عبادات احکام اور قوانین کو پیش کیا ہے اور ہر ایک کی حکمتیں سمجھائی ہیں۔ یہ وہ کام ہے جس میں آپ اپنے پیش روؤں سے بھی بازی لے گئے ہیں۔ امام غزالی کی طرح شاہ صاحب بھی اپنے زمانے سے آگے دیکھتے تھے۔ امام غزالی نے فلسفہ یونان کا گہرا مطالعہ کیا اور اس پر تنقید کی یہاں تک کہ اس کا رعب جو مسلمانوں پر چھا گیا تھا کم ہو گیا اور لوگ جن نظریات کو حقائق سمجھے بیٹھے تھے، جن پر قرآن و حدیث کی تعلیمات کو منطبق کرنے کے سوا دین کے بچاؤ کی کوئی صورت انہیں نظر نہ آتی تھی۔ ان کی اصلیت سے بڑی حد تک آگاہ ہو گئے۔ امام کی تنقید کا اثر مسلم ممالک ہی تک محدود نہ رہا بلکہ یورپ تک پہنچا اور وہاں بھی اس نے فلسفہ یونان کے تسلط کو مٹانے اور ”تنقید و تحقیق“ کو فتح یاب کرنے میں حصہ لیا۔ (۳)

امام غزالی نے مسلم ممالک میں اس مرض کی بروقت اصلاح کی اور مسلمانوں کو بتایا کہ ان کے دینی عقائد کا اثبات ان غیر معقولات کے التزام پر منحصر نہیں ہے، جن کو فلاسفہ و متکلمین کی ضد میں اسلام کے وہ حمایتی کر رہے تھے جو علوم عقلیہ میں گہری بصیرت نہیں رکھتے تھے۔ اس کے برعکس امام غزالی نے مسلمانوں کو اس بات کا یقین دلایا کہ ان کے دینی عقائد کا اثبات کرنے کے لیے معقول دلائل موجود ہیں۔ غرض غزالی کا مستقبل بنی پر بنی یہ تجدیدی کام نہ صرف ان کے زمانے میں بلکہ اس کے بعد تقریباً کئی صدیوں تک مسلمانوں کو راہ دکھاتا رہا اور ان کو تشکیک اور

احساس کمتری سے نجات دلاتا رہا۔ اور اسلام پر معقولات کی بنا پر کوئی اعتراض بھی نہیں کر سکتا تھا۔ اس کے ساتھ ساتھ احکام شریعت اور عبادات و مناسک کے اسرار و مصالح بیان کیے اور دین کا ایک ایسا تصور لوگوں کے سامنے رکھا جس سے وہ غلط فہمیاں دور ہو گئیں جن کی بنا پر پہلے یہ گمان ہونے لگا تھا کہ اسلام عقلی امتحان کا بوجھ نہیں برداشت کر سکتا۔ (۴)

شاہ ولی اللہ دہلوی نے بھی ایک ایسے جدید علم الکلام کی بنیاد رکھی جس میں قرآن کے طرز استدلال کو بنیاد بنایا گیا اور اسی طریقے سے استفادہ کیا گیا ہے جو نبوت سے ہم آہنگ ہو۔ (۵)

تاہم شاہ صاحب کو امام غزالی پر ایک فوقیت حاصل تھی کہ وہ علوم حدیث سے کما حقہ مجتہدانہ اور ماہرانہ واقفیت رکھتے تھے۔ اور ان کے نقائص جو ان کے تجدیدی کام میں خرابی پیدا کرنے کے باعث تھے، ان میں سب سے بڑا نقص ”حدیث کے علم میں کمزور ہونے کی وجہ سے ان کے کام میں پیدا“ ہوا۔ (۶) اب تک لوگوں نے جس چیز کو فلسفہ اسلام کا نام دے رکھا تھا وہ دراصل فلسفہ مسلمین تھا۔ جس پر یونان و روم اور ایران و ہندوستان کی چھاپ تھی۔ اس فلسفہ میں سیدھی سادی دلیلیں ہیں جو دل و دماغ کو مطمئن کر دیتی ہیں، فلسفیانہ موشگافیوں اور لاطائل کلامیات کا ان کے یہاں گزر کم ہوا ہے بس زندگی کے بنیادی مسائل اور معروضی حقائق زیر بحث آئے ہیں۔ (۷)

اس کے برعکس غزالی کے ہاں یونانی فلسفہ کا اثر بہت زیادہ نظر آ رہا ہے۔ اس کے باوجود کہ موصوف نے فلسفہ کی مخالفت میں کوئی کسر نہیں چھوڑی، البتہ دونوں مفکرین نے اپنے آئندہ آنے والے زمانے کے لوگوں کو شک و شبہ اور ارتداد و بے دینی کے ممکنہ حملوں سے بچانے کے لیے معقول کام انجام دیا۔ خصوصاً حجة اللہ البالغة اور البدور البازغة میں شاہ صاحب نے جو کچھ لکھا ہے ایسا معلوم ہوتا ہے کہ جو سوالات آئندہ ہونے والے تھے ان کا جواب پہلے سے تیار کر کے ہندوستان میں ہی نہیں بلکہ دنیا کے مسلمانوں کے سپرد کر رہے ہیں۔ اور مناظر احسن گیلانی کا یہ تبصرہ بڑی حد تک صحیح ہے کہ مغربی الحاد و زندقہ کے زہر کا تریاق شاہ ولی اللہ دہلوی کا کلام ہے۔ گویا جس طرح امام غزالی نے اپنے زمانے میں یونانی فلسفیوں کی غلامی سے مسلمانوں کو نکال کر ان کے سامنے اسلام کی تعلیمات رکھیں بالکل اسی منہج پر شاہ صاحب نے مغربی فلسفہ سے ممکنہ طور پر الحادی اور تشکیکی مسائل کا ادراک شاہ صاحب نے کیا تھا اور ان کا جواب بھی بالکل تیار رکھا تھا۔

محمود احمد غازی کا خیال ہے کہ شاہ ولی اللہ دہلوی اور امام غزالی کے احوال اور واردات قلبی

کو سمجھنے کے لیے فیوض الحرمین اور المتقذ من الضلال کا مطالعہ بہت اہم رہے گا۔ ایسا لگتا ہے کہ روحانی تجربہ کے بعد شاہ ولی اللہ ایک بہت مقدس مشن کے لیے اپنے آپ کو کمر بستہ پاتے ہیں جبکہ غزالی ایک ایسے ہی تجربے سے گزرنے کے بعد صرف ذاتی نجات اور طمانیت قلب کے لیے وقف ہو کر رہ گئے۔ ایسا محسوس ہوتا ہے کہ شاہ ولی اللہ پیغمبرانہ طریق کی تقلید میں اپنے کام کو انجام دینے لگ گئے جبکہ غزالی صوفیہ کرام کی طرح صرف انفرادی نجات کا مقصد حاصل کرنے سے دلچسپی لینے لگے۔ (۸)

"Shah Wali Allah emerged from his spiritual experience to head a sacred mission, while Al-Ghazali contended himself primarily with his personal satisfaction. Shah Wali Allah's role tended to be Prophetic, while Al-Ghazali's, tended to be largely mystic and saintly"

فارابی ایک ایسا مسلم فلسفی ہے، جس نے فلسفہ محض میں نام کمایا اور وہ اپنے ماورائی (abstract) عقلی منہاج کے معاملے میں ممتاز حیثیت کا حامل ہے۔ اس کے برعکس ماوردی سماجی اور سیاسی معاملات میں قانونی طریق (اپروچ) کا علمبردار نظر آتا ہے۔ جبکہ امام غزالی ایک ایسی ہمہ جہت اور ہمہ گیر شخصیت کا نام ہے، جس نے علم الکلام، فلسفہ اور قانون تینوں کو تصوف کے ساتھ ملا کر ایک منفرد مقام حاصل کیا ہے۔ یہی وجہ ہے کہ شاہ ولی اللہ دہلوی نے حجۃ اللہ البالغۃ میں ان سب مفکرین کے مقابلے میں امام غزالی کو نہ صرف سراہا ہے بلکہ ان کے اثرات کو اپنے فکر و عمل پر محیط بھی قرار دیا ہے جس کا برملا اظہار حضرت شاہ صاحب نے حجۃ اللہ البالغۃ کے مقدمہ میں اس طرح کیا ہے۔ (۹)

"ثم من بعد هم العلماء المجتهدون يعلون الاحكام بالمصالح ويفهمون معانيها ويخرجون للحكم المنصوص منا طامنا سبا لدفع ضرا و جلب نفع هو مبسوط في كتبهم ومذاهبهم، ثم اتى الغزالي والخطابي وابن عبدالسلام وامثالهم -شكر الله مساعيهم- بنكت لطيفة وتحقيقات شريفة نعم كما اوجبت السنة هذه..."

ترجمہ: "اور ان کے بعد مجتہدین احکام کے علل و مصالح برابر سمجھتے رہے اور ہر حکم صریح کی کوئی نہ کوئی علت خواہ وہ حصول نفع ہو یا دفع مضرت، ضرور قرار دیتے رہے۔ جیسا کہ ان کی

کتابوں میں مفصل مذکور ہے۔ پھر تو غزالی، خطابی اور ابن عبدالسلام وغیرہم نے عجیب لطائف و نکات اور عمدہ عمدہ تحقیقات بیان کیں، خدا ان کو ان کی سعی کا عوض دے۔" (۱۰) آگے امام غزالی کی صوفیانہ کتابوں کا حوالہ دے کر فرماتے ہیں:

"ومنہا ان طالب الاحسان اذا اجتهد في الطاعات وهو يعرف وجه مشروعيته ويقيد نفسه بالمحافظة على ارواحها وانوارها نفعه قليلها وكان البعد من ان يخطب خطب عشواء، ولهذا المعنى اعتنى الامام الغزالي في كتب السلوك بتعريف اسرار العبادات". (۱۱)

ترجمہ: سوم یہ کہ طالب خیر جب نیکیوں میں انتہائی کوشش کرتا ہے اور وہ ان کے مشروع ہونے کی وجہ بھی بخوبی جانتا ہے اور ان کے تقاضوں اور لوازمات پر پوری طرح نگاہ رکھتا ہے تو وہ تھوڑی عبادت بھی اس کو بہت فائدہ دیتی ہے۔ اور وہ اس کو خوب پکا ہو کر دیکھ بھال کرتا ہے اندھا دھند نہیں چلتا، اور اسی لیے امام غزالی نے کتب سلوک میں بڑی توجہ و اہتمام کے ساتھ لوگوں کو اسرار عبادت سے روشناس کرایا ہے۔ (۱۲)

میرے خیال میں امام غزالی اور شاہ ولی اللہ دہلوی کے درمیان جو سب سے بڑا نقطہ اشتراک ہے وہ اسرار الدین کے علم کو عام کرنا ہے۔ احیاء علوم الدین میں امام غزالی نے اس کام کو بحسن و خوبی انجام دیا اور اسی کی تقلید و توسیع میں شاہ ولی اللہ دہلوی نے بھی حجۃ اللہ البالغۃ میں اپنے علمی کمال کے ذریعے سے ایک نیا انداز پیدا کیا۔

"شریعت کے مقاصد، اسرار و حکم اور فقہ و حدیث کے مابین تطبیق و اختلافی مسائل اور اختلافی نقطہ ہائے نظر کے درمیان تطبیق دینے میں شاہ ولی اللہ نے مجتہدانہ انداز اختیار کیا اور زندگی کے ہر میدان میں تجدیدی کارنامے انجام دیے، خواہ اس کا تعلق عقائد، عبادات، معاملات سے ہو، اجتماعی و اخلاق تصوف و سلوک سے ہو، علم و تربیت سے ہو، سیاست و نظام حکمرانی سے ہو، فرق و ملل و نسل سے ہو، انفرادی، سماجی یا گھریلو معاملات سے ہو، ہر ایک کا حل اور تشفی بخش جواب پیش کیا ہے۔" (۱۳)

شاہ ولی اللہ دہلوی کی پوری فکر پر امام غزالی کے اثرات اس طرح چھائے ہوئے ہیں کہ ایسا لگتا ہے جیسے ان کے تجدیدی کارنامے کا ایجنڈا اصل میں امام غزالی نے ہی متعین کیا تھا۔ اگرچہ حالات و واقعات کے لحاظ سے ان کے متعلقہ کردار میں تفاوت بھی ہو۔ اس لیے مولانا شبلی کا یہ کہنا

یعنی بر مبالغہ معلوم ہوتا ہے کہ - شاہ ولی اللہ دہلوی کی ”نکتہ سنجیوں کے آگے غزالی، رازی اور ابن رشد کے کارنامے بھی ماند پڑ گئے“ (۱۴) مولانا آزاد نے شاہ ولی اللہ دہلوی کو حجۃ الاسلام کا لقب دیا ہے اور لکھا ہے:

”بائیں ہمہ معلوم ہے کہ وہ جو دور آخر کے فاتح، اور سلطان عصر ہونے کا مقام تھا اور قطبیت وقت کا، وہ صرف حجۃ الاسلام شاہ ولی اللہ ہی کے لیے تھا۔ اور لوگ بھی بیکار نہ رہے مگر جو کام یہاں انجام پایا وہ صرف یہیں کے لیے تھا“۔ (۱۵)

یاد رہے کہ حجۃ الاسلام کا لقب دراصل امام غزالی کو ان کے عظیم علمی اور فکری کارناموں کے اعتراف میں دیا گیا تھا، جو انہوں نے مخالفین اسلام جماعتوں، خاص طور پر باطنیہ اور فلاسفہ کے خلاف انجام دیئے تھے۔ ان کی کتاب حجۃ الحق اس سلسلے میں بڑی اہمیت کی حامل تھی۔ ابوالکلام آزاد نے اس لقب کا استعمال شاہ ولی اللہ دہلوی کے لیے کر کے ان دنوں عظیم اسلامی شخصیات کے کارناموں کی مماثلت سامنے لانے کی کوشش کی ہے۔

شاہ ولی اللہ دہلوی نے علم حدیث کو فلسفیانہ تشکیل نو کے انوکھے عمل سے گزارا اور اس کو اسرار الدین کے علم کا نام دیا۔ ان کے خیال کے مطابق یہ علم مشکل اور دقیق ہونے کے ساتھ ساتھ اسلام کے تمام علوم و فنون میں سب سے زیادہ عظیم اور جلیل نوعیت کا حامل ہے۔ اور اس کے گہرے مطالعے سے شرعی احکام کے پیچھے راز ہائے سر بستہ کا سراغ لگانے سے اسلامی تعلیمات کی عظمت نمایاں ہو کر سامنے آتی ہے۔ چنانچہ شاہ صاحب لکھتے ہیں:

”میرے نزدیک تمام فنون حدیث میں سب سے زیادہ دقیق اور سب کی جڑ (اصل) اور سب سے بلند و برتر اور تمام علوم شریعیہ سے بہتر اور منزلت میں اعلیٰ و افضل اور قدر و قیمت میں سب سے بڑھ کر علم اسرار دین ہے جس میں احکام کی حکمت، ان کی لم اور خواص اعمال کے اسرار و نکات بیان ہوتے ہیں۔ بخدا یہ وہ علم ہے جس کو خدا نصیب کرے وہ فرض عبادات سے فراغت کے بعد اپنے تمام عزیز اوقات اسی میں صرف کرے اور اس کو اپنا توشہ آخرت بنا لے، کیونکہ اس علم کی بدولت آدمی شریعت کے حقائق پر مطلع ہو جاتا ہے اور اس کو ان اخبار شریعت سے وہ مناسبت پیدا ہو جاتی ہے جو صاحب عروض کو استعارے سے، منطقی کو براہین حکما، سے، نحوی کو کلام فصحا سے اور اصولی کو تفریعات فقہا سے ہوتی ہے۔ اسی علم کی وجہ سے انسان حاطب لیل اور غائص سیل ہونے

سے محفوظ رہتا ہے“۔ (۱۶) اور یہی وہ علم ہے جس کی ابتدا صحیح معنوں میں امام غزالی نے کی ہے اور امام غزالی اور شاطبی کے علاوہ کوئی دوسرا اسلامی مفکر اس میدان میں نظر نہیں آتا۔ (۱۷)

دوسرے لفظوں میں کہا جاسکتا ہے ”یہاں تصوف و فقہ کو باہم سمو دیا گیا ہے اور اسلام کے فقہی نظام (جس کی بنیاد بہر صورت احادیث نبوی پر ہے) کی ایسی عارفانہ، دلنشین اور لگتی ہوئی ترجمانی کی گئی ہے جس سے دین سے وابستگی بڑھتی ہے اور ذوق و شوق کے کوائف تازہ ہوتے ہیں۔ ناممکن ہے کہ کوئی شخص غزالی کے ان شہ پاروں کا مطالعہ کرے اور بغیر کسی اثر پذیری کے گزر جائے۔ قلب و ذہن کی سلامتی البتہ شرط ہے“۔ (۱۸)

میں سمجھتا ہوں کہ صحیح اسلامی روحانیت اور تصوف دراصل مشکوٰۃ نبوت سے روشنی حاصل کرنے کا نام ہے۔ اور صوفیہ کرام نے اتباع رسول اور محبت رسول کو اپنا سچا نظر بنایا ہے۔ جس طرح ہمارے علما اور محدثین نے اطیعوا اللہ و اطیعوا الرسول کو اپنی تمام کاوشوں کا مرکز و محور بنایا ہے۔ بالکل اسی طرح صوفیہ کرام نے اتباع رسول اور محبت رسول کے اس قرآنی اصول: ان کنتم تحبون اللہ فاتبعونی یحبکم اللہ کو اپنا مدعا و مقصد حیات قرار دیا ہے۔ چنانچہ امام غزالی فرماتے ہیں:

”اور اس حالت میں مجھ کو یقینی طور پر معلوم ہو گیا کہ صرف صوفیہ ہی خدا کے راستے پر چلنے والے ہیں۔ ان کے اخلاق سب سے بہتر ہیں، ان ہی کا راستہ صحیح ہے، اور ظاہر و باطن میں ان کے تمام حرکات و سکنات چراغ نبوت کا پرتو ہیں۔ جس سے بڑھ کر دنیا میں کوئی روشنی نہیں۔ اس لیے جو شخص ذوق سے اس کو حاصل نہیں کر سکتا، وہ صرف نبوت کے نام سے واقف ہے اور اس کی حقیقت سے بے خبر ہے“۔ (۱۹)

”اس انداز فکر اور اسلوب انشا و تحریر کا انتہائی پسندیدہ نمونہ وہ ہے جو ابن عربی کی فصوص الحکم یا فتوحات میں پایا جاتا ہے اور نہایت متوازن اور معقول انداز وہ ہے جس کے غزالی حامل ہیں“۔ غزالی میں دوسرے وجودی صوفیہ کے مقابلہ میں توازن اس وجہ سے ہے کہ تصوف کی منزلیں طے کرنے سے پہلے یہ بہر حال ایک منجھے ہوئے عالم دین بلکہ سرخیل علماتھے۔ اس لیے انہوں نے تصوف کی جس شاخ کو اپنایا ہے قدرتا وہ ان کے ذوق اعتدال کے خلاف نہیں ہو سکتی تھی“۔ (۲۰)

چونکہ امام غزالی دراصل صحیح معنوں میں مقاصد دین اور اسرار شریعت کے مشتاق رہے ہیں۔ وہ علمی لحاظ سے ان تمام روحانی اور صوفیانہ مراحل اور مقامات سے گزرنے کے بعد بھی حدیث کے

علم سے اپنے آپ کو کبھی بے نیاز نہ سمجھ سکے۔ چنانچہ جب فخر الملک محرم ۵۰۰ھ میں ایک باطنی کے ہاتھ سے شہید ہوا۔ تو امام صاحب نے عہدہ تدریس سے کنارہ کشی اختیار کر کے طوس میں خانہ نشینی اختیار کر لی۔ اور گھر کے پاس ہی ایک مدرسہ اور خانقاہ کی بنیاد ڈالی اور ہمہ وقت ظاہری و باطنی دونوں علوم کی تلقین کرتے رہے البتہ امام صاحب چونکہ اثنائے تحصیل علم میں فن حدیث کی تکمیل نہیں کر پائے تھے۔ اگرچہ انہوں نے ابوالفتح الحاکمی طوسی سے سنن ابی داؤد پڑھی تھی۔ فقہاء کے ساتھ متفرق طور پر ہزاروں حدیثیں سنی تھیں اور ابو بکر احمد بن عمرو بن ابی عاصم شیبانی نے مولد رسول ﷺ پر جو کتاب لکھی تھی، اس کو امام صاحب نے شیخ ابو عبد اللہ محمد بن احمد الخواری سے سنا تھا۔ تاہم اب تک احادیث صحیحہ کا اصلی خزانہ ان کی نگاہوں سے چھپا ہوا تھا، اس لیے اخیر میں وہ اس طرف متوجہ ہوئے اور محدثین کی صحبت اختیار کی اور حافظ عمر بن ابی الحسن الرواسی طوسی کو اعزاز و اکرام کے ساتھ بلا کر ان سے صحیح بخاری اور صحیح مسلم سنی اور ابن عساکر کے بیان کے مطابق امام صاحب کی زندگی کا خاتمہ علم حدیث کی طرف توجہ، محدثین کی صحبت اور صحیح بخاری اور صحیح مسلم کے مطالعہ پر ہوا اور ابن تیمیہ نے لکھا ہے کہ اخیر عمر میں جب امام صاحب کو معلوم ہوا کہ صوفیوں کے طریقہ سے ان کا مقصد حاصل نہیں ہو سکتا۔ تو انھوں نے احادیث سے ہدایت حاصل کرنا چاہی اور بخاری و مسلم کے مطالعہ میں مصروف رہنے لگے۔ اور اسی حالت میں انہوں نے وفات پائی۔ (۲۱)

چنانچہ غزالی نے بھی اسرار دین کے اس علم کو پروان چڑھایا جو آگے چل کر شاہ ولی اللہ دہلوی کے ہاں تکمیل کو پہنچا۔ مثلاً جب غزالی مسائل نماز کا ذکر کرتے ہیں تو صرف اس پر اکتفا نہیں کرتے ہیں کہ اس کے متعلقات ظاہر کی تائید میں قرآن و حدیث کی تصریحات پیش کر دیں۔ بلکہ اس سے بڑھ کر وہ بتا دیتے ہیں کہ نماز کی روح اور اصل کیا ہے؟ اس میں خضوع و خشوع، تضرع کا کیا درجہ ہے۔ اور غفلت و سہوکس درجہ مضر ہے؟ پھر یہ بتاتے ہیں کہ ہمارے اسلاف جب نماز پڑھتے تھے تو ان پر شوق و محویت یا خوف و خشیت الہی کا کس قدر غلبہ و استیلا ہوتا تھا۔

صدقات کی بحث میں وہ صرف یہ نہیں بتاتے ہیں کہ ان کی حیثیت کیا ہے؟ کن حالات میں کن کن لوگوں پر یہ فرض ہیں اور کہاں کہاں اور کن کن صورتوں میں مستحب ہیں؟ ان کا محل و مصرف کیا ہے؟ کہ یہ سب بحثیں خالص فقہی انداز کی ہیں۔ ان کا اصل موضوع یہ ہے کہ صدقات سے کس طرح ایک مکمل عبادت کا کام لیا جاسکتا ہے؟ مثلاً ان کے ہاں اس سلسلہ میں یہ بحث زیادہ

اہم ہے کہ بسر و ظہار میں سے کون صورت ایسی ہے جو اخلاص و احسان کے نقوش کو زیادہ ابھارنے والی ہے۔ دونوں کے دلائل کیا ہیں؟ اور باطن و قلب کے نقطہ نظر سے کس دلیل میں زیادہ وزن ہے؟ اس کے پہلو بہ پہلو پھر اسلاف کے طرز عمل کی ایسی مثالیں پیش کرتے ہیں جو نہایت درجہ دل نشین موثر اور ایمان آفریں ہیں۔

یہاں پر ایک اہم نکتہ کی طرف اشارہ کرنا ضروری ہے کہ اگر فقہ کو پورے نظام دین کا متبادل قرار دیا جائے اور احادیث نبوی میں تزکیہ اور تصفیہ پیدا کرنے کی جو صلاحیت موجود ہے، اس کی طرف دھیان نہ دیا جائے پھر دین صرف بے جان معلومات اور علم الکلام کی موٹا گناہوں کا مجموعہ ہو کر رہ جاتا ہے۔ احادیث اور فقہ، یا دوسرے لفظوں میں ہم کہہ سکتے ہیں۔ دینیات اور روحانیت کے درمیان رشتہ ہمیشہ قائم رہنا چاہئے۔ شاید اسی لیے امام غزالی نے فقہ میں تصوف کو سودیا کیونکہ ”امام اس نکتہ جان فزا سے خوب آگاہ ہیں کہ فقہ و قانون میں اگر مقصود اسلام ہے بلکہ پھر قانون و فقہ میں وہ زندگی، وہ روحانیت اور وہ معنویت باقی نہیں رہتی جو مقصود اسلام ہے بلکہ پھر قانون و فقہ میں ایک انداز کا جمود پیدا ہو جاتا ہے۔ ایک طرح کی تنگ نظرانہ ذہنیت ابھر آتی ہے اور یہ سارا کارخانہ ہی بے جان اور ٹھس ہو کر رہ جاتا ہے۔ یہی نہیں، پھر اس میں تفرج اور جیل ایسی برائیاں پیدا ہونی شروع ہو جاتی ہیں جو کہ دنیاوی قانون کا خاصہ تو ہیں، دینی کا نہیں۔ اسی طرح اگر تصوف کو قید شریعت میں محصور نہ رکھا جائے اور اس کی فقہی و دینی حدود کی تعیین نہ کی جائے تو یہ تصوف بے راہ روی، الحاد اور زندقہ کے راستہ پر ہو لیتا ہے اور بجائے اس کے کہ سالک میں ایمان و اخلاص کے جذبوں کو ابھارے، الٹا گمراہی و ضلالت کا باعث ثابت ہوتا ہے۔ گویا فقہ و تصوف میں تعلق و رشتہ کی وہی نوعیت ہے۔ جو جسم و روح میں ہے۔ اگر فقہ کے احکام و مسائل میں یہ روح جاری و ساری ہے۔ تو جسم کا ڈھانچہ بھی قائم ہے۔ اور یہ روح نہیں ہے تو پھر یہ ڈھانچہ نہیں لاش ہے۔“ (۲۲)

شاہ ولی اللہ دہلوی قدم قدم پر امام غزالی سے متاثر نظر آتے ہیں۔ خاص طور پر تصوف کے معاملے میں جن دو برگزیدہ صوفیوں سے شاہ صاحب مرحوم متاثر ہیں، وہ امام غزالی اور شیخ محی الدین ابن عربی ہیں۔ بعض اوقات تو ایسا لگتا ہے کہ ان کا تصوف دراصل امام غزالی اور ابن عربی کے نظام فکر کی توسیع ہے۔ چونکہ تصوف میں امام غزالی کا مقام اس قدر اعلیٰ و ارفع ہے کہ اس کو بعض لوگوں نے بعد میں آنے والے صوفیہ کا منبع و مرجع قرار دیا ہے۔ غزالی نے جس طرح پہلی بار

تصوف کو دینیات اور مسلم فلسفہ کا جزو لاینفک بنا دیا اس سے کسی ذمی علم کو انکار نہیں۔ اگرچہ امام ابن تیمیہ کے نزدیک غزالی کا سب سے بڑا جرم یہی تھا کہ انہوں نے کلام کو اسلامی الہیات کا حصہ بنا دیا۔ اسی بات کی طرف ہرمن سن نے بھی اس طرح اشارہ کیا ہے کہ شاہ ولی اللہ نے دراصل امام غزالی کے صوفیانہ افکار کو اور وسیع کیا اور اپنے دامن کو سابقہ روایات تصوف سے بھر لیا:

"In any particular field to which he addressed himself, Shah Wali Allah clearly building on the tradition, so that one can understand his sufism as extending the ideas of Al-Ghazali. (iii) and Ibn-Al 'Arabi... (p-xxxv)"

یہ ٹھیک ہے کہ امام غزالی کے اثرات گہرے طور پر شاہ ولی اللہ دہلوی کے تصوف پر مرتب ہوئے ہیں۔ مگر جہاں تک علم الکلام کا تعلق ہے، وہاں شاہ ولی اللہ دہلوی اس لحاظ سے ممتاز نظر آتے ہیں کہ انہوں نے غزالی کی طرح صرف فلسفہ پر تنقید کو منطقی انجام تک نہیں پہنچایا اور اپنے کارناموں کے ذریعے سے امام غزالی اور رازی کے کام کی توسیع ہی نہیں کی بلکہ ایک نیا اور اچھوتا علم الکلام ترکیب دیا۔ انہوں نے صرف عقائد تک ہی اپنے سابقہ متکلمین کی طرح اپنے آپ کو محدود نہیں رکھا بلکہ شریعت کے اعجاز کے علاوہ قضا و قدر، قدامت قرآن، ذات و صفات الہی وغیرہ قدیم تصورات متکلمین کو ایک نئی ہمہ جہتی تعبیر و تشریح سے ہمکنار کیا۔ (۲۳)

شاہ ولی اللہ دہلوی نے مصالحوں میں ایک اچھی تعریف بیان کی ہے۔ اور یہ اصطلاح اُن کے فکرو خیال میں ایک بنیادی حیثیت کی حامل اصطلاح ہے۔ یہ دراصل اس فطری نظام کی عکاس ہے، جس کو شرعی نظام بروئے کار لانا چاہتا ہے۔ اگرچہ اس اصطلاح کو مالکی فقہ میں مفاد عامہ (Public Interest) کے معنی میں استعمال کیا جاتا ہے۔ مگر غزالی نے اس اصطلاح کو وسیع ترین مفہوم میں استعمال کیا ہے۔ جن کے مطابق مصالحوں شریعت کے اس پورے سلسلہ کو محیط ہے، جس میں زندگی، خاندان، عقل اور ملکیت وغیرہ کا تحفظ شامل ہے۔ شاہ ولی اللہ دہلوی امام غزالی سے متاثر ہو کر اس اصطلاح کو المصالح الکلیہ کے معنی میں سامنے لائے ہیں:

"Al-Ghazzali recognized both this narrower sense of the term and a broader concept of maslaha as furthering the ultimate purpose of the Shariah in the maintenance of religion, life, reason and property. For Shah Wali Allah the term maslaha conveys yet a broader sense of the intended

benefit or salutary purpose of the divine injunctions. At the highest level, this beneficial interest consists of fulfilling the one great universal purpose (Al-maslahah Al-Kulliyah) of the cosmic order." (24)

جب وہ روزہ کا ذکر کرتے ہیں تو اس کی روح و فلسفہ پر زیادہ زور دیتے ہیں اور بتاتے ہیں کہ جہاں کھانے پینے یا جنسی فعل سے روزہ ٹوٹ جاتا ہے، وہاں جھوٹ غیبت اور ریا سے بھی اس کی حقیقت متاثر ہوتی ہے۔ برائیوں اور معصیتوں سے بھی اس کی صحت و اثر آفرینیوں میں فرق آتا ہے۔ ان کا موقف یہ ہے کہ عبادات میں معافی باطن کی نزاکتوں کا خیال رکھنا ظواہر کی بہ نسبت سے کہیں زیادہ اہم ہے۔ کیونکہ عبادات تو باطن و روح کی کیفیات سے ہی عبارت ہیں۔ اسی طرح حج کی تفصیلات پر جب گفتگو کرتے ہیں تو ایسے پیارے انداز میں کہ شوق، محبت اور وارفتگی کا سماں پیدا ہو جاتا ہے۔ غزالی حج کو کوچہ یار میں حاضری قرار دیتے ہیں اور بجاطور پر کہتے ہیں کہ کوئے یار میں حاضری کے وقت جس ادب، جس شوق اور جس بے قراری کا ایک عاشق صادق کو سامنا کرنا پڑتا ہے، بالکل انہی کیفیات کا استحضار ان دیار میں حاضری کے وقت حجاج کے لیے ضروری ہونا چاہیے۔ (۲۵) شاہ ولی اللہ دہلوی امام غزالی ہی کی طرح ان اہم عبادات پر بات کرتے ہوئے ان کے اندر چھپے ہوئے فلسفہ کو بیان کرتے ہیں۔ چنانچہ نماز کے بارے میں فرماتے ہیں:

”واضح ہو کہ نماز میں تین چیزیں اصل ہیں۔ ایک یہ کہ دل سے اللہ تعالیٰ کے سامنے جھکتا، دوسرے زبان سے اللہ تعالیٰ کا ذکر کرنا، تیسرے جسم سے اللہ تعالیٰ کی غایت درجہ تعظیم کرنا۔ یہ تین چیزیں ایسی ہیں جن کے اجزائے نماز ہونے میں تمام امتوں کا اتفاق ہے۔“ (۲۶)

فلسفہ زکوٰۃ بیان کرتے ہوئے بھی غزالی ہی کی طرح فرماتے ہیں:

”واضح ہو کہ زکوٰۃ میں سب سے زیادہ جس کی رعایت کی گئی ہے۔ وہ دو مصلحتیں ہیں، ان میں سے ایک مصلحت انجام کار تہذیب نفس کرتی ہے اور وہ یہ ہے کہ نفوس کے اندر بخل پایا جاتا ہے۔ اور بخل اخلاق میں بدترین عادت ہے جو آخرت کے اندر نہایت ضرر رسان ہے۔ اور جب بخیل آدمی مرجاتا ہے تو اس کا دل مال کے ساتھ الجھا رہتا ہے اور اس وجہ سے وہ عذاب میں مبتلا رہتا ہے۔ اور جو زکوٰۃ کا عادی ہو جاتا ہے اور بخل کو اپنے نفس سے دور کر دیتا ہے تو وہ اس کے لیے نافع ہے اور آخرت میں خدا تعالیٰ کی فرماں برداری کے بعد تمام اخلاق میں سب سے زیادہ نافع دل کی سخاوت ہے۔۔۔ سخاوت کی اصل شاہ صاحب کے نزدیک ملکیت بہیمیت پر غالب آجائے

اور ملکیت اس پر حاکم ہو جائے اور بہیمیت ملکیت کے رنگ میں رنگیں ہو کر اس کا حکم قبول کرنے لگے دوسری حکمت کا بیان کرتے ہوئے شاہ صاحب فرماتے ہیں کہ یہ شہر سے متعلق ہے اور وہ یہ ہے کہ شہر میں ناتوان اور حاجت مند ضرور ہوتے ہیں سہی اگر فقرا و حاجت مندوں کے ساتھ ہمدردی کا طریقہ لوگوں میں نہ ہو تو وہ ہلاک ہو جائیں اور بھوکے مرجائیں وغیرہ وغیرہ۔ (۲۷)

روزہ کی حکمت بیان کرتے ہوئے شاہ صاحب فرماتے ہیں چونکہ قوت بیکہی کی شدت قوت ملکی کے احکام کے ظاہر ہونے سے مانع تھی اس واسطے اس کا مغلوب کرنا ضروری ہوتا اور چونکہ اس کی شدت اور جوش کا باعث کھانا پینا اور لذائذ شہوانیہ میں منہمک ہونا تھا اور اس انہماک کا وہ اثر ہوتا ہے جو شکم سیر کھانے پینے کا بھی نہیں ہوتا۔ اسی واسطے ضروری ہوا کہ اس کے مغلوب کرنے کا طریق ان اسباب میں کمی کرنے سے ہو۔ (۲۸) حج کی حکمتوں کا ذکر کرتے ہوئے شاہ صاحب فرماتے ہیں کہ حج کے اندر جن مصلحتوں کا لحاظ رکھا گیا ہے وہ چند امور ہیں۔ ازاں جملہ تعظیم بیت اللہ ہے کیونکہ وہ شعائر الہی میں سے ہے۔ اور اس کی تعظیم خدا تعالیٰ کی تعظیم ہے اور ازاں جملہ اجتماع کے معنی ثابت کرنا ہے کیونکہ ہر دولت اور ملت کے لیے ایک اجتماع کا دن ہوتا ہے جس میں ادنیٰ اور اعلیٰ سب جمع ہوتے ہیں تاکہ ایک دوسرے کی معرفت حاصل کریں، وغیرہ۔ (۲۹) امام غزالی نے جن تین امور میں اسلامی عقائد کی خلاف ورزی کی پاداشت میں فلاسفہ کو کافر قرار دیا تھا۔ ان میں ایک اللہ کے جزئیات کے علم کا انکار تھا۔ چنانچہ فلاسفہ اسلام، فارابی اور ابن سینا اگرچہ اللہ تعالیٰ کے عالم الکلیات ہونے پر یقین رکھتے تھے مگر اللہ کے عالم جزئیات ہونے کی اس طرح تاویل کرتے تھے کہ اس کا منطقی نتیجہ اللہ سبحانہ و تعالیٰ کے جزئیات کے علم سے انکار کی صورت میں نکلتا تھا۔ چنانچہ غزالی تہافت الفلاسفہ کے مسئلہ نمبر ۱۱ میں باب باندھ دیتے ہیں۔ اور اس کا عنوان اس طرح قائم کرتے ہیں۔

”ان فلسفیوں کے قصور استدلال کے بیان میں جو سمجھتے ہیں کہ اول اپنے غیر کو جانتا ہے اور انواع و اجناس کو بنوع کلی جانتا ہے۔“ (۳۰)

شاہ ولی اللہ دہلوی اس موضوع پر فرماتے ہیں کہ ”خدا کی حیات ہماری حیات کی طرح نہیں۔ اس کا دیکھنا ہمارے دیکھنے کی طرح نہیں اس کی قدرت ہماری قدرت کے مثل نہیں“... مثلاً یہ کہا جاتا ہے کہ وہ بارش کے قطروں کی تعداد اور ریگیتانوں کے ریت کے ذرات کا شمار

اور تمام درختوں کے پتوں اور سب جانداروں کے سانسوں کی گنتی جانتا ہے۔ اور اندھیری رات میں بھی چیونٹی تک کی چال کو دیکھتا ہے۔ اور بند کمروں میں لحافوں کے نیچے جو گھر گھر اہٹ یا کھسر پھسر ہوتی ہے اس کو بھی سنتا ہے۔“ (۳۱)

سر سید احمد خان اس سلسلے میں غزالی کے خیالات کا خلاصہ کچھ اس طرح پیش کرتے ہیں: جو فلسفیوں کے بارے میں بیان کرتے ہیں۔ ”ان کا یہ کہنا کہ خدا تعالیٰ کو کلیات کا علم ہے جزئیات کا علم نہیں ہے۔“ (۳۲)

غزالی نے فلسفیوں کے ان خیالات کو موجب کفر قرار دیا ہے جن کے مطابق حشر اجساد کا نہیں بلکہ ارواح کا ہوگا۔ ارواح عود نہیں کریں گے دوزخ و جنت حور و قصور وغیرہ جسمانی نہیں بلکہ یہ چیزیں صرف روحانی ہیں۔ جو جسمانی عذاب و ثواب سے اعلا وارفع ہیں۔ چنانچہ یہ عنوان قائم کرنے کے بعد فلاسفہ کے خیالات کا خلاصہ اس طرح پیش کرتے ہیں:

”شریعت میں عذاب و ثواب کی حسی مثالیں جو دی گئی تو ان سے مراد محض تمثیلات ہیں کیونکہ عوام کی کمزور سمجھ ان مثالوں کے بغیر حقائق کا ادراک نہیں کر سکتی اور اسی لیے یہ مثالیں دی گئی ہیں۔ ورنہ روحانی لذات ان حقیر جسمانی لذات سے بدرجہا رفیع و بلند ہیں۔“

”ہم کہتے ہیں کہ بے شک ان میں سے اکثر باتیں وہ ہیں جو شریعت اسلامیہ سے متصادم نہیں کیونکہ ہم اس امر کا انکار نہیں کرتے کہ آخرت میں انواع و اقسام کی لذتیں ہیں جو محسوسات کی لذتوں سے بہت ارفع و اعلا ہیں۔ اور نہ ہم جسم سے مفارقت کے بعد روح کی بقا کے منکر ہیں۔ لیکن ہم کہتے ہیں کہ ان تمام باتوں کو ہم صرف شریعت کے توسط ہی سے جان سکتے ہیں۔ اس میں معاد کا ذکر آچکا ہے اور معاد بغیر بقاے روح کے ممکن نہیں۔ ہم فلسفیوں کے صرف اس دعویٰ کے مخالف ہیں کہ اس کی معرفت عقلی قیاس آرائیوں سے ہو سکتی ہے۔“ (۳۳)

اس کے بعد غزالی فرماتے ہیں: فلاسفہ کی جو باتیں مخالف شرع ہیں وہ درج ذیل ہیں:

حشر بالا جساد کا انکار، جہنم میں عذاب جسمانی کا انکار، جنت میں لذات جسمانی کا انکار۔ جنت و دوزخ کا انکار، جس کی توصیف قرآن مجید میں کی گئی ہے۔ اب ہم پوچھتے ہیں کہ آخرت میں دونوں قسم کی سعادت یا شقاوت یعنی روحانی و جسمانی کے اجتماع سے بھلا کون سا امر مانع ہے؟ خدا تعالیٰ کا یہ قول کہ ”فلا تعلم نفس ما اخفى لهم من قرۃ اعین“ (یعنی کوئی شخص نہیں جانتا

کہ ان نیک بندوں کے لیے آخرت میں کیا آنکھوں کی ٹھنڈک پوشیدہ رکھی گئی ہے) سے مطلب یہ ہے کہ ان تمام نعمتوں سے مجموعی طور پر کوئی بھی واقف نہیں ہے۔“ (۳۴)

غزالی فرماتے ہیں کہ آخرت میں جن باتوں کا وعدہ کیا گیا ہے وہ قدرت خداوندی سے محال نہیں ہیں۔ اس لیے ان آیتوں کے ظاہری کلام ہی کے مطابق معنی لینا لازم ہے۔

سر سید احمد خان فلاسفہ کے خیالات کو غزالی کی زبان میں مختصراً اس طرح بیان کرتا ہے۔

”ان کا یہ کہنا کہ اجساد محسوس نہیں ہونگے اور ثواب یا عذاب روح مجردہ کو ہوگا اور عذاب روحانی ہوگا نہ جسمانی۔“ (۳۵)

چنانچہ شاہ ولی اللہ دہلوی امام غزالی کے معاد سے متعلق تصورات کو زیادہ وضاحت کے ساتھ حجة الله البالغة میں بیان کرتے ہوئے لکھتے ہیں کہ امام غزالی نے عذاب قبر کے باب میں مختلف مقامات کی صورت بہت اچھی طرح بیان کی ہے چنانچہ فرماتے ہیں کہ اس قسم کی احادیث کے ظاہری معنی تو صحیح ہیں لیکن ان کے اسرار معلوم نہ ہوں اور اصل حقیقت کا علم نہ ہو تو اسے ان کو ظاہری معنوں کا انکار نہیں کرنا چاہئے بلکہ سچا جان کر تسلیم کر لینا چاہئے کیونکہ یہی ایمان کا ادنیٰ درجہ ہے۔ اگر کوئی یوں کہے کہ ہم نے کافر کی قبر کو بارہا کھول کر دیکھا اور عرصہ تک اس کی لاش کو بھی قبر میں پڑے دیکھا۔ لیکن یہ چیزیں (یعنی ان پر ثواب و عذاب تو نہیں دیکھا) پھر خلاف مشاہدہ چیز کی کیسے تصدیق کی جائے تو اس کا جواب یوں ہے کہ انسان کے ہر ایسی باتوں کی تصدیق کرنے میں تین حال ہیں۔ پہلا حال جو کہ سب سے زیادہ واضح صحیح اور قابل تسلیم ہے وہ یہ ہے کہ یہ سب باتیں اپنی جگہ موجود ہیں، بیشک اس کو سانپ اور اژدہا ڈس رہا ہے، لیکن تجھ کو آنکھوں سے دکھائی نہیں دیتا۔ کیونکہ ملکوتی امور کے دیکھنے کی ان آنکھوں میں صلاحیت ہی نہیں اور جو چیز بھی آخرت سے تعلق رکھتی ہے وہ ملکوتی ہے۔ دوسرا حال یہ ہے کہ سونے والے کی حالت تو تم کو یاد ہوگی کہ وہ خواب میں سانپ کو ڈستے دیکھتا ہے اور اس کی تکلیف و ایذا بھی اس کو محسوس ہوتی ہے جس طرح جاگتے کو محسوس ہوتی ہے یہاں تک کہ تم اس کو پیچھتے ہوئے اور ماتھے پر پھیند آتے ہوئے دیکھتے ہو اور کبھی وہ اپنی جگہ سے اچھل بھی پڑتا ہے یہ سب باتیں وہی دیکھتا اور محسوس کرتا ہے۔ لیکن ظاہر میں تم اس کو وہیں خاموش پڑا دیکھتے ہو نہ اس کے ارد گرد سانپ دکھائی دیتے ہیں نہ کچھو حالانکہ اس کے لحاظ سے سانپ بھی اس کے پاس موجود ہیں اور کچھو بھی، اور تکلیف بھی اسے برابر محسوس

ہو رہی ہے۔ لیکن یہ سب باتیں تمہارے لحاظ سے مشاہدہ سے باہر ہیں اور جب سزا و عذاب دراصل ڈسنے کی تکلیف سے ہوتا ہے تو پھر خیالی سانپ ہونے یا حقیقی سانپ ہونے سے کیا فرق پڑتا ہے۔ تیسرا حال یہ ہے کہ تم خوب جانتے ہو کہ سانپ بذات خود کچھ تکلیف و ضرر نہیں دیتا بلکہ جس چیز سے تم کو درد و تکلیف پہنچتی ہے وہ اس کا زہر ہے، پھر زہر بھی بذات خود کچھ (باعث) تکلیف نہیں بلکہ اس سے جو اثر حاصل ہوتا ہے دراصل وہی (باعث) تکلیف ہے تو اگر سوائے زہر کے چاہے کسی اور چیز سے یہ اثر حاصل ہو تو وہ بھی ایک قسم کی تکلیف و عذاب ہوگا جو اس سے کسی طرح کم نہ ہوگا۔ لیکن اسی عذاب (کی تکلیف) کو بغیر ایسے سبب کی طرف نسبت کیے بیان نہ کر سکو گے جس سے عام طور پر اسی قسم کی تکلیف محسوس ہوتی ہے۔“ (۳۶)

یہاں امام غزالی کی اس پوری عبارت کو نقل کر کے مختلف نتائج تک پہنچنے کا عمل اس بات کو ظاہر کرتا ہے کہ شاہ صاحب نے فلسفیوں کے مقابلے میں غزالی کے خیالات کو وہی ترجیح دی ہے اور ایک طرح سے حشر ارواح کے مقابلے میں حشر بالا جساد والے عقیدے کو پوری طرح سے واضح کیا ہے۔

رسول اللہ صلی اللہ علیہ وسلم کی حدیث کہ ہر ایک جو پیدا ہوتا ہے فطرت اسلام پر پیدا ہوتا ہے پھر اس کے والدین اس کو یہودی یا عیسائی یا مجوسی بنا لیتے ہیں۔“

چنانچہ غزالی ”کل مولود یولد علی الفطرة“ والی حدیث کی تشریح کرتے ہوئے فرماتے ہیں۔

”میں نے دیکھا کہ نصاریٰ کے بچوں کی نشو و نما دین نصرانی پر ہی ہوتی ہے اور یہود کے بچوں کی نشو و نما یہودیت پر ہوتی ہے۔ اور مسلمانوں کے بچوں کی نشو و نما اسلام پر ہوتی ہے۔ میں نے وہ حدیث بھی سنی ہوئی تھی جو رسول خدا سے بدین مضمون مروی ہے کہ جو بچہ پیدا ہوتا ہے فطرت اسلام پر پیدا ہوتا ہے پھر اس کے والدین اس کو یہودی یا نصرانی یا مجوسی بنا لیتے ہیں بس میرے دل میں یہ تحریک پیدا ہوئی کہ حقیقت فطرت اصلی اور حقیقت ان عقائد کی جو تقلید والدین یا استاد عارض ہوتے ہیں معلوم کروں اور ان تقلیدات میں تمیز کروں جن کی ابتداء امور تلقینات سے ہوتی ہے۔ اور جن کی وجہ سے تیز حق و باطل میں اختلاف ہوتے ہیں۔“ (۳۷)

شاہ ولی اللہ دہلوی اس فطرت کے موضوع پر کہتے ہیں:

”واضح ہو کہ افراد کی سعادت (بہتری) یہی ہے کہ ان میں نوع کے احکام پورے پورے

پائے جائیں اور ان کا مادہ ان سے گریز بھی نہ کرے اور نہ کوئی کمی چھوڑے کہ اس کے بعض نوعی خواص ظاہر نہ ہو سکیں اور اسی لیے آپ افراد نوع کی سعادت اور شقاوت میں مختلف الحال پاتے ہیں اور جہاں تک وہ افراد اپنی نوع کے مقتضات کے موافق رہتے ہیں ان کو تکلیف نہیں پہنچتی، لیکن ان افراد کی فطرت کبھی عارضی اسباب کی وجہ سے متغیر ہو جاتی ہے۔ جیسے ورم وغیرہ۔ آنحضرت ﷺ کے اس قول میں اسی طرف اشارہ ہے:

”پھر اس (بچے) کو ماں باپ اسے یہودی- نصرانی یا مجوسی بنا دیتے ہیں۔“ (حجۃ اللہ

البالغة، ص ۱۱۴ احوالہ سابقہ)

اس طرح شاہ صاحب مرحوم فطرت اللہ سے ”اصول برو ائم“ بطور کلیات مراد لیتے ہیں نہ کہ ان کے فروع و حدود۔ دراصل یہی وہ دین ہے جو اختلاف ازمنہ سے بدل نہیں سکتا۔ (۳۸) دراصل اس بات کی طرف امام غزالی نے احیاء العلوم میں بھی اشارہ کیا ہے کہ فطرت سے مراد توحید و معرفت الہی ہے۔ کیونکہ باعتبار جہلیت صلاحیت اور اک توحید ہر ایک قلب میں موجود ہے۔

حجۃ اللہ البالغة کو بعض لوگوں نے علم حدیث کی اہم کتاب بھی قرار دیا ہے۔ جیسے شاہ عبدالعزیز نے فرمایا ہے کہ حدیث کے علم کے اسرار و رموز کو خوبصورتی کے ساتھ بیان کرنے میں حجۃ اللہ البالغة سب سے بہترین مجموعہ ہے۔ اگرچہ ہمارے پاس اس طرح کے بعض نمونے امام غزالی کی احیاء علوم الدین اور شیخ عزالدین عبدالسلام الشامی کی القواعد الکبریٰ کی شکل میں موجود ہیں۔ مگر حجۃ اللہ البالغة کے مقابلے میں وہ بہت کم اہمیت کے حامل ہیں۔ (۳۹)

G.N.Jalbn, Teachings of Hazrat Shah Wali Allah Muhaddis)

(Delhivi, Kitab Bhavan, New Delhi, p.45)

مولانا مناظر احسن گیلانی نے لکھا ہے:

”پھر خصوصیت کے ساتھ، علم اسرار الدین“ کے سلسلہ میں حدیث اور فقہ کے تقریباً تمام ابواب میں جن حقائق و رموز کو انھوں نے بے نقاب کیا ہے۔ اس باب میں واقعہ یہ ہے کہ ان کے اس دعویٰ کی کوئی تردید نہیں کر سکتا کہ:

”حدیث کے اسرار اور اسلامی احکام و قوانین کی مصلحتیں اور ترتیبات کی حکمت اور وہ ساری باتیں جو پیغمبر خدا اللہ تعالیٰ کی طرف سے لائے ہیں اور جن کی آپ نے تعلیم دی ہے، ان

سب کے اسرار و رموز کو بیان کرنا دراصل ایک مستقل فن ہے۔ اس فقیر سے پہلے جتنی پختہ بات میں نے کہی ہے کسی سے یہ نہ بن آیا۔“ (۴۰)

مولانا ابوالحسن ندوی لکھتے ہیں:

”اسلامی مسائل کی حکیمانہ توجیہ و تشریح اور تطبیق عقل و نقل اگرچہ بارہویں صدی کے عالم کے لیے بالکل نیا موضوع نہیں تھا۔ خود شاہ صاحب نے حجۃ اللہ کے مقدمہ میں امام غزالی، شاطبی اور شیخ الاسلام عزالدین بن عبدالسلام کا نام لیا ہے جنہوں نے احکام شرعی کے حکم و مصالح بیان کیے ہیں، لیکن یہ حقیقت ہے کہ ان بزرگوں نے جو کچھ لکھا اس کی حیثیت اشارات و نکات سے زیادہ نہیں ہے۔ اسلام کے پورے نظام شرعی کی حکیمانہ تشریح ہمیں شاہ صاحب سے پہلے نہیں ملتی، اس اہتمام، وسعت اور جامعیت کے ساتھ اس موضوع پر ہمارے علم میں حجۃ اللہ البالغة پہلی تصنیف ہے۔ اور پھر اس کے اکثر ابواب و مضامین بالکل نئے ہیں، اور فلسفہ، علم الکلام، قرآن و حدیث، تصوف اور ذاتی غور و مشاہدہ اور قوت استدلال کی آمیزش شاہ صاحب ہی کا حق ہے۔“ (۴۱)

ابن تیمیہ کا خیال ہے کہ امام غزالی نے اپنی بہت سی کتابوں میں اس نور کا ذکر کیا ہے، جس کو وہ نور الہی کہتے ہیں جس کا اعتقاد ہے کہ ریاضت کے بعد عبادت گزاروں کو وہ حاصل ہو جاتا ہے۔ اور جس کے بعد وہ شرائع کو بھی اسی نور کی روشنی میں جانچ سکتے ہیں۔ ابن تیمیہ کے مطابق غزالی اس طرح کے اعتقاد کے اس لیے حامل بن گئے تھے؛ کیونکہ انہیں متکلمین اور فلاسفہ کے طریق کار میں اضطراب اور بے چینی کے علاوہ کچھ حاصل نہیں ہوا جب کہ اللہ تعالیٰ نے ان کو اپنے صدق طلب اور ہوشیاری کے بدلے میں ایمان کامل عطا کیا۔ جس طرح وہ کہتے ہیں کہ مشائخ اور صوفیہ، فلسفیوں اور متکلمین کے مقابلے میں زیادہ حق و صداقت کے قریب ہیں مگر ابن تیمیہ کے نزدیک غزالی تک میراث نبوی کا وہ حصہ نہیں پہنچ سکا جو خواص امت کے پاس علوم و احوال کی صورت میں موجود ہے۔ اور نہ ہی ان کے پاس ان سابقوں الاولوں کا وہ حال ان کی عبادت اور علم میں منتقل ہو سکا، جس کے ذریعے سے وہ علمی مکاشفات اور معاملات عبادیہ کے اس عظیم درجے تک پہنچ سکے تھے، جہاں تک یہ صوفیاء بھی نہ پہنچ سکے۔ یہی وجہ تھی کہ امام غزالی نے سمجھا کہ دین کے یہ ثمرات صوفیہ کے طریقے سے ہی حاصل ہو سکیں گے۔ ان کے پاس اس طرز عمل کے علاوہ اور کوئی نمونہ نہیں تھا۔ اور قلت علم اور فلاسفہ اور متکلمین سے جو شبہات اور سلوک ان کو تقلید کی

صورت میں وراثت میں ملے تھے، یہ سب چیزیں اُن کے اور طریق سنت نبویہ کے درمیان میں حائل ہوگئی تھیں۔ یہی وجہ ہے کہ وہ بعض اوقات اس طریق علم کی مخالفت بھی کرتے رہے ہیں۔ اس کا سبب یہ تھا کہ چونکہ انہوں نے فلاسفہ اور متکلمین کے علوم بھی حاصل کیے تھے اور اس طرح غیر محسوس طریقے پر ان کے عقائد پر بھی ان کے اثرات مرتب ہوئے تھے۔ یہی وجہ ہے کہ غزالی پر ان کے اتباع رسالت کا معاملہ واضح نہ ہو سکا اور وہ اس معاملے میں پردے میں رہا۔ حالانکہ اُن کا یہ موقف علم پر مبنی نہ تھا بلکہ فلسفہ اور علم الکلام کے عقائد کا مرہون منت تھا۔ چنانچہ سلف صالحین کا قول ہے ”العلم بالعلم بالکلام هو الجهل“ یعنی علم الکلام پر جو علم مبنی ہو وہ جہالت پر دال ہے۔ اور جس طرح ابو یوسف نے فرمایا: ”من طلب العلم بالکلام تزندق“ یعنی جو کوئی بھی علم الکلام سے علم حاصل کرنا چاہے وہ زندقہ کا شکار ہو جاتا ہے۔ حالانکہ ایک ایسا طبقہ سامنے آیا ہے، جو غزالی کی فضیلت اور دیانت کا معتقد تھا، وہ ان کتابوں کو غزالی کی طرف نسبت کرنے سے منع کرتے رہے ہیں چنانچہ مشہور فقیہ ابو محمد عبد السلام [یعنی عزالدین ولقب سلطان العلماء] نے لکھا ہے کہ ”بدایة الهدایة“ غزالی کی تصنیف نہیں تھی۔ اور یہ اعلان کیا: کہ یہ کتاب غزالی کی طرف منسوب کی گئی ہے۔ اسی طرح سے غزالی کی دوسری کتاب ”المصنوعون به علی غیر اہلہ“ کے بارے میں علما کی ایک جماعت کہتی ہے کہ یہ غزالی نے نہیں لکھی ہے۔ مگر جیسا کہ جاننے والے جانتے ہیں کہ یہ سب کتابیں غزالی نے لکھی ہیں اور ان میں موجود مضامین بھی انہیں کے تحریر کردہ ہیں۔ کیونکہ وہ غزالی کے کلام کو اچھی طرح پہچان سکتے ہیں۔ اور اس کی مشابہت کو بھی خوب جانتے ہیں۔ دراصل معاملہ یہ تھا کہ یہ لوگ مضطرب اور پریشان تھے اور کسی ایک بات پر ان کو ثبات حاصل نہ تھا۔ کیونکہ گوان لوگوں کے پاس ذہانت اور طلب کا وافر سامان موجود تھا جس کی وجہ سے وہ خاصۃً الخلق یعنی صوفیہ کے طریقے کی طرف سفر کر سکتے تھے مگر ان کے لیے اس خاص راستے کی طرف جانے کا راستہ نہیں تھا، جو اس امت کے خاصان کا راستہ تھا، جس کو ان پاکبازوں نے رسول اللہ ﷺ سے علم اور ایمان کی صورت میں حاصل کیا تھا۔ یہ لوگ ہی دراصل ایمان اور قرآن کے حقائق کے حاملین اور اللہ تعالیٰ کی کتاب کے فہم اور علم کے علاوہ رسول اللہ ﷺ کی حدیث کے فہم و علم کے وارث تھے۔ اسی طرح سے صرف یہی حضرات اپنے اعمال اور احوال میں اس علم کے پیروکار بھی تھے، جس کو رسالت مآب ﷺ لے

کر تشریف لائے تھے۔ یہی وجہ ہے کہ شیخ ابو عمرو بن الصلاح (ابو عمرو عثمان بن عبد الرحمن بن عثمان بھی الدین بن الصلاح الشہر زوری مفتی الشام ومحدثا توفی سنہ ۶۴۳ھ، ذکر فی البدایة ص: ۱۶۸ جلد ۳) کا یہ قول میں نے خود ان کے ہاتھ کا لکھا ہوا دیکھا ہے:

”ابو حامد (یعنی امام غزالی) کے بارے میں لوگوں نے بہت کچھ کہا ہے اور انہوں نے بھی بہت کچھ کہا ہے۔ البتہ جہاں تک ان کی ان کتابوں کا تعلق ہے، جن میں حق کی مخالفت پائی جاتی ہے۔ اس طرف التفات نہیں کرنا چاہئے۔ آدمی کو اس سلسلے میں خاموشی اختیار کرنی چاہئے۔ اور ان کا معاملہ اللہ تعالیٰ کے حوالے کرنا چاہئے۔“ یہ بات ابن صلاح نے کسی بڑی نیت سے نہیں کہی ہے۔ کیونکہ اللہ تعالیٰ ہی لوگوں کی غلطیوں کو معاف کرنے والا ہے۔ اور ہر گناہ گار کے گناہ کو معاف کرنے والا ہے۔“ کثرت احسان، علم صحیح اور عمل صالح کے باوصف غزالی فلسفہ کی طرف میلان رکھتا تھا مگر اس کو انہوں نے تصوف اور اسلامی عبادات کے قالب میں سامنے لایا ہے۔ یہی وجہ ہے کہ بہت سارے مسلمان علمائے ان کا رد لکھا ہے۔ یہاں تک کہ ان کے خاص شاگرد اور ساتھی ابو بکر ابن عربی نے لکھا ہے: ”شیخنا ابو حامد دخل فی بطن الفلاسفة، ثم اراد ان یخرج منهم فما قدر“ یعنی ہمارے شیخ ابو حامد فلسفہ کے دل میں داخل ہو گئے۔ اور اس کے بعد واپس نکلنا چاہا۔ مگر وہاں سے باہر نہ آسکے۔“ بعض لوگوں نے ان کی کتابوں سے باطنی مذہب کے لوگوں کے خیالات کی تصدیق کرنے والے اقوال کی نشاندہی کی ہے۔ یہی وجہ ہے کہ ابو عبد اللہ المازری نے اپنی کتاب میں غزالی کا رد لکھا ہے۔ ابو بکر الطرطوشی، ابو الحسن مرغینانی وغیرہ حضرات نے اس کی کتابوں خاص طور مشکاۃ الانوار کا رد لکھا ہے اسی طرح سے شیخ ابو الیمان، شیخ ابو عمرو بن الصلاح وغیرہم نے ان کی تردید کی ہے اور ان کی کتابوں سے احتراز کرنے کی دعوت دی ہے۔ (۴۲)

دراصل حدیث نبوی کا مطالعہ اسلام میں بڑی اہمیت کا حامل ہے۔ کیونکہ جس قدر آدمی قرآن کے بعد احادیث صحیحہ سے تعلق پیدا کرے گا وہ اسلام سے اسی قدر قریب ہونے کا شرف بھی حاصل کرے گا۔ کیونکہ حدیث کی حیثیت اسلام میں صرف علم کی ہی نہیں بلکہ دین کی بھی ہے۔ اور اللہ تعالیٰ نے رسول اللہ ﷺ کے ذریعے سے قرآن پاک کی تشریح و توضیح کا کام انجام دلویا۔ چونکہ مسلمانوں کی ابتدائی تین صدیاں قرآن پاک کے بعد احادیث مقدسہ کی جلو میں ہی پروان چڑھی تھیں، اس لیے ان کے خیر القرون ہونے کا اعلان خود لسان نبوت سے ہوا تھا۔ اگرچہ شاہ ولی اللہ

دہلوی کا تعلق حدیث کے ساتھ اس انہماک اور تعلق کا تھا کہ آپ کو محدث دہلوی کے مبارک نام سے جانا جاتا ہے۔ مگر غزالی نے اگرچہ اپنی کتابوں میں ہزاروں احادیث کو جمع کیا ہے مگر وہ حدیث کے فن سے کما حقہ واقف ہونے کی دھن میں آخری عمر میں ہی لگ سکے۔ زین الدین عراقی اور حافظ ذہبی نے ان کی کتب خاص طور پر احیاء العلوم کی احادیث میں سے بہت سی احادیث کے بارے میں فرمایا ہے: ”لم اجدلہ سنداً“ (میں نے اس کی سند نہیں پائی) مگر اس کے باوجود اخیر سالوں میں امام صاحب حدیث کے مطالعے میں مصروف ہو گئے۔ امام ابن تیمیہ فرماتے ہیں:

’والمقصود هنا ان كتب ابى حامد وان كان يذكر فيها كثيراً من كلامهم الباطل، اما بعبارتهم اولعبارة اخرى، فهو فى آخر عمره يبالغ فى ذمهم ويؤمن ان طريقهم قد ضمنه من الجهل والكفر ما يوجب ذمها، وفسادها اعظم من طريقة المتكلمين، ومات وهو مشغول به “البخارى ومسلم“ (۴۳)

چونکہ علمائے حدیث، ذاتی تجربات کی جگہ پر قرآن و سنت کے زیادہ پابند رہنا چاہتے ہیں اس لیے وہ اگر کسی صوفی کے خیالات کو اس کے کشف کی روشنی میں جو سامنے آتے ہوں، اہل سنت کے نظریات کے خلاف سمجھتے ہوں، تو وہ اس کو ’صوفی کے سکر کی پیداوار‘ سمجھتے ہیں۔ اور وہاں وہ علماء کو یہی درست سمجھتے ہیں، جیسا کہ حضرت مجدد الف ثانی نے لکھا ہے:

”حق بجانب علماء اہل حق خواست شکر اللہ سعیم زیرا کہ علوم علماء مقبض از مشکوٰۃ نبوت است علی صاحبها الصلوٰۃ والسلام والتحیة کہ موید است بوجی قطعی، ومقتدائے معارف ابن صوفیہ کشف والهام است کہ خطارا بوعے راہ است ومصداق صحت کشف والهام مطابقت است باعلوم علماء اہل سنت، اگر سرموئے مخالفت است از دائرہ صواب بیرون است۔“ (۴۴)

یعنی ”حق علمائے حق کے ساتھ ہے۔ چونکہ ان کا علم مشکوٰۃ نبوت سے حاصل شدہ ہے اور نبوت کو وحی الہی کی تائید حاصل ہے جبکہ صوفیہ کے علوم و معارف کا ذریعہ کشف والهام ہے جس میں غلطی کا امکان ہے۔ اس لیے کشف والهام کے صحیح ہونے کا معیار ان کا علمائے اہل سنت کے علوم سے مطابق ہونا ہے۔ اگر اس کے خلاف ذرا سی بات ہو تو وہ دائرہ صواب سے خارج ہوگی۔“

اس سے بڑھ کر شیخ مجدد نے ایک اور بات لکھی ہے: وہ یہ کہ ”علوم لدینہ کی درستی کا معیار یہ ہے کہ وہ علوم شریعت کے مطابق ہوں۔ اگر ان میں معمولی سا بھی تجاوز پایا جائے تو سکر کا نتیجہ سمجھا

جائے گا۔ حق صرف وہ ہے جسے علمائے اہل سنت و جماعت نے حق تسلیم کر لیا ہے۔ اس کے علاوہ سب الحاد و زندقہ ہے اور سکر و غلبہ حال کا نتیجہ ہے۔“

”علامت درستی علوم لدینہ مطابقت است بہ صریح علوم شرعیہ اگر سرموتجاوز است از سکر است، “الحق ما حققه العلماء من اهل السنة والجماعه و ماسوی ذلک اما زندقة والحاد و سکر وقت و غلبه حال“ (۴۵)

اگرچہ شاہ صاحب چوتھی صدی ہجری کے بعد اجتہاد مطلق کے دروازے کو مسدود مانتے ہیں لیکن خود شاہ صاحب نے ”الانصاف“ (ص ۶۶) میں لکھا ہے کہ ”ایک سے زیادہ ائمہ نے اس کی تشریح کی ہے کہ علامہ جلال الدین سیوطی، امام الحرمین اور امام غزالی اجتہاد مطلق کے مرتبے کو پہنچے ہوئے تھے۔“ (۴۶)

غزالی کی شخصیت اسلام میں سب سے زیادہ ممتاز ہے۔ ان کی تعلیم ان کی شخصیت کی تصویر ہے۔ انھوں نے مذہب کے اصل مسئلہ کی تہہ تک پہنچنے میں اپنے ہم عصر فلسفیوں سے زیادہ کوشش کی ہے۔ چونکہ ان کے پیشرو فلسفی یونانیوں کی طرح عقل پرست تھے اس لیے وہ مذہب کی تعلیم کو محض تخیل یا شارح کی من گھڑت سمجھتے تھے۔ اس کے نزدیک مذہب یا تو آنکھ بند کر کے اطاعت کرنے کا نام تھا یا علم کے جو ادنیٰ درجے کی حقیقت کا حامل تھا۔ بہ خلاف اس کے غزالی مذہب کو انسان کی قلبی واردات پر مبنی سمجھتے ہیں۔ وہ ان کے نزدیک حکمت اور شرع دونوں سے برتر ہے اور اصل میں ایک روحانی کیف ہے۔“ (۴۷)

مذہب کو صرف بحث و تبحر اور گفتگو کا موضوع بنانے کے بجائے امام غزالی اس کو ایک روحانی حقیقت کا نام دیتے ہیں۔ اور اس روحانیت کی دریافت کو مذہبی تجربہ (Religious Experience) کا مرہون منت سمجھتے ہیں۔

”مجھ پر کھل گیا کہ خاص الخاص باتیں ان کے طریقے کی وہ ہیں جو سیکھنے سے نہیں آسکتی ہیں بلکہ وہ درجہ ذوق و حال و تبدیل صفات سے پیدا ہوتی ہیں۔ غرض مجھے یقین ہو گیا کہ صوفیہ صاحب حال ہوتے ہیں نہ کہ صاحب قال اور جو کچھ طریق تعلیم سے حاصل کرنا ممکن تھا وہ میں نے سب حاصل کر لیا اور بجز اس چیز کے جو تعلیم اور تلقین سے حاصل نہیں ہو سکتی۔ بلکہ ذوق اور سلوک سے حاصل ہو سکتی ہے، اور کچھ سیکھنا باقی نہ رہا۔“ (۴۸)

غزالی اپنے زمانے کی ذہنی تحریکوں پر نظر ڈالتے ہیں تو انہیں چار چیزیں نظر آتی ہیں۔ علمائے دین کا علم کلام، صوفیوں کا علم باطن، فیثا غورثی عوام پسند فلسفہ اور اشراقی ارسطاطالیت۔ علم کلام جس بات کو ثابت کرنا چاہتا ہے۔ وہی غزالی کا بھی عقیدہ ہے البتہ متکلمین کی دلیلیں انہیں کمزور اور ان کے اکثر اقوال محل تامل معلوم ہوتے ہیں۔ سب سے زیادہ قلبی تعلق انہیں صوفیوں کے علم باطن سے ہے اور یہی بنیاد ہے ان کے عظیم الشان کارنامے کا۔ انہوں نے مذہبی عقیدے کا دار و مدار شخصیت پر رکھا۔ چنانچہ جس چیز کو متکلمین معقولات سے ثابت کرنے کی کوشش کرتے ہیں اسے غزالی باطنی واردات کی حیثیت سے بلاتا تامل قبول کر لیتے ہیں۔ عوام پسند فلسفے سے بھی انہوں نے کچھ فائدہ اٹھایا ہے یعنی ریاضی کے فن سے جسے وہ یقینی علم قرار دیتے ہیں اور اس کے فلکیاتی نتائج سے۔ طبیعیات کو وہ صرف اس حد تک مانتے ہیں جہاں تک اس میں عقائد کی مخالفت نہ ہو۔ لیکن ارسطو کا فلسفہ جس حیثیت سے کہ فارابی اور ابن سینا نے اس کی تعلیم دی تھی، انہیں اسلام کا دشمن نظر آتا ہے۔ اور اس سے وہ تمام اسلامی مذاہب سے یعنی سواد عظیم کے نقطہ نظر سے جنگ کرنا چاہتے ہیں اور وہ بھی خود ارسطو کے ہتھیار یعنی منطق سے، کیوں کہ منطق کے اصول بھی ان کے نزدیک اسی قدر مستحکم ہیں جتنے ریاضی کے مسائل۔“ (ص ۱۱۸ اور ۱۱۹) غزالی نے اگرچہ یونانی فلسفے میں طبیعیات، منطق وغیرہ کو بے ضرر قرار دیا ہے۔ مگر مابعد الطبیعیات کے بارے میں بہت سخت لب و لہجہ اختیار کیا ہے۔ اور یہ دراصل اسی مابعد الطبیعیات کے خلاف غزالی کی علمی اور کلامی جنگ ہے، جس نے امام صاحب کو عظیم اسلامی مفکر بنا دیا ہے۔ حالانکہ یہ جنگ بھی وہ یونانی فلسفے کی ایک شاخ یعنی منطق کے ذریعے سے ہی لڑنا چاہتے تھے۔ اور منطق کے بارے میں غزالی کا خیال تھا کہ فقہ اور دینیات میں اس کے بغیر کوئی چارہ کار نہیں ہے۔ حالانکہ امام ابن تیمیہ نے فلسفے کے دوسرے علوم کے ساتھ ساتھ منطق کو بھی اپنی سخت ترین تنقید کا نشانہ بنایا ہے۔ اور نقض منطق اور السرد علی المنطقیین دونوں کتابوں میں غزالی پر منطق کے ساتھ اس غیر معمولی انہماک کی وجہ سے بہت زیادہ متہم کیا ہے۔ دو بوز نے بڑی اہم بات کی طرف اشارہ کیا ہے کہ غزالی کی دینیات فلسفیانہ غور و فکر کے اثر سے خالی نہیں ہے۔ انہوں نے یورپ کے آباء کلیسا کی طرح خواہ جان کر یا بے جانے ہوئے بہت سے فلسفیانہ عناصر اپنے یہاں داخل کر لیے ہیں۔ اسی لیے مغرب کے مسلمان عرصے تک ان کی دینیات کو بدعت کہہ کر ان پر کفر کا الزام لگاتے

ہے۔ اس میں شک نہیں کہ ان کی جو تعلیم خدا، طبیعیات اور روح انسانی کے متعلق ہے اس میں ایسے عناصر موجود ہیں جو قدیم اسلام میں نہ تھے۔ اور کچھ تو مسیح اور یہودی فلسفیوں کے اور کچھ عہد متوسط کے مسلم حکما کے واسطے سے، شہوی فلسفے سے اخذ کیے گئے ہیں۔“ (۴۹)

حقیقت یہ ہے کہ غزالی نے فلسفہ کا مطالعہ اتنے انہماک اور یک سوئی کے ساتھ کیا تھا کہ ہزار کاوشوں کے باوجود وہ اس کے اثرات سے اپنے آپ کو آزاد نہ کر سکے۔ یہی وجہ ہے کہ امام غزالی کے بارے میں کہا گیا ہے کہ ابوعلی سینا کی کتاب الشفاء نے ان کو بیمار کر دیا اور بعض لوگوں نے غزالی کے اضطراب اور بے چینی کے دور کو ان کے فلسفیانہ، پیچ و تاب کا حامل قرار دیا ہے۔

غزالی ہر جگہ تجربے اور مشاہدے پر زور دیتے ہیں متکلمین کے مقابلے میں بھی اور فلسفیوں کے مقابلے میں بھی۔ عمومی تصورات کی مدد سے یہ لوگ عالم محسوسات کی کثرت کا احاطہ نہیں کر سکتے۔ مثلاً اشیاء کی محسوس صفات اور ستاروں کے شمار کا علم عین مشاہدے کے ذریعہ سے ہوتا ہے۔ نہ کہ تصورات محض سے۔ اس سے بھی کم یہ تصورات ہمارے باطنی نشیب و فراز کا احصاء کر سکتے ہیں۔ عالم کے استدلالی فہم سے وہ چیز ہمیشہ پوشیدہ رہتی ہے جسے عارف وجدان کے ذریعے معلوم کر لیتا ہے۔ بہت کم لوگ علم کی اس بلندی پر پہنچتے ہیں جہاں انہیں انبیاء اور مرسلین پہنچا دیتے ہیں۔ چنانچہ ادنیٰ درجے کی عقل رکھنے والوں کا فرض ہے کہ وہ ان کی پیروی کریں۔ (۵۰)

غرض غزالی کو جو ماحول پسند آیا وہ صوفیہ کا ماحول تھا۔ وہ صرف ان ہی کے علم و عمل سے متاثر تھے۔ غزالی کو صوفیہ کا دامن عمل دنیا طلبی کے داغ دھبوں سے پاک نظر آیا۔ اس لیے ان کے مسلک تصوف پر بھروسہ کرنا اور ان کے جادہ عمل پر گامزن ہو، نا انہوں نے اختیار کیا۔ (۵۱)

غزالی کی تمکین اس دنیا کو خاطر میں نہیں لاتی تھی۔ لیکن یہ تمکین گہری حقیقت رکھتی تھی۔ ایک بار بیماری کی حالت میں انہوں نے چشم باطن سے اس خدمت کو دیکھ لیا جس کے لیے انہیں خدا نے پیدا کیا تھا۔ انہیں القا ہوا کہ خلوت میں صوفیانہ ریاضت کے ذریعے سے اس کی تیاری کرو، تاکہ آگے چل کر مذہبی سیاسی مصلح کی حیثیت سے ظہور کر سکو۔ (۵۲)

امام غزالی فرماتے ہیں: ”اس کا تمام تر طریقہ یہ ہے کہ نفس جس چیز کی بھی خواہش کرے اور جدھر بھی مائل ہو سب میں اس کی مخالف روش اختیار کی جائے۔“ (۵۳) اسی طرح تکبر اور غرور نفس کو توڑنے کے لیے انہوں نے بھیک مانگنے کا علاج تجویز کیا ہے۔ تاکہ عزت نفس کا مادہ

خاک میں مل جائے:

لکھتے ہیں: "دُفنس کی عزت اور بڑائی اسے ذلیل کیے بغیر نہیں ٹوٹ سکتی اور بھیک مانگنے سے بڑھ کر ذلت اور پستی کی بات کوئی نہیں ہو سکتی۔" (احیاء علوم، ص: ۲۶۱)

امام غزالی کہتے ہیں کہ کچھ وقت تک بھیک مانگنے کا عمل جاری رکھا جائے تاکہ تکبر اور غرور نفس کا نام و نشان نہ رہے۔ (۵۴) غرض خودداری اور عزت نفس کو خاک میں ملانے کے تمام ممکنہ طریقے اپنائے جاسکتے ہیں، شرط صرف یہ ہے کہ علاج کارگر ہو اور حبّ جاہ و ریاست سے نجات دلانے میں مددگار ثابت ہو (غلام قادر لون ص ۲۶۱ مکتبہ اسلامی دہلی، ۱۹۹۴ء، مطالعہ تصوف)

امام غزالی کی ہمہ گیر شخصیت کا ایک عمومی تعارف دیتے ہوئے مشہور مستشرق ڈیور لکھتا ہے۔ اس پورے نظام فلسفہ کا جو مشرق میں یونانی حکمت کی بنیاد پر قائم ہوا گہرا اور گہلی مطالعہ کرنے کے بعد اسے رد کرنے کی کوشش غالباً غزالی سے پہلے کبھی نہیں ہوئی تھی۔۔۔ جس کام کو غزالی نے ہاتھ میں لیا تھا اس کا ایک ایجابی پہلو بھی تھا۔ اسلام میں علاوہ علم الکلام کے جس کا مقصد عقائد کی توجیہ اور انھیں عقل سے مطابقت دینا تھا، تصوف بھی موجود تھا جسے اذعان عقیدے کے باطنی اور احساسی پہلو سے سروکار تھا۔ اسلیے اس سے بحث نہ تھی کہ عقائد کے معنی سمجھائے یا انھیں دلائل سے ثابت کرے بلکہ ان کا روحانی اور وجدانی تجربہ کرنا چاہتا تھا۔۔۔" (۵۵) دی بوائز کے نزدیک یورپ میں غزالی کو جو کچھ بھی فضیلت حاصل ہے وہ فلسفہ کے علوم پر تنقید ہی کی بنا ہے اور تاریخ فلسفہ میں ایک صاحب غور و فکر اور اہل نظر فلسفی کی حیثیت سے ان کو غیر معمولی اہمیت حاصل ہے (تاریخ فلسفہ اسلام فلسفہ کا نتیجہ مشرق میں: غزالی ص- ۱۲۴، ترجمہ مرزا محمد ہادی) جس طرح غزالی نے بہت سارے دوسرے مسلمان اور غیر مسلم فلاسفہ اور مفکرین کو متاثر کیا ہے۔ اسی طرح شاہ ولی اللہ دہلوی کو بھی بڑی حد تک متاثر کیا۔ کیونکہ غزالی سے ہی شاہ صاحب نے اسلام کے مختلف پہلوں کی عقلی تعبیر و تعریف کا ہنر اخذ کیا۔ (۵۶)

غزالی کے علوم فلسفہ سے شغف کا محرک بقول دو بوائز "خالص ذوق علم نہ تھا بلکہ عقلی سلوک کو حل کرنے کی تمنا جو ان کے دل میں بسی ہوئی تھی۔ ان کا مقصود نہ تو آفرینش عالم کا سراغ لگانا تھا۔ اور نہ اپنی قوت خیال کی ماہیت معلوم کرنا، بلکہ اطمینان قلب اور معرفت الہی حاصل کرنا تھا۔" (۵۷)

دوسری بات یہ ہے کہ امام نے فلسفہ کی تحصیل صرف اس لیے کی کہ فلاسفہ کے ملحدانہ

اعتراضات کے جواب دیں۔ انھوں نے فلسفہ کی غلطیاں دکھائیں اور ان غلطیوں پر فلسفیوں کے انداز ہی پر دلیل قائم کیں۔ ورنہ فلسفہ و حکمت ان کا اکتسابی اور ثانوی فن تھا اور خود ان کے نقطہ نظر سے یہ ان کی زندگی کا کوئی اہم مقصد نہ تھا۔ (۵۸)

غزالی عقل کے ذریعے معلوم شدہ علوم میں شک کرتے ہیں مگر یقین کرتے ہیں کہ معرفت اس نور سے حاصل ہوتی ہے جسے اللہ تعالیٰ قلب میں ڈال دیتا ہے۔ یہاں ذکی مبارک ایک اہم بات کہتا ہے:-

"دیکارٹ شک میں گھرا ہا۔ امام غزالی نے اس کو صاف کر دیا۔" (۵۹)

ایک اہم موضوع جس پر امام غزالی اور شاہ ولی اللہ دہلوی نے بات کی ہے۔ وہ علم اور ذرائع علم سے متعلق ہے، شاہ ولی اللہ دہلوی نے وجدان کو ان تمام اقسام علوم کے ساتھ رکھ کر بڑی اہمیت کا حامل قرار دیا ہے۔ جن کو یونانی فکر سے متاثر فلاسفہ نے برتا ہے۔ مثلاً الخیر الکثیر میں شاہ صاحب نے حسی علم، تخیل، ظن و تخمین اور عقل و فکر جیسے تمام ذرائع علم کا تقابلی موازنہ کرنے کے بعد وجدان کی اہمیت اور افادیت پر تفصیل کے ساتھ بات کی ہے۔ یونانی فلاسفہ کی طرح شاہ صاحب علم بالحواس کو ناقابل بھروسہ قرار دیتے ہیں۔ مگر سابقہ مسلم فلاسفہ جیسے غزالی کی طرح شاہ صاحب عقل کو اس لائق قرار دیتے ہیں کہ اس کے ذریعے سے عملی معاملات اور اللہ تعالیٰ کے ان مقاصد علیہ کو سمجھنے کی کوشش کی جائے، جو مخلوقات کی پیدائش کے پیچھے کار فرما ہو سکتے ہیں۔ فارابی اور ابن سینا نے جو اہمیت قوت تخیل کو دی ہے، جہاں پیغمبرانہ وجدان تشالوات اور ایمان کی صورت میں سامنے آتا ہے، مگر جن کو علمی اور قونی زبان میں اچھی طرح سے بیان پیش کیا جاسکتا ہے، شاہ صاحب اس خیال سے زیادہ اختلاف نہیں کرتے ہیں۔ کیونکہ شاہ صاحب کے نزدیک وجدان ایک پراسرار طاقت کا نام ہے جو عقل کے دائرے سے باہر ہے اور یہ اس خدائی حقیقت کو منتظم تشالوات اور رموز و کنایات کے ذریعے سے ظاہر کر سکتا ہے۔ (۶۰)

"Like the Greeks, he finds sensation unreliable and like earlier Islamic philosophers such as Al-Ghazali, he ascribes to reason the power to deal with practical matters and issues relating to understanding Gods.purpose of human beings." (Rahimuddin Kemal and Salim Kemal, Shah Wali Allah, chapter 37, in History of Islamic Philosophy, part I, edited

by Seyyed Hossein Nasr and Oliver leaman, Routledge London and New York, 1996, p-665)

چنانچہ امام غزالی اور شاہ ولی اللہ دہلوی کا خاص موضوع علمیات اسلام کی ایک ایسی تشریح و تعبیر ہے، جس سے اسلام کی عظمت ظاہر ہونے کے ساتھ ساتھ مخالفین اسلام کے اعتراضات کا کافی و شافی جواب بھی سامنے آجاتا ہے اس لیے ہم ان دونوں بزرگوں کے ان خیالات کا خلاصہ پیش کریں گے جو انہوں نے نبوت کی حقیقت کو ذہن نشین کرانے کے لیے فلسفیانہ دلائل و براہین کے بل بوتے پر ظاہر کیے ہیں۔ امام غزالی نے معارج القدس اور شاہ ولی اللہ نے حجۃ اللہ البالغہ میں ان خیالات کا اظہار کیا ہے۔ ”چونکہ یہ دونوں بزرگ تصوف فلسفہ اور تعلیمات تینوں کو چوں سے باخبر ہیں۔ اس لیے یہ جو کچھ بتائیں گے۔ اس میں کچھ ذاتی ذوق و مشاہدہ کا حصہ بھی شامل ہوگا۔“ (مولانا سید سلیمان ندوی، سیرت النبی ﷺ، جلد چہارم منصب نبوت مطبوع معارف اعظم گڑھ ۱۹۸۶ء ص: ۴۰) امام صاحب فرماتے ہیں:

”نبوت انسانیت کے رتبہ سے بالاتر ہے، جس طرح انسانیت حیوانیت سے بالاتر ہے، ... وہ عطیہ الہی اور موهب ربانی ہے سخی و محنت اور کسب و تلاش سے نہیں ملتی۔ اللہ تعالیٰ فرماتا ہے۔
اللہ اعلم حیث يجعل رسلته۔ (۶۱)

”اللہ بہتر جانتا ہے کہ جہاں وہ اپنی پیامبری کا منصب بنائے۔“ و كذلك او حیسناء الیک روحا من امرنا ما کنست تدری ما الکتب ولا الایمان ولكن جعلناه نورا نهدی به من نشاء من عبادنا۔ (۶۲)

ترجمہ: اور اس طرح ہم نے تیرے پاس اپنے حکم سے ایک روح بھیجی تو پہلے نہیں جانتا تھا کہ کتاب کیا ہے اور ایمان کیا ہے لیکن اس کو ہم نے ایک نور بنایا ہے جس سے ہم اپنے بندوں میں سے جس کو چاہیں راہ سوچھائیں۔

گویہ صحیح ہے کہ عبادات و ریاضات نفس میں آثار وحی کے قبول کرنے کی استعداد پیدا کر دیتے ہیں اس کے باوجود نبوت کا منصب خاص محض اتفاقی نہیں جو محنت و کوشش سے کسی کو حاصل نہیں ہو سکتا ہے۔ یہ صحیح ہے کہ اکثر پیغمبروں نے آغاز وحی سے پہلے ایک زمانہ تک عبادات و مراقبہ میں وقت بسر کیا کبھی ایک ایک مہینہ ایک ایک چلہ اس طرح گزارا کہ وہ مادی دنیا کی

آرائشوں سے یکسر الگ ہو گئے۔ چنانچہ رسول اللہ نبوت سے پہلے خارجہ میں جا کر عبادت میں مشغول ہوتے تو رویائے صادقہ دیکھنے لگے جس کی سچائی مثل سپیدہ صبح کے صاف نمایاں ہوتی تھی۔ وحی کے بعد بھی آپ اس قدر عبادت میں مصروف رہتے تھے کہ آپ کے دونوں پاؤں سوج جاتے تھے۔ اس عبادت و ریاضت کے ساتھ، نبوت کے لیے یہ بھی ضروری ہے کہ اس کے حامل میں نسب، کرم اخلاق، نیک طبیعتی، متانت وغیرہ یہ خصائل حمیدہ موجود ہوں (۶۳) وہ گمراہی و بے راہ روی سے پاک ہوتا ہے۔ تمام دنیا کی قوتیں اس کی قوت کے سامنے بالآخر طوعاً و کرہاً سرنگوں ہو جاتی ہیں۔ انبیاء کو اپنے نفوس قدسیہ کی بنا پر تمام انسانوں پر برتری حاصل ہوتی ہے۔ وہ دوسروں کو راست سمجھاتے اور خود راہ راست پر قائم رہتے ہیں ان کی پیغمبرانہ عقل و فہم تمام انسانی عقول سے بالاتر ہوتی ہے۔ اور ان کو وہ ربانی خصوصیت حاصل ہوتی ہے جس کی بنا پر وہ تمام انسانی نفوس کی تربیت و تزکیہ کا فرض انجام دیتے، ان پر قابو پاتے اور ان کو کام میں لگاتے ہیں۔ جس طرح انسانوں کے عجیب و غریب کام حیوانوں کو حیرت انگیز معلوم ہوتے ہیں۔ اسی طرح پیغمبروں کے عجیب و غریب کام انسانوں کو معجزہ نظر آتے ہیں۔ (۶۴)

انسانوں کے ساتھ بشریت اور انسانیت میں برابر کا شریک ہونے کے باوجود عقلیت و معنویت میں وہ ان سے بالکل الگ ہوتے ہیں۔ کیونکہ ان کے اندر وحی کے قبول کرنے کی جو صلاحیت ہوتی ہے وہ دوسرے انسانوں میں نہیں ہوتی ہے۔ (۶۵) غزالی کی ہی طرح شاہ ولی اللہ دہلوی نے نبوت کے بارے میں اپنے خیالات کو پیش کیا ہے۔ وہ فرماتے ہیں:

”واضح ہو کہ انسانی طباقوں میں سب سے اعلیٰ درجہ کے لوگ اہل فہم ہیں، یہ لوگ اہل اصطلاح ہوتے ہیں ان کی ملکی قوت نہایت بلند ہوتی ہے یہ لوگ حقیقی خواہش سے انتظام مقصود کے قائم کرنے پر آمادہ ہونے کی صلاحیت رکھتے ہیں اور ملاء اعلیٰ سے (ان پر) احوال الہیہ نازل ہوتے ہیں۔“ (۶۶) وہ سب لوگوں سے زیادہ راہ راست کا التزام رکھنے والے، عبادت میں مصروف رہنے والے، لوگوں کے ساتھ معاملات میں انصاف کرنے والے، منفعت عام کی رغبت رکھنے والے، بے ضرر، عالم غیب کی طرف ہمیشہ متوجہ و راغب، عالم غیب سے تائید حاصل کرنے والے، ادنیٰ سی ریاضت سے ایسا قرب اور تسکین پانے والے جو دوسروں کو بڑی عبادت اور ریاضت سے حاصل نہ ہو۔ غرض جب حکمت الہی کا اقتضا ہوتا ہے کہ وہ کسی مفہوم کو لوگوں کی طرف

بھیجے تو اس شخص کے ذریعے سے لوگوں کو ظلمت سے نور کی طرف دعوت دی جاتی ہے۔ اور بندوں پر خدا کا فرض ہوتا ہے کہ اپنی زبانوں اور دلوں سے اس کے آگے سر بہ تسلیم ہوں۔ ملاء اعلیٰ کو اس کی تاکید ہوتی ہے کہ اس کے فرماں بردار ہیں اور ان کے فرمانبرداروں سے خوشنود ہو کر ان کے شریک رہیں اور جو اس کی مخالفت کرے اور عداوت سے پیش آئے اس پر لعنت کریں اور اس سے علیحدگی کریں۔ دراصل اللہ پیغمبروں کے ذریعے سے کسی قوم کی ترقی اور دوسری قوم کی تنزیل کا اہتمام بھی فرماتا ہے۔“ (۶۷)

شاہ صاحب بڑی اہم بات کا تذکرہ فرماتے ہوئے لکھتے ہیں کہ انبیاء کو ”گو براہ راست جسم و جسمانیات سے تعلق نہیں ہوتا بلکہ صرف دل اور قلب و روح کے عالم سے سروکار ہوتا ہے، تاہم اس دل اور قلب و روح کی اصلاح کے لیے جسم و جسمانیات کی کسی قدر اصلاح بھی اس حد تک ان کے فرائض میں داخل ہے۔ جہاں تک کہ ان کو دل اور قلب و روح کے کاموں کی اصلاح میں اس کی ضرورت معلوم ہوتی ہے۔“

حوالہ جات

- (1) Zafar Ishaq Ansari Prof. in Mahmood Ahmad Ghazali, Islamic Renaissance in South Asia New Delhi: Adam publishers P-Xiii
- ۲- ابوالحسن علی ندوی: ”منصب تجدید کی حقیقت اور تاریخ تجدید میں شاہ ولی اللہ کا مقام“ الفرقان بریلی، شاہ ولی اللہ نمبر مرتبہ محمد منظور نعمانی ص: ۹۱-۱۹۴۱
- ۳- مولانا مودودی حوالہ سابقہ ص: ۶۹
- ۴- مولانا مودودی ص: ۶۹
- ۵- عبید اللہ فہد فلاحی، تاریخ دعوت و جہاد برصغیر کے تناظر میں، ہندوستان پبلی کیشنز دہلی ۱۹۹۶ء ص: ۱۲۹-۱۳۲
- ۶- مولانا مودودی ص: ۷۱
- ۷- عبید اللہ فہد فلاحی، حوالہ سابق ص: ۱۳۱

- (8) Mahmood Ahmad Ghazali, The Role of Shah Waliullah and his Successors, M.A. Ghazali, Islamic Renaissance in South Asia New

Delhi: Adam publishers -2004,p-86

(9) Chazzali Mahmood:P-37

- ۱۰- حجۃ اللہ البالغہ اردو ترجمہ: عبدالحق حقانی کتب خانہ دیوبند ص: ۴۴، ۱۳۰۲ھ
- ۱۱- حجۃ اللہ البالغہ ص: ۴۸-۴۹ حوالہ سابقہ
- ۱۲- ص: ۴۹
- ۱۳- پروفیسر محمد اجتہا ندوی، تاریخ فکر اسلامی، المرکز العلمی، نئی دہلی، ۱۹۹۸ء ص: ۱۴۶
- ۱۴- علم الکلام جلد اول ص: ۸۷
- ۱۵- تذکرہ مرتب مالک رام، ساہتیہ اکادمی نئی دہلی ص: ۲۶۷-۲۶۸
- ۱۶- ص: ۳۸ حوالہ سابقہ
- (17) Mahmood Ahmad Ghazali, opcit p-163
- ۱۸- مولانا محمد حنیف ندوی، تعلیمات غزالی اسلامک بک فاؤنڈیشن، نئی دہلی ۱۹۸۹ء ص: ۲
- ۱۹- مولانا عبدالسلام ندوی، حکمائے اسلام اول، حصہ اول، مطبع معارف اعظم گڑھ ۱۹۵۳ء صفحات: ۳۹۷-۳۹۸
- ۲۰- محمد حنیف ندوی صفحات ۸۴-۸۵
- ۲۱- عبداللہ ندوی حوالہ سابقہ صفحات: ۴۰۴-۴۰۵
- ۲۲- مولانا محمد حنیف ندوی حوالہ سابقہ ص: ۸۵۸
- ۲۳- الغزالی ص: ۱۲
- (24) (Translators' Introduction, the Concuusive Argument from God, vol.I.Hermansen) P-xvi-xvii(Marcia K.Hermansen, Islamic Research Institute, International Islamic University, Islamabad, 2003 PP-xvi-xvii)
- ۲۵- ایضاً
- ۲۶- حجۃ، ص: ۲۱، جلد دوم
- ۲۷- ص: ۱۲۶-۱۲۷
- ۲۸- ایضاً: ص: ۱۲۵

- ۲۹- ایضاً: ص: ۱۲۴
- ۳۰- مجموعہ رسائل امام غزالی جلد سوم فیصل پبلیکیشنز دیوبند- ۲۰۰۷ ص: ۱۲۷
- ۳۱- حجۃ اللہ البالغہ- ص: ۸۳
- ۳۲- النظر فی بعض مسائل الامام الہمام ابو حامد محمد الغزالی من العبد المفتقر الی اللہ الصمد- مطبع فیض عام ص: ۱۱
- ۳۳- مجموعہ رسائل امام غزالی جلد سوم ص: ۵۰۰-۵۰۱
- ۳۴- ص: ۵۰۲
- ۳۵- النظر حوالہ سابقہ- ص: ۹
- ۳۶- صفحات ۶۱-۶۲
- ۳۷- مجموعہ رسائل امام غزالی (کلام فلسفہ) جلد سوم محمد نوید صدیقی، فیصل پبلیکیشنز، دیوبند، ۲۰۰۷ ص: ۱۷۹-۱۸۰
- ۳۸- اسائل غزالی حوالہ سابقہ حواشی نمبر صفحات ۱۷۹-۱۸۰
- ۳۹- نزہۃ الخواطر- جلد ششم ص: ۴۰۲
- ۴۰- شاہ ولی اللہ نبرص: ۲۰۷-۲۰۸
- ۴۱- ولی اللہ نبرص: ۳۴۱
- ۴۲- ابن تیمیہ، نقض المنطق، صحیح: محمد حامد الفتی، مکتبہ السنۃ الحمدیہ قاہرہ ۱۹۵۱، صفحات ۵۲-۵۶
- ۴۳- کتاب الرد علی المنطقیین، محمد علی روڈ، ص: ۱۹۷
- ۴۴- مکتوبات شیخ احمد سرہندی، تحقیق نور محمد لاہور ۱۹۶۲ جلد سوم، مکتوب
- ۴۵- مکتوبات جلد اول، مکتوب نمبر ۳۱، ص: ۱۰۰، بحوالہ ڈاکٹر محمد عبدالحق انصاری، تصوف اور شریعت، مترجم مشتاق تجاروی مرکزی مکتبہ دہلی ۲۰۰۴ ص: ۱۰۱-۱۰۲
- ۴۶- ضیاء الحسن فاروقی مشیر الحق: فکر اسلامی کی تشکیل جدید، ڈاکٹر حسین انسٹی ٹیوٹ آف اسلامک اسٹڈیز جامعہ ملیہ اسلامیہ، نئی دہلی- حضرت شاہ ولی اللہ کا نظریہ اجتہاد، مولانا سعید احمد اکبر آبادی ص: ۲۸۴

- ۴۷- المنقذ من الضلال مجموعہ رسائل جلد سوم حصہ دوم ص: ۲۴۱
- ۴۸- ص: ۱۲۴
- ۴۹- ص: ۱۲۴
- ۵۰- ڈاکٹر سید حسن قادری شور، حوالہ سابقہ ص: ۹۹
- ۵۱- ص: ۱۱۷
- ۵۲- احیاء علوم الدین حصہ سوم، ص: ۶۰
- ۵۳- احیاء علوم، ص: ۲، جلد سوم
- ۵۴- ص: ۱۱۵- تاریخ فلسفہ اسلام ترجمہ ڈاکٹر سید عابد حسین
- ۵۵- History of Muslim philosophy, vol.ii, p-1559, New Delhi. عبدالحمید صدیقی
- ۵۶- ص: ۱۱۶
- ۵۷- ڈاکٹر سید حسین قادری شور، امام غزالی کا فلسفہ مذہب و اخلاق، ندوۃ المصنفین اردو بازار جامع مسجد دہلی، ۱۹۷۷ ص: ۱۶۳
- ۵۸- الاخلاق عند الغزالی، ص: ۳۷۷، مطبع الرحمانیہ حصر ۱۹۴۴
- ۵۹- ایضاً
- ۶۰- انعام- ۱۵
- ۶۱- شوری: ۵
- ۶۲- سورہ نجم: ۱
- ۶۳- سلیمان ندوی حوالہ سابقہ ص: ۷
- ۶۴- کہف: ۱۲
- ۶۵- ص: ۲۰۷، حجۃ اللہ البالغہ حوالہ سابقہ، حصہ اول
- ۶۶- ایضاً ص: ۲۰۹
- ۶۷- سلیمان ندوی حوالہ سابق ص: ۳۳



ڈاکٹر مشہد العلاف
ترجمہ: مولانا اظہار احمد مصباحی

امام غزالی کی طرف غلط منسوب شدہ کتب و رسائل

ڈاکٹر مشہد العلاف کی یہ تحریر www.ghazali.org سے لی گئی ہے۔ اس ویب سائٹ پر غزالیات پر بہت سے مواد ہیں۔ یہ تحریر نہایت منفرد اور علمی ہے، گو کہ اس کے بعض مندرجات سے اہل علم کو اختلاف بھی ہوگا۔ ہم امید کرتے ہیں کہ اہل علم اس سلسلے میں اپنی متوازن آرا سے ادارے کو نوازیں گے۔ (ادارہ)

(۱) سر العالمین و کشف ما فی الدارین:

محققین حضرات اس پر متفق ہیں کہ یہ کتاب امام غزالی کی نہیں ہیں بلکہ ان کی طرف منسوب کر دی گئی ہے جیسا کہ شاہ عبدالعزیز محدث دہلوی نے اپنی کتاب تحفۃ الثانی عشریہ ص: ۸۷ پر فرمایا ہے کہ یہ کتاب امام غزالی کی طرف غلط منسوب کی گئی ہے، اور یہی رائے بدوی کی بھی ہے، اور ایسی ہی رائے مستشرقین کی بھی ہے جیسے، (گولڈز بیئر، بوتج، مکڈونالڈ)، بدوی ص: ۲۷۱ میں کہتا ہوں کہ یہ کتاب امام غزالی کی طرف باطنیوں اسماعیلیوں کی طرف سے غلط منسوب کی گئی ہے اس کے چند واضح اسباب ہیں جنہیں ہم بیان کرتے ہیں:

پہلا سبب: امام ذہبی نے اپنی کتاب سیر اعلام النبلاء کی جلد ۱۹ ص ۳۲۸ پر یہ عبارت نقل کی ہے ”ولا بی مظفر یوسف سبط ابن الجوزی فی کتاب“ ریاض الافہام، فی منا قب اہل بیت قال: ذکر ابو حامد فی کتاب ”سر العالمین و کشف ما فی الدارین“ و سرد کثیرا من ہذا الکلام الفشل الذی تزعمہ الامامیۃ وما ادری ما عذرہ فی ہذا؟ ہذا ان لم یکن وضع ہذا وما ذاک بعید، ففی ہذا التالیف بلا یا تنطب“۔

یہ عبارت اس بات پر صراحتاً دلالت کرتی ہے کہ امام ذہبی کتاب کو امام غزالی کی طرف منسوب کرنے میں مشکوک ہیں اور ان کی رائے میں یہ کتاب ان پر گڑھی گئی ہے، البتہ یہ بھی کوئی بیحد نہیں کہ ابن جوزی کے نواسے نے خود اپنی طرف سے ان پر گڑھ دیا ہو کیوں کہ وہ کہتے ہیں، ہذا ان لم یکن ہذا وضع ہذا وما ذاک بعید۔ یہ اس صورت میں ہے کہ انہوں (سبط ابن جوزی) نے خود اسے نہ گڑھا ہو، اور یہ بات (سبط ابن جوزی کا خود سے گڑھنا) بعید نہیں

دوسرا سبب: سر العالمین کے مؤلف، ابو العلام معری کا تذکرہ کرتے ہوئے کہتے ہیں: وانشدنی المعمری لنفسہ وانا شاب فی صحبۃ یوسف بن علی شیخ الاسلام (رسائل الغزالی)

(معری نے یہ اشعار اپنے لیے گنگنائے اور اس وقت میں شیخ الاسلام یوسف ابن علی کی صحبت میں تھا اور جوان تھا اس کے بعد انہوں نے چند اشعار ذکر کیے ہیں)۔
یہ ایک مشہور تاریخی حقیقت ہے کہ معری شاعر کی وفات ۴۲۸ھ میں ہوئی اور امام غزالی کی پیدائش ۴۵۰ھ میں ہوئی پھر کیسے اس نے وہ اشعار اپنے لیے گنگنائے ہیں، دوسری طرف ہمیں یہ بھی معلوم نہیں ہے کہ معری شاعر قیامت سے پہلے اپنی قبر سے اٹھ گیا ہو۔ (بدوی: ۲۷۲)

تیسرا سبب: اس کے مؤلف نے معری کے بارے میں لکھا ہے کہ شیخ ابو العلاء المعری رحمۃ اللہ علیہ نے اپنے لیے یہ اشعار گنگنائے۔
یا قومی اذنی لبعض الحی عاشقۃ
والاذن تعشق قبل العین احیانا
ان العیون النسی فی طرفھا مرض
قتلننا ثم لم یحیینا قتلانا
یصر عن ذاللب حتی لاحراک بہ
وهن اضعف خلق اللہ ارکانا
(رسائل الغزالی جلد ۶ ص ۴۸)

اس عبارت میں دو تاریخی خطائیں سامنے آتی ہیں: پہلی خطا یہ ہے کہ اس کتاب کے مولف نے معری شاعر کو شیخ کے لقب سے ملقب کیا ہے اور یہ بات عقل سے ماوراء ہے کہ امام غزالی جیسا فقیہ ایسے لوگوں کو شیخ کے لقب سے پکارے اور وہ بھی خاص طور سے معری شاعر کو جس پر کہ زندیق ہونے کی تہمت لگائی گئی ہے۔
معری شاعر نے یہ شعر کہا ہے:

هفت النصاری و حنیفة ماہنتدت و یہود حارت و الممجوس مضللة
(نصرانی لغزش کھا گئے اور حنیفہ راستے سے بھٹک گئے۔ یہود سرگرداں ہو گئے اور مجوس گمراہ
کرنے والے ہو گئے)

دوسری خطایہ ہے کہ ہر وہ شخص جس کو مہارت نہیں بلکہ تھوڑی سی بھی علم و ثقافت سے آشنائی
ہوتی کہ ثانوی اور ابتدائی درجہ کا طالب علم بھی جان لے گا کہ اوپر مذکور تینوں اشعار جریر کے
ہیں معری کے نہیں ہیں۔

چوتھا سبب: کتاب کے مولف نے حضرت علی اور حضرت معاویہ رضی اللہ عنہما اور
امامت کے موضوع کو بار بار ذکر کیا ہے اور انہوں نے دونوں حضرات کے درمیان ہوئے نزاع
پر اور اس بات پر کہ حضرت امیر معاویہ خلافت کے مستحق نہیں، پر گہری نظر ڈالی ہے اور اسی سے یہ
بات قطعی طور پر معلوم ہو جاتی ہے کہ یہ باطنی اسماعیلیوں کی طرف سے حضرت امیر معاویہ کے خلاف
سازش ہے، کیوں کہ مولف کتاب کے آخر میں مندرجہ ذیل عبارت نقل کرتے ہیں ملاحظہ ہو:

وقد سمعت کلاماً لمعاویة اذ قال: هموا بمعالی الامور لتنالوها، فانی لم اکن
للخلافة اهلاً فهممت بها فلنتها۔ (رسائل الغزالی جلد ۶، ص: ۹۶)

یہی عبارت بعینہ مولف نے کتاب کے شروع میں ذکر کی ہے کہ حضرت امیر معاویہ رضی
اللہ تعالیٰ عنہ نے ارشاد فرمایا کہ تم بڑے امور کا ارادہ کرو تو اس کو پالو گے جیسا کہ میں خلافت کا اہل
نہیں تھا لیکن میں نے اس کا ارادہ کیا تو اس کو حاصل کر لیا، کتاب کے آخر اور اس کی ابتدا میں اس
عبارت کی تکرار بغیر کسی سبب کے نہیں ہوئی ہے بلکہ واضح طور پر لوگوں کے ذہنوں میں یہ بات
ثابت کرنے کے لیے ہوئی ہے کہ حضرت امیر معاویہ خلافت کے اہل نہیں تھے اور یہ حقیقت میں
مدح کے سیاق میں ان کی مذمت ہے۔

پانچواں سبب: رسالہ پر عام طور سے شیعہ رنگ کا غلبہ ہے جس کا اندازہ حضرت علی کرم اللہ
وجہہ اکرم کی شان میں غلو سے ہوتا ہے، مثال کے طور پر اس کمزور اقتباس کو ملاحظہ فرمائیں:

اس بات سے زیادہ تعجب خیز حدیث بلوقیا اور عفان کا قصہ ہے، ان دونوں کا قصہ طویل
ہے، صرف اس کی طرف اشارہ کافی ہے، دونوں ایک سفر میں نکلے یہاں تک کہ دونوں ایک ایسی
جگہ پہنچے جہاں کہ سلیمان موجود تھے۔ بلوقیا ان کی انگلی سے انگوٹھی لینے کے لیے آگے بڑھا، فوراً

موکل از دھانے پھونک مار کر بلوقیا کو جلا دیا پھر عفان نے بلوقیا کو شیشی سے مارا تو وہ زندہ ہو گیا
پھر اس نے دوسری تیسری بار ہاتھ بڑھایا تو اس نے اس کو تیسری بار کے بعد زندہ کر دیا پھر اس
نے چوتھی بار ہاتھ بڑھایا تو جل کر ہلاک ہو گیا۔ اس پر عفان یہ کہتے ہوئے نکلا کہ شیطان ہلاک
ہو گیا شیطان ہلاک ہو گیا اس پر اڑ دھے نے اس کو آواز دیا کہ قریب آؤ اور تم آزماؤ۔

کیوں کہ یہ انگوٹھی محمد صلی اللہ علیہ وسلم کے مبعوث ہونے کے بعد انھیں کے ہاتھ میں
جائے گی اور کسی دوسرے کے ہاتھ میں نہیں جاسکتی، تم ان سے کہنا کہ عرش اعظم والوں نے آپ
کی فضیلت اور آپ سے پہلے کے نبیوں کے بارے میں اختلاف کیا ہے تب اللہ تعالیٰ نے تمام
نبیوں پر آپ کو چن لیا، پھر مجھے حکم دیا تو میں نے سلیمان کی انگوٹھی کو چھین لیا اور اس کو لے کر میں
آپ کے پاس آیا ہوں۔ رسول اللہ ﷺ نے اس انگوٹھی کو لیا اور حضرت علی کو عطا کر دیا اور حضرت
علی نے اس کو اپنی انگلی میں پہن لیا، اتنے میں ان کے پاس پرندے، جنات، انسان حاضر ہو گئے
جو دیکھ رہے تھے اور گواہی دے رہے تھے پھر درمیاط جنی داخل ہوا اس کی کہانی بڑی لمبی ہے۔ چنا
نچہ جب لوگ ظہر کی نماز میں تھے تو جبرئیل علیہ السلام نے صفوں کے درمیان چکر لگانے والے
سائل کی صورت اختیار کر لی، جب لوگ رکوع میں ہوئے تو اچانک حضرت علی کے پیچھے ایک سائل
کھڑے ہو کر کچھ مانگنے لگا حضرت علی نے ہاتھ کی طرف اشارہ فرمایا تو انگوٹھی اڑ کر سائل کے پاس
چلی گئی اس پر ملائکہ نے تعجب کی وجہ سے شور بلند کیا اور جبرئیل مبارک بادی پیش کرنے کے لیے
تشریف لائے اور بولے: آپ لوگ اہل بیت ہیں اللہ نے آپ لوگوں پر انعام کیا تا کہ آپ لوگوں
سے گندگی کو دور کر دے اور آپ لوگوں کو خوب خوب پاک کر دے، اس کی خبر نبی پاک ﷺ نے
حضرت علی کو دی تو حضرت علی نے یہ ارشاد فرمایا کہ ہم زائل ہونے والی نعمت اور بدلنے والا ملک کیا
کریں گے اور وہ بھی جب کہ دنیا میں حلال کمانے پر حساب ہے اور حرام کمانے پر عقاب ہے، اس
پر اگر کوئی مفتی اعتراض کرے اور کہے کہ حضرت معاویہ نے کیسے دنیا کے لیے جنگ کیا؟ تو جواب
یہ ہے کہ انہوں نے ایک ایسے حق پر جنگ کیا جو ان کا حق تھا اور وہ اس کی وجہ سے ایک حق کی
طرف پہنچ رہے تھے۔ اور ہاتھ کیسے باطل ہے صحیح نہیں ہے اس لیے کہ حکیم موجود، محدود،
معروف، معلوم، غیر مجہول پر ہوتی ہے، یہی فقہ اور شرع ہے۔ پھر کہو جو تم کہنا چاہتے ہو مزید حقیقت
کوئی شخص جاننا چاہے تو اس کو چاہیے کہ میری کتاب نسیم السننیم اور کتاب ریاض الندییم اور کتاب
الاقابیم اور کتاب المسالک والممالک اور ماروردی اور موصلی کی کتابوں کی طرف رجوع کرے۔
(رسائل الغزالی جلد ۶، ص: ۹۳-۹۴)

چھٹا سبب: یہ کتاب خرافات سے بھری ہے۔ سب سے خطرناک بات یہ ہے کہ کتاب شرک جلی یعنی ستاروں کی پرستش کے مضمون پر مشتمل ہے مثال کے طور پر دیکھیں:

اٹھارہواں مقالہ تخییر کی دعاؤں کے بیان میں۔ سنچر کے روز اول وقت میں کالے اور نیلے کپڑے میں ملبوس ہو کر پچھم کی طرف چہرہ کر کے لوہان، رائی کا دانہ، انار کا چھلکا، خشک رائی دھونی کی چیزیں لے کر بیٹھ جائے پھر تثلیث و تسدلیس کے مبارک وقت میں کہے ”اے سلطان اعظم! بڑے لاؤ لشکر کے بادشاہ آسمان کے مالک، جس کے آسمان کے ستارے تابع ہیں، زلزلہ پیدا کرنے والے گہن لگانے والے زلزل! تم ستاروں میں سب کے سردار اور سب سے اشرف ہو، ستاروں کے قائد اور مؤید ہو۔ میں تم سے سوال کرتا ہوں تم مجھے وہ عطا کرو جو تمہاری جانب سے میرے لیے بہتر ہے۔“

ملکوتی صفات والے، اطاعت والے، اطاعت کرنے والے، بڑی تدبیر کرنے والے، جس نے اپنے سخاوت کے فیض کو تاریکی پر بہایا تو وہ تاریکی نور سے بدل گئی جس کی ذات پاک ہے جس کی سلطنت ٹھوس ہے میں تم سے وہ سوال کرتا ہوں جو تمہاری جانب سے میرے لیے بہتر ہے، اپنی ہمت میری طرف پھیر دو تم غالب بادشاہ ہو۔ (رسائل الغزالی جلد ۶ ص: ۶۲)

پھر مصنف یہاں تک پہنچتا ہے کہ ہفتہ کے آخری ہر دن کے لیے ایک ستارہ سے سوال کرتا ہے، اللہ تعالیٰ سے سوال نہیں کرتا۔ مسلم علما سے یہ بہت بعید ہے کہ ایسی شریکے باتیں تحریر فرمائیں۔

ساتواں سبب: اس رسالہ پر اخوان الصفا و خلائن الموفاء کی باتوں کا اثر ہے اور افلاطونیہ، فیضیہ اور اسماعیلی شیعہ کارنگ ہے مثلاً ”اور سعادت کلیہ یہ فیض اول کی طرف سے ہے، پھر بطور تخری ہر اس جگہ پر فیض ہوگا جہاں اسے قبول کر لے۔ اور فیض اول علت اولیٰ کی جانب سے ہے جو فیض وہمی کے طریقے سے پیدا ہوتا ہے جس کی حقیقت کو حاصل کرنے سے عقلیں عاجز ہیں۔ اور جو فیض اول کی علتوں کی علت سے صادر ہو وہی عقل فعال اور بالکلیہ صادر ہونے والی ہے۔ اور نفس کلیہ ہی اور نفسوں کو فیض عطا کرتا ہے اور جو مخلوق کی عقل کو روشنی ملتی ہے وہ نور شام میں سورج کی شعاعوں کے نازل ہونے کے مقدار میں ہے اور جو انبیاء کی عقلوں کو روشنی ملتی ہے اس کی مثال اس تیز سورج کی طرح ہے جو بے آب و گیاہ سر زمین میں ہو۔ (ص: ۳۰)

اور جس کے پاس فلسفہ کی ذرا بھی سمجھ ہوگی وہ جان لے گا کہ یہ باطنیہ کے اقوال سے ہیں جس نے خود کو اخوان الصفاء کے نام سے موسوم کر لیا اور معلوم ہونا چاہیے کہ اخوان الصفاء یہ اسماعیلیہ کا فعال اور متحرک گروپ ہے۔

اس سے سمجھ لیا گیا کہ رسالہ قطعی طور پر اسماعیلی شیعوں کی طرف سے گڑھ کر امام غزالی کی جانب غلط منسوب کیا گیا ہے۔ خاص طور سے اس لیے بھی کہ امام غزالی نے بہت سی کتابیں اور رسائل باطنیوں کے رد میں لکھ کر ان کو عاجز کر دیا، اور ان لوگوں کی حقیقت کو بے نقاب کر دیا۔ جس کی وجہ سے باطنیوں نے امام غزالی کو مطعون کرنے کی کوشش کی لیکن کامیاب نہ ہوئے۔

آٹھواں سبب: سر العالمین کے مولف نے بہت سی کتابوں کا ذکر کیا ہے اور کہا ہے کہ یہ امام غزالی کی ہیں مثال کے طور پر یہ عبارت ملاحظہ ہو:

ان اردت سسلوک طریق السلف الصالح فعلیک بکتاب ”نجات الابرار“ هو ما آخر صنفناہ فی اصول الدین۔ (رسائل الغزالی جلد ۶ ص: ۹۱)

(اگر تم سلف صالحین کے طریقے پر چلنا چاہتے ہو تو تمہارے لیے نجات الابرار کا مطالعہ ضروری ہے جو اصول الدین میں ہماری آخری تصنیف ہے۔

اور یہ یقینی طور پر معلوم ہے کہ مطلقاً امام غزالی کی کوئی بھی کتاب اصول الدین میں اس نام سے نہیں ہے اور ایسے ہی سر العالمین کے مولف نے یہ ذکر کیا ہے کہ آنے والی یہ چند کتابیں ان کی (امام غزالی) کی ہیں۔ ”کتاب عین الحیاء، کتاب السبیل، کتاب نسیم التنسیم، کتاب مغایب المذاہب“ اور جدید و قدیم زمانے سے لے کر آج تک یہ معلوم ہے کہ مذکورہ کتابوں میں سے کوئی بھی کتاب امام غزالی کی تالیف کردہ نہیں ہے۔ پھر امام غزالی نے اسے کیوں کر ذکر کیا جب کہ مصنف اپنی کتاب کے بارے میں زیادہ جانتا ہے۔ بدوی نے کہا ہے کہ اس کتاب کے عنوانات سر العالمین کے علاوہ کسی دوسری کتاب میں نہیں وارد ہوئے ہیں (بدوی ص: ۴۰)

(۲) مکاشفة القلوب المقرب الیٰ حضرة علام الغیوب۔

یہ کتاب امام غزالی کی نہیں ان کی طرف غلط منسوب کی گئی ہے چند واضح اسباب کی وجہ سے:

پہلا سبب: یہ ہے کہ مکاشفة القلوب کے مولف نے ابتدائے کتاب میں درج ذیل عبارت نقل کی ہے: وبعد فهذا کتاب اختصرته من الكتاب البديع حسن الصنيع المسمیٰ

بمكاشفة القلوب المقرب الى علام الغيوب المنسوب الى الشيخ الغزالي وقد سميته كاصله بمكاشفة القلوب واعوذ بالله من الشرك والذنوب واقتصرت فيه على مائة واحد عشر باباً ليحفظ ما فيها ولو العلم او الالباب - (مكاشفة القلوب ص: ٤٠)

(حمود صلوٰة کے بعد اس کتاب کو میں نے مختصر کیا ہے کتاب البديع حسن الصنيع موسم به مكاشفة القلوب المقرب الى علام الغيوب سے جو منسوب ہے شیخ غزالی کی طرف اور اس کا نام میں نے اصل کتاب مکاشفة القلوب کی طرح رکھا ہے (اللہ کی پناہ شرک و گناہ سے) اس کو میں نے ایک سوا گیارہ ابواب پر مختصر کیا تاکہ اہل علم و عقل کتاب میں جو ہے اس کو محفوظ کر لیں۔

یہ غیر معقول بات ہے کہ امام غزالی اپنے لیے ایسی باتیں کہیں۔

دوسرا سبب: مکاشفة القلوب کے مؤلف نے قرطبی مفسر کا تذکرہ کیا ہے اور ان سے تیر ہویں باب میں امانت کے بیان میں چند باتیں نقل کی ہیں۔ (ص: ۳۹)

معلوم ہونا چاہیے کہ قرطبی کی وفات ۶۷۱ھ میں ہوئی ہے اور امام غزالی کی وفات ۵۰۵ھ میں ہوئی ہے پھر کیسے امام غزالی نے قرطبی سے نقل کیا؟

تیسرا سبب: کاتب نے مختلف مقامات پہ مثلاً ص: ۱۹ اور ص: ۴۱ پر زھر الریاض سے نقل کیا ہے اور راجح یہ ہے کہ یہ زھر الریاض وشفاء قلوب المراض ابو عباس احمد بن محمد ابو بکر خطیب شہاب الدین قسطلانی (متوفی ۹۲۳ھ/۱۵۱۷ء) کی کتاب ہے۔ (بدوی ص: ۳۶۸/۳۶۹)

چوتھا سبب: اس کتاب میں امام غزالی کی تصنیفات سے کثیر تعداد میں حکایتیں اور نصیحتیں نقل کی گئی ہیں جیسے احیاء العلوم سے، ہدایۃ الھدایۃ سے اور امام غزالی کے علاوہ دیگر مؤلفین کی کتابوں سے بھی بغیر کسی ربط و تعلق کے نقل کی گئی ہیں جن سے امام غزالی کی قلت عقل اور تالیف میں ان کے مستقل و معبود طریقے سے ہٹنے کی طرف اشارہ ہے۔

(۳) المصنون بہ علیٰ اہلہ

(اس کتاب کا نام النسخ و التسویۃ بھی ہے اور کچھ لوگوں نے اس کا نام المصنون بہ علیٰ اہلہ اور یوں ہی الاجوبۃ الغزالیۃ فی المسائل الاخریۃ بھی ذکر کیا ہے)۔

یہ کتاب امام غزالی کی نہیں ہے، ان کی طرف غلط منسوب کی گئی ہے، اس کی وجہیں یہ ہیں:

پہلا سبب: اس کتاب کو امام غزالی کی تصنیف ہونے سے ابن عربی نے انکار کیا ہے اور کہا ہے کہ یہ کتاب ابو الحسن علی المسفر السبکی کی ہے۔ ابن عربی کا کہنا ہے کہ شیخ مسفر جلیل القدر حکیم تھے اور عارف تھے۔ ذہین لوگوں میں سے تھے، بڑے نیک نام تھے، میں نے ان کو سبتہ میں دیکھا ہے ان کی چند تصانیف میں جس میں منہاج العابدین بھی ہے جو امام غزالی کی طرف غلط منسوب کی جاتی ہے جب کہ یہ امام غزالی کی تصنیفات سے نہیں ہے۔ لوگوں نے اس کا نام المصنون الصغیر رکھا ہے۔ (محاضرة الابرار مسامرة الاحیاء جلد ۱ ص: ۱۲۵/ بدوی ص: ۱۵۸)

ابن عربی نے یہاں پر پختہ دلیل پیش کی ہے کیوں کہ انہوں نے مؤلف کتاب سے ملاقات کی، جس کی وجہ سے شرط سماع اور شرط معاصرہ دونوں پائی گئی اور بسا اوقات شیخ مسفر امام غزالی کی بلاغت اور ان کے اسلوب سے زیادہ متاثر ہو جایا کرتے تھے اسی وجہ سے ان کے کلام کو امام غزالی کی طرف منسوب کر دیا گیا۔

دوسرا سبب: ابن طفیل نے ذکر کیا ہے کہ مذکورہ کتاب یا اس جیسی کتابیں مضمونات سے ہیں اس لیے کشف کے معاملے میں کچھ ایسے اضافے پر مشتمل نہیں ہیں، جو ان کی مشہور کتابوں میں پھیلے ہوئے ہیں۔ (حی بن یقظان ص: ۲۳۳ المطبعة الکاثولیکیہ، بیروت/ بدوی ص: ۱۵۷/۱۵۸)

تیسرا سبب: اس کتاب کے مخطوطات بہت ہی زیادہ متاخر ہیں یہاں تک کہ دسویں ہجری تک پہنچتے ہیں یا اور اس کے بعد تک۔

چوتھا سبب: مضمون الصغیر کی تیسری فصل میں یہ عبارت موجود ہے ”المصنون بہ علیٰ اہلہ النسخ و التسویۃ، الاجوبۃ الغزالیۃ فی المسائل الاخریۃ“ قبیل لہ ما حقیقۃ ہذہ الحقیقۃ؟ قال رضی اللہ عنہ (الغزالی) لاہو داخل ولاہو خارج فقیل لہ هل ہوفی جہۃ؟ فقال ہو منزہ عن الحلول والاتصال بالاجسام۔

(رسائل الغزالی جلد ۴ ص: ۱۲۰)

(مضمون الصغیر کی تیسری فصل میں یہ عبارت موجود ہے ”المصنون بہ علیٰ اہلہ، النسخ و التسویۃ، الاجوبۃ الغزالیۃ فی المسائل الاخریۃ“ واضح کتاب کہتا ہے: ان سے پوچھا گیا کہ حقیقت کیا ہے؟ امام غزالی رضی اللہ عنہ نے فرمایا: کہ نہ وہ داخل ہے اور نہ وہ خارج ہے۔ پھر ان سے پوچھا گیا کیا وہ کسی جہت میں ہے؟ تو فرمایا: کہ وہ حلول ہونے سے منزہ اور اجسام

میں متصل ہونے سے پاک ہے۔ یہ جملہ سوال و جواب کو ختم دیتا ہے حتیٰ کہ کتاب کا آخری حصہ بھی کتاب کا نام رکھا گیا ”الاجوبۃ الغزالیۃ فی المسائل الاخریۃ“ اور یہ دو اہم امر پر دلالت کرتا ہے:

(۱) کتاب عام انداز اور تصنیف کے مشہور طریقے پر نہیں لکھی گئی، کیوں کہ آپ خود ہی اپنی کسی تصنیف کے بارے میں نہیں لکھیں گے قیل لہ اور آپ خود اپنی ذات کو رضی اللہ عنہ سے نہیں ملقب کریں گے۔

(۲) کسی شخص نے اس کو لکھا اور لکھنے کے بعد اس تحریر کو امام غزالی اور سائل کے درمیان گفتگو کا موضوع بنا دیا اس کا مطلب یہ ہے کہ یہ امام غزالی کی تالیف نہیں ہے۔

پانچواں سبب: اس کتاب کو امام غزالی کی تصنیف ہونے سے مستشرقین نے بھی انکار کیا ہے۔ جیسے منیگر کی واٹ۔

(۳) المصنون علی غیر اہلہ

یہ کتاب امام غزالی کی نہیں ہے، غلط ان کی طرف منسوب کی گئی، مندرجہ ذیل اسباب کی وجہ سے:

پہلا سبب: امام حافظ ابن الصلاح نے اس کتاب کو امام غزالی کی ہونے سے انکار کیا ہے اور شیخ تقی الدین عثمانی ابن الصلاح نے فرمایا: ”کتاب المصنون“ المنسوب الیہ (ای للغزالی) معاذ اللہ ان یکون لہ، وقد شاهدت علی ظہر کتاب نسخة منه بخط الصدر المکین القاضی کمال الدین محمد بن عبد اللہ بن القاسم الشهرزی انہ موضوع علی الغزالی ومخترع من ”مقاصد الفلاسفة“ الذی نقضه بکتاب ”تہافت الفلاسفة“ وانہ نفذ فی طلب هذا الكتاب الی البلاد البعید فلم یقف لہ علی خیر“

(کتاب الطبقات للشیخ محی الدین النووی/ بدوی ص: ۵۴۵)

(شیخ تقی الدین عثمان ابن الصلاح نے فرمایا: ”کتاب المصنون“ جو امام غزالی کی طرف منسوب ہے، اللہ کی پناہ کہ یہ کتاب ان کی ہو۔ کیوں کہ میں نے اس کتاب کے نسخے کے اوپر قاضی کمال الدین محمد بن عبد اللہ بن قاسم شہروزی کی تحریر میں یہ لکھا ہوا پایا کہ حقیقتاً یہ کتاب امام غزالی پہ چسپاں کی گئی ہے اور مقاصد الفلاسفہ سے گڑھی ہوئی ہے، جس کا رد امام غزالی نے اپنی

کتاب تہافت الفلاسفہ میں کیا اور انہوں نے اس کتاب کی طلب میں بلاد بعیدہ کا سفر کیا لیکن واقعیت نہ ہو سکی۔ اسی طرح ابن الصلاح نے بھی کہا ہے کہ حقیقتاً یہ کتاب موضوع ہے اور واضح نے بعض فصول کو مقاصد فلاسفہ کی طرف منسوب کر دیا ہے تاکہ اس کی رائے درست مانی جائے لیکن یہ بات قطعی طور پر معلوم ہے کہ مقاصد فلاسفہ ایک ایسی کتاب ہے جس میں فلاسفہ کی وہ رائیں وارد ہوئی ہیں جن پر امام غزالی نے اپنی کتاب تہافت الفلاسفہ میں سخت تنقید کی ہے۔

دوسرا سبب: امام سبکی نے بھی اس کتاب کے متعلق امام غزالی کی تصنیف ہونے سے انکار کیا ہے اور ابن صلاح کی بھی رائے کو پیش کیا ہے کہ یہ کتاب امام غزالی پر گڑھی ہوئی ہے۔ ثم قال والامر کما قال (ای کما قال ابن الصلاح) وقد اشتمل ”المصنون“ علی التصریح بقدم العالم، ونفی العلم القدیم بالجزئیات ونفی الصفات وکل واحد من هذه یکفر الغزالی قائلها هو اهل السنة اجمعون فکیف یتصور انہ یقولها؟

(طبقات الشافعیۃ الکبری جلد ۶ ص: ۲۵۷)

پھر فرمایا کہ معاملہ ویسا ہی ہے جیسا کہ ابن الصلاح نے کہا، کیوں کہ کتاب ”مصنون“ عالم کے قدیم ہونے پر مشتمل ہے۔ اور علم قدیم بالجزئیات کی نفی پر مشتمل ہے اور ان میں سے ہر ایک قول کے قائل کی امام غزالی تکفیر کرتے ہیں۔ خواہ وہ اہل سنت ہی کیوں نہ ہوں پھر کیسے متصور ہے کہ وہ خود ایسی بات کہیں گے۔

تیسرا سبب: دکتور بدوی کا خیال یہ ہے کہ ابن صلاح اور سبکی کی دلیلیں مضمون کتاب سے تعلق رکھتی ہیں اور یہ واقعی بہت قوی دلیلیں ہیں (بدوی ص: ۱۵۴)

چوتھا سبب: کتاب اپنے بھائی احمد کو نذر کی ہوئی ہے اور امام غزالی کی عادت کتابوں کو اپنے بھائی کی طرف نذر کرنے کی نہیں۔

پانچواں سبب: اس کتاب کے مخطوطات کی تاریخ بہت ہی متاخر ہے۔ یہاں تک کہ گیارہویں صدی ہجری کو پہنچتی ہے یا اس کے بھی بعد۔

چھٹا سبب: سب سے اہم بات یہ ہے کہ کتاب کھلے ہوئے کفر پر مشتمل ہے جیسے کہ نائل کا قول:

الزمان لا یکون محدودا وخلق الزمان فی الزمان امر محال۔ (رسائل ص: ۸۵/۸۶)

زمانہ محدود نہیں ہوتا اور زمانے کی تخلیق زمانے میں محال ہے۔ قدم عالم فی الزمان کے

تاکلین فلاسفہ کا یہی قول ہے اور یہی وہ رائے ہے جس کی سخت تنقید امام غزالی نے اپنی کتاب تہافت الفلاسفہ میں کی ہے اور اس قول کے تاکلین فلاسفہ کی تکفیر بھی کی ہے، ہم نے اس موضوع پر اپنی کتاب فقہ الحضارة فی المبحث الرابع تحت نقد الفلسفة میں گفتگو کی ہے۔ اس بنا پر مکمل طور سے وہ بات ٹوٹ جاتی ہے جس کو امام غزالی نے فلسفیوں کی تنقید میں اپنی کتاب تہافت الفلاسفہ میں پیش کیا ہے۔ یعنی اپنے قول (المدة والزمان مخلوق عندنا)

ساتواں سبب: کتاب کی زبان بڑی ہی باریک ہے، امام غزالی کی زبان اور اس کتاب کی زبان میں کوئی مشابہت ہی نہیں ہے اور اسی طرح اس کتاب کے مصطلحات امام غزالی کی مصطلحات کی طرح نہیں ہیں، اس کی مثال ملاحظہ فرمائیں: اس کتاب کے صفحہ ۹۸ پر ہے "الانسان التوالدی والانسان التوالدی" اور امام غزالی نے ان مصطلحات کو اپنی کتاب میں کہیں نہیں استعمال کیا ہے۔ اسی طرح یہ کتاب فلسفی اصطلاحات سے بھری ہے جیسے: العفول وکرة النار والآثار العلویة والمادة والصورة والنفس الکلیة وغیرھا۔

آٹھواں سبب: کتاب کی فصلیں خلاف ترتیب ہیں، بغیر سوچے سمجھے ایک دوسرے کے ساتھ بغیر کسی ربط و تعلق کے اکٹھا کر دی گئی ہیں۔ اور کتاب صرف تالیف کردینے سے علامتی کتاب نہیں ہوتی۔ کیوں کہ مؤلف نے داخل کتاب میں ایک جگہ پر گفتگو کی ہے علم ربوبیت کے متعلق آیت کریمہ پھر اس کو چھوڑ کر دوسری فصل میں چلے گئے یعنی تعلیقات آیت کریمہ پر جیسے اللہ تعالیٰ کے قول "فلیسرتقوا فی الاسباب" پھر اس کے بعد مباشرة دوسری فصل اور دوسرے عنوانات کے تحت چلے گئے یعنی "ان الرزق مقدر مضمون" پر۔

نواں سبب: کتاب ناپسندیدہ زبان پر مشتمل ہے اور مسلم علماء سے ایسی زبان کا استعمال بعید ہے مثال کے طور پر یہ عبارت ملاحظہ ہو: مادة الارض مادة مشتركة بین ازواج وفحول وہی اخس لانہا مثل مومسة تقبل کل ناکح۔ (رسائل جلد ۴ ص: ۸۶)

اور ہر وہ شخص جو امام غزالی کی کتاب پڑھنے والا ہے اس کو ان کی بلند و بالا زبان کا معیار معلوم ہے یہاں تک کہ جب وہ گفتگو کرتے ہیں سبابہ کے بارے میں تو سبابہ کی جگہ اسے مسیحہ کہتے ہیں۔

دسواں سبب: کتاب بہت ساری خرافات سے بھری ہوئی ہے جس کا صدور ایک فقیہ سے محال ہے مثال کے طور پر اس کمزور نص کو ملاحظہ فرمائیں: "وقد تتولد العقارب من البادروج

ولباب الخبز والحیات من العسل والنحل من العجل المنخق المنکسرة عظامه والبق من النحل۔ (رسائل الغزالی جلد ۴ ص: ۹۸/۹۹)

اور یہ امر مسلم ہے کہ فقہائے اسلام کا بحث کھٹل اور بچھو کی پیدائش نہیں ہے اور نہ ہی یہ فقہ کے موضوع اور اس کے اصول سے ہے، تو جو شخص اس کتاب کو پڑھے اور اس بات کا گمان رکھے کہ یہ کتاب امام غزالی کی ہے تو اس نے اپنے آپ کو غافل رکھا اور اپنی عقل کو حقیر سمجھا، جس کا گمان نہیں کیا جاسکتا اس لیے کہ بلاد اسلامیہ میں یہ بات ایسی کھلی اور واضح ہے کہ جس میں کسی کو اختلاف ہی نہیں ہو سکتا اور عقلاً بھی سمجھ میں آنے والی بات ہے اس شخص کے لیے جو بلاد اسلامیہ سے باہر ہوتا ہے۔

(۵) معارج القدس فی مدارج معرفة النفس

یہ کتاب امام غزالی کی نہیں ہے ان کی طرف غلط منسوب کی گئی ہے چند اسباب کے وجہ سے:

پہلا سبب: امام غزالی نے نہ تو اس کا ذکر کیا ہے اپنی کتاب میں اور نہ ہی اس کی طرف اشارہ کیا ہے یہاں تک کہ "المنقذ من الضلال" جس میں انہوں نے اپنی بہت ساری کتابوں کا تذکرہ کیا ہے لیکن اس میں بھی انہوں نے اس کتاب کا تذکرہ نہیں کیا ہے اور نہ ہی احیاء العلوم میں اس کا تذکرہ کیا ہے۔

دوسرا سبب: امام غزالی نے معارج قدس میں اپنی کسی دوسری کتاب کا تذکرہ نہیں کیا ہے اور نہ ہی اپنی دوسری کتابوں کے فصلوں میں سے کسی فصل کی طرف اشارہ کیا ہے۔

تیسرا سبب: معارج القدس کے کاتب نے مقدمہ کونفس کے متعلق الفاظ مترادف کے معانی میں جو عنوان متعین کیا ہے یعنی "النفس، القلب، الروح، العقل" یہ ایک ناقص اور خام تلخیص ہے احیاء العلوم کی مشہور و معروف فصل کی جو پچاس صفحہ میں پھیلی ہوئی ہے اور یہ ریح مہلکات کی سب سے پہلی کتاب ہے جو مشہور ہے شرح عجائب القلب کے نام سے جس میں امام غزالی نے چاروں الفاظ پہ سیر حاصل گفتگو کی ہے اگر یہ کتاب ان کی تالیفات میں سے ہوتی تو مزید اس کی طرف اشارہ احیاء العلوم میں فرمادیتے اور اگر یہ کتاب احیاء العلوم سے پہلے کی ہوتی تب بھی اس کی طرف اشارہ احیاء العلوم میں ضرور فرماتے۔

چوتھا سبب: اس کتاب میں بھی ایک فصل ہے ”بیان امثلة القلب“ کے عنوان سے اور اس کی تین مثالیں ہیں اور یہ بھی ایک ناقص خام تلخیص ہے بعینہ احياء العلوم کی اسی فصل کی اگر اس کتاب کے مؤلف امام غزالی ہوتے تو کتاب شرح عجائب القلب کی تفصیلات کی طرف احياء العلوم میں ضرور اشارہ فرماتے۔

پانچواں سبب: ائمہ متقدمین جیسے کہ علامہ سبکی اور ان کے علاوہ جن لوگوں نے امام غزالی کی تصانیف کا اہتمام کیا ہے، کسی ایک نے بھی اس کا تذکرہ نہیں کیا ہے اور ائمہ متاخرین میں سے جیسے مرتضیٰ اور ان کے علاوہ جن لوگوں نے امام غزالی کی تصانیف کا اہتمام کیا ہے کسی نے بھی اس کا تذکرہ نہیں کیا ہے جس سے معلوم ہوا کہ یہ کتاب امام غزالی کی طرف غلط منسوب کی گئی ہے اور وہ بھی بہت اخیر کے ادوار میں۔

چھٹا سبب: مخطوطہ کتاب نمبر ۲۳۰ فلسفہ دارالکتب المصریہ کے تذکرے میں بدوی کہتے ہیں کہ معارج القدس کے علاوہ کوئی کتاب مؤلف کتاب کے نام کے بغیر وارد نہیں ہے (بدوی ص: ۲۴۵)

ساتواں سبب: مجملاً یہ کتاب امام غزالی کی کتابوں کی تلخیصات کے مجموعے سے کچھ زیادہ نہیں ہے جس میں کوئی مضبوط ربط و تعلق نہیں ہے۔

(۶) الرسالة اللدنیة اور رسالة فی بیان العلم اللدنی

یہ رسالہ امام غزالی سے ثابت نہیں ہے چند اسباب کے وجہ سے:

پہلا سبب: اس کتاب کا تذکرہ نہ تو امام سبکی نے کیا ہے اور نہ ہی امام مرتضیٰ نے کیا ہے جب کہ انہیں دونوں حضرات نے امام غزالی کی تالیفات کا تذکرہ بڑی تعداد میں کیا ہے۔

دوسرا سبب: رسالہ میں غور و فکر سے یہ بات واضح ہو جاتی ہے کہ ایک شخص امام غزالی کا دوست تھا اس نے کسی عالم سے علم لدنی کے تعلق سے مناظرہ کر لیا پھر اس عالم نے اس پر دلیل قائم کر دی اور علم لدنی کا انکار کر دیا اس کے بعد یہ شخص اپنی دلیلوں کو ٹھوس کرنے کے لیے امام غزالی کے پاس آیا اس نے امام غزالی سے کہا کہ میں چاہتا ہوں کہ علم لدنی کی تصحیح اور مراتب علوم کے کچھ حصے آپ ذکر فرمادیں اور اس کو اپنی طرف منسوب فرمادیں اور اس کے ثابت کرنے

کا اقرار کر لیں (رسائل جلد ۳ ص: ۵۸)

یہ واقعہ اس بات پر دلالت کر رہا ہے کہ کچھ لوگ ایسے بھی تھے کہ جب وہ اپنے مذہب اور اپنی رائے کی تقویت چاہتے تھے تو مشہور علماء کے ناموں کا سہارا لیتے تھے اور اپنی فکروں کو ان کی طرف منسوب کر دیتے تھے۔

تیسرا سبب: رسالہ میں ان کتابوں کی ملاوٹ ہے جن کتابوں کا نام امام غزالی نے خلاف عادت ذکر نہیں کیا ہے۔

چوتھا سبب: رسالے میں ان موضوعات کی ملاوٹ ہے جن پر کہ امام غزالی لکھنے والے تھے جیسے علوم ثلاثہ، شرائط التکفیر، پھر امام غزالی نے ان میں سے کسی موضوع پر کچھ نہیں لکھا۔

پانچواں سبب: یہ رسالہ صوفیہ اور فقہاء کے بیچ تفرقہ پیدا کر کے مسلمانوں کی صفوں میں اختلاف پیدا کرنے کے درپے ہے۔

اور یہ غیر معقول بات ہے کہ امام غزالی جیسے فقیہ کی کتاب سے ان چیزوں کا صدور ہو، حالانکہ امام غزالی کی زندگی کا مقصد ہی مسلمانوں کے درمیان اتحاد و اتفاق قائم کرنا اور اختلاف کی جڑ کو اکھاڑ پھینکنا تھا جیسا کہ ان کی کتاب ”فیصل النفرقة“ سے واضح ہے اس کتاب میں امت محمدیہ ﷺ کے درمیان اتحاد کو قائم رکھنے اور بعض پر بعض کی تکفیر کرنے والے مسئلے میں لوگوں کو غور و خوض کرنے سے دور رکھنے کی ان تھک کوشش ہے۔

چھٹا سبب: اس کتاب کے بارے میں مستشرقین نے بھی شک کیا ہے۔

ساتواں سبب: میں دیکھ رہا ہوں کہ اس رسالہ کا واضح کتاب المضمون بہ علی غیر اہلہ کا بھی واضح ہے اصطلاحات اور لغت کی مشابہت کی وجہ سے۔

(۷) منهاج العارفین

یہ کتاب امام غزالی سے ثابت نہیں ہے چند اسباب کی وجہ سے:

پہلا سبب: اس کتاب کے موضوعات مہتمم بالشان نہیں ہیں یہاں تک کہ بدوی اس کتاب کے متعلق فرماتے ہیں: وعلی کل حال فالکتاب لیس بذی شان من بین کتب الغزالی۔ (بدوی ص: ۲۵۰)

دوسرا سبب: مولف نے اس کتاب کے لکھنے کا کوئی سبب ظاہر نہیں کیا ہے۔ یا یہ کہ انہوں نے جواب دیا ہے ان سوالوں کا یا ان کے مشابہ سوالوں کا جن کو امام غزالی نے اپنی کتاب میں درج فرمایا ہے۔

تیسرا سبب: کتاب ۱۱ صفحہ کی ہے اور اٹھائیس ابواب پر مشتمل ہے وہ ابواب یہ ہیں: باب البیان نحو المریدین، باب الاحکام، الرعاية، مفتاح الرعاية، النية، الذکر، الشکر، اللباس، القيام، السواک، التبرز، الطهارة، الخروج، دخول المسجد، افتتاح الصلوة، القراءة، الركوع، السجود، التشهد، السلام، الدعاء، الصوم، الزکاة، الحج، السلامة، العزلة، العبادة، التفکر۔

پھر یہ عبارت آئی ہے مولف کے قول کے بعد: تم بحمد الله وعونه وحسن توفيقه والحمد لله وحده۔ پھر کچھ جملے آئے ہیں جو پندرہ سطر کے قریب قریب ہیں۔

(رسائل جلد ۶ ص: ۵۶)

شیخ محمد بن علی ابن الساکن نے کہا کہ یہ ابواب نہایت ہی مختصر ہیں جن کی طرف کوئی عبقری شخصیت نظر التفات نہیں کر سکتی۔

چوتھا سبب: اس کتاب میں تصوف، مریدین، اور خرقہ کی کامیابی اور اس کے غلبہ کی بحث ہے اور امام غزالی اپنی کتاب میں ان بحثوں کو اہمیت نہیں دیتے۔ پھر رسالہ کے آخر میں ہے: تم بحمد الله وعونه وحسن توفيقه والحمد لله وحده۔

شیخ محمد بن علی ابن الساکن نے دلیل الطالبین الیٰ نہایة المطالب میں فرمایا کہ انہوں نے کہا کہ طالب مجتہد جب خرقہ پہننے کا ارادہ کرے تو اس پر ضروری ہے کہ عام دنوں میں جو کپڑا پہنتا تھا اس کپڑے کو نکال دے اور اچھا لباس پہنے اور اس جماعت کا سب سے اچھا لباس صوف (اون) ہے۔ کیوں کہ وہ لوگ اس صوف کی طرف منسوب گئے ہیں۔

کہا گیا کہ سب سے پہلے جس نے صوف پہنا وہ آدم اور حوا علیہما السلام ہیں۔ اور موسیٰ اور عیسیٰ اور یحییٰ علیہم السلام صوف پہنا کرتے تھے اور رسول ﷺ عبا مبارک پہنا کرتے تھے جس کی قیمت پانچ درہم تھی اور مناسب یہ ہے کہ جس شخص کا نفس کدورت سے پاک و صاف ہو وہی صوف پہنے۔ حسن بصری نے فرمایا کہ مجھے خبر پہنچی کہ رسول اللہ ﷺ نے ارشاد فرمایا کہ تم صوف نہ پہنو

مگر جب تمہارے دل صاف ستھرے ہوں اور جو شخص دغا بازی اور خیانت کے طور پر صوف پہنے گا تو پروردگار عالم اس سے نفرت کرے گا۔ پس جب پہن لیا تو ضروری ہے کہ اس کے تقاضے کو برقرار رکھے اور وہ تقاضے تین ہیں: صادق، الصفاء، والصیانة، والصبر، والصلاح، وادکا تقاضا یہ ہے ”الوصیلة، الوفاء، الوجد“ فا کا تقاضا یہ ہے ”الفرح، التفریح“ اور اگر (بیوند والا لباس) پہنا تو ضروری ہے کہ اس کے حروف کے حق کو ادا کرے وہ چار ہیں: مہم کا حق، ”المعرفة، المجاهدة، المذلة“ اور راء کا حق یہ ہے ”الرحمة، الرأفة، الرياضة، الراحة“ اور قاف کا حق ”القناعة، والقربة، والقوة والقول والصدق“، اور عین کا حق ”العلم، والعمل، والعشق، والعبودية“۔

نبی پاک ﷺ نے مرقع (بیوند لگے کپڑے) پہننے کا حکم دیا ہے جیسا کہ حضرت عائشہ رضی اللہ عنہا سے فرمایا کہ تمہاری خوشی میرے ساتھ ملے رہنے میں ہے۔ مردوں کی ہم نشینی سے بچو، اور کسی کپڑے کو نہ بدلو جب تک کہ اس میں بیوند نہ لگا لو۔ (رسائل الغزالی جلد ۳ ص: ۵۶)

پانچواں سبب: اس کتاب میں مریدین کی عملی زندگی کے طریقے کا ثبوت ہے۔ ایک شخص علوم دین اور لغت میں بڑا ماہر تھا عرفان کا راستہ چلنے والوں کی رہنمائی کے لیے اس شخص نے ایک کتاب لکھی اور اس پر اس نے امام غزالی کا نام لکھ دیا تاکہ کتاب زیادہ مشہور اور موثر ہو جائے۔

چھٹا سبب: اس کتاب کو امام غزالی کی تصنیف ہونے سے ”اسین بلائیوس“ نے بھی انکار کیا ہے جو کہ مستشرقین میں سے ہے۔

(۸) منہاج العابدین

یہ کتاب امام غزالی کی نہیں ہے بلکہ ان کی طرف غلط منسوب کی گئی ہے چند واضح اسباب کی وجہ سے جسے ہم بیان کرتے ہیں:

پہلا سبب: ابن عربی نے اس کتاب کو ابو الحسن علی المسمر السمری کی طرف منسوب کیا ہے۔ جیسا کہ گفتگو گزر چکی ہے۔

دوسرا سبب: اس کتاب میں بہت سی کتابوں کے نام شمار گئے ہیں مثلاً ”القربة الیٰ الله، اخلاق الابرار والنسجة من الاشرار“ اور امام غزالی کی ان ناموں کی کتابیں ہم تک نہیں

پہنچیں نیز انہوں نے بھی مذکورہ ناموں کو اپنی کسی بھی کتب صحیحہ معتمدہ میں ذکر نہیں کیا ہے۔

تیسرا سبب: سرالعارفین کے مولف نے ”نجات الابرار“ کا تذکرہ کیا ہے جیسا کہ گزرا اور اس کتاب ”نجات الابرار“ میں اس چیز کا ثبوت ہے کہ منہاج العابدین منحول ہے، ساتھ ہی دونوں کتابوں میں امام غزالی کی کتابوں سے لوگوں کو پھیرنے کی سازش بھی کی گئی ہے۔

چوتھا سبب: اس کتاب کے مولف نے بارہا ”قال شیخنا، قال شیخی الامام ویروی عنہ شعراً“ جیسی تعبیرات تکرار کے ساتھ ذکر کیا ہے۔

اور ہر قاری کو یہ معلوم ہے کہ امام غزالی نہ تو اس قسم کے صیغے لاتے ہیں اور نہ ہی اس کی تکرار کرتے ہیں یہاں تک کہ ان کتابوں میں بھی نہیں جن کتابوں کو آپ نے جوانی میں تصنیف فرمایا ہے۔ توجہ جوانی کا یہ عالم ہے کہ ان صیغوں کی تکرار نہیں کرتے تو پھر جب آخر عمر میں منہاج العابدین کو تصنیف فرمایا تو اس میں کیسے یہ صیغے اور جملے آگئے۔ یہ آپ کی معتبر تصنیفی شخصیت پر عیب ہے اور آپ کی چھٹیگی علم پر بھی دھبہ ہے۔ اس بارے میں میرا خیال ہے کہ امام غزالی کا کوئی شیخ اور امام شاعری کا استاد نہیں ہے۔

پانچواں سبب: مولف کتاب صاحب علم معلوم ہو رہا ہے اور اسے احیاء العلوم پر اچھی مہارت ہے میں سمجھتا ہوں کہ کتابت میں صاحب ملکہ شخص ہے جس نے احیاء العلوم کی تلخیص کی اور بعض دوسری اشیاء اپنی طرف سے اس نے بڑھادی۔

(۹) رسالۃ الطیر

یہ رسالہ امام غزالی کا نہیں ہے چند اسباب کی وجہ سے:

پہلا سبب: اس رسالے کی زبان ہے جو امام غزالی کی زبان نہیں ہے۔

دوسرا سبب: رسالہ پرندہ اور عقدا کی زبان پر لکھا گیا ہے جب کہ امام غزالی کی زبان بہت ہی فصیح اور عجمیوں کی زبان سے زیادہ صریح تھی۔

تیسرا سبب: رسالۃ الطیر فارسی زبان میں ہے جو احمد الغزالی کی تصنیف ہے۔ (بدوی ص: ۲۴۲)



امام محمد غزالی
ترجمہ: ضیاء الرحمن علیہ

امام غزالی کے آخری الفاظ

امام غزالی رحمۃ اللہ علیہ کے بھائی امام احمد غزالی کا بیان ہے: ”جب میرے بھائی کی وفات کا وقت قریب آیا تو انہوں نے مجھ سے فرمایا: ”میرا کفن لاؤ تاکہ میں اپنے بادشاہ کی بارگاہ میں حاضری کی تیاری کروں۔“ میں نے کفن لا کر دیا اور وہ اسے لے کر بالا خانے پر چلے گئے۔ وہاں جا کر انہوں نے غسل کیا اور کفن پہن لیا۔ ہم بعد میں جب بالا خانے پر گئے تو وہ اپنے رب کی ملاقات سے شرف یاب ہو چکے تھے۔ وہیں میں نے ان کے سرہانے ایک رقعہ پڑا ہوا پایا جس میں یہ اشعار لکھے ہوئے تھے۔“ عربی اشعار ”بادہ وساغر“ کے کالم میں ملاحظہ فرمائیں۔ یہاں ان کا سلیس ترجمہ حاضر ہے۔ (عربی)

۱- میرے ان دوستوں سے کہہ دو جو میری میت پر رو رہے ہیں اور غم کی وجہ سے آنسو بہا رہے ہیں۔

۲- کیا تم یہ سمجھ رہے ہو کہ میں مر چکا ہوں، نہیں قسم خدا کی، میں مرانہیں ہوں۔

۳- یہ تو میری ظاہری شکل و صورت تھی اور میں نے ایک زمانے تک لبادہ جسم اوڑھ رکھا تھا۔

۴- میں تو درحقیقت ایک موتی ہوں جو ایک صدف میں بند تھا، وہ موتی نکل گیا اور سیپ رہ گیا۔

۵- میں تو ایک طائر لاہوتی ہوں اور یہ جسم میرا پنجرہ، اب میں پنجرے سے نکل کر آزاد ہو گیا ہوں۔

۶- اللہ تعالیٰ کا شکر ہے کہ اس نے مجھے پنجرے سے رہائی دی اور بلندی میں اپنے پاس میرا

ایک گھر بنایا۔

۷- پہلے میں تمہارے مابین مردہ تھا، اب مجھے حیات جاوید مل گئی ہے اور اب میں نے کفن اتار دیا ہے۔

۸- میں تمہاری دنیا سے کوچ کر گیا اور میں نے تم کو چھوڑ دیا کیوں کہ مجھے تمہاری دنیا اور تمہارا وطن پسند نہیں ہے۔

۹- اب میں اپنے بادشاہ ذوالجلال سے سرگوشیاں کر رہا ہوں اور ذات حق کا مشاہدہ کھلی آنکھوں سے کر رہا ہوں۔

۱۰- نوشتہ تقدیر میری نگاہوں کے سامنے ہے اور میں جو ہو چکا یا جو ہو گا یا ہونے والا ہے اسے دیکھ رہا ہوں۔

۱۱- میرا کھانا پینا ایک ہی ہے۔ یہ ایک راز ہے، اسے اچھی طرح سمجھ لو۔

۱۲- وہ کوئی عمدہ شراب یا شہد نہیں اور نہ وہ پانی ہے بلکہ وہ دودھ ہے۔

۱۳- وہ رسول اللہ ﷺ کا مشروب ہے، ہماری تخلیق تو کارخانہ فطرت کا ایک راز ہے۔

۱۴- جو اس دنیا میں زندہ ہے وہ گہری نیند میں ہے، جب اسے موت آ لے گی تو طائر غفلت اڑ جائے گا۔

۱۵- اس موت کو موت نہ سمجھو یہ تو درحقیقت زندگی ہے۔ یہ تو آرزوؤں کی منزل ہے۔

۱۶- موت کی یلغار سے مت گھبراؤ، کیوں کہ وہ تو صرف اس دنیا سے منتقل ہو جانے کا نام ہے۔

۱۷- اپنے آپ سے لباس جسم اتار کر رکھ دو، کھلی آنکھوں سے ذات حق کا مشاہدہ کرو گے۔

۱۸- محنت سے زاد سفر تیار کر لو اور اس میں سستی نہ کرو کیوں کہ کامل انسان دانش مند نہیں ہوتا۔

۱۹- رحم فرمانے والے رب سے حسن ظن رکھو، تم اپنی کوشش کا بہترین بدلہ پاؤ گے اور بلا خوف و خطر اس کی بارگاہ میں حاضر ہو گے۔

۲۰- میں یہ سمجھتا ہوں کہ جو میں ہوں وہ تم ہو، مجھ میں اور تم میں کوئی فرق نہیں ہے۔

۲۱- روح میرے اندر بھی ہے اور تمہارے اندر بھی، ایسے ہی جسم تمہارے پاس بھی ہے اور میرے پاس بھی۔

۲۲- تو جو چیز بہتر ہوگی وہ ہم سب کے لیے ہوگی اور جو بری ہوگی وہ ہم سب کے لیے ہوگی اور

اپنے شامت نفس کے سبب ہوگی۔

۲۳- تو میرے لیے تم سب دعائے رحمت کرو، تمہیں بھی رحمت رب حاصل ہوگی اور یقین رکھو کہ میرے بعد تمہاری باری ہے۔

۲۴- میں اپنے رب سے رحمت کا طلب گار ہوں، اللہ میرے اس دوست پر بھی رحم فرمائے جو میری اس دعا پر آمین کہے۔

۲۵- آپ سب لوگوں کی خدمت میں میری جانب سے پاکیزہ سلام پیش ہے، اور سلام الہی تو سرا سر خیر ہے۔



کتاب :	روشنی کا سفر
مصنف :	پروفیسر اختر الواسع
سال اشاعت :	مئی ۲۰۰۸ء
ضخامت :	224 صفحات
قیمت :	200/- روپے
ناشر :	اسلامک بک فاؤنڈیشن، نئی دہلی

کہا جاتا ہے کہ ناقد کو سخن فہم ہونا چاہیے، طرفدار نہیں۔ لیکن سخن فہمی کے لیے سخنور کی شخصیت اور اس پر اثر انداز ہونے والے عوامل کا مطالعہ کرنا ضروری ہے، اس حقیقت سے بھی انکار نہیں کیا جاسکتا۔ کیوں کہ ادب، ادیب کی زندگی کا آئینہ ہوتا ہے اور آئینہ چونکہ جھوٹ نہیں بولتا، اس لیے اس میں وہی حقائق منعکس ہوتے ہیں جو اس کے گرد و پیش میں واقعاً موجود ہوتے ہیں۔ یہ اور بات ہے کہ ہم کبھی ان حقائق کو محسوس کر لیتے ہیں، لیکن اکثر یہ حقائق ہماری نظروں سے اوجھل رہ جاتے ہیں جنہیں ادیب کی نظریں دیکھ لیتی ہیں اور جب وہ الفاظ کی شکل میں ان کی تصویر کشی کرتا ہے تو ہم انہیں محسوس کیے اور ان سے متاثر ہوئے بغیر نہیں رہ پاتے۔

کئی بار ہم غلط فہمی کا شکار ہو کر سخن فہمی اور طرفداری کے بیچ فرق نہیں کر پاتے اور طرفداری کو سخن فہمی یا اس کے برعکس گمان کر بیٹھتے ہیں۔ میں امید کرتا ہوں کہ قارئین میرے اس تبصرے کے معاملے میں اس قسم کی غلط فہمی سے بچیں گے۔

موجودہ صدی میں برصغیر کے مشہور ترین مسلم دانشوروں میں ایک اہم نام اختر الواسع صاحب کا ہے۔ وہ جامعہ ملیہ اسلامیہ میں اسلامیات کا پروفیسر ہونے کے ساتھ کئی اہم مناصب پر فائز ہیں۔ لیکن ان کا امتیاز یہ ہے کہ خالق کائنات نے انہیں غیر معمولی قوت گویائی، سائنٹفک انداز استدلال، موثر لب و لہجہ اور منطقی تحلیل و تجزیہ کی صلاحیتوں سے نوازا ہے۔ وہ اسلامیات کے پروفیسر ضرور ہیں، لیکن ماورائے اسلامیات سے بھی حذر نہیں کرتے، بلکہ علاقائی، قومی اور بین الاقوامی سطح کے سمینار، مذاکرات اور کانفرنسوں میں شرکت کے ذریعے ہر شب کو سحر کرنے کی کوششوں میں سرگرداں رہتے ہیں۔

پیمانہ

پروفیسر اختر الواسع نے علی گڑھ کے ایسے گھرانے میں آنکھیں کھولیں جو تصوف کی روشنی سے منور تھا۔ ان کے دادا، اولیائے کرام اور صوفیہ عظام کے بڑے عقیدت مند تھے۔ ان کے نانا، ماموں اور تانیا باقاعدہ صوفی سلسلوں میں بیعت تھے۔ یہ چیزیں ان کی ذہنیت اور طبیعت کی تکوین میں بہت اثر انداز ہوئیں اور وہ آسمان علم و فضل کے افق پر ایسے سورج کی طرح طلوع ہوئے جس پر کئی بار شدید کھرے نے غلبہ پانے کی کوشش کی لیکن اسے ناکامی ہی ہاتھ آئی۔ ہم نے پچھلے دنوں دیکھا کہ جس شخصیت کے وجودی عناصر میں ہر جا تصوف کی کارفرمائی ہے، اس نے تصوف مخالف تحریک، تخریب کی علم بردار جماعت، دولت و سلطنت کے اسیر گروہ، اور سامراج واد کی کوکھ سے جنم لینے والے طبقہ کو اسلام کا داعی و محافظ، سامراج مخالف مورچہ اور مجاہد آزادی تک لکھ دیا۔ ایسے حالات کئی بار پیش آئے، لیکن روشنی کی وہ کرن جو تصوف کے سانچے میں ڈھل کر اس شخصیت کے وجود کو منور کر رہی تھی، اس نے آخر ”روشنی کا سفر“ کی شکل میں اپنا راستہ ڈھونڈ ہی لیا۔

روشنی کا سفر ایک رہنما کتاب ہے جس میں طریق تصوف کے بنیادی سنگ میل کو بہت واضح انداز میں بیان کیا گیا ہے۔ اس ضمن میں صوفی مصنفین کے حالات و کوائف یکجا کرنے کے علاوہ ان کی تصنیفات پر بھی روشنی ڈالی گئی ہے۔ ساتھ ہی چشتی سلسلہ کے کار صوفیہ کی نظری و عملی تعلیمات کا حاصل و نچوڑ بھی اس میں پیش کر دیا گیا ہے۔

روشنی کا سفر باضابطہ تصنیف نہیں ہے، بلکہ اختر الواسع صاحب کے ان مضامین کا مجموعہ ہے جو انہوں نے تصوف کے موضوع پر وقتاً فوقتاً لکھے ہیں۔ لیکن ان مضامین کو کتاب کی شکل میں اس سلیقے سے جمع کیا گیا ہے کہ کہیں سے بھی بے ترتیبی کا گمان تک نہیں گزرتا۔ اختر الواسع صاحب نے یہ مضامین قلبی اطمینان کی پیاسی انسانیت کو ایسے پگھٹ کی راہ دکھانے کے مقصد سے لکھے ہیں جس کا صاف و شفاف پانی نہ کبھی ختم ہوتا ہے نہ ہی گدلا اور جس سے ہر کسی کو اس کے ذوق اور پیاس کے مطابق سیراب ہونے کی آزادی ہے۔ یہی مقصد ان مضامین کو کتاب کی شکل میں جمع کرنے کا بھی ہے۔ پیش گفتار کے تحت مصنف لکھتے ہیں:

”موجودہ زمانے میں جب ساری دنیا میں انسانی زندگی سخت عذابوں میں مبتلا ہے اور انسانی اقدار کی بقا و برتری ایک جاں گسل مسئلہ بنی ہوئی ہے، جنہوں نے صدیوں سے انسان کو انسان کی حیثیت میں قائم رکھا ہے، تصوف ہی وہ صاف پانی کا دھارا معلوم ہوتا ہے جو دنیا اور

انسانوں کے دل و دماغ میں لگی ہوئی آگ کو بجھانے اور انہیں سکون اور اطمینان قلب فراہم کرنے کا ذریعہ بن سکتا ہے۔ یہ کتاب اس جانب پیش رفت کرنے میں ذرا بھی معاون ہو سکے تو یہ راقم الحروف کے لیے باعث صد افتخار ہوگا۔“

کتاب میں ”صوفی اور تصوف“، ”صوفی طریق فکر و تربیت“، چودہ صوفیہ کرام اور صوفیہ کی عقیدت مند ایک مستشرقہ پر کل 27 مضامین ہیں۔ مضامین کے لیے عناوین کے انتخاب میں اس مہارت سے کام لیا گیا ہے کہ ہر عنوان اپنے مضمون کا خلاصہ معلوم ہوتا ہے۔

صوفیہ کرام کے تذکروں میں ان کے مقام اور زمان کا خاص خیال رکھا گیا ہے۔ ان تذکروں کا سلسلہ حضرت ابونصر سراج سے شروع ہو کر حضرت خواجہ حسن نظامی پر ختم ہوتا ہے۔ بیچ کے صوفیہ کے نام اس طرح ہیں: ابوبکر کلاباذی، ابوالقاسم قنیری، شیخ عبدالقادر جیلانی، خواجہ معین الدین چشتی، خواجہ قطب الدین، بختیار کاکی، بابا فرید الدین گنج شکر، حضرت بوعلی شاہ قلندر پانی پتی، محبوب الہی حضرت نظام الدین اولیا، حضرت امیر خسرو، شیخ شرف الدین احمد یحییٰ منیری، سید میر علی ہدائی، سید محمد اشرف جہاں گیر سمنانی، خواجہ حسن نظامی۔

ان صوفیہ کی حیات و تعلیمات کا مطالعہ کرنا چاہیں تو ان کے ملفوظات و معمولات اور سوانح کی شکل میں سینکڑوں کتابیں مل جائیں گی۔ لیکن ان کی ورق گردانی کی نہ سب کے پاس فرصت ہے، نہ صلاحیت اور نہ ہی وہ اعلیٰ ذوق ہے کہ ان سے مغز حاصل کر سکے۔ خوشی کا مقام ہے کہ پروفیسر اختر الواسع نے اپنی مصروفیات سے وقت نکال کر ذخائر تصوف کی ورق گردانی کی اور اپنی خداداد صلاحیت اور ذوق سلیم سے کام لیتے ہوئے گلستان تصوف سے عطر کشید کر کے ہر خاص و عام کو مشام جاں معطر کرنے کا موقع دیا ہے۔ میں نے اپنی باشعور زندگی کے جتنے بھی ماہ و سال گزارے ہیں اس درمیان تصوف کے موضوع پر اردو زبان میں ایسی کوئی کامیاب کوشش نہ دیکھی ہے نہ سنی ہے۔

تصوف اسلامی طبیعت ہی نہیں، عام انسانی فطرت سے بھی سے بے حد قریب ہے۔ اس میں ایسی مقناطیسیت ہے جو انسانی مزاج کو اپنی جانب کھینچتی ہے اور جس پر اختلاف مذہب اثر انداز نہیں ہوتا۔ کیوں کہ تصوف کی تعلیمات مذہب سے بڑھ کر پوری انسانیت پر مرکوز ہے۔ چنانچہ بابا فرید الدین گنج شکر مخلوق خدا کی دلداری و دلگیری کو ج اکبر مانتے تھے۔ ان کا ماننا تھا کہ کسی کا دل دکھانے والی بات اس لیے نہیں کہنی چاہیے کہ اس میں خداے لم یزل رستا ہے اور کسی کا

دل اس لیے نہیں توڑنا چاہیے کہ سب انسان بیش بہا موتی ہیں۔ اسی طرح محبوب الہی حضرت خواجہ نظام الدین اولیاء یہ دعا کیا کرتے تھے ”جو مجھے رنج دے وہ خوب راحت پائے، اس کے گلشن حیات کا ہر پھول بے خار ہو۔“

اس قسم کی تعلیمات سے کون انسان ہے جس کا دل متاثر نہیں ہوگا۔ ظاہر ہے ایسی تعلیمات جس انداز و اسلوب میں بھی پیش کی جائیں گی، انسان ان کی جانب مائل ہوگا، کیوں کہ سونا جس شکل میں بھی ہو، پرکشش ہوتا ہے۔ لیکن پروفیسر اختر الواسع کے حسن انتخاب، منفرد انداز، انوکھا اسلوب، لہجہ کی متانت، جملوں کی نفاست، کوثر و تسنیم میں دھلی ہوئی شیریں زبان اور خوبصورت پیش کش نے صوفیہ کی ان تعلیمات اور تذکروں کو اور بھی پرکشش بنا دیا ہے۔

نظری سطح پر ہم نے دین و دنیا کا ایسا مفہوم متعین کر لیا جس سے ہر شعبہ زندگی پر منفی اثر پڑا ہے۔ اس مفہوم کی بنیاد پر عبادات و معاملات کے باب میں بھی ہم نے زیادتی اور غلو سے کام لیا ہے۔ اس سلسلے میں پروفیسر اختر الواسع نے فوائد الفواد سے حضرت محبوب الہی کا ایک ارشاد نقل کیا ہے جسے ذہن نشین کرنے کی ضرورت ہے۔ آپ نے فرمایا:

”جو کچھ کفاف یا خرچ لازمی سے زیادہ ہو وہ صورت اور معنی میں دنیا ہے، طاعت خدا اخلاص کے ساتھ صورت اور معنی میں دنیا نہیں ہے۔ ریاکاری کی عبادت جس سے فائدے کی امید ہو صورت میں دنیا نہیں معلوم ہوتی، لیکن اصل معنی میں دنیا ہے۔ آخر میں وہ سارے کام جو کوئی شخص اپنی بیوی اور گھر والوں کو روزی فراہم کرنے کے لیے کرتا ہے تاکہ ان کا حق ادا کرے، یہ صورت میں دنیا معلوم ہوتی ہے، لیکن معنی میں دنیا نہیں ہے۔“ (ص: ۱۱۳)

دل کو چھو جانے والے اس قسم کے ارشادات کتاب میں جگہ جگہ بہت ہی سلیقے سے بیان کیے گئے ہیں۔ بس کتاب حاصل کریں اور شروع ہو جائیں، ساری خوبیاں آپ سے اپنا وجود خود ہی منوالیں گی۔

کتاب کی تزئین، پیش کش، ٹائپنگ اور پروف ریڈنگ میں بھی خاص احتیاط برتا گیا ہے اور اس بات کی پوری کوشش کی گئی ہے کہ کسی بھی طور کوئی غلطی یا نہ نقص جگہ نہ پاسکے، اور اسی لیے چند مقامات کے علاوہ شاید ہی کہیں نقطے کا بھی فرق نظر آسکے۔ البتہ کتاب کی پشت پر ایک ایسی غلطی درآئی ہے جس نے پروفیسر اختر الواسع کو پانچ صدی پیچھے دھکیل دیا ہے۔

زبان کے تعلق سے بھی مصنف سے دو تین مقامات پر ایک ہی قسم کا سہوا ہوا ہے۔ انہوں نے

انجذاب کو تعدیہ کے طور پر استعمال کیا ہے، جب کہ انجذاب ایک انفعالی کیفیت کا نام ہے جس میں اثر پذیری کا معنی پایا جاتا ہے، اثر آفرینی کا نہیں۔ لیکن مصنف نے اس سے اثر آفرینی کا کام لیا ہے۔ حضرت امیر خسرو کے حب وطن پر تبصرہ کرتے ہوئے لکھتے ہیں:

”جب وطن سے محبت کا جذبہ شخصیت کی ایک بنیادی قدر کے واسطے سے رونما ہوتا ہے تو اس کی شکل بالکل مختلف ہوتی ہے۔ اس میں عجیب و غریب وسعت ہوتی ہے۔ مختلف میلانات کو ایک ہی نقطے پر سمیٹ لینے کی اس میں ایک غیر معمولی قوت انجذاب ہوتی ہے جو ایک دوسرے سے برسر پیکار رویوں کو بھی ایک ہی راستہ پر لگا دیتی ہے۔“ (ص: ۱۴۵)

یہ ایک فروغی بات تھی جو ضمن میں آگئی۔ اصل بات یہ ہے کہ یہ کتاب تصوف سے شغف رکھنے والوں کے لیے ایک انمول تحفہ ہے اور بیمار انسانیت کے لیے بے مثال نسخہ۔ میری کیا وقعت کہ کوئی تجویز پیش کروں، لیکن اتنا ضرور عرض کر سکتا ہوں کہ اس کتاب کے حوالے سے خواجہ حسن ثانی نظامی کی رائے اور تجویز پر سنجیدگی سے غور کرنے کی ضرورت ہے۔ ”سوغات دلوں کے لیے“ کے تحت آپ لکھتے ہیں:

”پروفیسر اختر الواسع صاحب نے اپنا بھی بھلا کیا ہے، ہمارا بھی بھلا کیا ہے۔ ان کا فراہم کردہ عطر بیک وقت مجموعہ بھی ہے، مفرد بھی۔ اگر صاحب کتاب کو مصور کہوں تو ان کے کینوس کی وسعت کو بیان کرتے کرتے عاجز ہو جاؤں۔ جو کچھ ان کے انتخاب میں آیا ہے، وہ چاہے صوفی بزرگوں کے اسماء گرامی ہوں یا رنگارنگ تعلیمات، لکھنے والے کے خوش مذاق ہونے کا ثبوت تو فراہم کرتے ہی ہیں، پڑھنے والوں کو بھی یقیناً ایک نئی لذت سے آشنا کریں گے۔ ایسی لذت جو ایک گھونٹ پینے کے بعد دوسرے گھونٹ کا تقاضا کرے! کاش کہ اس کو نصاب تعلیم میں شریک کیا جاسکے! یہ نئی نسل کے کام کی چیز بطور خاص ہے!“

تبصرہ نگار: نیاز (سمر معصباھی)



نام کتاب : الفرق الصوفية في الاسلام

مصنف : J. Spencer Brimingham

مترجم : ڈاکٹر عبدالقادر البحر اوی

ضخامت : 424 صفحات

ناشر : دار النهضة العربية للطباعة و النشر، بیروت

تصوف کے موضوع پر مستشرقین نے بھی خوب داد تحقیق دی ہے۔ ان کی متعدد کتابوں میں اس حقیقت کا برملا اعتراف ملتا ہے کہ اسلام کی دعوت و تبلیغ میں صوفیہ کا مؤثر رول رہا ہے اور دنیا کے بہت سے گوشوں میں خصوصاً ایشیا اور افریقی ممالک میں اسلام تلوار سے نہیں صوفیہ کے روحانی کردار سے پھیلا ہے۔ لیکن افسوس کی بات یہ ہے کہ اس موضوع پر بھی مستشرقین کی خاص تعداد کہیں اپنی ”مخصوص ذہنیت“ تو کہیں ”سطحیت“ کے زیر اثر عجیب و غریب کرشمے دکھاتی نظر آتی ہے۔ لیجئے چند جھلکیاں آپ بھی ملاحظہ فرمائیے!

مشہور جرمن مستشرق ڈاکٹر اگناس گولڈزبر نے تصوف کی ابتدا کے متعلق یہ رائے قائم فرمائی ”چوں کہ قرآن میں خدا کی محبت کے مقابلے میں خدا کے خوف پر زیادہ زور دیا گیا ہے، لہذا اس خوف کی وجہ سے اسلام میں رہبانیت کی ابتدا ہوئی۔“ (A literary history of the Arabs page-225, By Nicholson)

موسیو جوزف ارنسٹ ریباں کی عجیب و غریب تحقیق یہ ہے کہ ”فلسفہ عرب اور الہیات کا سنگ بنیاد رکھنے والا فرمورلیس ہے“ (قرون وسطیٰ کا اسلامی فلسفہ، صفحہ ۹۳)

پروفیسر مرگس اور پروفیسر تولک نے نوافلاطونیت کو تصوف کا ماخذ قرار دیا اور نکلسن کی اس تحقیق کو صحیح تصور کیا کہ صوفیہ کرام کے شاعر اعظم مولانا جلال الدین رومی کی مثنوی پلائی نیوس کی تصنیف امینڈس یعنی نظام تسعہ کا نقش ثانی ہے (قرون وسطیٰ کا اسلامی فلسفہ، ۱۹۱)۔

اس طرح بیسویں صدی عیسوی تک تصوف پر خامہ فرسائی کرنے والے اکثر مستشرقین کہیں عیسائی خانقاہیت تو کہیں نوافلاطونیت، کہیں یونانی حکمت الاشراق تو کہیں ایرانی فلسفہ، کبھی ہندوستانی نظریہ ویدانت تو کبھی بدھ مت کے اثرات اور انہی جیسے ہفتوات پر بزم خود تصوف کی

عمارت کھڑی کیے ہوئے ہیں۔

سر دست زیر تبصرہ کتاب بھی ایک انگریز مستشرق کے رشحات قلم کا نتیجہ ہے J. Spencer Brimingham کی کتاب "The Sufi orders in Islam" دراصل آکسفورڈ یونیورسٹی پریس نے ۱۹۷۳ میں شائع کی تھی۔ مصنف نے اس کتاب میں تصوف اسلامی کی نشوونما سے لے کر بیسویں صدی تک عالم اسلام میں اس کے فروغ و ارتقا کا تاریخی منظر پیش کیا ہے۔ صوفیہ کے عظیم مشائخ، اہم سلاسل، ان کی شانیں، افکار و نظریات، احوال و واردات، مراسم و وظائف اور عالم اسلام کی سماجی زندگی میں ان کے ہمہ گیر اثرات، یہ سب مصنف کے جیٹہ تحریر میں ہیں۔ یوں ہی تصوف کے بہروپ میں اسے بدنام کرنے والے غیر اسلامی افکار و عناصر اور نام نہاد صوفیہ کا ذکر بھی ہمیں جا بجا ملتا ہے۔ یہ الگ بات ہے کہ مؤلف نے ان کا حقیقی چہرہ دکھانے کی بجائے، انہیں ”اسلامی تصوف“ کے دامن میں چھپانے کی کوشش کی ہے۔

اس وقت ہمارے ہاتھوں میں اصل کتاب نہیں بلکہ اس کا عربی ترجمہ ہے، جسے ڈاکٹر عبدالقادر البحر اوی نے حواشی کے اضافہ کے ساتھ تحریر کیا ہے۔ اور ”دار النهضة العربیہ للطباعة و النشر“ بیروت نے اس کی اشاعت کی ہے۔ موصوف متعدد دینی و علمی بلند پایہ کتابوں کے مصنف و مؤلف ہیں۔ عربی زبان کو انھوں نے ”البلاغة فی الدین“ اور ”الغزو الشفافی: عواملہ، مظاہرہ و نتائجہ“ کے علاوہ اور بھی قیمتی سرمائے عطا کیے ہیں۔ ان کا یہ ترجمہ نہ صرف رواں دواں اور شستہ ہے بلکہ انگریزی نثر کا زور بیان عربی میں منتقل کرنے کا فن سکھاتا ہے۔ کتاب کے بہت سے مقامات صوفیانہ مصطلحات اور فلسفیانہ مباحث پر مشتمل ہونے کی وجہ سے خالص علمی و فنی اور دقیق ہیں۔ مگر فاضل مترجم نے جس خوش اسلوبی سے انہیں ترجمہ اور بوقت ضرورت حواشی میں منتقل کر دیا ہے اس سے ان کی ذہانت، فلسفہ میں درک اور علمی تبحر کا پتہ چلتا ہے۔

کتاب کے شروع میں فاضل مترجم کا و قیع مقدمہ ہے، جس میں اسلامی تصوف کا مختصر تعارف پیش کر کے اس کے بارے میں علماء، مشائخ صوفیہ اور بعض مخالفین تصوف کے بنیادی نظریات کا تجزیہ کیا گیا ہے۔ ”سنی تصوف“ کی ترجمانی کرتے ہوئے فاضل مترجم رقم طراز ہیں: ”تصوف کا سررشتہ بنیادی طور پر قرآن و سنت اور صحابہ کرام کی زندگیوں سے جا ملتا ہے۔ اسی وجہ سے اسے ”سنی تصوف“ کہا جاتا ہے۔ اس میں کتاب اللہ اور سنت رسول اللہ صلی اللہ علیہ وسلم سے تعارض کی کوئی گنجائش نہیں۔

یہی وجہ ہے کہ امام قشیری جو صوفی تھے، فرماتے ہیں: من علامة صحة العارف الایقاع منه فی احکام الشریعة تقصیر فی جمیع احوالہ۔ یعنی ”عارف کے صحیح ہونے کی علامت یہ ہے کہ اس سے کسی بھی صورت میں احکام شریعت میں کوئی کوتاہی سرزد نہ ہو۔“

مقدمہ کے بعد اصل کتاب کا ترجمہ ہے، جو نو فصلوں اور آٹھ ضمیموں پر مشتمل ہے۔ پہلی فصل میں یہ بتایا گیا ہے کہ اسلام میں صوفی سلسلوں کا آغاز کب اور کیسے ہوا۔ اس بحث کے شروع میں مؤلف نے لفظ صوفی کے اشتقاق و اصل کے حوالے سے مختلف آراء بھی ذکر کی ہیں۔ تصوف کے اسلامی و غیر اسلامی دونوں قسم کے مصادر بیان کیے ہیں اور رباط، خانقاہ اور زاویہ جیسی صوفیانہ مصطلحات میں فرق واضح کیا ہے۔

دوسری فصل میں صوفی طریقت کے اہم اور مرکزی سلسلوں کا بیان ہے۔ جس میں ”مدارس تصوف“ کی اہم شخصیات کا ذکر کرتے ہوئے سہروردیہ، رفاعیہ، قادریہ اور مصر و مغرب کے صوفیہ کا ذکر ہے۔ اس کے بعد ایران، ترکی اور ہندوستان کے معروف سلاسل کا تفصیلی خاکہ ہے۔

تیسری فصل میں سلاسل صوفیہ کے قیام کو موضوع بنایا گیا ہے اور مؤلف نے یہ رائے ظاہر کی ہے کہ حکومت عثمانیہ کے آغاز کے ساتھ ہی ان کا قیام پایہ تکمیل کو پہنچ گیا تھا۔ آگے کی فصلیں مع عناوین حسب ذیل ہیں:

چوتھی فصل: انیسویں صدی عیسوی میں احیاء و تجدید کی تحریکات۔ پانچویں فصل: تصوف اور فلسفہ الہیہ: صوفیہ کی نظر میں۔ چھٹی فصل: سلاسل صوفیہ کی تنظیم۔ ساتویں فصل: صوفیہ کے مراسم و شعائر اور دینی محافل۔ آٹھویں فصل: اسلامی معاشرہ میں سلاسل صوفیہ کا کردار۔ نویں فصل: موجودہ عالم اسلام میں سلاسل صوفیہ۔ اس طرح 26 صفحات پر پھیلے ہوئے آٹھ ضمیموں میں صوفیہ کے نسب نامے ذکر کر کے مؤلف نے اپنی کتاب کا اختتام کر دیا ہے۔

شروع کی تمہیدی گفتگو کے بعد یہ بتانے کی چنداں ضرورت نہیں کہ یہ کتاب اپنے قارئین سے کس وقت نظر اور باریک بینی کا تقاضا کرتی ہے۔ یوں بھی مستشرقین کی کسی بھی اسلامی کتاب کا مطالعہ کرتے وقت بنیادی طور پر یہ تجسس رہنا چاہیے کہ وہ ہماری وراثت پر جانکاہ محنت کر کے کس مقصد کے حصول میں سرگرم ہیں؟ در پردہ اغراض کیا ہیں اور منہج و طریقہ کار کیسا ہے؟ کیوں کہ اب تک اسلامی موضوعات پر اکثر مستشرقین کی تحقیقات ”در پردہ مقصد“ کی چغلی کھا رہی ہیں۔ اسلامی

ثقافت کے کسی پہلو میں افراط اور کسی میں تفریط کے داغ دھبے دکھا کر اس کی موزونیت اور اعتدال کو مشتبہ کرنے کی کوشش کی گئی ہے۔ ہمیں سب سے زیادہ افسوس اس بات کا ہے کہ J. Spencer Brimingham کی یہ کتاب بھی اس سلسلہ کی ہی ایک کڑی ہے۔ کتاب کے عنوان اور مرکزی خیال کے علاوہ موضوع سخن سے گہری آگہی قاری کی دسترس میں نہ ہو تو مستشرق کی پرفریب سادگی اس کے در پردہ مقصد اور تہہ داری کا حجاب بن سکتی ہے۔ مختلف مباحث میں مؤلف کے اسلوب بیان سے یہ مترشح ہوتا ہے کہ وہ تصوف کو اس غیر اسلامی عینک سے دیکھنے کے عادی ہیں، جو شرعی التزامات سے بے پروائی اور دینی فرائض میں کوتاہی کو نظر انداز کر دیتی ہے۔ اس لیے جب نام نہاد متصوفین کے انحراف پر علماء کی گرفت ہوتی ہے تو وہ آنکھ موند کر ان کا دفاع کرتے ہیں اور علمائے اہل سنت کو رجعت پسند اور اپنے خول میں بند کہہ کر گزر جاتے ہیں۔ فاضل مترجم کے مقدمہ کا یہ اقتباس اسی نقص کی شکایت کر رہا ہے۔ ”جس کتاب کا ترجمہ ہم پیش کر رہے ہیں، اس میں سلاسل صوفیہ، ان کی نشو و نما، ان کے مقامات اور ان کی شاخوں کے متعلق بے حد مفید معلومات ہیں، مگر ساتھ ہی بعض عیوب بھی جگہ پائے گئے ہیں۔ ہم نے ان کی تردید کی کوشش کی ہے اور جا بجا ان کی تصحیح بھی کی ہے۔“ (مقدمہ، صفحہ ۱۰)

مترجم قابل صد تبریک ہیں کہ انھوں نے کتاب میں جھلک رہی مصنف کی مستشرقانہ نیت اور مریضانہ ذہنیت کو خوب آشکار کرنے کی کوشش کی ہے اور جا بجا ان کی غلط فہمیوں کا ازالہ اور علمی خیانتوں کا محاسبہ کیا ہے۔ مصنف کی خامیوں پر مترجم کے ریمارک کی چند جھلکیاں آپ بھی ملاحظہ فرمائیے!

● ”اسلام میں ظاہری و باطنی مذاہب کے مابین کا نزاع فقہائے شریعت کا پیدا کردہ ہے..... کئی بار مشائخ صوفیہ میں بھی اتباع شریعت اور اس سے محبت کے اظہار میں منافست جاری ہوئی اور اس عمل میں بہت سے صوفی گروہ اپنے اساسی عناصر سے دور ہو گئے۔“ (صفحہ ۱۲۴)

فاضل مترجم اس پر تبصرہ کرتے ہوئے لکھتے ہیں: ”یہاں مصنف کی رائے یہ ہے کہ محض شریعت حقد یا اسلام سے موافقت ہی وہ چیز ہے جو تصوف کو بے معنی اور بے مضمون بنا دیتی ہے۔ حالانکہ یہ فکر اسلامی تصوف میں قطعاً نظر نہیں آتی، اگرچہ تصوف کے سطحی مظاہر اور اس کے نام پر ہونے والے تجاوازت و انحرافات میں اسے دیکھا جاسکتا ہے۔“ (نفس مرجع)

● ”صوفیہ کے نزدیک حقیقت کے براہ راست تجربہ کو وحی تاریخی (وحی الہی) پر بھی اولیت

حاصل ہے۔ اور یہیں سے اہل تصوف اور شریعت کے حامیوں میں ٹکراؤ پیدا ہوتا ہے۔“ (صفحہ ۲۱۹)۔
فاضل مترجم اس پر اپنا ریمارک دیتے ہیں: ”یہاں مصنف کی وہ فکر و اشتگاف ہوتی ہے جس پر وہ شروع سے مصر ہیں۔ یعنی تصوف ”دین منزل“ سے بالکل مختلف شے کا نام ہے۔ یہ فکر سراسر غلط ہے کیوں کہ اسلامی تصوف اعتدال پسند، فکری کج رویوں سے دور اور غلو آمیز سلوک سے نفور ہے۔ اس کا اسلام سے کوئی تعارض نہیں، بلکہ وہ اسی کے اندر کی پیداوار اور اس سے ہم آہنگ ہے۔“ (نفس مرجع)
● ”عالم عرب اور مغرب میں غنوصی صوفیہ کا ورثہ اس وقت پامال ہو گیا، جب صوفیہ نے شریعت کے سامنے سرتسلیم خم کر دیا اور وہ اسلامی تعلیمات سے متفق ہو گئے۔ تاہم یہ ورثہ ایران میں شیعیت کے زیر سایہ محفوظ رہا، جہاں شیو صوفیہ کا ”مدرسہ افہانیہ“ گھٹا ٹوپ اندھیروں میں بھی ملا سدر، ملا ہادی اور صنبر اوی جیسے صوفیہ کی روشنیاں بکھیر رہا تھا“ (صفحہ 203)۔

فاضل مترجم اس پر اپنی رائے دیتے ہوئے لکھتے ہیں: ”مصنف کا اسلوب دیکھیے کہ جب وہ تصلب فی الدین، تمسک بالشریعة اور بعض نام نہاد متصوفین کے انحرافات پر علما کی جرح و قدح کا ذکر کر رہے ہیں تو ان ساری چیزوں کو ”گھٹا ٹوپ اندھیروں“ سے تشبیہ دے رہے ہیں جب کہ غیر اسلامی غنوصی افکار و عقائد کے حاملین کو ان گھنے اندھیروں میں ”روشنی“ کے مانند قرار دے رہے ہیں۔“ (حوالہ سابق)

● ”مکہ میں حکومت عثمانیہ کے زیر حمایت علما و اشراف کا طبقہ دینی و شہری دونوں امور میں حاکم مطلق بن گیا، اس لیے قائدین تصوف کے اثرات پر انھوں نے قابو پایا۔ چنانچہ انھوں نے نہ صرف اپنے سیاسی رعب و دبدبہ بلکہ مالی قوت کے ذریعہ بھی انھیں پھلنے پھولنے سے روک رکھا۔ چنانچہ ان صوفیہ کی اہانت اور ان پر الزامات و اتہامات آئے دن عام ہو گئیں۔“ (صفحہ ۱۹۶)
فاضل مترجم اس پر اپنی تنقید لکھتے ہیں: ”مصنف علما اور متصوفین کے اختلاف کو حکومت و دولت کی بنیاد پر پیدا ہونے والے جھگڑے کا رنگ دے رہے ہیں۔ یہاں بھی وہی صورت نظر آ رہی ہے جس کی طرف ہم پہلے اشارہ کر چکے ہیں۔ یعنی مصنف تصوف کا دفاع بہر حال کرتے ہیں، خواہ اس کے پردہ میں کچھ بھی چل رہا ہو اور اس کے نام پر خلاف شرع افعال ہی کیوں نہ انجام دیے جا رہے ہوں۔ ایسا لگتا ہے کہ ان جگہوں پر انھیں علمائے اسلام پر برسنے کا موقع ہاتھ آ جاتا ہے، اس لیے (نام نہاد) صوفیہ کے تجاوزات و انحرافات پر علما کے موقف کو سمجھنے کی بجائے ان پر وار کرنا شروع کر دیتے ہیں۔“ (نفس مرجع)

انگریز مصنف نے ۴۲۴ صفحات پر مشتمل اس کتاب میں بہت سی جگہوں پر شریعت اور طریقت یا علما و صوفیہ کو باہم دست و گریباں دکھا کر ایک جہان کو ورطہ حیرت میں ڈال دیا ہے جب کہ فاضل مترجم نے جہاں کہیں ضرورت محسوس کی، وہاں حاشیہ لگا کر بے لاگ تبصرہ اور غلط فہمیوں کا ازالہ کیا ہے۔ جس کی داد نہ دینا بیداد کے مترادف ہوگا۔ ویسے ان کے علاوہ بھی بہت سے مقامات پر مصنف کا قلم ”مستشرقانہ ذہنیت“ کا عکاس نظر آتا ہے۔ چند نمونے اس کے بھی دیکھیے!

- 1- اناضول میں تریکوں کے قبول اسلام کو مسلمانوں سے ان کی شکست کا نتیجہ قرار دے رہے ہیں اور شاید یہ تصور دہرانے کی کوشش کر رہے ہیں کہ اسلام بزرگ شمشیر پھیلا۔ (صفحہ ۳۲۶)
 - 2- واقعہ معراج کو ”اسطورہ“ سے تعبیر کیا ہے۔ (صفحہ ۳۰۹)
 - 3- صوفیہ کے علاوہ اللہ تعالیٰ کے اسمائے حسنیٰ کا عوام الناس کے اوراد میں شامل ہو جانا اور ہر نماز کے بعد بطور وظیفہ ان کا پڑھا جانا، مصنف کی نظر میں (نعوذ باللہ) سوقیانہ عمل اور روحانیت سے خالی ہے۔ (صفحہ ۲۸)
 - 4- مذہب اسلام کو اقوام و ممالک کی طرف منسوب کر کے محض علاقائی بنیادوں پر اسے متعدد خانوں میں بانٹنا اور ایرانی اسلامی، افریقی اسلامی، ایشیائی اسلامی اور ہندی اسلامی جیسی اصطلاحات ایجاد کر کے اسلام کے وسیع عالمی تصور کو مسخ کرنا مستشرقین کا پرانا طریقہ رہا ہے۔ موصوف نے بھی اس زہرناک اسلوب کی پیروی کی ہے۔ (صفحہ ۲۹۰، ۲۹۱)
- اس قسم کے داغ دھبوں اور فحش عیوب کے باوجود یہ کتاب سلاسل صوفیہ، ان کے ارتقائی مراحل، متعلقہ مقامات اور امت مسلمہ میں مشائخ تصوف کے روحانی تصرفات کے حوالے سے قیمتی تاریخی معلومات سے لبریز ہے۔ مصنف کے انداز نگارش میں معروضیت کی سعی پیہم ہے۔ کتاب کی ترتیب و تہذیب میں حسن سلیقہ نمایاں ہے۔ طباعت دیدہ زیب اور سرورق بھی نہایت خوب صورت ہے۔ البتہ کمپوزنگ کی بکثرت غلطیاں قارئین کی الجھنوں کا سبب بن سکتی ہیں۔ تصوف کے موضوع پر ریسرچ کرنے والوں کے لیے یہ کتاب تاریخی جہت سے بیش قیمتی تحفہ اور عمدہ ذخیرہ ہے، تاہم فکری جہت سے مستشرقین کی تحقیقات کو ”خضر راہ“ بنا لینا ہماری سمجھ میں ناسمجھی ہے۔

تبصرہ نگار: غلام رسول ویدوی



نام کتاب : What is Sufism? (تصوف کیا ہے؟)

مصنف : Martin Lings (ابوبکر سراج الدین)

صفحات : 133

ناشر : سہیل اکیڈمی، چوک اردو بازار، لاہور، (پاکستان)

اسلامی تاریخ میں تصوف ہی ایک ایسا وسیع المعنی متنازع (Controversial) لفظ ہے جس کو دنیا کے ایک گروہ نے کسی حد تک عین اسلام اور عین ایمان قرار دیا ہے تو دوسرے نے اسلام سے منحرف ایک بدعتی تحریک۔ اس اختلاف نے خود مسلم فرقے اور جماعتوں کے علاوہ دیگر مذاہب کے لوگوں کو بھی تصوف کے مطالعے پر مجبور کیا ہے جس کے نتیجے میں برصغیر اور اسلامی ممالک کے علاوہ یورپ، امریکہ اور افریقہ وغیرہ کے بے شمار مسلم و غیر مسلم اسکالروں نے تصوف کی گتھی کو سلجھانے کا بڑا ہی تفصیلی کام کا ہے جو تقریباً دنیا کی تمام زبانوں میں موجود ہے۔ اور اس بے لوث خدمت کی وجہ یہ ہے کہ ان اسکالروں کے نظریے اور تحقیق کے مطابق تصوف کا تصور کسی نہ کسی حیثیت سے دنیا کے تمام مذاہب میں ہے۔ یہ اور بات ہے کہ اس کے برتنے اور محسوس کرنے کا انداز جدا گانہ ہے۔ لہذا اگر اس لائیکل قضیے کا کوئی علمی اور مثبت حل نکلتا ہے تو نہ صرف یہ اسلام اور مسلمانوں کے حق میں بہتر ہوگا بلکہ پوری دنیاے انسانیت کے لیے مذہب اور خدا کو صحیح طور پر پہچاننے اور اس کے بتائے ہوئے احکام کو عملی انداز میں برتنے کا ایک متفق علیہ پیمانہ بھی مل جائے گا۔

زیر نظر کتاب (What is Sufism?) انہی عظیم اسکالروں میں سے ایک نو مسلم صوفی اسکالر (مارٹن لنگس / ابوبکر سراج الدین، ۱۹۰۹-۲۰۰۵) کی تصوف کے موضوع پر لکھی گئی مشہور زمانہ اور معرکہ آرا تصنیف مانی جاتی ہے۔ مارٹن لنگس کا شمار ایک انگریز صوفی مسلم مصنف اور دنیا کے عظیم اسکالر کے طور پر ہوتا ہے۔ موصوف ماچسٹر کی ایک پروفیسر کی حیثیت میں پیدا ہوئے۔ آکسفورڈ یونیورسٹی سے انگریزی زبان میں گریجویشن کرنے کے بعد یونیورسٹی آف کینساس میں لیکچرار مقرر ہوئے، قاہرہ یونیورسٹی مصر میں بھی انگریزی ادب خصوصاً شکسپیرین لٹریچر کے استاذ رہے۔ ۱۹۳۹ مصر میں شاذلیہ سلسلے کے بعض صوفیہ سے متاثر ہو کر مشرف بہ اسلام ہو گئے۔ ۱۹۵۲ میں انگلینڈ واپس آ کر عربی ادب میں ڈبل گریجویشن کیا اور یونیورسٹی آف لندن کے اسکول آف اورینٹل اینڈ

افریکن اسٹڈیز (School of Oriental and African Studies) سے الجبریا کے ایک صوفی احمد علوی پر اپنی پی ایچ ڈی مکمل کر کے ڈاکٹریٹ کی ڈگری حاصل کی۔ ۱۹۷۰ سے ۱۹۷۴ تک وہ برٹش میوزیم میں مشرقی مخطوطات اور کتابوں کے محافظ رہے۔ آپ نے مختلف ممالک کا سفر کیا اور بے شمار اسلامی کانفرنسوں میں شرکت کی۔ موصوف رائل ایشیاٹک سوسائٹی اور برٹش میوزیم کے زمانے تک ممبر رہے۔ انھوں نے اسلام اور متعلقہ موضوعات پر متعدد پیش قیمت کتابیں، مضامین اور مقالات لکھے۔ ساتھ ہی Encyclopedia of Britannica کے لیے اسلام، تصوف اور تقابل ادیان پر گراں قدر مقالے لکھے۔ موصوف کو انگریزی ادب، فلسفہ، تصوف اور تقابل ادیان میں استاذ الاساتذہ کی حیثیت حاصل ہے۔ اسی طرح ان کی کتاب What is Sufism? تصوف کے جدید محققین کے نزدیک ماخذ کی حیثیت اختیار کر چکی ہے۔

اس کتاب کو انھوں نے پیش لفظ کے علاوہ نو ابواب میں تقسیم کیا ہے۔ مثلاً: (۱) تصوف کی حقیقت، (۲) تصوف کی آفاقیت، (۳) قرآن، (۴) پیغمبر اسلام، (۵) قلب (روح تصوف)، (۶) اصول تصوف، (۷) طریقہ تصوف، (۸) تصوف کی خصوصیات اور (۹) تصوف عہد بہ عہد۔ ان کی اس کتاب کی یہ بھی ایک خصوصیت اور انفرادیت ہے کہ موصوف نے پوری کتاب میں ہر باب کا چرہ اور خلاصہ متعلقہ باب کے پہلے ہی پیراگراف میں بڑے ہی اختصار اور اچھوتے انداز میں پیش کر دیا ہے۔ جس کو پڑھ لینے کے بعد قاری پوری کتاب کو پڑھنے پر مجبور ہو جاتا ہے۔ مثال کے طور پر تصوف کی خصوصیات والے باب کے پہلے پیراگراف میں تصوف کی حقیقت کے تعلق سے یوں رقم طراز ہیں:

Sufism is central, exalted, profound and mysterious; it is inexorable, exacting, powerful, dangerous, aloof—and necessary. This aspect has to do with its inclusiveness. (Chapter: 8, p:92)

”تصوف ایک مرکزی، لائق تعریف، عمیق، پراسرار، مضبوط، سچا سلا، سخت گیر، طاقتور، پرخطر، الگ تھلگ اور ناگزیر امر ہے۔ لہذا اس پہلو کو اس کی جامعیت کے ساتھ برتنے کی ضرورت ہے۔“

اس کے علاوہ ہر باب کے شروع میں تصوف کے تعلق سے کچھ اسی طرح کے جامع تمہیدی کلمات لکھے ہیں۔ لیکن اس کتاب میں مارٹن لنگس کی جس بات نے مجھے تبصرہ کرنے پر براہِ محنت کیا وہ ایک ایسی خدا لگتی تلخ حقیقت ہے جس کا فی زمانہ کوئی شخص انکار نہیں کر سکتا۔ اسی کے ساتھ یہ

بات حامیانِ تصوف کے لیے ایک تازیانہ اور لائق حیرت و عبرت بھی جسے فراخ دلی سے قبول کر کے انہیں اپنا محاسبہ کرنا چاہیے کہ واقعی تصوف کے نام پر پیشہ ور خانقاہی افراد جو کچھ کر رہے ہیں کیا اسلام میں اس کی اجازت ہے، یا کیا ان بزرگوں نے ایسا ہی کیا تھا؟۔ جن کے محض عمل کو دیکھ کر ہزاروں اور لاکھوں افراد نے اسلام کی حقانیت کا بے باک دہل اعلان کیا تھا اور اپنے آبائی مذہب کو ترک کر کے آغوش میں اسلام پناہ لے لی تھی۔ اور اپنے کردار سے ایک جہان کو سر تسلیم خم کرنے پر مجبور کر دیا تھا۔ مارٹن کا دل پہ ہاتھ رکھ کے پڑھنے والا پیرا گراف یہ ہے:

"To-day Sufism (Tasawwuf) is a name without a reality. It was once a reality without a name.' Commenting on this in the following century, Hujwiri adds: 'In the time of the Companions of the Prophet (S.A.W) and their immediate successors this name did not exist, but its reality was in every one. Now the name exists without the reality.' Similarly, but without being so absolute either in praise or blame, Ibn Khaldun remarks that in the first three generations of Islam mysticism was too general to have a special name. But when worldiness spread and men tended to become more and more bound up with the ties of this life, those who dedicated themselves to the worship of God were distinguished from the rest by the title of Sufis'." (Chapter 5, p:45)

”آج تصوف حقیقت سے پرے محض ایک نام رہ گیا ہے جب کہ وہ بھی ایک زمانہ تھا جب یہ نام کے بغیر ایک مسلم حقیقت تھا۔ بعد کی صدی میں اس پر تبصرہ کرتے ہوئے علی بجزیری نے لکھا ہے کہ ”پیغمبر اسلام ﷺ کے اصحاب اور حقیقی وارثوں کے زمانے میں اس نام کا وجود نہیں تھا لیکن اس کی حقیقت ہر شخص میں موجود تھی اور اب نام تو موجود ہے مگر حقیقت کے بغیر۔“ ٹھیک اسی طرح مدح و ذم سے بے نیاز ہو کر ابن خلدون نے یوں اظہار خیال کیا ہے: ”اسلام کی پہلی تین پڑھیوں کے درمیان تصوف کا نام موجود نہیں تھا لیکن جب دنیا داری عام ہو گئی اور لوگوں کا رجحان مادی زندگی کی طرف زیادہ بڑھ گیا تو وہ لوگ جنہوں نے خود کو اللہ کی عبادت کے لیے وقف کر دیا انہیں اوروں سے ممتاز کر کے صوفی کے نام سے پکارا جانے لگا۔“

اس پیرا گراف میں یہ جملہ کہ ”آج تصوف حقیقت سے پرے محض ایک نام رہ گیا ہے۔ جبکہ وہ بھی ایک زمانہ تھا جب یہ نام کے بغیر ایک مسلم حقیقت تھی“ چوتھی صدی ہجری کے

ایک عالم ابوالحسن فشانجی کا ہے اور آج یعنی اس تحریر کے گیارہ سو سالوں بعد جو بگاڑ آیا ہے وہ ہم سب کے سامنے ہے۔ اسے ہم تمام مسلمانوں کو محسوس کرنا چاہیے۔ اور ساتھ ہی اس کا مداوا بھی تلاش کرنا چاہیے۔ ورنہ تصوف کا ڈھنڈورا نہیں پیٹنا چاہیے۔ کیوں کہ اس سے اسلام اور مسلمانوں کی بڑی رسوائی ہوئی ہے، ہو رہی ہے اور اگر اس کا سدباب نہ کیا گیا تو ہوتی رہے گی۔ جس کے ذمہ دار صرف اور صرف پیشہ در اہل خانقاہ، ماڈرن صوفیہ اور شکم پرور علما ہوں گے۔ جنہیں تاریخ کبھی معاف نہیں کرے گی اور جارج برناڈشا جیسا دنیا کا عظیم اسکالر یہی کہتا ہوا نظر آئے گا کہ

"I Love Islam, but i hate muslims because they don't follow Islam properly."

”میں اسلام سے محبت کرتا ہوں لیکن مسلمانوں سے نفرت، کیوں کہ وہ لوگ کما حقہ اسلام کا اتباع نہیں کرتے۔“

اس کے علاوہ مارٹن لنگس نے اپنی اس کتاب کے ہر باب کے ہر پیرا گراف اور سطر میں حامیانِ تصوف کی بے اعتدالی کے سبب پیداشدہ خستہ حالی اور اسلام کی غلط ترجمانی پر جو آنسو بہایا ہے وہ پڑھنے سے تعلق رکھتا ہے۔

تبصرہ نگار: (الرؤف الکونر معصامی)



پروفیسر سید شاہ محمد امین میاں قادری، (سجادہ نشین خانقاہ قادریہ برکاتیہ، مارہرہ) اہل اللہ کا طریقہ ہمیشہ سے یہ رہا ہے کہ وہ اصلاح نفس کی جملہ صورتوں کو بروئے کار لا کر انسانوں کی فلاح کی کوششوں میں مصروف رہتے ہیں۔ زبانی، عملی اور تحریری طریقوں کو مراکز تصوف نے وقتاً فوقتاً اپنا کر اپنے حلقہ اثر کے اخلاقی و روحانی ارتقا کی جو مثالیں قائم کی ہیں، ارباب نظر ان سے واقف ہیں۔ سید سراواں شریف سے ”الاحسان“ کی اشاعت اسی سلسلے کی ایک کڑی ہے۔ مجلے کا نام اپنے مشمولات کا تعارف بھی کرتا ہے اور جناب رسول اللہ صلی اللہ علیہ وآلہ وسلم کی مشہور حدیث جبریل کی طرف اشارہ بھی کرتا ہے۔ ارباب تصوف کا سلوک و احسان سے جو عملی تعلق ہے اس کے پیش نظر اس مجلے کی اشاعت اس بات کا بھی اشارہ ہے کہ صاحبزادگان سید سراواں شریف اسی روش پر گامزن اور ثابت قدم ہیں جو ان کے اسلاف والا تبار کی روش تھی۔

فقیر قادری اس مجلے کی اشاعت پر اپنی نیک خواہشات پیش کرتا ہے اور دعا گو ہے کہ مولیٰ کریم بظہیر رسول و آل رسول صلی اللہ علیہ وآلہ وسلم اس خدمت کو قبول فرمائے۔ آمین



مکتوبات

مولانا یسین اختر مصباحی، (بانی و مہتمم دارالعلم، دہلی)

یہ خبر باعث مسرت ہے کہ حضرت شیخ ابوسعید احسان اللہ چشتی الہ آبادی کی سرپرستی میں خانقاہ عارفیہ سید سراواں الہ آباد سے ’الاحسان‘ کے نام سے ایک رسالہ کا اجرا ہونے والا ہے، جس کا خاص مسرت بخش پہلو یہ ہے کہ یہ رسالہ تصوف و اخلاق کی تعلیمات پر مشتمل ہوگا اور اس کے زیادہ تر مضامین و مقالات ترجیحی طور پر تصوف و اخلاق ہی سے متعلق ہوں گے۔ کسی رسالہ کا اجرا کچھ زیادہ مشکل نہیں لیکن اسے تسلسل کے ساتھ جاری اور باقی رکھنا نہایت دشوار گزار امر ہے۔ لیکن مجھے امید ہے کہ اس رسالہ کے سرپرست اور دیگر ارباب حل و عقد نے اس دشوار گزار مہم کو سر کرنے کے لیے متعلقہ و مطلوبہ امور کا یقیناً جائزہ لے لیا ہوگا اور مکمل تیاری کے بعد ہی قدم آگے بڑھایا ہوگا۔

اس عالم اسباب میں اسباب پر نظر رکھنا ضروری ہے لیکن خالق اسباب پر اعتماد و توکل سب سے بڑی دولت ہے اور یہی اعتماد و توکل علی اللہ تصوف کی بنیاد ہے۔ لہذا اس بنیاد پر جس تعمیر کا

آغاز ہوگا وہ یقیناً پایہ تکمیل تک پہنچے گا۔

اخلاص قلب، تصوف کا راس المال ہے، جس کے ہوتے ہوئے کسی اور مال و دولت کی ضرورت نہیں اور اگر ہے بھی تو وہ راہ نہیں بلکہ وہ گرد راہ ہے۔

میری دعا ہے کہ اللہ تبارک و تعالیٰ اپنے حبیب پاک صاحب لولاک صلی اللہ علیہ وسلم کے صدقہ و طفیل میں کتبابی سلسلہ الاحسان کو عمر دراز عطا فرمائے اور اسے سیرت و تصوف و اخلاق کا مرقع بنائے۔ السعی منا و الایتمام من اللہ۔

بہر صورت طلب لازم ہے آب زندگانی کی
اگر پایا خضر تم ہو نہ پایا تو سکندر ہو

□□□

مفتی محمد نظام الدین رضوی، (صدر مفتی دارالعلوم اشرفیہ مبارک پور، اعظم گڑھ)

یہ معلوم کر کے بڑی مسرت ہوئی کہ زیر سرپرستی شیخ طریقت عالی جناب شیخ ابوسعید شاہ احسان اللہ چشتی صفوی دام ظلہ العالی، علم تصوف و احسان پر آپ ایک اہم مجلہ ”الاحسان“ شائع کر رہے ہیں، جو تذکیر و تزکیہ، صوفی ادب، تحقیق و تنقید اور امام محمد غزالی رحمۃ اللہ تعالیٰ علیہ پر خصوصی گوشہ اور تصوف پر مباحثہ وغیرہ اہم عنوانات پر علمی مضامین کا گلدستہ ہے۔

اس پہلو سے کام کرنے کی ضرورت تھی۔ خاص طور پر اس زمانے میں جب کہ تصوف کے منکرین اس پر طعن و تشنیع کرتے ہیں، اس کی شرعی حیثیت اور اہمیت و افادیت دلائل شرعیہ کی روشنی میں اجاگر کرنے کی ضرورت زیادہ تھی۔ خدا کرے یہ کتبابی سلسلہ ہماری توقعات کے مطابق ہو۔

دعا ہے کہ اللہ عز و جل آپ کی یہ علمی کاوش قبول فرمائے اور آپ کو اور سرپرست ادارہ نیز معاونین و ارباب قلم کو جزائے خیر عطا فرمائے۔ (آمین!)

□□□

پروفیسر اختر الواسع، (صدر شعبہ اسلامک اسٹڈیز، جامعہ ملیہ اسلامیہ، نئی دہلی-۲۵)

ایک ایسے دور میں جب خانقاہیں عام طور پر محض اسیر مناجات ہیں، چشتیہ نظامیہ سلسلہ

تصوف کی، علم و عرفان کی روایت کی توسیع میں خانقاہ سید سراواں، حضرت شیخ طریقت عالم شریعت ابوسعید احسان اللہ چشتی دامت برکاتہم کی رہنمائی اور سرپرستی میں جو غیر معمولی خدمات انجام دے رہی ہے وہ بہت اہمیت کی حامل ہے۔ ہندوستان میں امام غزالی کے نام اور پیغام کو عام کرنے کے علاوہ اب ایک ایسا مجلہ تصوف شائع کرنے کا فیصلہ انہی کوششوں کا نیا سنگ میل ہے۔ مجھے یقین ہے کہ اس سے ہم جیسے لوگ جو گناہوں کے مرض میں مبتلا ہیں وہ اپنے لیے کوئی نہ کوئی نسخہ شافی ضرور پائیں گے۔

میں مجلے کی اشاعت کے لیے مبارک باد دیتا ہوں اور خداوند قدوس کی بارگاہ کی میں دعا کرتا ہوں کہ وہ اس سلسلے کو نافع بنائے اور جاری رکھے۔

□□□

پروفیسر مسعود انور علوی، (صدر شعبہ عربی، علی گڑھ مسلم یونیورسٹی، علی گڑھ)

آپ کا گرامی نامہ موصول ہوا۔ یاد فرمائی کا شکریہ ”عصر حاضر میں تصوف، صوفیہ اور خانقاہوں کی اہمیت“ کے عنوان سے انشاء اللہ ایک مقالہ روانہ خدمت کروں گا۔ ۲۰۰۳ء/۲۰ روز مصروفیت بہت ہے۔ آپ نے ۲۵ اگست کی تحدید فرمائی ہے۔ وقت کم ہے مگر حضرت قبلہ ابومیاء صاحب زید لطفہ و مدظلہ کا معاملہ ہی دوسرا ہے۔ حکم سر آنکھوں پر۔ کوشش کروں گا کہ بذریعہ ای میل اسکین کرا کے روانہ کر دوں۔

سب سے ماوجب۔ خدا کرے یہ عریضہ آپ کو مل جائے۔ اللہ تعالیٰ آپ سب کی کوششوں کو بار آور فرمائے۔ آمین!

□□□

پروفیسر یسین مظهر صدیقی، (سابق صدر شعبہ اسلامک اسٹڈیز، مسلم یونیورسٹی، علی گڑھ)

گرامی نامہ وقت اجابت کے عین لمحہ میں موصول ہوا۔ اس وقت مطالعہ تصوف ہی کا چل رہا تھا۔ آپ کے گرامی نامے نے تحریک دی اور ایک طویل تحقیقی مقالہ حقیقت تصوف پر تیار ہو گیا، وہ ارسال خدمت ہے۔ پسند آئے تو چھاپ دیں اور بہر حال اس کی وصول یابی کی رسید سے نوازیں۔

ناپسند ہو تو بلا تکلف و تردد واپس کر دیں کہ طالبان تصوف اور بھی ہیں۔ اللہ تعالیٰ آپ کو تمام اعمال صالحہ میں کامیابی عطا فرمائے اور اسلامی تصوف کی صحیح خدمت کا موقع دے۔ یہ سلسلہ جاری رہا تو سلاسل تصوف کی طرح بعض اور مضامین و مقالات احسان حاضر کروں گا۔ دعاؤں میں یاد رکھیں۔



پروفیسر سید طلحہ رضوی برقی، (ویڈیو کنورٹنگ یونیورسٹی، آرہ، بہار)

نامہ گرامی مورخہ ۱۵ اگست ۲۰۰۹ء موصول ہوا۔ اس سے قبل والا خط بھی مل گیا تھا۔ یاد فرمائی و برق نوازی کے لیے سراپا سپاس ہوں۔ جواب خط میں تاخیر ہوئی، شرمندہ ہوں۔

اس طرف بیمار رہنے لگا ہوں اور کمزوری بڑھ گئی ہے۔ آنکھ میں موتیا بند کا پانی آ رہا ہے۔ لکھنے پڑھنے میں دقت ہو رہی ہے۔ آپ کا حکم سر آنکھوں پر ”الاحسان“ کے لیے لکھنا میری سعادت ہوگی۔ مودبانہ عرض ہے کہ ”شاعر عرفان حق مولانا جلال الدین رومی“ پر اپنی الوقت مقالہ لکھنا میرے لیے مشکل ہوگا۔ گزشتہ سال چوں کہ عالمی پیمانے پر رومی صدی منائی گئی اور شہروں شہروں ان سے متعلق سمینار منعقد ہوا۔ پٹنہ میں ”خدا بخش اور نیشنل پبلک لائبریری“ نے بھی کل ہند سمینار منعقد کی۔ یہ کم نوا بھی مدعو کیا گیا تھا۔ اس سمینار میں میں نے ایک مقالہ بعنوان ”عظیم صوفی جلال الدین رومی“ پڑھا تھا۔ یہ مقالہ میرے بھانجے داماد مولانا سید شاہ رکن الدین اصدق سلمہ نے اپنے سہ ماہی رسالہ ”جام شہود“ میں شائع کیا ہے۔ میں اس کی زیر اس نقل اس خط کے ساتھ ارسال خدمت کر رہا ہوں۔ اگر آپ پسند فرمائیں تو اسے ”الاحسان“ کے اس شمارے میں شائع فرمادیں۔ مجھے خوشی ہوگی اور مولانا رکن الدین بھی خوش ہوں گے۔

جیسا آپ بہتر سمجھیں۔ اس ماہ مبارک کی خصوصی دعاؤں میں مجھ گنہگار کو یاد رکھیں اور صحت و سلامتی ایمان کی دعاء فرمادیں۔ ہل جزاء الاحسان الااحسان۔



مولانا محمد شاکر خوری، (امیر سنی دعوت اسلامی، ممبئی)

موجودہ دور میں انسانی زندگی کا جائزہ لیا جائے تو یہ بات اظہر من الشمس ہوگی کہ ہر طرف

بے قراری و بے چینی کا دور دورہ ہے۔ مختلف دانش وروں نے یہ منصوبہ پیش کیا کہ آج کے دور کی بے قراری و بے چینی کا علاج مادی ترقیات میں مضمر ہے، چنانچہ چاند پر پانی دریافت کرنے کی بات کہی جانے لگی اور انسان ترقی کر کے چاند پر بھی پہنچنے کا دعویٰ کرنے لگا مگر انسانی زندگیوں میں سکون و قراری کی دولت اب تک فراہم نہ کر سکا۔ وجہ یہ ہے کہ بے قراری و بے چینی کا علاج مادی ترقیات میں نہیں بلکہ ذکر الہی و ذکر رسول اور انسانی ہم دردی میں ہے۔

جہاں جہاں مادی ترقی زوروں پر ہے اور تسکین قلب کا کوئی سامان نہیں ہے وہاں انسانیت سستی ہوئی نظر آ رہی ہے۔ قرآن مقدس میں پہلے طمانیت قلب کی دولت سے مالا مال ہونے اور پھر آسمان وزمین میں غور و فکر کرنے والوں کو ”عقل والا“ کہا گیا ہے۔ ارشاد باری تعالیٰ ہے:

ان فی خلق السموات والارض واختلاف الليل والنهار لآيات لا ولی الا للباب
الذین یدکرون اللہ قیاماً وقعوداً وعلیٰ جنوبہم ویتفکرون فی خلق السموات
والارض ... الخ

آج سائنس کی طرف لوگوں کا رجحان بڑھ رہا ہے اور سوسائٹی میں سب سے زیادہ عزت و شرف والا سائنس دانوں کو سمجھا جا رہا ہے۔ سائنسی علوم میں مہارت اچھی چیز ہے لیکن قلب ویران ہوتو یہی سائنسی تحقیقات انسانوں میں فساد کا باعث ہو جاتی ہیں۔ جتنے بھی اولیائے کرام تشریف لائے، اللہ تبارک و تعالیٰ نے انہیں کرامتوں کا تاج عطا فرمایا تھا لیکن ان اللہ والوں نے کرامتیں کبھی کبھی دکھائیں اور زندگی کا بیشتر حصہ انسانی خدمات، انسانی ہمدردی اور تزکیہ نفس میں گزارا۔ تزکیہ نفس کو قرآن میں فلاح کا ذریعہ قرار دیا گیا۔ تزکیہ نفس ہی کا نام تصوف ہے، جو اسلام کے فروغ کا سب سے موثر ذریعہ ہے۔

آج مغرب ترقی کی بلندیوں پر فائز ہے لیکن وہاں کے انسانوں میں اگر جھانک کر دیکھا جائے تو مایوسی، افسردگی، بے قراری، بے چینی حد سے زیادہ پائی جا رہی ہے۔ اہل مغرب کسی حد تک اب یہ تسلیم کرنے لگے ہیں کہ ہماری پریشانیوں اور بے چینیوں کا حل اسلام میں موجود ہے۔

آج عالمی سطح پر فروغ اسلام میں جو چیز زیادہ کارآمد ہو سکتی ہے وہ تصوف ہے۔ لہذا ضرورت اس بات کی ہے کہ تصوف کو اپنی زندگی کے شب و روز میں داخل کیا جائے، آج دنیا کو عملی تصوف کی ضرورت ہے۔

قابل صد مبارکباد ہیں شیخ طریقت حضرت ابوسعید احسان اللہ چشتی مدظلہ العالی اور ان کے رفقاءے کار جنہوں نے تصوف کے فروغ کے لیے ”الاحسان“ نکالنے کا عزم مصمم کیا اور تصوف کی معلومات سے لوگوں کو روشناس کرنے کا بیڑا اٹھایا۔ دعا ہے کہ اللہ رب العزت چشتی صاحب اور ان کے رفقاء کو عمر خضر عطا فرمائے اور ان کے عزائم کو پایہ تکمیل تک پہنچائے۔ آمین!



مفتی عبدالمنان کلیمی، (مفتی شہر مرآباد و صدر مجلس علمائے ہند)

تصوف اسلام و سنت کا ایسا اہم شعبہ ہے جس کے انکار کی قطعاً کوئی گنجائش نہیں ہے۔ تصوف کا ارباب علم و تحقیق کے نزدیک واضح مفہوم و مدلول یہ ہے کہ قرآن و سنت سے ارشادات و فرمودات کی روشنی میں تزکیہ قلب اور تصفیہ ذہن کے ساتھ بہتر سے بہتر عمل و کردار کا مظاہرہ کیا جائے۔ تصوف کے مفہوم کا یہی مرکز و محور ہے کہ اسلاف سے اخلاف تک تمام اولیائے کرام اور بزرگان دین نے فکر و عمل کی دنیا میں عظیم انقلاب برپا کیا ہے۔ یہ وہ موضوع ہے جس سے ہر دور میں اسلام کو زبردست فروغ ملا۔ جو لوگ اسلام سے تعلق نہیں رکھتے تھے وہ کشاکش کشاکش اسلام کی طرف مائل ہوئے۔ ہمیشہ کے لیے انھوں نے اسلام و سنت کو مذہب و مسلک بنا لیا۔ صوفیہ کرام اور ان کے صوفیانہ کارناموں پر مشتمل زیر اشاعت سالنامہ ”الاحسان“ کے تعلق سے میں مدیر رسالہ ”الاحسان“ مولانا مجیب الرحمن علیہ اور ان کے تمام معاونین کو صمیم قلب سے مبارکباد پیش کرتا ہوں اور دعا گو ہوں کہ رب قدر صوفیہ کرام کے صدقہ و طفیل تصوف کے تعلق سے ارباب علم و فضل بہتر سے بہتر خدمات انجام دیں اور قوم و ملت کے لیے تصوف کے میدان میں مشعل راہ بنیں۔



مولانا فروغ احمد اعظمی، (پرنسپل: جامعہ علمیہ، جد اشائ، ہستی، یوپی)

جیسے جیسے زمانہ دور رسالت سے دور ہوتا جا رہا ہے، ہم عام مسلمان اتنا ہی زیادہ اپنے خدا سے دور ہوتے جا رہے ہیں، اس کی وجہ بہت ظاہر ہے اور وہ یہ ہے کہ ہم ضرورت سے زیادہ دنیا میں مشغول اور دنیا داروں سے بہت زیادہ قریب ہو گئے ہیں کہ ہمیں نہ اپنے خدا کے حقوق یاد

رہے اور نہ بندوں کے۔ رسول اللہ صلی اللہ علیہ وسلم کی سنتیں اور امور نافلہ تو کجا ہم فرائض و واجبات سے بھی غافل ہو گئے ہیں، جس کا نتیجہ یہ ہے کہ ہم دنیا میں بھی ذلیل و خوار اور ناکام و نامراد ہیں اور اللہ کے حضور بھی ناپسندیدہ ہو گئے ہیں، اور اس کی رحمت ہم سے روٹھ گئی ہے۔

اللہ تعالیٰ کے حضور پسندیدہ اور کامیاب و فلاح یاب بندے وہی ہیں، جو ہر جگہ، ہر دم، ہر کام میں اسے یاد رکھتے ہیں اور اس سے ڈرتے رہتے ہیں اور عبادت کے ساتھ تمام عادات و معاملات میں بھی حضور قلب رکھتے ہیں، اور اس تصور کے ساتھ زندگی گزارتے ہیں کہ اگر ہم خدا کو نہیں دیکھ پاتے تو ہمارا خدا ہمیں یقیناً دیکھ رہا ہے۔ اسی کو حدیث رسول اور صوفیہ کی زبان میں ”احسان“ کہا جاتا ہے اور اسی کا دوسرا نام ”تصوف“ ہے۔

اس گفتگو سے یہ بات بھی سمجھ میں آگئی کہ ہر دور کا ہر مسلمان، ہر آن ”احسان“ کا ضرورت مند ہے۔ مادیت اور نفسانیت کے اس گئے گزرے دور میں تو احسان (تصوف) کی ضرورت اور زیادہ بڑھ گئی ہے۔ اسی احسان کی فکری تربیت اور عملی تعلیم کے لیے سید سراواں الہ آباد کی خانقاہ عارفیہ جدوجہد کر رہی ہے اور اس نے اپنی حالیہ مخلصانہ تعلیمی و تربیتی اور اصلاحی و روحانی سرگرمیوں کی بدولت موجودہ خانقاہوں میں ماضی کی طرف پلٹتے ہوئے ایک خاص امتیاز پیدا کر لیا ہے۔

اس روحانی مے کدے کے پیرمغان شیخ طریقت حضرت شاہ ابوسعید احسان اللہ چشتی مدظلہ العالی ہیں، آپ نے روحانیت کی تعلیم و تبلیغ کو مزید عام کرنے کے لیے کتابی سلسلہ ”الاحسان“ کے اجرا کا پروگرام بنایا ہے، خدا کرے تصوف کا یہ موضوعات مجملہ مقبول خاص و عام ہو اور زیادہ سے زیادہ لوگ اسے پڑھ کر فائدہ اٹھائیں، اور مجملہ ”الاحسان“ ہر مسلمان بلکہ ہر انسان کی ضرورت بن جائے۔

مولیٰ تعالیٰ آپ کو اور آپ کے شرکاءے کار کو عمر خضر عطا فرمائے اور آپ حضرات کی مساعی جلیلہ کو قبول فرمائے۔ اس دور میں حضرت موصوف کی انوکھی روحانی خدمات بہت زیادہ قدر دانی کی مستحق ہیں۔ مولیٰ تعالیٰ ہماری تشنہ اور بے قرار روح کو بھی روحانیت سے لذت چشیدہ اور سیراب کرے اور دولت ایمان کا شکر گزار بنا کر نعمت احسان سے بھی نوازے، آمین!

صبح پیری شام ہونے آئی میر تو نہ جیتا یاں بہت دن کم رہا



ڈاکٹر سید شمیم احمد گوہر، (سجادہ نشین: خانقاہ حلیمیہ ابو العلاء، چک، الہ آباد)

مجلہ ”الاحسان“ سید سراواں الہ آباد کے اجراء سے متعلق آپ کا مطبوعہ اعلان نامہ موصول ہوا، یاد آوری کا شکریہ!

شاہ صفی اکیڈمی، جامعہ عارفیہ کی جانب سے مجلہ الاحسان کے اجراء پر مبارک باد قبول فرمائیں۔ آپ نے بہت سنگلاخ، پر خار اور صبر آزما اشاعتی وادی میں قدم رکھا ہے۔ اس وادی میں بڑے بڑے شہسوار مات کھا چکے ہیں۔ اللہ تعالیٰ آپ کے ایمان افروز حوصلوں میں استحکام و توانائی عطا فرمائے اور جذبہٴ دینی میں برکتیں مرحمت فرمائے۔ آمین!

آپ نے مجلہ کی بنیادی اغراض و مقاصد اور نظریات و منصوبہ جات کو متصوفانہ تبلیغ و تعارف اور اس کے خیر و برکت سے وابستہ رکھا ہے۔ یہ بہت ہی فال نیک ہے۔ اس میں کوئی شک نہیں کہ صوفیانہ و عارفانہ محرکات و مشن ہی عصر حاضر کے تقاضوں کو پورا کر سکتے ہیں ”الاحسان“ کی روشنی کو دور دور تک پہنچانے کی کوشش کیجئے چند برسوں کے بعد آپ کی یہ اشاعتی خدمت تاریخ کی پیشانی پر آبرو بن کر چمکے گی۔

نفلتی صوفیوں اور خرقہ پوشوں کے انکشاف و عقیدہ کشائی میں وقت خراب کرنے سے کچھ حاصل نہیں۔ اصل صوفی و تصوف سے روشناس کرانے اور ان کے اسرار رموز کے حقائق واضح کرنے ہی سے فریضہ نوازی کو زیادہ تقویت حاصل ہوگی۔

دعا ہے کہ رب قدر اپنے پیارے حبیب علیہ السلام و التسلیم کے صدقے میں ہم سب کے ”مجلہ الاحسان“ کی عمر طویل کرے۔ صوفیائے کرام اور عرفائے عظام علیہم الرحمۃ والرضوان کے عقیدہ و مسلک اور راز و نیاز کا سچا علم بردار بنائے آمین! آپ کی نوازش پر جو جواز سماع سے متعلق ایک مختصر تحقیقی مقالہ ارسال کر رہا ہوں۔ اگر پسند آجائے تو شائع کر دیں۔ ان شاء اللہ میں اپنے حقیر قلمی تعاون کے سلسلہ کو جاری رکھنے کی کوشش کروں گا۔

□□□

ڈاکٹر فہم الہدی فریدی، (شعبہ اردو، علی گڑھ مسلم یونیورسٹی، علی گڑھ)

”الاحسان“ کے اجراء کے منصوبے پر مبارکباد قبول فرمائیں۔ اللہ تعالیٰ استحکام اور قبول عام

سے سرفراز فرمائے۔ اس دوران آپ کے دو خطوط ملے۔ خیال تھا کہ آپ کے تجویز کردہ عنوان پر مضمون لکھ کر جلد ہی بھیج دوں گا۔ اسی کے ساتھ مبارک باد کا خط بھی چلا جائے گا۔ لیکن میری کوتاہی نے مضمون لکھنے کی اب تک اجازت نہیں دی۔ ان شاء اللہ دوسرے شمارے میں شرکت کی کوشش کروں گا۔ معذرت قبول فرمائیں۔ امید کہ ”الاحسان“ سے جو توقعات ہم لوگوں نے وابستہ کر رکھی ہیں، وہ پوری ہوں گی۔

□□□

سید ضیاعلی، (سجادہ نشین مخدوم قاضی بدرالدین المعروف قاضی بدھن شاہ اتاوی، اتاؤ، یو. پی.) چند روز قبل عزیزی و محبی میاں حسن سعید سلمہ اللہ تعالیٰ کی زبانی دو خوش بخت اور مبارک خبریں سماعت میں آئیں۔ پہلی یہ کہ خانقاہ عالیہ حضرت شاہ عارف صفی قدس سرہ سے تصوف اور معرفت پر مشتمل رسالہ ”الاحسان“ کی اشاعت ہونے جا رہی ہے، اللہ جل شانہ رسول پاک صلی اللہ علیہ وسلم کے صدقہ اور طفیل میں اسے قبول ہر خاص و عام فرمائے اور ہدایت سے مزین فرمادے۔ آمین!

دوسری مبارک اور صد مبارک خوش خبری جو اب تک کانوں میں رس گھول رہی ہے وہ یہ کہ آقائے من حضرت مخدوم شیخ سعد الدین قدس سرہ خیر آبادی کی نایاب تصنیف ”جمع السلوک“ بھی خانقاہ عالیہ عارفیہ میں پہنچ گئی ہے۔ اب دل بے قرار ہے کہ کاش اس کا ترجمہ مع شرح اور اصل متن کے جلد طبع ہو جائے۔ اور یہ کام اپنے سلسلے میں صرف آپ کی خانقاہ سے ہی ممکن ہے۔

میں صدق دل سے دعا گو ہوں، اللہ رب العزت آپ کی کوششوں اور جنتوں کو شرف قبولیت عطا فرمائے اور اس کا عظیم کو آپ کے لیے اور آپ کے وابستگان کے لیے توشیح آخرت بنا دے۔ آمین!

□□□

ڈاکٹر سید حسنین اختر، (شعبہ عربی و فارسی، الہ آباد یونیورسٹی، الہ آباد)

مجھے یہ جان کر بڑی خوشی و مسرت ہوئی کہ آپ حضرات ”الاحسان“ نامی مجلہ شروع کرنے جارہے ہیں۔ اس دور میں جب انسان اپنی فکری بے راہ روی کے باعث صحیح سمت سے بھٹک کر اضطراب و بے چینی کا شکار ہے تو اس بات کی اشد ضرورت ہے کہ انسان کو اس اضطرابی کیفیت

سے چھٹکارا دلا جائے۔ صوفیہ کرام کی تعلیمات اور ان کے اقوال اس سلسلے میں بڑے مدد و معاون ہیں۔ اگر ہم صحیح ڈھنگ سے اور باضابطہ طریقے سے صوفیہ کرام کی تعلیمات کی تبلیغ کریں تو یہ انسانی سماج کے لیے ایک بہت بڑی خدمت ہوگی۔

قابل مبارک باد ہیں وہ لوگ جنہوں نے مجلہ ”الاحسان“ جاری کرنے کا عزم کیا، تاکہ وہ یہ خدمت جلیلہ انجام دیں۔ میری خداوند قدوس سے دعا ہے کہ آپ تمام حضرات کی وہ اس کار خیر میں مدد فرمائے اور بہترین اجر سے نوازے۔



مولانا محمد ارشاد عالم نعمانی، (دارالقلم، ذاکرنگر، نئی دہلی)

تصوف و سلوک اور طریقت و اصحاب طریقت کی تحقیق و تفہیم پر مشتمل آپ کی باوقار زیر ادارت نکلنے والا سالانہ مجلہ ”الاحسان“ کا دعوتی مراسلہ موصول ہوا۔ کچھ ناگزیر مصروفیات کی وجہ سے میں آپ کے حکم کی تکمیل سے قاصر رہا جس کے لیے میں آپ سے معذرت خواہ ہوں۔

اہل سنت و جماعت کے کثیر الاشاعت اور مقبول خاص و عام رسالہ جام نور میں مجلہ کے تعارفی اشتہار کے مطالعہ کے بعد مجلہ کی قدر و منزلت اور معیار و منہاج کا صحیح علم ہوا۔ جس طرح آپ حضرات نے مجلہ کی ابواب بندی کی ہے اور جن خطوط پر اشاعت کا بیڑا اٹھایا ہے یقیناً یہ تصوف و طریقت کی وسیع تفہیم و تحقیق کے باب میں ایک منفرد اور اپنی نوعیت کا مثالی مجلہ ثابت ہوگا۔ آپ کی ٹیم میں شامل افراد کے اسماء بھی مکمل طور سے اس بات کی ضمانت ہیں کہ اس مقصد خیر میں آپ کو امید سے زیادہ کامیابی میسر آئے گی۔

یہ بات بھی قابل ذکر ہے کہ یہ مجلہ خود ایک معروف خانقاہ اور شیخ کامل کی سرپرستی میں نکل رہا ہے۔ جو مجلہ کی کامیابی کی سو فیصد گارنٹی ہے۔ قابل مسرت بلکہ لائق تقلید اور مثالی قدم اٹھانے پر شیخ طریقت، مرشد برحق حضور شاہ احسان اللہ صفوی قبلہ مدظلہ العالی کو فقیر راقم السطور ہدیہ تبریک و تحسین پیش کرتا ہے اور بارگاہ رب العزت میں دعا گو ہے کہ اللہ رب کریم حضرت کا سایہ عاطفت تادیر ہم لوگوں پر قائم رکھے۔ اور دین و سنیت کا بیش از بیش خدمات لے۔



تاج الفحول اکیڈمی بدایوں شریف کی جدید مطبوعات

- ۱۔ احقاق حق (فارسی) صفحات: 155 قیمت: 65
سیدنا شاہ فضل رسول قادری بدایونی ترجمہ و تحقیق: مولانا اسیدالحق قادری
- ۲۔ عقیدہ شفاعت: کتاب و سنت کی روشنی میں صفحات: 122 قیمت: 40
سیدنا شاہ فضل رسول قادری بدایونی تسہیل و تخریج: مولانا اسیدالحق قادری
- ۳۔ اختلافی مسائل پر تاریخی فتویٰ صفحات: 80 قیمت: 30
سیدنا شاہ فضل رسول قادری بدایونی ترجمہ و تخریج: مولانا اسیدالحق قادری
- ۴۔ اکمال فی بحث شد الرحال (فارسی) صفحات: 56 قیمت: 20
سیدنا شاہ فضل رسول قادری بدایونی ترجمہ و تخریج: مولانا اسیدالحق قادری
- ۵۔ فصل الخطاب صفحات: 48 قیمت: 20
سیدنا شاہ فضل رسول قادری بدایونی تسہیل و تخریج: مولانا اسیدالحق قادری
- ۶۔ حرز معظم (فارسی) صفحات: 56 قیمت: 20
سیدنا شاہ فضل رسول قادری بدایونی ترجمہ و تخریج: مولانا اسیدالحق قادری
- ۷۔ مولود منظوم (مع انتخاب نعت و مناقب) صفحات: 180 قیمت: 50
سیدنا شاہ فضل رسول قادری بدایونی
- ۸۔ سنت مصافحہ (عربی) صفحات: 64 قیمت: 20
تاج الفحول مولانا شاہ عبدالقادر قادری بدایونی ترجمہ و تخریج: مولانا اسیدالحق قادری
- ۹۔ الکلام السدید (عربی) صفحات: 40 قیمت: 20
تاج الفحول مولانا شاہ عبدالقادر قادری بدایونی ترجمہ و تخریج: مولانا اسیدالحق قادری
- ۱۰۔ رد و انقض (فارسی) صفحات: 116 قیمت: 40
تاج الفحول مولانا شاہ عبدالقادر قادری بدایونی ترجمہ و ترتیب: مولانا اسیدالحق قادری
- ۱۱۔ طوابع الانوار (تذکرہ فضل رسول) صفحات: 104 قیمت: 35
مولانا انوارالحق عثمانی بدایونی تسہیل و ترتیب: مولانا اسیدالحق قادری
- ۱۲۔ مردے سنتے ہیں صفحات: 92 قیمت: 45

۱۳ - مضامین شہید	مولانا عبدالقیوم شہید قادری بدایونی	ترتیب و تخریج:	مولانا دلشاد احمد قادری
		صفحات: 122	قیمت: 35
۱۴ - ملت اسلامیہ کا ماضی حال مستقبل	مولانا عبدالقیوم شہید قادری بدایونی	ترتیب و تخریج:	مولانا محمد عطف قادری
		صفحات: 70	قیمت: 25
۱۵ - عرس کی شرعی حیثیت	مولانا عبدالقیوم شہید قادری بدایونی	ترتیب و تقدیم:	مولانا اسیدالحق قادری
		صفحات: 136	قیمت: 50
۱۶ - فلاح دارین	مولانا عبدالماجد قادری بدایونی	ترتیب و تخریج:	مولانا دلشاد احمد قادری
		صفحات: 124	قیمت: 55
۱۷ - خطبات صدارت	مولانا عبدالماجد قادری بدایونی	ترتیب و تخریج:	مولانا دلشاد احمد قادری
		صفحات: 96	قیمت: 30
۱۸ - عاشق الرسول مولانا عبدالقدیر قادری بدایونی	عاشق الرسول مولانا عبدالقدیر قادری بدایونی	ترتیب و تقدیم:	مولانا اسیدالحق قادری
		صفحات: 46	قیمت: 20
۱۹ - عقائد اہل سنت	عاشق الرسول مولانا عبدالقدیر قادری بدایونی	ترتیب و تقدیم:	مولانا اسیدالحق قادری
		صفحات: 206	قیمت: 75
۲۰ - دعوت عمل	مولانا محمد عبدالجواد قادری بدایونی	تخریج و تحقیق:	مولانا دلشاد احمد قادری
		صفحات: 72	قیمت: 25
۲۱ - شارحہ الصدور	مولانا محمد عبدالجواد قادری بدایونی	صفحات: 96	قیمت: 30
۲۲ - مفتی حبیب الرحمن قادری بدایونی	مفتی حبیب الرحمن قادری بدایونی	صفحات: 76	قیمت: 25
۲۳ - احکام قبور	شیخ احمد بن زینی دحلان مکی	ترجمہ:	مفتی حبیب الرحمن قادری
		صفحات: 40	قیمت: 15
۲۴ - ریاض القرأت	مفتی محمد ابراہیم قادری بدایونی	تخریج و تحقیق:	مولانا دلشاد احمد قادری
		صفحات: 54	قیمت: 25

۲۵ - تذکرہ محبوب (تذکرہ حضرت تاج الفحول)	مفتی محمد ابراہیم قادری بدایونی	ترتیب:	قاری شان رضا قادری
		صفحات: 64	قیمت: 20
۲۶ - مختصر سیرت خیر البشر	مولانا عبدالرحیم قادری بدایونی	صفحات: 68	قیمت: 30
۲۷ - احوال و مقامات	مولانا محمد عبدالہادی قادری بدایونی	صفحات: 110	قیمت: 40
۲۸ - نسیانہ حیات (مجموعہ کلام)	مولانا محمد عبدالہادی قادری بدایونی	ترتیب و تلخیص:	مولانا اسیدالحق قادری
		صفحات: 200	قیمت: 80
۲۹ - باقیات ہادی	مولانا محمد عبدالہادی قادری بدایونی	صفحات: 212	قیمت: 70
۳۰ - مدینے میں (مجموعہ کلام)	مولانا محمد عبدالہادی قادری بدایونی	ترتیب:	مولانا اسیدالحق قادری
		صفحات: 68	قیمت: 20
۳۱ - مولانا فیض احمد بدایونی	حضرت شیخ عبدالحمید محمد سالم قادری بدایونی	صفحات: 64	قیمت: 20
۳۲ - قرآن کریم کی سائنسی تفسیر ایک تنقیدی مطالعہ	پروفیسر محمد ایوب قادری	تقدیم و ترتیب:	مولانا اسیدالحق قادری
		صفحات: 64	قیمت: 20
۳۳ - حدیث افتراق امت تحقیقی مطالعہ کی روشنی میں	مولانا اسیدالحق محمد عاصم قادری	صفحات: 84	قیمت: 25
۳۴ - احادیث قدسیہ	مولانا اسیدالحق محمد عاصم قادری	صفحات: 182	قیمت: 50
۳۵ - تذکرہ ماجد	مولانا اسیدالحق محمد عاصم قادری	صفحات: 136	قیمت: 40

اس شمارے کے خاص قلم کار

- مولانا یلین اختر مصباحی، بانی: دارالقلم قادری مسجد روڈ، ڈاکٹرنگر، اوکھلا، نئی دہلی۔ ۲۵
- مولانا عبدالمبین نعمانی، بانی رکن: الجمع الاسلامی، ملت نگر، مبارک پور، اعظم گڑھ (یوپی)
- پروفیسر اختر الواسع، صدر: شعبہ اسلامک اسٹڈیز، جامعہ ملیہ اسلامیہ، نئی دہلی۔ ۲۵
- پروفیسر مسعود انور علوی، صدر: شعبہ عربی، علی گڑھ مسلم یونیورسٹی، علی گڑھ (یوپی)
- مولانا سید اشتیاق عالم شہبازی، سجادہ نشین: خانقاہ شہبازیہ، ملا چک شریف بھاگل پور (بہار)
- پروفیسر یلین مظہر صدیقی، سابق چیئرمین: شعبہ اسلامک اسٹڈیز، مسلم یونیورسٹی علی گڑھ (یوپی)
- پروفیسر علی احسان ایٹک، صدر: شعبہ الہیات، ۹ ستمبر یونیورسٹی (ترکی)
- مولانا فیضان المصطفیٰ قادری، ایڈیٹر: سہ ماہی امجدیہ، گھوسی، منو (یوپی)
- مولانا منظر الاسلام ازہری، کیری مسجد، ۶۷ W. Chatham Street، کیری، نارتھ کیرولینا (امریکا)
- ڈاکٹر سید حسنین اختر، ریڈر شعبہ عربی، الہ آباد یونیورسٹی، الہ آباد (یوپی)
- ڈاکٹر حمید نسیم رفیع آبادی، شاہ ہمدان انسٹی ٹیوٹ آف اسلامک اسٹڈیز، سری نگر یونیورسٹی (کشمیر)
- ڈاکٹر مشتاق احمد تجاروی، استاذ: شعبہ اسلامک اسٹڈیز، جامعہ ملیہ اسلامیہ، نئی دہلی۔ ۲۵
- مولانا امام الدین مصباحی، استاذ: کلیۃ البنات السعدیہ، جہانگیرنگر، گورے، فتح پور (یوپی)
- مولانا مظہر حسین عظیمی: الجامعۃ العوشیہ، کامپیکر اسٹریٹ، ممبئی۔ ۳

شاہ صفی اکیڈمی کی فخریہ پیش کش

گنجینہ معانی، بحر حقائق و معارف، اسرار و مسائل تصوف

نغمات الاسرار فی مقامات الابرار

جلد منظر عام پر

صریر خامہ

شیخ طریقت حضرت شاہ ابوسعید احسان اللہ چشتی محمدی دام ظلہ

تقدیم: پروفیسر مسعود انور علوی

حواشی: ذیشان احمد مصباحی

ناشر: شاہ صفی اکیڈمی، جامعہ عارفیہ، سید سراواں، الہ آباد (یوپی)